

وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ
(الانعام، ١٥٣)

شرح

پښتو

العقيدة الطحاوية

للامام الجليل أبي جعفر الطحاوي الحنفي رحمته الله عليه
(المتوفى سنة ٣٢١)

تأليف

خادم الأحاديث النبوية مولوي محمد محمدي ابن العلامة مولانا نور محمد غفرلهما
الله تعالى

في المدرسة النورية دارالعلوم علامه ابو الفيز - كندهار

Download from: aghalibrary

بِسْمِ اللَّهِ

د کتاب ټول حقوق په مؤلف اړه لري!

د کتاب پېژندنه

- | | |
|-----------------|---|
| ❖ د کتاب نوم | : شرح العقيدة الطحاوية |
| ❖ تأليف | : للامام الجليل أبي جعفر الطحاوي الحنفي رَحِمَهُ اللهُ عَلَيْهِ |
| ❖ خپرندوی | : خدام الأحاديث النبوية مولوي محمد محمدي |
| ❖ کمپوز/ ډیزاین | : صداقت خپرندویه ټولنه/ کندهار |
| ❖ چاپ کال | : ۱۳۹۵ ش ۲۰۱۶ع. |
| ❖ چاپ شمېر | : ۱۰۰۰ ټوکه |

د تر لاسه کولو ځای:

صداقت خپرندویه ټولنه

کندهار - افغانستان

تلیفون: ۰۷۰۰۳۰۵۴۰۷

ایمیل: sadaqat.books@gmail.com



فہرست

۱۴	 د امام طحاوي رحمہ اللہ لندہ پېژندنه	۱.
۱۶	 د العقيدة الطحاوية اړوند معلومات	۲.
۱۸	 د علم العقائد اړوند لنډ معلومات	۳.
۲۰	 زموږ د شرعي ترتيب او طريقه	۴.
۲۲	 د شرعي مقدمه	۵.
۲۴	 د متن مقدمه	۶.
۲۹	 د توحيد عقیده او د شرک نفي	۷.
۳۱	 د توحيد دلائل	۸.
۳۲	 د توحيد اقسام	۹.
۳۳	 د توحيد د مبارکي کلمې څخه غلطه استفاده	۱۰.
۳۵	 د شرک مفهوم او قسمونه يې	۱۱.
۳۹	 د شرک لفظ يې ځايه استعمالول	۱۲.
۴۱	 الله تعالى لره مثل نسته	۱۳.
۴۷	 الله تعالى د عجز څخه پاک دی	۱۴.
۴۸	 د توحيد کلمه	۱۵.
۵۰	 الله تعالى ازلي او ابدی دی	۱۶.
۵۱	 د الله تعالى ذات نه فاني کېږي	۱۷.
۵۲	 اراده د الله تعالى ازلي صفت دی	۱۸.
۵۴	 اراده کونیه او اراده شرعيه	۱۹.
۵۵	 د ارادې کونېې او ارادې شرعيې څه فرق دی	۲۰.

۲۱. د تقدير مسئله..... ۵۶
۲۲. د تقدير مسئله د معتزله و په آند ۵۹
۲۳. د معتزله و له خوا خو شبهات او د هغو جوابونه ۶۰
۲۴. د الله تعالى ذات ته د چا عقل نه سي رسېدلای ۶۵
۲۵. الله تعالى د مخلوق سره هيڅ مشابهت نه لري ۶۶
۲۶. الله تعالى حي او قيوم دی ۶۷
۲۷. الله تعالى د حاجت او مشقت څخه پاک دی ۶۹
۲۸. الله تعالى له بېري څخه پاک دی ۷۰
۲۹. الله تعالى پخپلو کماله صفتونو کي ازلي او ابدي دی ۷۲
۳۰. ذاتيه او فعليه صفتونه ۷۵
۳۱. سوال او جواب ۷۵
۳۲. د الله تعالى صفات نه عين ذات د الله جل جلاله دي او نه غير دي ۷۶
۳۳. الله تعالى ته هغه صفتونه او نمونه ثابت دي چي ۷۷
۳۴. د الله تعالى د نومونو په الله جل جلاله باندي د اطلاق ډول ۷۸
۳۵. د الله تعالى لپاره د (خدا) د لفظ استعمالو حکم ۷۹
۳۶. اسماء الحسنی ته يو معلوم شمېر نسته ۸۰
۳۷. سوال او جواب ۸۱
۳۸. الله تعالى تر مخلوق د مخه هم خالق او باري و ۸۲
۳۹. الله تعالى په ازل کي په ربوبيت او خالقیت سره متصف و ۸۳
۴۰. د (محيي الموتی) په شان (خالق) هم د الله تعالى ازلي نوم دی ۸۳
۴۱. الله تعالى پر هر شي قادر او هر شی ده ته محتاج دی ۸۴
۴۲. سوال او جواب ۸۶
۴۳. علم د الله تعالى صفت دی ۸۷
۴۴. سوال او جواب ۸۸
۴۵. ټولو شيانو ته مقدار ټاکل سوی دی ۸۹
۴۶. د تقدير مرتبې ۸۹

٤٧. د تقدير اړوند خو ضروري مسئلې ٩٠
٤٨. د مخلوق لپاره اجل معلوم سوى دى ٩٣
٤٩. مقتول پخپل اجل سره مړ دى ٩٤
٥٠. مقتول د معتزله و په نظر كي ٩٤
٥١. اعتراض او جواب ٩٧
٥٢. الله تعالى تر خلق دمنه هم پر ټولو مخلوقاتو عالم و ٩٨
٥٣. پر شرع ايمان واجب دى ٩٨
٥٤. ټوله شيان د الله تعالى په اراده او تقدير سره دي ١٠٠
٥٥. هدايت او ضلالت هم د الله تعالى په اراده دي ١٠٠
٥٦. هيڅ شى د الله تعالى له عدل څخه وتلى نه دى ١٠٢
٥٧. الله تعالى لره هيڅ شريك نسته ١٠٣
٥٨. يوازي د الله تعالى قضاء او حكم چلېږي ١٠٤
٥٩. موږ پر ټولو ذكر سوو عقائدو ايمان لرو ١٠٥
٦٠. د نبي ﷺ پر رسالت ايمان فرض دى ١٠٥
٦١. د نبي او رسول فرق ١٠٨
٦٢. نبي ﷺ خاتم الانبياء او سيد المرسلين دى ١١١
٦٣. سوال او جواب ١١٤
٦٤. سوال او جواب ١١٦
٦٥. تر محمد ﷺ وروسته د نبوت دعوه كمراهي ده ١١٦
٦٦. نبي ﷺ ټولو پېريانو او ټولو انسانانو ته مبعوث دى ١١٨
٦٧. آيا له پېريانو څخه رسولان سته؟ ١٢٠
٦٨. قران كريم د الله تعالى كلام دى ١٢٢
٦٩. د قران كريم اړوند د امام رباني رحمه الله وينا ١٢٥
٧٠. د قران كريم اړوند د امام المسلمين ابو حنيفه رحمه الله وينا ١٢٦
٧١. الله تعالى ته د مخلوق يو صفت ثابتول هم كفر دى ١٢٨
٧٢. په آخرت كي د جنتيانو لپاره د الله تعالى ديدار حق دى ١٢٩

۷۳. د الله تعالى د ديدار مسئله د معتزله ډلي په آند ۱۳۳
۷۴. كوم شى چي له پېژندلو څخه يې منعه راغلې وي د هغه پلټنه ۱۳۵
۷۵. الله تعالى شيطان ته د انسان په زړه كې د وسوسې ۱۳۷
۷۶. د شيطاني وسوسې علاج ۱۳۷
۷۷. د وسوسې معنا او مرتبې ۱۳۹
۷۸. د معتزله ډلي په شان د الله تعالى د رؤيت (ليدلو) تاويل نه كوو ۱۴۰
۷۹. الله تعالى په تنزيهي او جلايي صفتونو سره موصوف دى ۱۴۲
۸۰. اسراء او معراج حق دى ۱۴۴
۸۱. آيا نبي ﷺ د معراج په شپه الله تعالى ليدلى دى كه نه ۱۴۸
۸۲. حوض كوثر حق دى ايمان ورباندي لازم دى ۱۴۹
۸۳. د گنهكاره مؤمنانو لپاره د نبي ﷺ شفاعت حق دى ۱۵۲
۸۴. د نبي ﷺ شفاعت ډولونه ۱۵۵
۸۵. سوال او جواب ۱۵۷
۸۶. ميثاق (د عالم الذر عهد) حق دى ۱۵۹
۸۷. د ذكر سوي عهد د اخيستلو ځاى ۱۶۱
۸۸. سوال او جواب ۱۶۱
۸۹. د الله تعالى علم چي د ده ازلي صفت دى پر هر شي محيط دى ۱۶۲
۹۰. د بنده په حق كې خاتمه اعتبار لري ۱۶۴
۹۱. د قدر مسئله د الله تعالى له اسرارو څخه يو سر دى ۱۶۸
۹۲. د شرعي احكامو اصول دي كه فروع منل يې فرض دي ۱۷۰
۹۳. آيا علم غيب له پيغمبرانو څخه ماسيوا بل چاته نه وركول كېږي؟ ۱۷۳
۹۴. پر لوح محفوظ او قلم باندي ايمان فرض دى ۱۷۴
۹۵. د تقدير پر مسئله ايمان په اصل كې د الله تعالى پر توحيد ۱۷۷
۹۶. پر عرش او كرسي باندي ايمان فرض دى ۱۸۱
۹۷. الله تعالى پر عرش استواء لري خو عرش ته محتاج نه دى ۱۸۳
۹۸. د الله تعالى علم پر هر شي محيط او الله تعالى تر هر شي لوړ دى ۱۸۴

۹۹. محبت او كلام د الله تعالى له صفتونو څخه دي ۱۸۶
۱۰۰. په ملائكو، انبياؤ او نازل سوو كتابونو باندې ايمان فرض دى ۱۸۸
۱۰۱. د ملائكو اړوند څه معلومات ۱۹۰
۱۰۲. د ځينو ملائكو نومونه په قران كريم او احاديثو كې راغلي دي ۱۹۲
۱۰۳. په ملائكو كې الله تعالى ته نژدې ملائكي ۱۹۳
۱۰۴. سوال او جواب ۱۹۳
۱۰۵. سوال او جواب ۱۹۵
۱۰۶. د انبياؤ عليهم السلام اړوند څه معلومات ۱۹۷
۱۰۷. د انبياؤ او رسولانو عليهم السلام شمېر ۱۹۸
۱۰۸. انبياء عليهم السلام له هر قسم گناه څخه پاك دي ۱۹۹
۱۰۹. سوال او جواب ۲۰۰
۱۱۰. د الاشباه والنظائريو عبارت ته كتنه ۲۰۲
۱۱۱. نبوت او رسالت كسبي شى نه دى ۲۰۳
۱۱۲. آيا خضر عليه السلام نبي و كه ولي؟ ۲۰۴
۱۱۳. آيا خضر عليه السلام ژوندى دى كه وفات سوى دى ۲۰۵
۱۱۴. انبياء عليهم السلام پخپلو قبرنو كې ژوندي دي ۲۰۶
۱۱۵. د آسماني كتابونو په اړوند څه معلومات ۲۰۹
۱۱۶. پر آسماني كتابونو باندې د ايمان څرنگوالى ۲۱۰
۱۱۷. له قران كريم څخه پرته بل هيڅ آسماني كتاب ۲۱۳
۱۱۸. موږ ټوله اهل القبلة مسلمانان بولو ۲۱۴
۱۱۹. د الله تعالى په ذات كې غور او فكر كول جواز نه لري ۲۱۶
۱۲۰. په قران كريم كې مجادله (اختلاف كول) جواز نه لري ۲۱۸
۱۲۱. مسلمان يوازې په گناه كولو سره نه كافر كېږي ۲۲۱
۱۲۲. گنهكاره مسلمان د معتزله ډلې په آند ۲۲۳
۱۲۳. گنهكاره مؤمن د خوار جو له نظره ۲۲۵
۱۲۴. گنهكاره كس ته گناهونه لوى ضرر لري ۲۲۷

١٢٥. آيا احناف مرجئه دي ٢٢٩
١٢٦. ديو معلوم شخص په باره كي موږ له خپله خانه ٢٣٢
١٢٧. ايمان د خوف او رجا په منع كي ٢٣٥
١٢٨. مسلمان په كوم شي سره كافر كېږي ٢٣٧
١٢٩. سوال او جواب ٢٣٧
١٣٠. د ايمان حقيقت څه شي دي ٢٣٨
١٣١. اعمال د ايمان په حقيقت كي داخل نه دي ٢٤٠
١٣٢. ايمان د نورو فقهاؤ له نظره ٢٤٣
١٣٣. د دغو فقهاؤ دلائل ٢٤٤
١٣٤. د احنافو لخوا جوابونه ٢٤٥
١٣٥. آيا په ايمان كي ذكر سوي اختلاف حقيقي دي كه لفظي ٢٤٦
١٣٦. آيا په ايمان كي د دلائلو پېژندل ضروري دي كه نه ٢٤٨
١٣٧. آيا د اسلام او ايمان په منع كي فرق سته كه نه ٢٤٩
١٣٨. ټول هغه څه چي له نبي ﷺ څخه په ثبوت رسېدلي دي ايمان ٢٥٠
١٣٩. په اصل ايمان كي زيادت او نقصان نسته ٢٥٢
١٤٠. د نورو فقهاؤ په آند بيا ايمان بالا كېږي او كمېږي ٢٥٤
١٤١. د احنافو لخوا جواب ٢٥٤
١٤٢. دا اختلاف هم د اكثر و علماؤ په نظر لفظي دي ٢٥٦
١٤٣. آيا مؤمن داسي ويلاي سي (انا مؤمن ان شاء الله) كه نه؟ ٢٥٨
١٤٤. د كفر اقسام ٢٥٩
١٤٥. د الله تعالي ولي څوك دي ٢٦٠
١٤٦. د ايمان شپېر اركان ٢٦٢
١٤٧. موږ پر ټولو رسولانو ايمان لرو ٢٦٤
١٤٨. گنهكاره كس كه په ايمان باندي مړ سي په دوزخ كي ٢٦٦
١٤٩. لوى او واړه گناهونه ٢٦٩
١٥٠. د لويو گناهونو د مغفرت اسباب ٢٧١

۱۵۱. د وړو گناهونو د مغفرت اسباب ۲۷۲
۱۵۲. له ټولو گناهونو څخه توبه واجب ده ۲۷۴
۱۵۳. د فاسق د امامت اړوند د اهل سنت و الجماعة عقیده ۲۷۶
۱۵۴. موږ يوازي د گمان له مخې پريو کس د کفر فيصله نه کوو ۲۷۹
۱۵۵. د مسلمانانو په منځ کي قتل او قتل حرام دی ۲۸۲
۱۵۶. د مشروع امام اطاعت واجب دی ۲۸۳
۱۵۷. ذکر سوي عقیده مطلقه نه ده ۲۸۷
۱۵۸. له اهل السنة و الجماعة څخه بيله لار اختيارول گمراهي ده ۲۸۹
۱۵۹. د عادلانو خلگو سره محبت او د ظالمانو سره بغض لرو ۲۹۳
۱۶۰. هر هغه شی چي زموږ ترادراک لوړ وي دهغه ۲۹۷
۱۶۱. اهل السنة و الجماعة پر موزو باندي مسحه روا بولي ۲۹۸
۱۶۲. سوال او جواب ۳۰۲
۱۶۳. حج او جهاد د فاجر او ظالم امام په ملگري کي هم مشروع دی ۳۰۴
۱۶۴. په ليکونکو ملائکو باندي ايمان لرل فرض دی ۳۰۸
۱۶۵. پر ملک الموت باندي ايمان لرو ۳۱۰
۱۶۶. د روح اړوند عقیده ۳۱۲
۱۶۷. د قبر عذاب او په قبر کي سوال حق دی ۳۱۴
۱۶۸. ځينو گنهکاره مؤمنانو ته هم عذاب القبر ثابت دی ۳۱۸
۱۶۹. نېکانو خلگو ته په قبر کي راحت او نعمتونه سته ۳۱۹
۱۷۰. په عالم برزخ کي ثواب او عذاب روح او بدن دواړو ۳۲۰
۱۷۱. د بدن سره د روح تعلقات ۳۲۱
۱۷۲. تر مرگ وروسته بيا د قيامت تر ورځي پوري ارواح چيري وي ۳۲۲
۱۷۳. د قبر کښې کښل هر چاته سته ۳۲۳
۱۷۴. د قبر ځيني احوال ځينو هغو کسانو ته کشف کېدای سي ۳۲۴
۱۷۵. آیا مړی د ژوندو خبري اوري؟ ۳۲۵
۱۷۶. سوال او جواب ۳۲۶

۱۷۷. د زیارة القبور مسئله ۳۲۹
۱۷۸. د نېکانو خلگو د قبرونو زیارت ته سفر جائز بلکي مستحب دی ۳۳۱
۱۷۹. آیا بنځو ته د قبرونو زیارت جائز دی که نه؟ ۳۳۷
۱۸۰. د قبرونو د زیارت کولو طریقه ۳۳۹
۱۸۱. د زیارت کولو لپاره غوره ورځ ۳۴۱
۱۸۲. د توسل مسئله ۳۴۲
۱۸۳. اول قسم توسل ۳۴۲
۱۸۴. دوهم قسم توسل ۳۴۳
۱۸۵. دریم قسم توسل ۳۴۵
۱۸۶. پر توسل باندي د اسلامي امت تعامل ۳۵۱
۱۸۷. په نیکو اشخاصو سره توسل د دیوبندي علماؤ له نظره ۳۵۳
۱۸۸. سوال او جواب ۳۵۵
۱۸۹. سوال او جواب ۳۵۷
۱۹۰. د تبرک مسئله ۳۶۱
۱۹۱. د نبي ﷺ په مبارکو ورېښتانو سره تبرک ۳۶۱
۱۹۲. د نبي ﷺ په مبارکه چینو او نورو جامو سره تبرک ۳۶۴
۱۹۳. د نبي ﷺ په عرق (خوله) سره تبرک ۳۶۶
۱۹۴. د نبي ﷺ په گڼ شمېر آثارو سره تبرک ۳۶۷
۱۹۵. د نبي ﷺ د اوداسه څخه په پاته سوو او بو سره تبرک ۳۶۹
۱۹۶. د نبي ﷺ په مبارکو لاسونو سره تبرک ۳۷۰
۱۹۷. د نبي ﷺ په مبارکو ناړو سره تبرک ۳۷۱
۱۹۸. د نبي ﷺ د مبارکي پزي په اوبو سره تبرک ۳۷۳
۱۹۹. د نبي ﷺ د حضور او لمانځه په ځایونو سره تبرک ۳۷۳
۲۰۰. په نېکانو خلگو سره تبرک ۳۷۶
۲۰۱. له یوه وطن څخه بل وطن ته د تبرکاتو انتقال جائز دی ۳۷۶
۲۰۲. کوم کسان چي له تبرک څخه انکار کوي د هغوی دلیل ۳۷۸

۲۰۳. پر بعت، جزاء او د قيامت په نورو احوالو باندې ايمان لرو ۳۸۳
۲۰۴. د قيامت په ورځ تله څنگه ده ۳۸۷
۲۰۵. د قيامت په ورځ څه شی تلل کېږي ۳۸۷
۲۰۶. د کافرانو اعمال هم تلل کېږي ۳۹۰
۲۰۷. سوال او جواب ۳۹۰
۲۰۸. د اعمالو په وزن کې څه حکمت دی ۳۹۱
۲۰۹. جنت او دوزخ همدا اوس موجود او د همېشه لپاره به باقي وي ۳۹۲
۲۱۰. ټوله شيان د الله تعالی په تقدير سره دي ۳۹۸
۲۱۱. د بنده قدرت په دوه ډوله دی ۳۹۸
۲۱۲. د بنده گانو د افعالو خالق الله تعالی دی ۴۰۱
۲۱۳. الله تعالی هېڅوک د هغه تر طاقت بالانه دی مکلف کړی ۴۰۱
۲۱۴. په عالم کې چي هر شی جاري دی هغه د الله تعالی په اراده ۴۰۳
۲۱۵. د ژونديو کسانو په عمل سره مړو ته نفعه رسېږي ۴۰۵
۲۱۶. سوال او جواب ۴۰۷
۲۱۷. الله تعالی د بندگانو دعاوي قبلوي ۴۰۸
۲۱۸. سوال او جواب ۴۰۹
۲۱۹. د دعاء د قبلېدو موانع ۴۱۰
۲۲۰. په دعاء کې لاسونه پورته کول ۴۱۳
۲۲۱. په اجتماعي ډول سره دعاء کول ۴۱۳
۲۲۲. آیا دا ويل جائز دي چي د کافر دعاء قبلېږي ۴۱۵
۲۲۳. الله تعالی د هر شي مالک دی ۴۱۶
۲۲۴. غضب او رضا د الله تعالی له صفتونو څخه دي ۴۱۷
۲۲۵. د صحابه کرامو رضي الله عنهم په شان کې د اهل السنة والجماعة طريقه ۴۱۸
۲۲۶. تر نبي ﷺ وروسته خلفاء راشدين ۴۲۳
۲۲۷. لومړی خليفه حضرت ابوبکر ؓ ۴۲۴
۲۲۸. دوهم خليفه حضرت عمر فاروق ؓ ۴۲۷

۲۲۹. دريم خليفه حضرت عثمان رضي الله عنه ۴۲۸
۲۳۰. ثلرم خليفه حضرت علي رضي الله عنه ۴۲۹
۲۳۱. د نبوت خلافت د پرش كاله و ۴۳۰
۲۳۲. هغه لس كسان چي د جنت زېرى ورباندي سوي دي ۴۳۱
۲۳۳. له نفاق څخه د پاكوالي علامه ۴۳۳
۲۳۴. د نبي صلي الله عليه وسلم مباركې بيبياني ۴۳۵
۲۳۵. د نبي صلي الله عليه وسلم مبارك اولادونه ۴۳۷
۲۳۶. د امت د علماؤ احترام واجب دى ۴۳۸
۲۳۷. هېڅ يو ولي د نبي صلي الله عليه وسلم مرتبې ته نه سي رسېداى ۴۱۴
۲۳۸. د اولياء كرامو كرامتونه ۴۴۴
۲۳۹. د قيامت پر علامو باندي ايمان فرض دى ۴۴۸
۲۴۰. د كاهن او عراف خبري د منلو نه دي ۴۵۳
۲۴۱. موږ د سلفو طريقه حق بولو ۴۵۷
۲۴۲. د الله تعالى دين په آسمان او ځمكه كي يو دى ۴۵۸
۲۴۳. د اسلام دين يوه ميانه لاره ده ۴۶۰
۲۴۴. د دې كتاب ټوله عقائد زموږ دين او زموږ عقیده ده ۴۶۲
۲۴۵. په آخر كي پر ايمان باندي د ثابت پاته كېدو دعاء ۴۶۳
۲۴۶. د گمراه ډلو اړوند معلومات ۴۶۴
۲۴۷. د بدعت مسئله ۴۶۶
۲۴۸. په بدعت كي حسنه (ښه) بدعت سته ۴۷۰
۲۴۹. د بدعت د تقسيم اړوند د څو علماء كرامو اقوال ۴۷۲
۲۵۰. د بدعت اقسام ۴۸۴
۲۵۱. سوال او جواب ۴۷۵
۲۵۲. هر هغه فعل چي نبي صلي الله عليه وسلم نه وي كړى وهاييان يې بدعت بولي ۴۷۸
۲۵۳. د شرعي مراجع ۴۸۳

بِسْمِ اللَّهِ الرَّحْمَنِ الرَّحِيمِ ○

د امام طحاوي رحمته الله عليه لنډه پېژندنه

د امام طحاوي رحمته الله عليه نوم او نسب: - أحمد بن محمد بن سلامة بن سلمة بن عبد الملك الأزدي المصري الطحاوي، د ده کنیه نوم أبو جعفر دی / دی په سنه (۲۳۹) په "طحا" نومي کلي کي چي په "مصر" کي موقعیت لري پیدا سوی دی او په سنه (۳۲۱) کي وفات سوی دی او په "قرافه" کي خاورو ته سپارل سوی دی.

امام طحاوي رحمته الله عليه یو جلیل القدر او په اطرافو کي مشهور امام دی. امام طحاوي رحمته الله عليه په اول وخت کي شافعي مذهب و خو وروسته حنفي مذهب سو سبب یې دا و چي ده پر خپل ماما فقیه مزني شافعي رحمته الله عليه باندي درسونه ویل او د امام ابو حنیفه رحمته الله عليه کتابونه یې ډېر مطالعه کول یوه ورځ فقیه مزني رحمته الله عليه

داسي ورته و ویل: (وَاللّٰهُ لَا يَخْفِي عَنْكَ شَيْءٌ) یعني - زما په الله جل جلاله قسم دی چي ستا څخه به شی هم جوړ نه سي. د دغي خبري په اورېدلو سره امام طحاوي رحمته الله عليه په غضب سو د خپل ماما د مجلس څخه ولاړی او د امام ابو حنیفه رحمته الله عليه پر مذهب یې فقاهاًت حاصل کړ ترڅو چي امام سو، وروسته چي به یې کله درس کاوه یا به یې د یو مشکل شي جواب ورکاوه داسي به یې ویل (رَحِمَ اللَّهُ خَالِي لَوْ كَانَتْ حَيًّا لَكَفَّرَ عَنْ يَمِينِهِ). یعني - الله جل جلاله دي زما پر ماما باندي رحم وکړي که چيري دی ژوندی وای ضرور به یې د خپل قسم کفاره

ورکړې وای.

پر امام طحاوي رحمته الله علیه باندي ډېرو علماؤ ثناء ويلې ده خو دلته د مثال په ډول د څو علماؤ اقوال وگورئ:

۱:- امام ابوسعید بن یونس رحمته الله علیه ویلي دي: (كَانَ الطَّحَاوِيُّ ثِقَةً ثَبَتًا فَقِيهًا

عَاقِلًا لَمْ يُخَلِّفْ مِثْلَهُ). يعني - امام طحاوي ثقه اعتمادی فقیه او عاقل شخص ؤ د خپل ځان په مثال یې څوک خلف نه دی پرې ایښی.

۲:- سمعاني رحمته الله علیه هم د امام ابوسعید رحمته الله علیه په شان عبارت ویلی دی.

۳:- ابن عبد البر رحمته الله علیه ویلي دي: (كَانَ مِنْ أَعْلَمِ النَّاسِ بِسِيرِ الْقَوْمِ وَأَخْبَارِهِمْ

لَا أَنَّهُ كَانَ كُوفَةً الْمَذْهَبِ وَكَانَ عَالِمًا بِجَمِيعِ مَذَاهِبِ الْفُقَهَاءِ). يعني - په خلکو کي امام طحاوي رحمته الله علیه د امام ابوحنيفه رحمته الله علیه او د ده د اصحابو په سیرتونو او اخبارو ډېر ښه خبر ؤ ځکه چي دی حنفي مذهب ؤ او دی د ټولو فقهاؤ په مذاهبو عالم ؤ.

۴:- امام ذهبي رحمته الله علیه ویلي دي: (الْإِمَامُ الْعَلَّامَةُ الْحَافِظُ الْكَبِيرُ مُحَدِّثُ الدِّيَارِ

الْمِصْرِيَّةِ وَفَقِيهَهَا وَقَالَ مَنْ نَظَرَ فِي تَوَالِيْفِ هَذَا الْإِمَامِ عَلِمَ مَحَلَّهُ مِنَ الْعِلْمِ وَسَعَةَ مَعَارِفِهِ). يعني - امام طحاوي رحمته الله علیه امام علامه لوی حافظ او د مصري وطنونو محدث او فقیه دي. امام ذهبي رحمته الله علیه داسي هم ویلي دي. کوم کس چي د دغه امام په تألیفاتو کي نظر وکړي نو به د ده علمي رتبه او د ده د علومو فراخي ورته معلومه سي.

۵:- حافظ ابن کثیر رحمته الله علیه ویلي دي: (الْفَقِيهُ الْحَنَفِيُّ صَاحِبُ الْمَصَنَّفَاتِ الْمُفِيدَةِ

وَالْفَوَائِدِ الْعَزِيزَةِ وَهُوَ أَحَدُ الثَّقَاتِ الْأَثْبَاتِ وَالْحَفَاطِ الْجَهَابَةِ). يعني - امام

طحاوي رحمته الله عليه فقيه حنفي او د گټورو تصنيفاتو خاوند دی، دی د معتمدو او باوري کسانو څخه يو کس دی او د هغو حافظانو څخه دی چي احاديث سره بېلولاى سي^(۱).

د (العقيدة الطحاوية) اړوند معلومات

(العقيدة الطحاوية) په عقائدو کي د امام طحاوي رحمته الله عليه مشهور تأليف دی په دغه تأليف کي ذکر سوي عقائد امام طحاوي رحمته الله عليه د امام ابو حنيفه رحمته الله عليه او امام ابويوسف رحمته الله عليه او امام محمد رحمته الله عليه څخه را نقل کړي دي لکه څنگه چي يې د (العقيدة الطحاوية) په شروع کي يادونه سوې ده دا د ټوله اهل السنة والجماعة عقائد دي دا هغه عقائد دي چي صحابه کرام او د دوی تابعين ورباندي تېر سوي دي همدغه وجه ده چي دغه کتاب ټوله امت قبول کړی دی. په (شرح مختصر الطحاوي) اول جلد (۴۱) مخ کي داسي راغلي دي:

(وقد حظي هذا الكتاب بالقبول والاستحسان بين أهل السنة والجماعة على اختلاف مذاهبهم وفي هذا يقول الإمام السبكي رحمته الله عليه - وهذه المذاهب الأربعة ولله الحمد في العقائد واحدة إلامن لحق منها بأهل الاعتزال والتجسيم وإلا فجمهورها على الحق

^(۱) د امام طحاوي رحمته الله عليه دغه پېژندنه د لاندې کتابونو څخه اخيستل سوې ده:

الارشاد في معرفة علماء الحديث، ۱/ ۴۳۲، وجامع بيان العلم ۲/ ۷۸، والأنساب ۴/ ۷۳ و ۹/ ۵۳، و تاريخ دمشق ۵/ ۳۶۹، و وفيات الأعيان ۱/ ۷۱، وسير أعلام النبلاء ۱۵/ ۲۷، والبداية والنهاية ۱۵/ ۷۲، والجواهر المضية ۱/ ۲۷۱، ولسان الميزان ۱/ ۴۱۵. د امام طحاوي رحمته الله عليه په اړوند نور معلومات د (شرح مختصر الطحاوي) اول جلد څخه ترلاسه کړئ.

يقرون عقيدة أبي جعفر الطحاوي التي تلقاها العلماء سلفا وخلفا بالقبول^(۱).

يعني - د اهل سنت والجماعت كه شه هم مذهبونه مختلف دي خو دا كتاب (العقيدة الطحاوية) د دوی په منځ کي په قبول او بڼه گڼلو سره برخه مند سوی دی (يعني ټولو په اتفاق قبول کړی دی) په همدغه موضوع کي امام سبکي رحمته الله عليه وايي: دغه څلور مذهبونه (لله الحمد) په عقائدو کي يو دي مگر هغه څوک چي له دغو څلورو مذاهبو څخه وتلي دي او په معتزله ډلي او مجسمه ډلي پوري تړل سوي دي که نه نو د دغو مذاهبو ډېر خلگ (يعني هغه خلگ چي په دغو مذاهبو کي پاته دي) پر حق دي د امام طحاوي په عقیده (العقيدة الطحاوية) سره اقرار کوي مني يې دا يوه داسي عقیده ده چي ټولو علماؤ مخکنیو او ورستنیو په قبول سره اخیستې ده.

نو (العقيدة الطحاوية) بېله شکه د دې لياقت لري چي هر طالب العلم يې حفظ کړي، په دې وروستيو وختونو کي د مکتبة البشرى له خوا د (العقيدة الطحاوية) متن په ډېر بڼه کيفيت سره چاپ سوی دی او پر (۱۰۵) عقیدو باندي يې تقسيم کړی دی موږ د خپلي شرحي لپاره همدغه نسخه غوره کړې ده. امام طحاوي رحمته الله عليه د (العقيدة الطحاوية) ترڅنگ نور هم گڼ شمېر او لوی لوی تألیفات لري چي نومونه يې په لاندي ډول دي:-

۱: احکام القرآن، ۲: بيان مشکل الآثار، ۳: التسوية بين حدثنا وأخبرنا، ۴: شرح معاني الآثار، ۵: صحاح الآثار، ۶: احکام القرآن، ۷: اختلاف الروايات على مذهب الكوفيين، ۸: اختلاف العلماء، ۹: الأشربة، ۱۰: حکم اراضی مکه، ۱۱: شرح الجامع الصغير، ۱۲: شرح الجامع الكبير، ۱۳: الشروط الأوسط، ۱۴: الشروط الصغير، ۱۵: الشروط الكبير، ۱۶: العزل. ۱۷:

^(۱) معيد النعم ومبيد النقم، (۲۵ مخ).

الفرائض، ۱۸: قسم الفئ والغنائم، ۱۹: المحاضروالسجلات، ۲۰: المختصر في الفقه، ۲۱: النحل، ۲۲: النوادر الفقهية، ۲۳: الوصايا، ۲۴: التاريخ الكبير، ۲۵: الردعلي ابي عبيدفيما أخطأفيه في (كتاب) النسب، ۲۶: الردعلي كتاب المدلسين، ۲۷: مناقب أبي حنيفة النعمان بن ثابت، ۲۸: النوادر والحكايات، ۲۹: الردعلي عيسى بن أبان، ۳۰: الرزية. د دي ٲولو تفصيل په (شرح مختصر الطحاوي) اول جلد كي وگوري.

د علم العقائد اړوند لنډ معلومات

په عقائد سره مراد هغه احكام او مسائل دي چي د هغو څخه مراد يوازي اعتقاد او يقين كول وي د مثال په ډول- الله تعالى يو دی، (الله تعالى عالم دی)، (الله تعالى قادر دی)، تر مرگ وروسته ژوندون حق دی، جنت حق دی، دوزخ حق دی، ښکاره خبره ده چي د دغسي مسائلو څخه مراد يوازي اعتقاد او تصديق دی دغسي مسائلو ته اعتقاديته او اصليه مسائل هم ويل کېږي اما هغه مسائل چي د هغو څخه مقصود عمل وي د بېلگي په ډول- لمونځ فرض دی، زکات فرض دی، دغسي مسائلو ته عمليه او فرعيه مسائل ويل کېږي دا چي زموږ د شرحي متن (العقيدة الطحاوية) په علم العقائد كي دی نو بايد د علم العقائد چي علم الکلام او علم التوحيد هم ورته ويل کېږي، تعريف موضوع او غرض وپېژندل سي ترڅو طالب العلم د ښه بصيرت او پوهي له مخي په دې فن كي شروع وکړي- د علم العقائد تعريف ملا علي القاري رحمته الله عليه په داسي ټکو كي کړی دی: علميبحث فيه عمايجب الاعتقاد، يعني- علم العقائد يو داسي علم دی چي په هغه كي د داسي شيانو څخه بحث کېږي چي اعتقاد ورباندي واجب

دی^(۱).

مطلب دا دی چي په علم العقائد کي اعتقاديہ او أصلیه مسائل بیانېږي، او د علم العقائد موضوع د مخکنیو علماؤ په آند د الله تعالی ذات او د الله تعالی صفات دي ځکه چي د علم العقائد څخه اصلي مقصود د الله تعالی او د ده د صفاتو پېژندل دي، او د ځینو علماء کرامو په آند بیا هغه معلومات دي چي اعتقاد ورباندي لازم دی، او د علم العقائد عمده غرض په دیني او دنیوي سعادت سره مشرف کېدل دي، له دغه بیان څخه دا ښکاره معلومه سوه چي علم العقائد په علومو کي اشرف علم دی ځکه چي علم العقائد د شرعي احکامو اساس او د دیني علومو رئیس دی او مسائل یې اسلامي عقائد دي چي د کتاب او سنت څخه اخیستل سوي دي او غرض یې هم تاسو ولوستی چي د دنیا او آخرت سعادت او کامیابي ده نو دا چي علم العقائد په علومو کي اشرف اهم او بهتر علم دی یو ښکاره او روښانه حقیقت دی.

د علم العقائد اکثره عقیدې قطعي دي یعني په قطعي دلائلو سره ثابتې دي د دغسې عقیدو منل ضروري دی د یوې عقیدې څخه یې هم انکار کفر دی او په علم العقائد کي ځیني ظني عقیدې یعني داسي عقیدې چي په ظني دلائلو سره ثابتې وي هم سته د دغسې عقیدو منل هم ضروري دی که چیري په دغسې عقیدو کي له یوې څخه څوک منکر سي نو هغه د اهل سنت والجماعت د کړۍ څخه وتلی دی، د دې خبري د اثبات لپاره چي په عقائدو کي ځیني ظني عقائد هم سته وگورئ (المسامرة) (۲۱ مخ)، والنبراس (۲۴ مخ).

^(۱) شرح الفقه الاکبر (۱۹۴ مخ).

زمور د شرحي ترتيب او طريقه

لږ دمخه دا خبره تېره سوه چې موږ د شرحي لپاره د (العقيدة الطحاوية) د متن هغه نسخه غوره کړې ده چې مکتبه البشری چاپ کړې ده د متن دغه نسخه پر (۱۰۵) عقیدو باندې تقسیم سوې ده زمور د شرحي ترتيب او طريقه دا ده چې د هري عقیدې سره مو يو مناسب عنوان لیکلی دی، وروسته مو هره عقیده لمبر داره لیکلې ده بیا مو د هري عقیدې پښتو ژباړه کړې ده وروسته مو د ضرورت په اندازه د هري عقیدې شرحه کړې ده په شرحه کې مو د لویو علماء کرامو د اقوالو څخه کار اخیستی دی بیا مو د هري عقیدې دلائل راوړي دي خو په ځینو ځایونو کې داسې سوي دي چې د عقیدې دلائل په شرحه کې درج سوي دي داسې ځایونه هم ډېر سته چې د یوې عقیدې سره مو نور مناسب مبحثونه او مضمونونه هم لیکلي دي امام طحاوي رحمۃ اللہ علیہ په ځینو عقائدو کې د تاکید لپاره تکرار کړی دی نو چې کله موږ د یوې عقیدې شرحه ولیکو او وروسته بیا هغه عقیده مکرره سي دغه د تکرار په ځای کې موږ په لنډ ډول څه لیکو او د تفصیل حواله یې په همغږي عقیدې باندې ورکوو چې موږ یې دمخه شرحه کړې ده او په شرحه کې چې کوم آیتونه او حدیثونه موږ لیکلي دي د هغو مو تخریج کړی دی همدا شان مو د علماء د اقوالو مأخذونه هم معلوم کړي دي په ډېرو کمو ځایونو کې مو د بل چاپ پر تخریج او حواله اکتفاء کړې ده او په شرحه کې مو د عمده او اعتمادی کتابونو څه کار اخیستی دی لکه څنګه چې به یې تاسي د کتاب په آخر کې وګورئ، د کمزورو اقوالو د راوړلو څخه مو ډډه کړې ده همدا شان مو د ضعیفو حدیثونو د راوړلو څخه هم تر ډېره حده پوري ډډه کړې ده په ځینو ځایونو کې چې موږ ځیني ضعیف روایتونه راوړي دي هغه مو د مسئلې د

اثبات لپاره نه بلکي د تاکيد او تائيد لپاره راوړي دي خو د غسي ځايونه ډېر کم دي نور نو د شرحي په ليکلو کي ما خپل ټوله قدرت بنډلی دی په دې باره کي مي ډېر کونښن کړی دی چي شرحه په ساده او آسانه الفاظو سره وليکل سي ترڅو عام مسلمانان استفاده ورڅخه وکړي خو بيا هم انسان د خطاء څخه خالي نه دی (وَمَا أُبَرِّئُ نَفْسِي) يعني - زه د خپل ځان تبريه او پاكي نه کوم چي زما څخه په دې شرحه کي هيڅ خطا نه ده سوې کېدای سي چي زما څخه خطا وي او غلطې سوي وي نو کوم عالم چي زما په ژوند کي په دې شرحه کي يوه خطا يا غلطې و ويني هغه دي د مهرباني له مخي ماته اطلاع راکړي ترڅو يې په راتلونکي چاپ کي اصلاح کړم.

هُوَ اللَّهُ الْهَادِي إِلَى سَوَاءِ السَّبِيلِ.

د شرحي مقدمه

بِسْمِ اللَّهِ الرَّحْمَنِ الرَّحِيمِ ۝

رَبِّ اشْرَحْ لِي صَدْرِي، وَيَسِّرْ لِي أَمْرِي، وَاحْلُلْ عُقْدَةً مِنْ لِسَانِي، يَفْقَهُوا قَوْلِي - الْحَمْدُ لِلَّهِ
وَاجِبِ الْوُجُودِ إِلَهِ الْمُعْبُودِ خَالِقِ كُلِّ مَوْجُودٍ جَامِعِ النَّاسِ لِيَوْمٍ الْمَوْعُودِ ذِي الْكَرَمِ
وَالْفَضْلِ وَالْجُودِ الْأَوَّلِ الْقَدِيمِ بِلَا بَتَدَاءٍ وَالْآخِرِ الْكَرِيمِ بِلَا انْتِهَاءٍ لَمْ يَزَلْ وَلَا يَزَالُ صَاحِبِ
نُحُوتِ الْكَمَالِ مِنْ صِفَاتِ الْجَلَالِ وَالْجَمَالِ الْمُنَزَّهِ عَنْ سِمَاتِ الثَّقَاتِ وَالْحُدُوثِ وَالرَّوَالِ
وَعَمَّا يَقُولُهُ الظَّالِمُونَ مِنْ أَهْلِ الرِّيْغِ وَالضَّلَالِ وَالصَّلَاةِ وَالسَّلَامِ عَلَى عَبْدِهِ وَرَسُولِهِ مُحَمَّدٍ
سَيِّدِ الرُّسُلِ وَخَاتَمِ النَّبِيِّينَ نَبِيِّ الرَّحْمَةِ وَشَفِيعِ الْأُمَّةِ وَعَلَى آلِهِ وَأَصْحَابِهِ هُمْ أَصْفَى الْأَصْفِيَاءِ
وَخَيْرُ الْأَوْلِيَاءِ وَعَلَى مَنْ تَبِعَهُمْ بِإِحْسَانٍ إِلَى يَوْمِ الدِّينِ مِنْ عِبَادِهِ الصُّلَحَاءِ. وَنَعُدُّ: -

په دې کي شک نسته چي اسلامي عقائد د ټولو نېکو اعمالو اساس او بنياد
دی د خرابي او فاسدي عقيدې په صورت کي هيڅ يو عمل د الله تعالی په نزد
مقبول نه دی همدغه وجه ده چي په ګڼ شمېر آيتونو او حديثونو کي د عقيدو په
اصلاح او سمون ډېر ټينګار سوی دی د عقيدې خرابي د اعمالو تر خرابي په څو
چنده زياته ده ځکه چي د عقيدې خرابي تر کفر پوري رسېدای سي او يوازي د
عمل خرابي کفر نه دی کېدای سي چي الله تعالی عفوه ورته وکړي د اسلام د
دښمنانو هم اول يرغل د مسلمانانو پر عقائدو دی د دوی اول مقصد هم دغه
دی چي د مسلمانانو عقائد ور خراب کړي په دې باره کي دوی له هري وسيلې
څخه کار اخلي لکه څنگه چي يې تاسو وينئ نو د خپلي عقيدې سمون د هر

مسلمان سړي او مسلمانې ښځې لومړۍ کار دی او دا د هر مسلمان دنده ده چې خپلو اولادونو ته تر ټولو شيانو دمخه سمه عقیده وښيي سمه عقیده د اهل السنة والجماعت عقیده ده دا عقیده به له مذهبي او باوري علماؤ څخه اخیستل کېږي یا به له هغو اعتمادی کتابونو څخه اخیستل کېږي چې په عقائدو کې لیکل سوي دي د دغسې کتابونو له جملې څخه یو هم (العقيدة الطحاوية) ده چې د امام طحاوي رحمه الله عليه تألیف دی دغه کتاب په عربي کې ډېرې شرحې لري چې په ځینو کې یې څه ناڅه تشدد هم سته او په پښتو کې یې ما تر اوسه پورې شرحه نه ده لیدلې او دا یو داسې کتاب هم دی چې اوس یې ډېر خلک په مدرسو او پوهنتونونو کې تدریس ته لېواله دي نو له همدغې وجهې څخه ډېرو ملگرو زما څخه غوښتنه وکړه چې د دغه کتاب پښتو شرحه ولیکم داسې شرحه چې د اهل سنت والجماعت د عقائدو نمایندګي وکړي نو ما هم د ډېرو مصروفیتونو او مشکلاتو سره سره د دوی غوښتنه ومنله او د (العقيدة الطحاوية) پښتو شرحه مې د الله تعالیٰ په توفیق ولیکله.

الله تعالیٰ دي زموږ دغه کوښښ قبول کړي او الله تعالیٰ دي په دغه شرحه سره عامو مسلمانانو ته نفعه ورسوي او الله تعالیٰ دي دا شرحه زما او زما د مور او زما د پلار او استاذ علامه مولانا نور محمد صاحب رحمه الله عليه او زما د ټولو مخلصینو قریبانو لپاره صدقه جاريه وګرځوي آمین - (وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ).

د متن مقدمه

بِسْمِ اللَّهِ الرَّحْمَنِ الرَّحِيمِ ۝

هَذَا مَا رَوَاهُ الْإِمَامُ أَبُو جَعْفَرٍ الطَّحَاوِيُّ رَحِمَهُ اللَّهُ فِي ذِكْرِ بَيَانِ إِعْتِقَادِ أَهْلِ
السُّنَّةِ وَالْجَمَاعَةِ عَلَى مَذْهَبِ فُقَهَاءِ الْمِلَّةِ أَبِي حَنِيفَةَ النُّعْمَانِ بْنِ ثَابِتٍ الْكُوفِيِّ
وَأَبِي يُوسُفَ يَعْقُوبَ بْنِ إِبْرَاهِيمَ الْأَنْصَارِيِّ وَأَبِي عَبْدِ اللَّهِ مُحَمَّدَ بْنَ الْحَسَنِ الشَّيْبَانِيِّ
(رِصَاوَاتُ اللَّهِ تَعَالَى عَلَيْهِمْ أَجْمَعِينَ) وَمَا يَحْتَثُّونَ مِنْ أُصُولِ الدِّينِ
وَيَدِينُونَ بِهِ لِرَبِّ الْعَالَمِينَ.

ژباړه: دا هغه مضمون دی چي امام ابو جعفر طحاوي رَحِمَهُ اللَّهُ د اهل سنت و
الجماعت د اعتقاد په بيان کي د امام ابو حنيفه النعمان بن ثابت الکوفي او امام
ابو يوسف يعقوب بن ابراهيم الأنصاري او امام ابو عبدالله محمد بن الحسن
الشبباني رَحِمَهُمُ اللَّهُ چي د ملت فقهاء دی پر مذهب رانقل کړي دي همدا راز دا
مضمون د دوی د اعتقادي مسئلو په بيان کي دی چي هغه د دين اصول بلل
کېږي او د هغې اعتقادي طريقې په بيان کي دی چي د هغې په ذريعه دوی د
الله ﷻ طاعت کاوه.

شرح: د امام ابو حنيفه او امام ابو يوسف او امام محمد رَحِمَهُمُ اللَّهُ په باره کي د
خه ويلو ضرورت نسته ځکه چي په ذکر سوي عبارت کي تاسو ولوستل چي
دوی د ملت فقهاء دي ټوله اسلامي نړۍ د دوی د مبارکو نمونو سره آشنا ده د
امت لويو علماؤ د دوی په اړوند مستقل کتابونه ليکلي دي د دوی مناقب د

جهان په هر طرف کي شهرت ته رسېدلي دي او بله خبره دا ده چي د دوی د ژوند ټوله مناقب بيانول زما عاجز په توان کي نسته نو له همدغي وجهي څخه زه د دوی په باره کي نور څه نه ليکم - په (اهل السنة والجماعة) کي درې لفظونه دي:

اول: لفظ د "اهل" دی معنایې د اشخاصو افرادو او ډلو ده.

دوهم: لفظ د "سنت" دی معنایې په لغت کي د طریقي ده او د شریعت په اصطلاح کي د دین هغې طریقي ته ویل کېږي چي موږ ته د نبی ﷺ په واسطه معلومه سوې وي که څه هم په قرآن کریم کي د هغې ذکر راغلی وي - کوم شی چي په قرآن کریم او حدیث دواړو کي راغلی وي هغه شی په دې حیث چي په قرآن کریم کي راغلی دی د الله تعالی حکم دی او په دې حیث چي په حدیث کي راغلی دی سنت دی.

دریم: لفظ د "جماعت" دی د دې لفظ څخه د صحابه کرامو جماعت مراد دی نو اهل سنت والجماعت هغې ډلې ته ویل کېږي چي د نبی ﷺ پر طریقو او ستونو همدا راز د صحابه کرامو پر طریقو روان وي فقهاء کرام او حضرات محدثین او متکلمین اولیاء او عارفین دا ټوله اهل سنت والجماعت دي حضرات فقهاء د دین په اصولو کي یو مټی دي یوازي په څو فروعی مسئلو کي د دوی اختلاف سته دا په دین کي څه نقصان نه دی ځکه چي د دوی اختلاف حق ته د رسېدو لپاره وو نو د دوی اختلاف پردې امت د الله ﷻ رحمت دی او کوم اختلاف چي وروستنیو فقهاؤ کړی دی دا د هغه اختلاف تابع دی چي په صحابه کرامو کي موجود وو نو د حضراتو مجتهدینو اختلاف بېله شکه مشروع او گټور دی.

دغه اهل سنت و الجماعة هغه ډله ده چي نبی ﷺ په مشهور حدیث کي

(الفرقة ناجية) يعني د الله ﷻ د عذاب ثخه خلاصه ډله بللې ده - په اوسني زمانه کي اهل سنت والجماعت په څلورو مشهورو مذهبونو کي حصر سوي دي نو په اوس وخت کي د څلورو مشهورو مذهبونو ثخه وتل بدعت او ضلالت دی راسی دا خبره له علامه سید احمد طحطاوي رحمه الله عليه ثخه واورو:

(فعلیکم معاشر المؤمنین باتباع الفرقة الناجية المسماة باهل السنة والجماعة فان نصرة الله وحفظه وتوفيقه في موافقتهم وخذلانه وسخطه ومقتته في مخالفتهم وهذه الطائفة الناجية قد اجتمعت اليوم في مذاهب اربعة وهم الحنفیون والمالکیون والشافعیون والحنبلیون رحمهم الله ﷻ ومن كان خارجا عن هذه الاربعة في هذه الزمان فهو من اهل البدعة والنار)^(۱).

ژباړه: ای د مسلمانانو ټولگي! تاسي پر اتباع (پیروي) د هغې ډلې چي د الله ﷻ د عذاب ثخه خلاصه ده ټینگ ودرېږئ د دغې ډلې نوم اهل سنت والجماعت دی. ځکه چي د الله ﷻ نصرت حفظ توفیق د دوی په موافقت کي دی او د الله ﷻ خذلان، غضب، قهر د دوی په مخالفت کي دی دغه ډله چي د الله ﷻ د عذاب ثخه خلاصه ده په اوس وخت کي په څلورو مذهبونو کي راټوله سوي ده دغه د څلورو مذهبونو خلک په لاندې لیک کي دي:

۱: حنفي مذهب، ۲: مالکي مذهب، ۳: شافعي مذهب، ۴: حنبلي مذهب، هر هغه څوک چي په اوس وخت کي د دغو څلورو مذهبونو ثخه وتلي وي هغه د مبتدعینو او دوزخیانو ثخه دي.

کوم کس چي مجتهد نه وي پر هغه د یو مجتهد تقلید لازمي دی ځکه چي دی عامي دی د عامي لپاره یوازینی لاره د یو مجتهد اتباع او تقلید دی که

^(۱) حاشية الطحطاوي على الدر المختار څلورم جلد (۱۵۳ مخ).

چيري دغسي کس هم د مذهب پيروي نه کوي مثال يې د هغه مريض دی چي په علاج کي د يو طبيب لار بنووني نه مني بلکي پخپله د ځان علاج کوي بنکاره خبره ده چي ددغسي مريض آخري انجام به مرگ وي.

په دې موضوع کي موږ يو کتاب (زبدة التحقيق فى الاجتهاد والتقليد) ليکلى دی د لا زياتو معلوماتو لپاره هغه ته رجوع وکړئ، نو هغه کسان چي مذهب بدعت يا شرک بولي مذهبي خلک مبتدعين يا مشرکين بولي د خلفاء راشدينو سنت او طريقه حجت نه بولي لکه د اوس وخت وهايان او سلفيان يقيناً دغه کسان د اهل سنت والجماعت څخه وتلي دي، کوم کسان چي شل رکعت ته تراويح سنت نه بولي او په يوه وخت کي درې طلاقه معتبر نه بولي چي پر دې د صحابه کرامو اجماع سوې ده نو دوى لره په کار ده چي د صحابه کرامو جمعه سوي قرآن هم حجت ونه بولي او پخپله رايه بايد قرآن جوړ کړي، لکه څنگه چي د الله ﷻ او رسول ﷺ اتباع فرض ده همدا شان د صحابه کرامو اتباع هم لازمي ده لاندې دوه دليلونه وگورئ:

۱- الله تعالى فرمايلي دي: ﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ ۚ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ﴾^(۱). [النور- ۵۵].

ژباړه: وعده کړې ده الله ﷻ له هغو کسانو سره چي ايمان يې راوړی دی له تاسي او کړي يې دي بنه عملونه چي قسم دی خامخا به خليفگان کړي الله ﷻ دوى په ځمکه کي لکه چي خليفگان کړي يې و هغه کسان چي پخوا و له دوى نه او خامخا ثابت قوي به وگرځوي دوى ته دين د دوى هغه دين د اسلام چي غوره

^(۱). الحديث- حديث صحيح رواه ابو داؤد برقم (۴۶۰۷) والترمذی برقم (۲۶۷۶).

کړی دی الله ﷻ دوی ته.

په دې آیت کریمه کې الله تعالی د صحابه کرامو سره د خلافت وعده کړې ده چې زه به تاسې د خپل نبی خلیفه ګان جوړ کړم د دې خلافت مطلب یې دا بیان کړی دی چې د دغو خلفاء پر لاس به موږ خپل خوښ کړی دین محکم وگرځوو نو دا خبره معلومه سوه چې د خلفاء راشدینو پر لاس چې کومه طریقه ښکاره سوې ده هغه د الله تعالی دین دی او د الله تعالی خوښه ده.

۲- همداراز رسول الله ﷺ فرمایلي دي: (فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ

الْمُهْدِيِّينَ)

ژباړه: زما پر سنت تینگ ودرېږئ همدا شان د خلفاء راشدینو پر سنت چې دوی ته لاره ښوول سوې ده هم تینگ ودرېږئ.

تاسو وګورئ نبی ﷺ په دې حدیث کې د خپل ځان د اتباع سره یو ځای د صحابه کرامو اتباع هم لازمي ګرځولې ده. نو کوم کسان چې د صحابه کرامو اتباع لازمي نه بولي هغوی په اصل کې د نبی ﷺ اتباع نه کوي. (أَعَادَ تَاللهُ مِنْ سُوءِ إِعْتِقَادِهِمْ).

د توحيد عقیده او د شرک نفي

قَالَ الْإِمَامُ وَبِهِ قَالَ الْإِمَامَانِ الْمَذْكُورَانِ (رَحْمَةُ اللَّهِ عَلَيْهِمَا) نَقُولُ
فِي تَوْحِيدِ اللَّهِ مُعْتَقِدِينَ بِتَوْفِيقِ اللَّهِ تَعَالَى (۱) إِبَّ اللَّهِ تَعَالَى وَاحِدٌ
لَا شَرِيكَ لَهُ.

ژباړه: امام اعظم ابو حنيفه رحمه الله عليه ويلي دي موږ د الله تعالى په توفيق د
الله جل جلاله د توحيد په موضوع کي په ژبه سره د زړه له اعتقاده وايو چي يقيناً الله
تعالى په ذات صفاتو افعالو او خپلو احکامو کي يو دی او ده لره هيڅ شريک
نسته. همدغه د امام ابو يوسف رحمه الله عليه او امام محمد رحمه الله عليه قول هم دی.

شرح: - د (ان الله تعالى) څخه شروع د کتاب تر پايه پوري (۱۰۵) عقيدې
دي دا ټولي د امام ابو حنيفه رحمه الله عليه اقول دي امام ابو جعفر الطحاوي رحمه الله عليه يې
نقل کړی دی همدغه د امام ابو يوسف رحمه الله عليه او امام محمد رحمه الله عليه اقول هم دي.
په لغت کي د توحيد معنا: پريوشي د واحد حکم کول، او په شريعت کي دا

اعتقاد کول چي الله جل جلاله پخپل ربوبيت الهييت اسماء او صفاتو کي يو دی
شريک نه لري، نو توحيد د بنده اعتقاد او فعل دی اما وحدانية چي دی هغه د
الله جل جلاله صفت دی لکه څنگه چي د الله جل جلاله د نامه واحد او احد څخه دا ښکاره
معلومېږي د مؤلف رحمه الله عليه په دې کلام کي (نقول في توحيد الله معتقدين) دې طرف
ته اشاره ده چي په توحيد همدا راز په نورو عقائدو کي اعتقاد واجب دی
اعتقاد هغه محکم حکم دی چي هيڅ شک په کي نه وي او دې طرفته هم اشاره

ده چي په توحيد کي د زړه اعتقاد او د ژبي اقرار دواړه ضروري دي يويې بسنه نه کوي.

او په (بتوفيق الله) کي دې طرفته اشاره ده چي موږ ته ايمان د الله ﷻ په توفيق او هدايت حاصل سوی دی نه زموږ په قوت، د توفيق معنا په اصطلاح کي بنده ته د خير او طاعت لاره آسانه کول، پردې کار يوازي الله ﷻ قادر دی، توحيد د دين د اصولو څخه يو لوی اصل دی د ټولو احکامو لپاره اساس دی د اعمالو لپاره د زړه حيثيت لري د ټولو اعمالو صحت پر توحيد باندي موقوف دی د الله ﷻ د رسولانو اول دعوت خلکو ته توحيد دی لکه څنگه چي الله تعالی فرمايلي دي:

﴿لَقَدْ أَرْسَلْنَا نُوحًا إِلَىٰ قَوْمِهِ فَقَالَ يُقَوْمِ اعْبُدُوا اللَّهَ مَا لَكُم مِّنْ إِلَٰهٍ غَيْرُهُ﴾.

[الاعراف: ۵۹].

ژباړه: قسم دی په تحقيق لېږلی ؤ موږ نوح په لوري د قوم د ده نو و ويل نوح اې قومه زما عبادت کوئ تاسي د الله ﷻ نشته تاسي ته هيڅ معبود بېله دغه الله ﷻ.

همدا شان هود عليه السلام خپل قوم ته ويلي: ﴿اعْبُدُوا اللَّهَ مَا لَكُم مِّنْ إِلَٰهٍ غَيْرُهُ﴾.

[الاعراف: ۶۵].

همدا شان صالح عليه السلام خپل قوم ته ويلي: ﴿اعْبُدُوا اللَّهَ مَا لَكُم مِّنْ إِلَٰهٍ غَيْرُهُ﴾.

[الاعراف: ۷۳].

همدا شان شعيب عليه السلام خپل قوم ته ويلي: ﴿اعْبُدُوا اللَّهَ مَا لَكُم مِّنْ إِلَٰهٍ غَيْرُهُ﴾.

[الاعراف: ۸۵].

او داسي نور آيتونه.....

لکه څنگه چي توحيد د رسولانو اول دعوت دی او د دوی د دین اصل دی همدان شان توحيد سره د دې شاهدي چي محمد ﷺ د الله ﷻ رسول دی پر مکلف کس اول واجب دی لکه څنگه چي نبي ﷺ فرمايلي دي: (أُمِرْتُ أَنْ أُقَاتِلَ النَّاسَ حَتَّى يَشْهَدُوا أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ) ^(۱).

ژباړه: زه امر سوی یم چي د خلکو سره جگړه وکړم ترڅو چي دوی دا شاهدي اداء کوي چي د الله ﷻ څخه ماسېولی بل څوک د عبادت لائق نسته او محمد ﷺ د الله ﷻ رسول دی.

کله چي توحيد د غسي اهم شی ؤ او پر الله ﷻ ایمان تر ټولو ارکانو دمخه وو همدغه وجه ده چي امام طحاوي رحمه الله علیه دغه عقیده د کتاب په سرکي راوړې ده. د دې عقیدې آخرنی جمله (لا شریک له) د مخکني جملې (ان الله تعالی واحد) لپاره تاکید ده ځکه چي وحدت (یو والی) د شریک سره ضد دی نو په کوم ذات کي چي وحدت وي هلته به ضرور شریک نه وي.

د توحيد دلائل

اوس راسی د توحيد څو دلیلونو وگورئ:

۱- ﴿وَالْهُكْمُ إِلَهُ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ ۝﴾ [البقرة: ۱۶۳].

ژباړه: او معبود ستاسي معبود یو دی نشته بل څوک لائق د عبادت مگر هم دی ډېر مهربان پوره رحم لرونکی دی.

۲- ﴿وَهُوَ الْوَاحِدُ الْقَهَّارُ ۝﴾ [الرعد: ۱۶].

^(۱) رواه البخاري (۲۵) و مسلم (۲۲) من حديث ابن عمر رضي الله عنهما.

ژباړه: او هم دی دی یو قوي غالب (پر هر شي او هر چا).

۳- ﴿وَمَا مِنْ إِلَهٍ إِلَّا إِلَهُ وَاحِدٌ﴾. [المائدة: ۷۳].

ژباړه: حال دا چې نشته بل هېڅ لائق د عبادت مگر خوشته معبود یو چې الله جلّ و علا دی.

۴- ﴿لَا شَرِيكَ لَهُ﴾ وَبِذَلِكَ أُمِرْتُ وَأَنَا أَوَّلُ الْمُسْلِمِينَ ﴿﴾. [الانعام: ۱۶۳].

ژباړه: نشته هېڅ شریک ده لره او هم په دې توحید امر سوی دی ماته او زه اول د مسلمانانو څخه یم.

او داسي نور آیتونه چې په قرآن کریم کې ډېر دي. یو روغ عقل هم دا شاهدي ورکوي چې الله جلّ و علا یو دی هېڅ شریک نه لري ځکه چې شراکت عیب دی او الله تعالی له هر عیب څخه پاک دی همدا شان د شریک ضرورت په هغه وخت کې وي چې یو څوک کافي او مستقل نه وي او الله جلّ و علا پخپله کافي او مستقل دی نو دا خبره یقیناً ثابته ده چې الله تعالی یو دی شریک یې محال (ناشونی) دی. (وَبِاللَّهِ التَّوْفِيقُ وَبِهِ نَسْتَعِينُ).

د توحید اقسام

د اهل سنت والجماعت علماء کرامو توحید درې قسمه ته وېشلي دي:

۱: توحید الربوبية، ۲: توحید الالهية، ۳: توحید الاسماء والصفات.

د توحید الربوبية معنا: - الله تعالی پخپلو افعالو لکه خلق تدبیر احیاء اماتة کې یو بلل یعني دا اقرار کول چې الله تعالی لره پخپلو افعالو کې شریک نشته. د توحید الالهية معنا: - یوازي الله تعالی د عبادت لائق بلل یعني دا اقرار کول چې د الله تعالی څخه ماسېولی بل څوک د عبادت لائق نشته.

د توحيد الاسماء والصفات معنا: الله تعالى پخپلو نمونو او صفتونو کي يو بلل يعني دا اقرار کول چي الله تعالى پخپلو نمونو او صفتونو کي يو دی د ده هېڅ نوم او صفت په مخلوق کي نه سي پيدا کېدلای.

د سورة النمل (۶۰) آيت څخه تر (۶۴) پوري دا ښکاره معلومېږي چي له توحيد الربوبية او توحيد الاسماء والصفات څخه اصلي هدف توحيد الالهية دی دا ځکه چي په توحيد الربوبية او توحيد الاسماء سره مشرکينو هم اقرار کاوه يوازي توحيد الالهية يې نه مني دوی داسي ويل:

﴿أَجْعَلِ الْإِلَهَةَ إِلَهًا وَاحِدًا إِنَّ هَذَا لَشَيْءٌ عَجَبٌ ۝﴾ [ص: ۵].

ژباړه: آیا ده ګرځولي دي دغه (۳۶۰) معبودان الله يو بېشکه دغه ګرځول د ډېرو معبودانو يوه ته خامخا يو څيز ډېر عجيب دی.

همدغه وجه ده چي د ټولو انبياء و عليهم السلام رالېږل د توحيد الالهية د تعليم لپاره وو او د اسلام کلمه هم (لا اله الا الله محمد رسول الله) مقررې سوې ده لاموجود الا الله (يا) لاموجود الا هو - نه ده مقررې سوې.

د توحيد د مبارکي کلمې څخه غلطه استفاده

د مسلمانانو په ټولنه کي څو بې علمه کسان چي د وهاييانو يا سلفيانو يا اهل حديثو يا غير مقلدينو په نامه يادېږي د توحيد له کلمې څخه غلطه استفاده کوي دا کلمه دوی د خپلو ځانونو لپاره شعار ګرځولي ده پخپلو خبرو او مجلسونو کي يې ډېره استعمالوي حتی د خپلو مسجدونو، کورونو، دکانونو او نورو ځايونو په نمونو کي هم دا کلمه کاروي دا خو بېله شکه د حق کلمه ده ځکه چي توحيد د ټولو احکامو لپاره اساس دی هر مسلمان يې د اورېدلو څخه

خوشحالي پري لېکن د دوی د دغسي خبرو په باطن کي وژونکي زهر دي ځکه چي د دوی له دغسي خبرو څخه مطلوب دا دی چي زموږ څخه ماسپوړی نور ټوله خلگ مشرکين دي دغه مطلوب له دوی څخه پخپله اورېدل سوی او په رسالو کي يې ليکلي دي په دې کار کي دوی د خوارجو پر مسلک روان دي ځکه چي هغوی هم دغسي د حق کلمې استعمالولې خو مراد به يې باطل وو د مثال په ډول دوی به ويل (لَا حُكْمَ إِلَّا لِلَّهِ) يعني - د الله تعالی څخه ماسپوړی بل چاته حکم نسته، کله چي حضرت علي عليه السلام له دوی څخه دغه خبره واورېدل نو يې داسي وفرمايل: دا خو بېله شکه د حق کلمه ده ځکه چي د دې آيت سره برابره ده ﴿إِنَّ الْحُكْمَ إِلَّا لِلَّهِ ط﴾. [الانعام: ۵۷]. لېکن په دې کلمه سره د دوی مراد باطل دی هغه دا چي هيچا لره امارت نسته او نه په ديني امورو کي يو څوک حکم (منصف) ټاکل جواز لري حال دا چي يو څوک حکم (منصف) ټاکل په شريعت کي وجود لري الله تعالی فرمايلي:

﴿وَإِنْ خِفْتُمْ شِقَاقَ بَيْنِهِمَا فَأَبْعُثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا﴾.

[النساء: ۳۵].

ژباړه: او که وېرېږئ تاسي له مخالفت څخه په منع د مېړه او ښځي کي نو ور ولېږئ يو منصف له خپلوانو د دې سړي او بل منصف له خپلوانو د دې ښځي. لکه څنگه چي خوارجو دغسي حق خبري کولې او مراد به يې باطل وو همدغسي وهاييان هم څه ناڅه د حق خبري کوي خو مراد يې باطل وي يو مثال يې تاسي وليدی نوري خبري يې هم دغسي سته وگورئ (الملتقط) (۱۵) مخ، مولانا عبدالستار رحمته الله عليه په دغه کتاب کي د (کشف الارتباب) په حواله د خوارجو او وهاييانو مشابهت په (۱۲) وجهو سره بيان کړی دی وگورئ

(الملتقط) (۱۵) مخ الی (۲۱) او علامه ابن عابدین رحمۃ اللہ علیہ په ردالمحتار دریم جلد (۳۰۹) مخ کي وها بیان کت مت خوارج بللي دي، خوارج يوه گمراه ډله ده چي څه ناڅه عقائد به يې د شرعي په جريان کي راسي^(۱).

د شرک مفهوم او قسمونه يې

د شرک لغوي معنا - په يوه صفت کي د دوو شيانو شراکت يا په يوشمې يا يو کار کي د دوو يا ډېرو کسانو شراکت - او په شريعت کي د شرک معنا - دا عقیده درلودل چي د الله تعالی سره په ذات يا صفت يا په يو داسي فعل کي چي يوازي تر الله تعالی پوري خاص وي يو مخلوق برابر دی د مثال په ډول د الله تعالی په شان يو کس عالم الغيب بلل يا د الله تعالی څخه ماسپولی بل څوک معبود بلل يا د الله تعالی څخه ماسپولی له بل چا څخه پخپلو مشکلاتو او حاجاتو کي په دې عقیده کومک غوښتل چي دی حقيقي متصرف دی يا مخلوق ته داسي قدرت ثابتول لکه څنگه چي د الله تعالی صفت دی يا د الله تعالی په شان پر بندگانو بل څوک حاکم گڼل. لوی محدث شاه عبدالعزیز دهلوي رحمۃ اللہ علیہ په تفسير عزيزي کي د شرک لس ۱۰ اقسام د مشرکينو د هغو ډلو په بيانولو سره ذکر کړي دي چي په دنيا کي وجود لري:

۱- د هغو کسانو شرک دی چي عالم ته د دوو پيدا کونکو عقیده لري يو يې حکيم چي د خير پيدا کونکی دی او بل يې سفیه چي د شر پيدا کونکې دی د مشرکينو دغي ډلي ته ثنويه وايي.

۲- د يوې داسي ډلي شرک دی چي دوی وايي الله تعالی د عالم ټوله کارونه ستورو ته حواله کړي دي د خير او شر تدبير يې د دوی په واک کي

^(۱) همدا راز وگورئ زمود تأليف (زبدة التحقيق فى الاجتهاد والتقليد) (۳۶۹) مخ.

ورکړی دی نو موږ باید د ستورو د ارواحو عبادت وکړو ترڅو کارونه مو را اصلاح کړي د مشرکینو دغې ډلې ته صائبین ویل کېږي.

۳:- د هندوانو شرک دی دوی وایي غیبی ارواح سته د دې عالم تصرف کوي ډول ډول صورتونه لري خو موږ یې نه وینو نو موږ باید د دغو ارواحو صورتونه د ښو او ښکلو جسمونو څخه لکه سره او سپین زر جوړ کړو او عبادت یې وکړو.

۴:- د پیرپرستانو شرک دی دوی وایي چې یو ښک او پرهېزگار سړی د ډېر ریاضت او عبادت په وجه د الله تعالیٰ په نزد مقبول الشفاعة او مستجاب الدعوة وگرځي او مړسي نو یې روح ته لوی قوت پیدا کېږي هر څوک چې دده د ناستي او ولاړي پر ځای یا د ده پر قبر سجده وکړي نو یې روح په ده خبرېږي په دنیا او آخرت کې یې شفاعت کوي.

۵:- د هغو جاهلانو شرک دی چې دوی وایي الله تعالیٰ پخپل ذات کې له دې څخه پاک دی چې یو کس دي د ده د عبادت توان ولري نو د عبادت لاره دا ده چې الله تعالیٰ لره یو مخلوق د توجه قبله وگرځول سي ترڅو زموږ توجه دغې قبلې ته عین الله تعالیٰ ته وي کوم مخلوق چې د دغه کار قابلیت لري هغه یو خاص جنس نه دی بلکې هر شی چې عجیبه او غریبه خواص ولري هغه قبله جوړېدلای سي هغه که درخته وي، حیوان وي، نبات وي، غروي یا نور داسي شیان- دا د عوامو هندوانو مذهب دی.

۶:- د هغو کسانو شرک دی چې د الله تعالیٰ له نوم سره د مخلوق نوم برابر بولي او د ثواب حاصلولو په نیت د مخلوق نوم داسي ذکر کوي لکه د الله تعالیٰ نوم.

۷:- د هغې ډلې شرک دی چې د څارویو په ذبحه او نذر او قربانیو کې د الله

تعالی سره مخلوق برابر بولي يعني هغه کارونه چي يوازي د الله تعالی د رضا لپاره کېږي دوی يې د مخلوق د خوښي لپاره کوي - دا خبره ياد وساتئ چي نذر به يوازي د الله ﷻ لپاره وي بل د هېڅ مخلوق لپاره نذر نه دی روا مړوي که ژوندی لکه څنگه چي علامه حصکفي رحمته الله عليه ويلي دي: (واعلم ان النذر الذي يقع للاموات من اكثر العوامر وما يؤخذ من الدراهم والشمع والزيت ونحوها الى ضرائح الاولياء الكرام تقربا اليهم فهو بالاجماع باطل و حرام مالم يقصدوا صرفها لفقراء الانام وقد ابتلى الناس بذلك ولا سيما في هذه الاعصار)^(۱).

ژباړه: پوه سه هغه نذر چي د ډېرو عوامو لخوا د مړو لپاره کېږي او هغه دراهم شمع او زيت او داسي نور شيان چي د بزرگانو د قبرونو لپاره دوی ته د تقرب په نيت اخيستل کېږي دا د علماء کرامو په اجماع باطل او حرام کار دی مگر که نذر الله تعالی ته د تقرب لپاره وي او د يو شيخ يادول د دې لپاره وي چي د صرفولو ځای يې د ده مسکينان وي بيا دا کار روا دی او يقيناً په دغه حرام کار سره خلک اخته دي خاص بيا په اوسنيو زمانو کي^(۲).

۸:- د هغو کسانو شرک دی چي د نوم په اېښودلو کي د عبدالله په ځای عبد فلان وايي لکه: عبدالحسين، عبدالرسول، عبدالمصطفى دا يوازي په نوم اېښودلو کي شرک دی. حقيقي شرک نه دی ځکه چي په دغسي ځای کي عبد د مطيع او تابع په معنا دی په عربي لغت کي دغسي استعمال مشهور دی، لوی استاذ مولانا رشيد احمد گنگوهي رحمته الله عليه فرمايلي دي د عبد اضافه د الله څخه ماسپوړی بل چاته په درې قسمه ده:

^(۱) الدر المختار علي هامش رد المحتار. دوهم جلد (۱۲۸) مخ.

^(۲) د دې مسئلې د تفصيل لپاره وگورئ فتاویٰ خيريه د تنقيح الحامديه پرهامش اول جلد (۳۰) مخ.

۱- داسي شي ته اضافہ ده چي هغه خلگو د الله تعالىٰ څخه بغير معبود گرځولی وي لکه (عبدالعزيز) ”عزی“ د يو بت نوم دی د مکې مکرمې مشرکينو يې عبادت کاوه دغسي نوم ايسنودل حرام دی.

۲- اضافہ داسي چاته ده چي هغه خلگو د الله تعالىٰ څخه بغير معبود نه وي گرځولی لېکن د غير الله د عبادت توهم ورڅخه کېږي لکه (عبدالنبی) دغسي نوم ايسنودل مکروه دی.

۳- اضافہ داسي چاته چي نه هغه خلگو د الله تعالىٰ څخه بغير معبود گرځولی وي او نه د غير الله د عبادت توهم ورڅخه کېږي لکه (عبدالمطلب) دغسي نوم ايسنودل جائز دی هېڅ کراهت په کي نسته اوس نو د هغو بې علمه کسانو خبري مه اورئ چي دوی وايي فقهاء ولي داسي وايي عبید فلان او عبد فلان^(۱).

۹:- د هغو کسانو شرک دی چي د مصیبتونو په دفع همدا شان د منافعو په راجلبولو کي مخلوق ته رجوع کوي د توسل په ډول نه بلکي مستقل يې گڼي. يعني د الله تعالىٰ څخه ماسپولی بل څوک مستقل او حقيقي متصرف گڼي، او که چيري يو څوک مستقل او حقيقي متصرف يوازي الله تعالىٰ بولي خو پخپلو بنو عملونو او ذواتو فاضله و سره الله تعالىٰ ته توسل کوي دا نه شرک او نه حرام دی بلکي مشروع او د اسلامي امت ورباندي تعامل دی.

۱۰:- د هغو کسانو شرک دی چي د عام علم او عام قدرت په حای کي د الله تعالىٰ د نوم سره د بل چا نوم برابر گرځوي لکه چي امام نسائي رحمه الله عليه او ابن ماجه رحمه الله عليه د ابن عباس رضي الله عنه څخه روايت کړی دی چي يوه ورځ يو کس نبي ﷺ ته وويل (مَا شَاءَ اللَّهُ وَمَا شِئْتُ) يعني - هغه شی چي الله تعالىٰ يې د

^(۱) الکوثر البخاري (۲۵۵) مخ.

کولو اراده ولري او ته يې وغواړې هغه به کېږي نبي ﷺ ورته وفرمايل (جَعَلْنِي
 لِلَّهِ نَذَابًا بَلْ مَا شَاءَ اللَّهُ وَحْدَهُ) يعني - تا زه د الله تعالی سره شریک وگرځولم بلکي
 هر هغه شی چي یوازي الله تعالی یې اراده وکړي هغه به کېږي. دا د شاه
 عبدالعزیز رحمۃ اللہ علیہ د عبارت خلاصه ده^(۱).

د شرک لفظ بې ځایه استعمالول

زموږ په زمانه کي وهاييان او سلفيان د شرک لفظ ډېر او بې ځایه استعمالوي
 په مذهب کي دا خل خلگ مشرکین بولي تقلید، توسل، تعویذ، تصوف،
 تبرک، د یو چا لاس مچول یو چاته د هغه د اکرام په وجه ولاړېدل او داسي نور
 حرام او شرک بولي حال دا چي دا ټوله د شریعت څخه ثبوت لري دلائل یې په
 هغو کتابونو کي وگورئ چي خاص په دغسي موضوعاتو کي لیکل سوي دي
 لکه (البصائر) د مولانا حمد الله جان رحمۃ اللہ علیہ تألیف او داسي نور. نو دغه کسان د
 شرک لفظ دومره ډېر او بې ځایه کاروي چي دغسي مشروع کارونو ته هم شرک
 وایي (نعوذ بالله) خو دا کار له دوی څخه ډېر عجیب نه ښکاري ځکه چي د دوی
 امام او مؤسس محمد بن عبد الوهاب هم دغه کار کاوه راسی دا خبره له لوی
 محدث محمد انور شاه کشمیري رحمۃ اللہ علیہ څخه واورئ:

(أَمَّا مُحَمَّدُ بْنُ عَبْدِ الْوَهَّابِ النَّجْدِيُّ فَإِنَّهُ كَانَ رَجُلًا بَيِّنًا قَلِيلَ الْعِلْمِ فَكَانَ يَتَسَاءَلُ إِلَى
 الْحُكْمِ بِالْكُفْرَةِ)^(۲).

ژباړه: محمد بن عبد الوهاب النجدي یو ناپوه او بې علمه کس وو په کفر سره

^(۱) د لایاتو معلوماتو لپاره وگورئ: تفسیر عزیزی طبع دهلي (۱۲۶) مخ. نعوذ بالله من جمیع انواع الشرک.

^(۲) فیض الباری لومړی ټوک (۱۷۱) مخ.

حکم کولو ته یې تلوار کاوه.

د دې خلکو همدغه لویه غلطي ده چي خپل ځانونه پر حق بولي قطعاً او نور مسلمانان پر باطل بولي قطعاً دا د خوارجو مسلک دی خوارجو هم خپل ځانونه پر حق بلل او د حق خلک حضرت علي (عليه السلام) او د ده ملگري یې پر باطل بلل هغه آیتونه چي د مشرکینو په باره کي نازل سوي دي هغه یې پر دوی وړاړول لکه څنگه چي د حضرت ابن عمر (رضي الله عنهما) څخه نقل راغلی دی:

(وَكَا بَ ابْنُ عُمَرَ رَضِيَ اللَّهُ عَنْهُمَا يَرَاهُمُ شَرَارَ خَلْقِ اللَّهِ وَقَالَ إِنَّهُمْ انْطَلَقُوا إِلَى آيَاتِ نَزَلَتْ فِي الْكُفَّارِ فَجَعَلُوهَا عَلَى الْمُؤْمِنِينَ) ^(۱).

ژباړه: حضرت ابن عمر (رضي الله عنهما) د الله تعالی په مخلوق کي خوارجو ډېر بد خلک بلل او داسي یې فرمایلي دي چي دوی هغو آیتونو ته متوجه سوي چي د کفارو په باره کي نازل سوي او هغه یې پر مسلمانانو باندې وړاړولي دي. عجیبه خبره خو دا ده چي دا خلک خپلو ځانو ته اهل حدیث هم وایي حال دا چي په صحیح حدیث کي د هغه چا په اړوند چي مسلمان ته د شرک نسبت کوي داسي فیصله راغلې ده:

(عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ إِذَا قَالَ الرَّجُلُ لِأَخِيهِ يَا كَافِرُ فَقَدْ بَاءَ بِهِ أَخَذُهُمَا) ^(۲).

ژباړه: د حضرت ابوهريره (رضي الله عنه) څخه نقل راغلی دی چي نبي (صلي الله عليه وسلم) وفرمايل كله چي يو كس خپل ورور ته ووايي (ای کافره!) نو یقیناً په دوی کي یوه یې دغه کفر واخیست.

^(۱) صحیح البخاري دوهم جلد (۱۰۲۴) مخ.

^(۲) رواه البخاري رقم الحديث (۶۱۰۳).

يعني په دغو دوو کسانو کي يو کافر دی وچه يې دا ده که چيري د دغه لفظ ويونکی صادق وي نو بيا خو هغه کس چي ده د کفر نسبت ورته وکئ هغه کافر دی او که چيري ويونکی درواغجن وي نو بيا خو ده پر ايمان باندي د کفر فيصله وکړه څوک چي ايمان کفر وبولي هغه کافر دی دا د امام بخاري رحمه الله عليه تحقيق دی که څه هم نورو علماؤ دغه حديث پر زجر او تغليظ باندي حمل کړی دی ^(۱).

الله تعالى لره مثل نسته

۲: - وَلَا شَيْءٌ مِّثْلُهُ.

ژباړه: د الله تعالى په مثل هيڅ شی نسته.

شرح - دا جمله او څو را رواني جملې د مخکني جملې لپاره لکه تفصيل داسي بنکاري مطلب يې دا دی چي په عالم کي هيڅ شی نه د الله تعالى د ذات امقدس سره مشابهت لري او نه يې د صفاتو او افعالو سره مشابهت لري د الله تعالى قياس پر هيڅ يو مخلوق نه سي کېدای موږ يوازي دومره خبر يو چي الله تعالى په ټولو کمالاتو سره موصوف دی له هر عيب او نقصان څخه پاک دی.

دلائل ۱: - ﴿لَيْسَ كَمِثْلِهِ شَيْءٌ﴾. [الشورى: ۱۱]..

ژباړه: نسته په شان د دغه الله هيڅ څيز.

۲: - ﴿وَلَمْ يَكُنْ لَهُ كُفُوًا أَحَدٌ﴾. [الاخلاص: ۴].

ژباړه: او نسته دغه الله جل جلاله لره برابر سيال هيڅوک.

^(۱) والله اعلم. ارشاد الساري شرح صحيح البخاري (۱۰) جلد (۲۸۶) مخ.

۳- ﴿فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ﴾ [البقرة: ۲۲].

ژباړه: نو مه ګرځوئ د الله تعالی سره شریکان حال دا چې تاسي پوهېږئ چې الله جلّ و علا شریک نه لري.

ذکر سوې عقیده پر مشبهه ډلي رد دی دا یوه داسې ګمراه ډله ده چې د الله جلّ و علا تعالی صفات د مخلوق د صفاتو په شان ګڼي همدغه وجه ده چې دوی ته مشبهه، مثله او مجسمه ویل کېږي دوی وایي الله تعالی لره جسم اندامونه او جهت سته لکه څنګه چې یو باچا پر یو ځانګړي تخت کېښني الله تعالی هم دغسې پر عرش ناست دی (نعوذ بالله) د وهاییانو او سلفیانو د کتابونو د مطالعې څخه دا ښکاره معلومېږي چې د دوی همدغه عقیده ده نو د دغې عقیدې پر بناء دوی د مشبهه ډلي څخه بلل کېږي. دوی له هغو نصوصو څخه استدلال کوي چې په هغو کې د (وجه) ذکر سته لکه: ﴿كُلُّ شَيْءٍ هَالِكٌ إِلَّا وَجْهَهُ﴾ [القصص: ۲۸]. او د (ید) ذکر سته لکه ﴿يَدُ اللَّهِ فَوْقَ أَيْدِيهِمْ﴾ [الفتح: ۱۰]. او د نفس ذکر سته لکه ﴿تَعْلَمُ مَا فِي نَفْسِي وَلَا أَعْلَمُ مَا فِي نَفْسِكَ﴾ [المائدة: ۱۱۶]. او د عین ذکر سته لکه ﴿وَلِتُصْنَعَ عَلَى عَيْنِي﴾ [طه: ۳۹]. او پر عرش د استواء ذکر سته لکه ﴿الرَّحْمَنُ عَلَى الْعَرْشِ اسْتَوَى﴾ [طه: ۵]. او د اصابعو ذکر سته لکه په دې حدیث کې: (إِنَّ قُلُوبَ بَنِي آدَمَ كُلَّهَا بَيْنَ إِصْبَعَيْنِ مِنْ أَصَابِعِ الرَّحْمَنِ الْحَدِيث) ^(۱).

او همدغه شان له هغو نصوصو څخه استدلال کوي چې له هغوی څخه په

^(۱) صحیح مسلم (۲۶۵۴).

سطحي نظر جهت ورڅخه فهمېږي لکه: ﴿إِلَيْهِ يَصْعَدُ الْكَلِمُ الطَّيِّبُ﴾. [فاطر: ۱۰]. او دې ته ورته نور آيتونه او حديثونه دوی وايي له دغسي آيتونو او حديثونو څخه دا بنکاره معلومېږي چي الله تعالی ته د مخلوق په شان جسم، اندامونه، مکان او جهت سته.

جواب: تاسي دمخه هغه تنزيهي آيتونه ولوستل چي بنکاره مطلب يې دا دی چي د الله تعالی په مثل هيڅ شی نسته نه په ذات نه په صفت نه په يو فعل او نه په يو حکم کي اوس نو که چيري د الله تعالی صفتونه د مخلوق د صفتونو په څير سي لکه څنگه چي مشبهه ډله وايي نو بيا خو مخلوق د الله تعالی مثل سو دا خو په بنکاره ډول د هغو تنزيهي آيتونو څخه انکار دی چي موږ لږ دمخه ذکر کړه، اما کوم صفات چي دوی په استدلال کي ذکر کړي دي هغه خو متشابهات دي د دغسي صفاتو په اړوند د اهل سنت والجماعت عقیده دا ده چي دا دي الله تعالی ته ثابت او تسليم کړل سي پخپله رأيه او قياس کشف او الهام سره دي د دغسي صفاتو د حقيقت معلومولو هڅه او کوښښ نه کېږي يعني اصل صفات الله تعالی ته ثابت دی خو کيفيت (څرنگوالی) يې موږ ته نه دی معلوم دا د ټولو سلفو صالحينو عقیده ده په هم دغه عقیده سره الله تعالی لوی علماء داسي ستايلي دي:

﴿وَالرَّسُخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا وَمَا يَذَّكَّرُ إِلَّا أُولُو

الْأَلْبَابِ﴾. [آل عمران: ۷].

ژباړه: او هغه کسان چي پاڅه دي په علم کي وايي دوی چي ايمان راوړی دی موږ په دې (متشابه چي په معنی يې نه پوهېږو په مثل د ايمان زموږ په محکم باندې چي دواړه حق دي).

دا ټول محکم او متشابه له طرفه د رب زموږ دي او پند نه اخلي په دې مگر خو پند اخلي خاوندان د عقلونو.

اما هغه کسان چي د دغسي متشابه صفتونو پلټنه کوي او يوازي د ظاهري معنا پر بناء يې الله تعالی ته ثابتوي لکه مشبهه ډله الله تعالی دغه کسان اهل زيغ يعني د کړې لاري خلک بللي دي الله تعالی داسي فرمايلي دي:

﴿فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ﴾. [آل عمران: ۷۵].

ژباړه: نو هر څه هغه کسان چي په زړونو د دوی کي کوږوالی دی پس پیروي کوي د هغو کلماتو چي متشابه وي (په معنا يې موږ نه پوهېږو). له دې قرآنه لپاره د طلب د فتنې او گمراهي او دپاره د طلب د معنا د هغو^(۱).

همدا شان ملا علي قاري رحمه الله عليه ليکلي دي، امام اعظم ابو حنيفه رحمه الله عليه په کتاب الوصية کي داسي ويلي دي موږ اقرار لرو چي الله تعالی پر عرش استواء لري خو عرش ته محتاج نه دی او نه پر عرش استقرار لري الله تعالی د عرش او نورو شيانو حافظ دی که چيري عرش ته محتاج وای نو به د مخلوق په شان د عالم پر پيدا کولو قادر نه وای همدا شان که الله تعالی د عرش ناستي او قرار ته محتاج سي نو د عرش تر پيدا کېدو دمخه چيري و (فهو منزّه عن ذلك علوا کبرا) همدا راز د امام مالک رحمه الله عليه څخه د استواء اړوند سوال سوی دی ده يې په جواب کي داسي فرمايلي، استواء معلومه ده خو کيف يې

^(۱) د لایاتو معلوماتو لپاره وگورئ: شرح العقائد (۳۴) مخ، او شرح کتاب الفقه الاکبر للامام علي القاري رحمه الله عليه (۶۶) مخ الی (۷۰).

مجهول دی او سوال یې بدعت دی ایمان ورباندي واجب دی^(۱).

معتزله ډله بیا د مشبهه ډلي په خلاف د الله تعالیٰ څخه هغه صفات نفي کوي چي الله تعالیٰ پخپله خپل ذات په موصوف کړی دی دوی د نصوصو د بنکاره معناؤ نفي کولو او د حقیقت څخه د مجاز خوا ته د گرځولو دومره بې پروايي کړې ده چي د تعطیل (د الله تعالیٰ څخه د صفاتو نفي کولو) تر حده رسېدلي دي دا کار یې د کوم دلیل له مخي نه دی کړی بلکي صرف په شبهاتو پسي روان دي دوی وایي که چيري الله تعالیٰ ته صفات ثابت سي نو به د مخلوق سره مشابه سي د مثال په ډول مخلوق په علم، قدرت، سمع او اراده سره موصوف دی که چيري دغه صفات الله تعالیٰ ته هم ثابت سي نو به تشبیه راسي (يعني الله تعالیٰ به له مخلوق سره مشابه سي) او الله تعالیٰ خود تشبیه څخه پاک دی. جواب: دا خبره حق ده چي الله تعالیٰ د تشبیه څخه پاک دی خو دا عقیده درلودل چي الله تعالیٰ ته د صفاتو ثابتول تشبیه ده جهالت او ضلالت دی الله تعالیٰ په ټولو هغو صفاتو سره موصوف دی چي په قطعي دلائلو ثابت دي خود الله تعالیٰ صفات د مخلوق د صفاتو په شان نه دي چي تشبیه راسي د مثال په ډول زموږ علم د الله تعالیٰ له طرفه موهوب دی او یوازي په یو څو شيانو د آلاتو او هغو صورتونو په واسطه دی چي زموږ په ذهنونو کي دي او د الله تعالیٰ علم په ټولو شيانو کلیاتو او جزئیاتو ذاتي ازلي او ابدی دی نو د علم اطلاق د الله تعالیٰ پر علم او زموږ پر علم یوازي د لفظي اشتراک په وجه دی نور یې هېڅ مشابهت نسته د علم څخه ماسېولی نور صفتونه هم د غسي دي لکه څنگه چي امام اعظم ابو حنیفه رحمه الله په الفقه الکبر کي فرمایلي دي: (وصفاته كلها بخلاف

^(۱) شرح الفقه الکبر (۷۰) مخ.

صفات المخلوقين يعلم لا يعلمنا ويقدر لا قدرتنا ويرى لا رؤيتنا ويسمع لا سمعنا).
 ژباړه: د الله تعالى ټوله صفتونه د مخلوق د صفتونو په خلاف دي الله تعالى
 په علم سره موصوف دی خو داسي نه لکه زموږ علم الله تعالى په قدرت سره
 موصوف دی خو داسي نه لکه زموږ قدرت الله تعالى په رؤیت (لیدلو) سره
 موصوف دی خو داسي نه لکه زموږ رؤیت الله تعالى په سمع (اورېدلو) سره
 موصوف دی خو داسي نه لکه زموږ سمع^(۱).

د قونوي په شرح کي داسي راغلي دي: (قال نعيم بن حماد من شبه الله بشئ من
 خلقه فقد كفر ومن انكر ما وصف الله به نفسه فقد كفر).

ژباړه: نعيم بن حماد رحمه الله عليه ويلي دي که چيري يو کس الله تعالى د ده له يو
 مخلوق سره مشابه کړي نو هغه کس کافر دی او که چيري يو کس د الله تعالى د
 يو داسي صفت څخه منکر سي چي الله تعالى پخپله خپل ذات اقدس په
 موصوف کړی وي نو هغه هم کافر دی.

(وقال اسحق بن راهويه من وصف الله فشيبه صفاته بصفات احد من خلق الله فهو كافر
 بالله العظيم)^(۲).

ژباړه: اسحق بن راهويه رحمه الله عليه ويلي دي هغه څوک چي الله تعالى په صفاتو
 سره موصوف کړی او صفاتي يې د يو مخلوق له صفاتو سره مشابه وگرځوي نو دغه
 کس په الله تعالى سره کافر دی.

(فَسُبْحَانَهُ وَتَعَالَى مِنْ إِلَهٍ لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ الْمُتَعَالِ).

^(۱) تفصيل يې د ملا علي القاري رحمه الله عليه په شرح (۵۷) مخ کي وگورئ.

^(۲) شرح الفقه الاکبر (۳۲) مخ.

الله تعالی د عجز خخه پاک دی

۳: - وَلَا شَيْءٌ يُعْجِزُهُ.

ژباړه: داسي یو شی نسته چي الله تعالی د خپلي ارادې خخه عاجز کړي.
شرح - يعني هيڅ یو شی نه سي کولای چي الله تعالی د خپلي ارادې خخه منع کړي دا که خه هم د الله تعالی یو سلبي صفت دی خو مطلب د الله تعالی د کامل قدرت بیانول دی همدا شان د الله تعالی هر سلبي صفت چي په قرآن کریم یا سنت کي راغلی دی هغه د دغه صفت د ضد د کمال د ثبوت لپاره دی لاندې دوه مثالونه وگورئ:

۱: ﴿وَلَا يَظْلِمُ رَبُّكَ أَحَدًا﴾. [الكهف: ۴۹].

ژباړه: او نه کوي ظلم رب ستا پر هيچا.
 په دې آيت کي د الله تعالی خخه ظلم سلب سوی دی خو په حقيقت کي د الله تعالی د کامل عدل بيانولو لپاره دی.

۲: ﴿لَا يَعْزُبُ عَنْهُ مِثْقَالُ ذَرَّةٍ فِي السَّمَوَاتِ وَلَا فِي الْأَرْضِ﴾. [سبأ: ۳].

ژباړه: نه پټېږي د الله تعالی خخه په اندازه د يوې ذرې شئ په آسمانونو کي او نه په ځمکه کي.
 دا هم د الله تعالی یو سلبي صفت دی مگر د الله تعالی د کامل علم بيانولو لپاره دی.

دلائل ۱: - ﴿وَمَا كَانَ اللَّهُ لِيُعْجِزَهُ مِنْ شَيْءٍ فِي السَّمَوَاتِ وَلَا فِي الْأَرْضِ إِنَّهُ كَانَ

عَلِيمًا قَدِيرًا﴾. [فاطر: ۴۴].

ژباړه: او نه دی الله ﷻ داسي چي عاجزي کړي کوم شئ نه په آسمانونو او نه په ځمکه کي بېشکه چي الله ﷻ دی ښه عالم (په احوالو د مخلوقاتو) ښه قادر (په اجراء د ارادې خپلي).

۲: - ﴿وَلَا يَتُودُهُ حَفْظُهُمَا﴾. [البقرة: ۲۵۵].

ژباړه: او نه ستومانه کوي الله ساتنه د آسمانونو او ځمکي.

۳: - ﴿وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ۖ وَمَا مَسَّنَا مِنْ

لُغُوبٍ ۝﴾. [ق: ۳۸].

ژباړه: او په تحقيق پيدا کړي دي موږ آسمانونه او ځمکه او هغه نور مخلوقات چي په منځ د دغو آسمانونو او ځمکه کي دي په شپږو ورځو کي او نه وه رسېدلې موږ ته هيڅ ستومانی.

د توحيد کلمه

۴: - وَلَا إِلَهَ غَيْرُهُ.

ژباړه: د الله تعالی څخه ماسپولی بل هيڅ د حق معبود نسته.

شرح - دا هغه کلمه ده چي د ټولو انبياؤ (عليهم الصلاة والسلام) د دعوت شعار و مطلب يې دا دی لکه څنگه چي د الله تعالی سره د قدرت په صفت کي هيڅ شريک نسته همدغه شان د معبوديت په صفت کي هم ده لره هيڅ شريک نسته په دې کلمه سره د توحيد اثبات د نفي او اثبات په طريقه سره دی چي دا حصر فائده کوي او هر شيطاني احتمال د منځه وړي دلته د حصر معنا دا ده چي د عبادت لائق يوازي الله تعالی دی (وبس) همدغه ته توحيد الالهية ويل کېږي

تفصيل يې په اوله عقیده کي تېر سوی دی هلته یې مطالعه کړی.

دلائل ۱:- ﴿وَالْهُكْمُ لِلَّهِ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ﴾. [البقرة:

۱۶۳].

ژباړه: او معبود ستاسي معبود یو دی نسته بل څوک لائق د عبادت مگر هم دی خورا ډېر مهربان پوره رحم لرونکی دی.

۲:- ﴿فَاعْلَمْ أَنَّهُ لَا إِلَهَ إِلَّا اللَّهُ﴾. [محمد: ۱۹].

ژباړه: نو پوه سه اې مخاطبه! شان دا دی چي نسته هيڅ برحق معبود مگر يوازي الله جلّی دی.

دې ته ورته آيتونه ډېر دي، عبدالرحمن بن ناصر البراک د دې عقيدې په شرحه کي داسي ليکلي دي کوم کس چي د الله تعالی د ذکر اراده ولري هغه به داسي وايي: (لا اله الا الله - سبحان الله - والحمد لله) اما کوم ذکر چي صوفيه يې په الله الله سره کوي مبتدع (له ځانه څخه جوړ سوی) ذکر دی د لغت عقل او شرعي له مخي باطل دی ځکه چي (الله) مفرد لفظ دی نسبت بنده ته هيڅ حکم نه فائده کوي. نو يوازي په (الله الله) ويلو کي نه ذکر سته او نه ايمان او نه کفر^(۱).

جواب: (الله) که څه هم ظاهراً مفرد لفظ دی مگر په حقيقت کي مرکب دی (الله) مبتدأ ده خبر يې (معبودي) يا (حسبي) محذوف دی اصلي عبارت داسي دی - الله معبودی) يا (الله حسبي) د خبر حذف په عربي لغت کي ډېر مشهور دی زه نه پوهېږم چي پر دغه عالم دغسي مشهور شی ولي پټ سو، اوس نو يوازي په (الله) ويلو کي هم ذکر سته او هم ايمان، همدا راز يوازي (الله الله)

^(۱) شرح العقيدة الطحاوية، تأليف عبدالرحمن بن ناصر البراک (۳۶) مخ.

ويل د شرعي څخه هم ثبوت لري.

نبي ﷺ داسي فرمايلي دي: لَا تَقُومُ السَّاعَةُ عَلَى أَحَدٍ يَقُولُ (الله الله) ^(۱).
ژباړه: پر هېڅ يو داسي کس به قيامت رانه سي چي دى (الله الله) وايي.

الله تعالى ازلي او ابدى دى

۵: - قَدِيمٌ بَلَا اِبْتِدَاءٍ دَائِمٌ بَلَا اِنْتِهَاءٍ.

ژباړه: الله تعالى همېشه ؤ وجود لره يې ابتداء نسته همېشه به وي وجود لره يې پای نسته.

شرح - امام طحاوي رحمه الله عليه د مخه څو هغه شيان ذکر کړه چي د هغو څخه د الله تعالى پاكي واجب ده لکه شريک مثل او عجز اوس څو هغه شيان ذکر کوي چي الله تعالى ته يې اثبات واجب دى لکه قدم او دوام د الله تعالى په حق کي قدم د ازليت په معنا دى. الله تعالى قديم دى يعني وجود لره يې ابتداء نسته د (بلا ابتداء) له زيادت څخه دغه معنا ښکاره معلومېږي همدغه د قديم اصطلاحي معنا ده د الله تعالى په حق کي قدم د ډېري زمانې د تېرېدلو په معنا نه دى ځکه چي قدم په دغه معنا سره د مخلوقاتو صفت دى لکه په دې آيت کي:

﴿وَالْقَمَرَ قَدَرْنَاهُ مَنَازِلَ حَتَّىٰ عَادَ كَالْعُرْجُونِ الْقَدِيمِ ۝﴾. [يس: ۳۹].

ژباړه: او سپوږمۍ ته اندازه کړي دي موږ منزلونه تر هغه پوري چي وگرځي (په نظر کي). لکه زړه وچه څانگه د خرما (چي کلکه کږه ژيړه او نرى سي) ^(۲).
همدا شان دائم په دې معنا نه دى چي ډېره زمانه موجود وي نور نو که ابدى

^(۱) رواه مسلم، مشکوة دوهم جلد (۴۸۰) مخ.

^(۲) المسامرة (۳۴) مخ.

وي او كه نه بلڪي دائم په دې معنا دی چي وجود لره يې پای نسته دغه معنا هم د (بلا انتهاء) له زیادت څخه ښکاره معلومېږي.

(دلیل) ﴿هُوَ الْأَوَّلُ وَالْآخِرُ﴾. [الحديد: ۳].

ژباړه: همدغه الله ﷻ اول دی (له هر شي څخه چي ابتداء نه لري) او آخر دی (له هر شي څخه چي انتهاء نه لري). د دې آیت تفسیر په لاندې حدیث کي وگورئ:

(اللَّهُمَّ أَنْتَ الْأَوَّلُ فَلَيْسَ قَبْلَكَ شَيْءٌ وَأَنْتَ الْآخِرُ فَلَيْسَ بَعْدَكَ شَيْءٌ) ^(۱).

ژباړه: ای الله ته تر ټولو شیانو اول يې چي تر ټا دمخه هیڅ شی نه و او ته تر ټولو شیانو آخري يې چي تر ټا وروسته به شی نه وي. یعني ستا وجود لره نه شروع سته او نه پای.

نو د امام طحاوي رحمه الله دا قول (قدیم بلا ابتداء) د الله تعالی د دې اسم (الاول) معنا ده او (دائم بلا انتهاء) د الله تعالی د دې بل اسم (الآخر) معنا ده. هُوَ اللَّهُ الْمُسْتَعَانُ.

د الله تعالی ذات نه فاني کېږي

۶: - لَا يَفْنَى وَلَا يَمُوتُ.

ژباړه: د الله تعالی ذات نه فاني کېږي او نه هلاکېږي.

شرح - یعني د الله تعالی ذات نه پخپله بېله سببه فاني کېږي او نه ده لره یو داسي سبب سته چي د هغه په ذریعه سره هلاک سي.

^(۱) صحیح مسلم: ۲۷۱۳.

دلائل ۱:- ﴿كُلُّ مَنْ عَلَيْهَا فَانٍ ۖ وَيَبْقَىٰ وَجْهُ رَبِّكَ ذُو الْجَلَالِ وَالْإِكْرَامِ ۝﴾.

[الرحمن: ۲۶، ۲۷].

ژباړه: ټول هغه څوک چې په دې ځمکه کې دي فاني کېدونکي دي او باقي به پاته سي ذات درې ستا چې خاوند د لويي او عزت ورکولو دی.

۲:- ﴿كُلُّ شَيْءٍ هَالِكٌ إِلَّا وَجْهَهُ ۝﴾. [القصص: ۸۸].

ژباړه: هر شی فاني کېدونکی دی مگر ذات دده (چې تل باقي دی).
د امام طحاوي رحمه الله ذکر سوی قول د دمخه قول (دائم بلا انتهاء) لپاره تاکید دی.

اراده د الله تعالی ازلي صفت دی

۷:- وَلَا يَكُونُ إِلَّا مَا يُرِيدُ.

ژباړه: هېڅ شی نه سي پیدا کېدای مگر هغه شی چې الله تعالی یې د پیدا کولو اراده وکړي.

شرح- اراده او مشیت د الله تعالی یو داسې ذاتي او ازلي صفت دی چې په هغه سره په یو خاص وخت کې د یو شي د کولو یا نه کولو طرفته ترجیح ورکول کېږي حال دا چې قدرت یې ټولو موجوداتو ته یو شان دی دغې ارادې ته اراده کونیه ویل کېږي یعنې هغه اراده چې د مخلوق تر ایجاد (پیدا کولو) پوري تعلق نیسي، د ذکر سوي جملې څخه مطلب دا دی چې په عالم کې هېڅ شی د الله تعالی د ارادې او تقدیر څخه وتلی نه دی یعنې هغه شیان چې دمخه پیدا سوي دي او یا وروسته پیدا کېږي د دې ټولو الله تعالی په ازل کې پخپلو وختونو کې

د پيدا كولو اراده كړې ده او هر شي ته يې اندازه معلومه كړې ده چي دې ته تقدير ويل كېږي همدا راز ټوله شيان د الله تعالیٰ مخلوق دی الله تعالیٰ يې خالق دی بل څوك خالق نه سي كېدلای د دې عقيدې د اثبات لپاره چي ټوله شيان د الله تعالیٰ په اراده دي لاندې څو آيتونه د مثال په ډول وگورئ:

۱: ﴿وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ ۝﴾. [التكوير: ۲۹].

ژباړه: او نه سئ اراده كولاى تاسي مگر د هغه چي اراده وفرمايي الله ﷻ (د ارادې ستاسي) چي رب د ټولو عالميانو دی.

د دې آيت څخه دا ښكاره معلومه سوه چي بنده د الله تعالیٰ د ارادې څخه ماسپوړی د يو شي اراده هم نه سي كولاى نو د الله تعالیٰ د ارادې څخه پرته يو كار خو بېخي نه سي كولاى.

۲: - ﴿كَذَلِكَ اللَّهُ يَفْعَلُ مَا يَشَاءُ ۝﴾. [آل عمران: ۴۰].

ژباړه: همدا رنگه (خلاف العادة) الله ﷻ كوي هغه كار چي اراده يې وكړي.

۳: - ﴿فَعَالٌ لِّمَآ يُرِيدُ ۝﴾. [البروج: ۱۶].

ژباړه: ډېر ښه كونكى دی د هر هغه شي چي اراده يې وفرمايي.

۴: - ﴿إِنَّ اللَّهَ يَحْكُمُ مَا يُرِيدُ ۝﴾. [المائدة: ۱].

ژباړه: بېشكه الله ﷻ حكم كوي د هر هغه څه چي اراده يې وفرمايي.

۵: - ﴿وَأَنَّ اللَّهَ يَهْدِي مَنْ يُرِيدُ ۝﴾. [الحج: ۱۶].

ژباړه: او بېشكه چي الله سمه لاره بنيي هر هغه چاته چي اراده وكړي د هغه د هدايت.

۶: - ﴿وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ يُضِلُّ مَنْ يَشَاءُ وَيَهْدِي مَنْ يَشَاءُ ۝﴾.

[النحل: ۹۳].

ژباړه: او که اراده فرمایلي وای الله ﷻ نو خامخا گرځولي به یې وای تاسي یو امت لېکن الله ﷻ گمراه کوي هر هغه څوک چي اراده وکړي د ضلالت یې او پرلاره د حق برابر وي هر هغه څوک چي اراده وفرمایي د هدایت یې.

۷- ﴿فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ

يَجْعَلْ صَدْرَهُ ضَيِّقًا حَرَجًا كَانِمًا يَضَعُ فِي السَّمَاءِ ۖ﴾. [الانعام: ۱۲۵].

ژباړه: پس هر هغه چي اراده وفرمایي الله ﷻ چي هدایت وکړي ده ته نو پراخوي سینه د ده لپاره د قبولولو د اسلام او هر هغه چي اراده وفرمایي الله د گمراه کولو د هغه نو وگرځوي الله ﷻ زړه د ده تنگ نهایت تنگ گواکي پورته درومي دی په زحمت سره آسمان ته.

ذکر سوي آیتونه په ښکاره ډول د دې شاهدي ورکوي چي هیڅ یو شی خیر وي که شر د الله تعالی له ارادې څخه وتلی نه دی بلکي ټوله شیان د ده په اراده کونیه سره دي د امام طحاوي رحمه الله هم په ذکر سوي عقیده کي له ارادې څخه همدغه اراده کونیه مراد ده.

اراده کونیه او اراده شرعیه

د ارادې کونیه په اړوند مو تحقیق ولوستی اوس د ارادې شرعیه په اړوند څه بیان وگورئ:

اراده شرعیه د رضا او محبت په معنا ده لکه څنگه چي په قرآن کریم کي الله تعالی ته د ارادې کونیه نسبت سوی همدغه شان الله تعالی ته د ارادې شرعیه نسبت هم سوی دی د دې لپاره هم څولاندي شواهد وگورئ:

۱- ﴿ثُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ﴾. [الانفال: ۶۷].

ژباړه: اراده کوي تاسي اى مؤمنانو! اسباب د دنيا او الله ﷻ اراده لري تاسي لره ثواب د آخرت. يعنې الله تعالى ستاسي لپاره د آخرت ثواب خوښوي.

۲:- ﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾. [البقرة: ۱۸۵].

ژباړه: اراده لري الله ﷻ په تاسي د آسانتيا او اراده نه لري په تاسي باندې د سختي. يعنې الله تعالى ستاسي لپاره آسانتيا خوښوي په تاسي باندې سختي نه خوښوي.

۳:- ﴿وَاللَّهُ يُرِيدُ أَنْ يَتُوبَ عَلَيْكُمْ﴾. [النساء: ۲۷].

ژباړه: او الله ﷻ اراده لري چي رجوع وکړي په رحمت سره پر تاسي، يعنې الله تعالى پر تاسي رحمت کول خوښوي.

د ارادې کونې او ارادې شرعيې څه فرق دی

د ارادې کونې او ارادې شرعيې په منځ کي دوه لاندې فرقونه وگورئ:

اول:- اراده کونیه د الله تعالى يو داسي صفت دی چي ټولو شيانو ته عام دی که د الله تعالى خوښ وي لکه ايمان او طاعت او که يې خوښ نه وي لکه کفر او معصيت يعنې هيڅ يو شی د الله تعالى د ارادې کونې څخه وتلی نه دی. اما اراده شرعيه چي ده هغه يوازي تر هغو شيانو پوري خاصه ده چي د الله تعالى خوښ وي تر هغو شيانو پوري تعلق نه لري چي د الله تعالى خوښ نه وي. لکه څنگه چي امام ابو حنيفه رحمه الله عليه په (الفقه الاکبر) کي فرمايلي د بندگانو ټوله افعال د الله تعالى په مشيت (اراده کونیه) علم، قضاء او قدر سره دي او د بنده گانو ټوله طاعتونه د الله تعالى په امر محبت، رضا، علم، مشيت، قضاء او تقدير سره دي. اما د بنده گانو گناهونه د الله تعالى په علم، قضا، تقدير او

مشیت سره دي خو په محبت رضا او امر سره یې نه دي حُکمه چي الله تعالی فرمایلي: ﴿وَاللَّهُ لَا يُحِبُّ الظَّالِمِينَ﴾. [آل عمران: ۵۷]. ژباړه: او الله نه خوښوي ظالمان. ﴿وَلَا يُضِلُّ لِعِبَادِهِ الْكُفْرَ﴾. [الزمر: ۷]. ژباړه: او نه خوښوي الله دپاره د بندګانو خپلو کفر. ﴿قُلْ إِنَّ اللَّهَ لَا يَأْمُرُ بِالْفَحْشَاءِ﴾. [الاعراف: ۲۸]. ژباړه: وایه اې محمده! دوی ته چي پېشکه الله نه کوي امر په ناکاره کارونو سره^(۱).
دوهم: - د ارادې کونې سره خپل مراد د همېشه لپاره لازم دی یعنې هر هغه شی چي الله تعالی یې د پیدا کولو اراده کړې وي هغه به خامخا پیدا کېږي، او د ارادې شرعې سره خپل مراد لازم نه دی د مثال په ډول هغه بد بخته کس چي پر کفر مړ وي لکه ابوجهل ایمان یې د الله تعالی مراد و لېکن یوازي په اراده شرعیه سره خو ایمان یې نه دی راوړی په دې ځای کي اراده شرعیه سته او مراد یې نسته. او د کافر کفر همدا شان د ګنګهکاره کس معصیت هم د الله تعالی مراد دی لېکن یوازي په اراده کونیه سره همدغه وجه ده چي کافر په کفر او ګنګهکار په ګناه کي روان دی حُکمه چي دلته اراده کونیه تعلق لري د ارادې کونې څخه خو خپل مراد نه جلا کېږي. او د مسلمان ایمان او طاعت بیا د الله تعالی هم په اراده کونیه سره مراد دی او هم په اراده شرعیه سره نو دلته هم اراده او مراد دواړه سته.

د تقدیر مسئله

د دې خبري د اثبات لپاره چي ټوله شيان خیر دي که شرد الله تعالی په قضا او قدر سره دي چي دا دواړه پر راجح قول د ازلي تقدیر په معنا دي لاندې څو دلائل

^(۱) شرح الفقه الاکبر (۹۴) مخ.

وگورئ:

۱- ﴿قُلْ كُلٌّ مِّنْ عِندِ اللَّهِ ط﴾. [النساء: ۷۸].

ژباړه: ووايه ای محمده! دوی ته دا ټول خیر او شر له جانبہ د الله دي. (يعني د ټولو شيانو خیر او شر خالق الله دی او دده په تقدير او تدبير دي).

۲- ﴿إِنَّا كُلَّ شَيْءٍ خَلَقْنَاهُ بِقَدَرٍ ۝﴾. [القمر: ۴۹].

ژباړه: پېشکه موږ هر شی پیدا کړی مو دي په (پرومبنی ازلي) اندازه سره.

۳- ﴿وَكُلُّ صَغِيرٍ وَكَبِيرٍ مُّسْتَطَرٌّ ۝﴾. [القمر: ۵۳].

ژباړه: او هر وړوکی او لوی عمل (که خیر وي که شر) لیکل سوی دی (په لوح محفوظ کي).

همدا شان په یو حدیث کي چي امام بخاري رحمته الله علیه او امام مسلم رحمته الله علیه یې دواړو روایت کړی دی داسي راغلي دي چي جبرئیل عليه السلام د نبی ﷺ څخه د ایمان په اړه سوال وکړ نو نبی ﷺ یې په جواب کي داسي وفرمایل: (أَنْ تُوْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَتُؤْمِنَ بِالْقَدَرِ خَيْرُهُ وَشَرُّهُ)^(۱).

ژباړه: ایمان دا دی چي ته په الله ﷻ او د الله ﷻ په ملائکو او د الله ﷻ په رالېږل سوو کتابونو او د الله ﷻ په رسولانو او په آخره ورځ باندي ایمان ولري او په دغه هم ایمان ولري چي خیر او شر د الله تعالی په تقدیر دي. حضرت علي رضی الله عنه د وترو په دعاء کي د نبی ﷺ څخه داسي روایت کړی دی (وَقَفَنِي شَرَّمَا قَضَيْتَ)^(۲).

ژباړه: ای الله! ما د هغه شي د شر څخه وساته چي تا قضا ورباندي کړې ده.

^(۱) مشکوٰۃ اول جلد (۱۱) مخ.^(۲) أخرجه ابوداؤد ۱۴۲۵، والنسائي ۱۷۴۶، والترمذي ۴۶۴، وصححه ابن خزيمة ۱۰۹۵.

له دغه حديث څخه دا خبره هم معلومه سوه چي د الله تعالى قضاء ته د شر نسبت جائز دی يعني د شريعت له مخي دا ويل جائز دي چي شر د الله تعالى په قضا سره دی، په دې باره کي آيتونه او حديثونه ډېر دي خو کوم ايتونه او حديثونه چي موږ يې يادونه وکړه هغه کفايت کوي.

لکه څنگه چي ټوله شيان د الله تعالى په تقدير دي همدغه شان د الله تعالى مخلوق هم دی الله تعالى يې خالق دی بل خالق نسته د دې لپاره هم خو دليلونه وگورئ:

۱:- ﴿قُلِ اللَّهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ﴾. [الرعد: ۱۶].

ژباړه: ووايه (ای محمده! دوی ته) خاص الله پيدا کونکی د هر څيز دی او هم دی یو قوي غالب پر هر څيز او هر چا دی.

۲:- ﴿هَلْ مِنْ خَالِقٍ غَيْرُ اللَّهِ﴾. [فاطر: ۳].

ژباړه: آیا شته بل کوم پيدا کونکی بېله الله (بلکي نسته).

۳:- ﴿وَاللَّهُ خَلَقَكُمْ وَمَا تَعْمَلُونَ﴾. [الصف: ۹۶].

ژباړه: حال دا چي الله پيدا کړي يې تاسي او هغه عمل چي کوي يې تاسي. د ذکر سوو آيتونو او حديثونو څخه دا بنکاره معلومېږي چي ټوله شيان که په دنيا کي دی که په آخرت کي کوچني دی که لوی، لږ دي که ډېر، خير دي که شر، همدا شان هر هغه څه چي خلک يې کوي او چي پر دوی باندي تېرېږي بڼه دی که بد گټه ده که تاوان ايمان دی که کفر طاعت دی که عصيان حتی هغه خبري چي خلک يې کوي دا ټوله د الله تعالى په علم اراده تقدير او خلق سره دي او په لوح محفوظ کي ليکل سوي دي که چيري ټوله خلک پر دې کار باندي اتفاق وکړي چي له الله تعالى د ارادې څخه پرته په عالم کي يوې ذرې ته حرکت ورکړي يا يې ودروي دا کار به دوی هيڅکله ونه کړي همدغه د اهل سنت والجماعت عقیده ده.

د تقدیر مسئله د معتزله و په آند

د تقدیر په مسئله کي معتزله چي قدریه هم ورته ویل کېږي اختلاف لري دوی دا گمان کوي چي د خیر او شر تقدیر نسته د بنده افعال د الله ﷻ په اراده نه دي او نه د الله ﷻ مخلوق دي بلکي بنده د خپلو افعالو خالق دی دوی د دې خبري د اثبات لپاره چي شر د الله ﷻ په تقدیر او خلق سره نه دی بلکي بنده یې خالق دی دا آیت ذکر کړی دی:

﴿مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ﴾. [النساء:

[۷۹].

جواب: د دې آیت معنا دا ده هر هغه شی چي ورسېږي تاته ای انسانه! له نېکي څخه نو هغه د الله تعالی د فضل او احسان څخه وگڼه او هر هغه شی چي ورسېږي تاته له بدې څخه، نو هغه د خپلو عملونو له شأمته وېوله. یعني د هغې گناه لکبله چي تا یې کسب کړی دی تاته دغه بدې رسېدلې ده. دا یې معنا نه ده چي بدې پخپله بنده پیدا کوي ځکه چي هغه آیتونه مو لږ دمخه ولوستل چي په هغو کي د ټولو شيانو خالق یوازي الله تعالی بلل سوی دی. د دې تفسیر تائید له دې آیت څخه واورئ:

﴿وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ﴾. [الشوری: ۳۰].

ژباړه: او هغه څه چي رسېږي تاسي ته له کوم مصیبه پس له شأمته د هغو اعمالو دی چي کړي دي لاسونو ستاسي.

معتزله ډلي ته تعجب دی چي دوی د ذکر سوي آیت د دې برخي ﴿وَمَا أَصَابَكَ

مِنْ سَيِّئَةٍ فَمِنْ نَفْسِكَ ۖ تفسير داسي کوي: کومه بدې چې تاته ورسېږي هغه ستا مخلوق دی.

او بیا یې د دې عقیدې لپاره چې بنده د خپلو بدو افعالو خالق دی دلیل ګرځوي اوس نو د دوی د دغه تفسیر پر بنا د آیت د دې برخې ﴿مَا أَصَابَكَ مِنْ حَسَنَةٍ فَمِنَ اللَّهِ ۚ﴾.

معنا دا ده چې تاته کومه نېکي ورسېږي هغه د الله تعالیٰ مخلوق دی. حال دا چې د دوی په آند بنده د خپلو ټولو افعالو نېک وي که بد خالق دی. نو بیا خود آیت د دوی لپاره دلیل نه بلکې پر دوی باندې حجت سو^(۱). معتزله ډله په ټولو اختلافي مسائلو کې له قرآن او سنت څخه کوم ښکاره دلیل نه لري دوی د خپلو فاسدو تاویلاتو او فکري شبهاتو پر بنا صریح آیتونه او حدیثونه شاته غورځوي لکه څنګه چې په دې مسئله کې تاسې ولیدل.

د معتزله و له خوا څو شبهات او دهغو جوابونه

اوله شبهه: - د بنده بد افعال د الله تعالیٰ په اراده او تخلیق سره نه دي ځکه چې د بد شي اراده او تخلیق خو بد دی؟

جواب: کوم آیتونه او حدیثونه چې مخکې یې یادونه وسوه د هغوی څخه دا ښکاره ثابتېږي چې ټوله شيان خیر دي که شر د الله تعالیٰ په اراده تقدیر او تخلیق سره دي نو تردې وروسته دغسې شبهات که د شیطان لخوا نه دي نو څه دي د الله تعالیٰ څخه پخپلو کارونو کې سوال نه کېږي.

﴿لَا يُسْأَلُ عَمَّا يَفْعَلُ وَهُمْ يُسْأَلُونَ ۝﴾ [الانبیاء: ۲۳].

(۱) المعتمد فی المعتقد (۵۰) مخ.

ژباړه: سوال نه کېږي د الله څخه د هغو شيانو چي کوي يې او له دوی څخه سوال کېږي.

(د دوی د افعالو احوالو او اقوالو).

که چيري معتزله و ته و ويل سي چي شيطان شر دی که نه؟ دوی به ضرور و وايي چي شر دی، بيا چي دا سوال ورڅخه وسي چي شيطان چا پيدا کړی دی دوی به ضرور و وايي چي الله پيدا کړی دی نو بيا خو کومه شبهه چي دوی د بنده د بدو افعالو په باره کي درلوده هغه دلته هم سته نو بيا يې ولي دا اقرار وکړي چي شيطان د الله ﷻ مخلوق دی. خو د اصلي شبهي څخه علامه تفتازاني رحمۃ الله عليه داسي جواب ورکړی دی.

د بد شي اراده او تخليق بد نه دی بلکي د بد شي کسب او هغه د ځان لپار صفت گرځول بد دی يعني خلق او اتصاف فرق لري خلق که د خير وي که د شر کمال دی اما په شر سره اتصاف يعني خپل ځان په شر سره موصوف گرځول چي دا د بنده کار دی بد دی د مثال په ډول که يو کس بيت الخلاء ته ورسي او خپل ځان په نجاست ولري نو دا يې بد کار دی او که چيري بناء (آبادي جوړونکی) په يو قصر "ماڼۍ" کي د نورو ځايونو ترڅنگ د قضاء حاجت لپاره بيت الخلاء هم جوړه کړي نو دا خود د ده نقصان نه بلکي کمال يې دی^(١).

دوهمه شبهه: - که چيري کفر د الله تعالی په قضاء او قدر سره وي نو بيا خو په کفر سره رضا واجب ده ځکه چي په قضا سره رضا واجب ده حال دا چي په کفر سره رضا کفر دی؟

جواب: کفر لره دوه اعتباره دي يو اعتبار يې دا دی چي الله تعالی د خپل حکمت سره سم پيدا کړی دی او د ده په قضاء او ازلي اراده سره دی په دې

^(١) شرح العقائد - ٦٣ مخ.

اعتبار بايد رضا وي که نه نو د الله تعالى پر قضاء او اراده به اعتراض راسي دا خو هيڅ مسلمان نه قبلوي.

بل اعتبار يې دا دی چې کفر د خپل ذات په حيث و اخيستل سي يا په دې حيث و اخيستل سي چې د يو کس لپاره د ده پخپل اختيار او کسب سره صفت جوړېږي په دغه اعتبار سره کفر بد دی او رضايې کفر دی^(۱).

دریمه شبهه: - که چيري د بنده افعال د الله تعالى په تقدير او تخليق سره سي نو بيا خو چې بنده څه کوي په هغه کي مجبور سو کافر په کفر، فاسق په فسق کي مجبور سو بيا خو په ايمان او طاعت سره د دوی تکليف صحيح نه دی او نه دوی ته پر کفر او فسق عذاب ورکول جائز دی؟

جواب: دا خو د جبريه ډلي مذهب دی چې بنده پخپلو کارونو کي مجبور دی ده ته هيڅ قسم قدرت او اختيار نسته د ده حرکات او سکانات د درختي او ډبري د حرکاتو او سکاناتو په شان دی. دا مذهب د نقل او عقل دواړو په خلاف دی دا خبره حق ده چې ټوله شيان د الله تعالى په اراده تقدير او تخليق سره دی خو له دې څخه دا نه لازمېږي چې بنده ته هيڅ قدرت او اختيار نسته او دې پخپلو ټولو کارونو کي مجبور دی بلکي الله تعالى بنده ته هم څه اختيار او قدرت ورکړی دی خو دغه اختيار يې مستقل نه دی لکه څنگه چې معتزله وايي بلکي غير مستقل دی يعني د الله تعالى په اراده سره دی دغه اختيار ته د شريعت په اصطلاح کي کسب او عمل ويل کېږي نو بنده چې کوم افعال کوي د هغوی خالق الله جل جلاله دی بنده يې کاسب فاعل او عامل دی د جزاء او سزاء مرتب کېدلو لپاره همدغه کسب کافي دی.

د دې خبري د اثبات لپاره چې بنده ته اختيار او اراده سته لاندې څو دليلونه

^(۱) شرح العقائد - ۶۲ مخ.

وگورئ:

١:- ﴿وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ ۝﴾ [التكوير: ٢٩].

ژباړه: نه سي اراده کولای تاسي مگر هغه چي اراده وفرمايي الله چي رب د عالميانو دی.

له دې آيت څخه دا ښکاره معلومېږي چي بنده ته مېشت او اراده سته خو د الله تعالی تر ارادې او مېشت لاندې.

٢:- الله تعالی په قرآن کریم کي خلق خپل لوري ته او عمل يې د بندگانو لوري ته منسوب کړی دی لکه په دې آيت کي:

﴿وَاللَّهُ خَلَقَكُمْ وَمَا تَعْمَلُونَ ۝﴾ [الصفت: ٩٦].

د دې آيت هم ښکاره مفهوم دا دی چي د بندگانو او د دوی د افعالو الله تعالی خالق دی مگر بنده ته يې هم څه ناڅه قدرت او اختيار ورکړی دی چي په هغه سره بنده کولای سي چي خپل کارونه وکړي.

٣:- نبي ﷺ د اهل بدر په باره کي داسي فرمايلي دي:

(لَعَلَّ اللَّهَ اَطْلَعَ إِلَى اَهْلِ بَدْرٍ فَقَالَ اَعْمَلُوا مَا شِئْتُمْ فَقَدْ وَجَبَتْ لَكُمْ الْجَنَّةُ) ^(١).

ژباړه- يقينا الله تعالی د اهل بدر په احوالو خبر دی نو يې د دوی په باره کي داسي فرمايلي دي تاسو هغه کارونه وکړئ چي خوښ مو وي بېله شکه تاسي ته جنت واجب سوی دی.

له دې حديث څخه هم دا ښکاره معلومېږي چي بنده ته اراده سته. همدا شان هر کس پوهېږي چي زما حرکات د ډبري په شان نه دي د ډبري حرکت غير اختياري دی او زما حرکت اختياري دی نو چي کله دا ثابته سوه چي بنده ته

^(١) صحيح البخاري دوهم جلد (٥٦٧) مخ. رقم الحديث (٣٩٨٣).

اختيار او اراده سته نو بنده پخپلو کارونو کي مجبور نه دی بلکي هر کار پخپل اختيار سره کوي همدا راز د کافر او فاسق تکليف په ايمان او طاعت سره صحيح دی او هم ده ته پر کفر او فسق عذاب ورکول جائز دی لنډه دا چي بنده پخپلو افعالو کي نه صرف مجبور دی لکه څنگه چي جبريه ډله وايي او نه مستقل فاعل دی لکه څنگه چي قدريه ډله وايي بلکي د قدر او جبر په منع کي دی يعني ده ته پخپلو کارونو کي د کسب (عمل کولو) قدرت او اختيار سته دغه قدرت ته په اصطلاح کي قدرت کاسبه ويل کېږي همدغه د اهل سنت والجماعت عقیده ده.

څلورمه شبهه: - که چيري د بندگانو افعال د الله تعالی مخلوق او د بندگانو په کسب سره سي نو بيا خو يو فعل دوو فاعلانو ته منسوب سو دا کار خود سره ممکن نه دی.

جواب: الله تعالی ته د بندگانو د افعالو نسبت په دې معنا دی چي د الله تعالی مخلوقات دي او بندگانو ته يې نسبت په دې معنا دی چي د دوی په کسب سره دي د يوه شي نسبت دوو فاعلانو ته په جلا معناوو سره روا دی لکه څنگه چي الله تعالی د خلکو د مرگ نسبت خپل ذات ته کړی او هم يې ملائیکو ته کړی، خپل ذات ته يې په دې وجه نسبت کړی دی چي د یې خالق دی او د ده په تقدير او تدبير سره دی او ملائیکو ته يې په دې وجه نسبت کړی چي دوی يې روح قبضوي همدا شان د يو کس نسبت الله تعالی ته په دې وجه کېږي چي د ده مخلوق دی او مور او پلار ته يې بيا له دې کبله نسبت کېږي چي د دوی په کسب سره دی. دا يو ښکاره حقيقت دی چي هيڅ يو داسي څوک چي متعصب يا جاهل نه وي انکار نه سي ورڅخه کولای^(۱).

^(۱)المعتمد فی المعتقد. (۵۴ مخ).

د الله تعالى ذات ته د چا عقل نه سي رسېدلای

٨:- لَا تَبْلُغُهُ الْأَوْهَامُ وَلَا تُدْرِكُهُ الْأَفْهَامُ .

ژباړه: د الله تعالى ذات ته د خلکو گمانونه نه سي رسېدلای او نه د الله تعالى پر ذات د خلکو عقلونه احاطه کولای سي.

شرح - يعني بنده گان نه سي کولای چي د الله تعالى ذات حقيقت ته په عقل وهم يا تخيل سره ورسېږي د الله تعالى د پېژندلو ذريعه يوازي د الله تعالى صفات، افعال او د انبياء و عليهم السلام تعليمات دي.

(دلائل) ١:- ﴿لَا تُدْرِكُهُ الْأَبْصَارُ﴾. [الانعام: ١٠٣].

ژباړه: او احاطه نشي کولای پر الله سترگي.

٢:- ﴿وَلَا يُحِيطُونَ بِهِ عِلْمًا﴾. [طه: ١١٠].

ژباړه: او نه شي احاطه کولای دوی په ذات او معلوماتو د دغه الله جل جلاله له جهته د علم.

٣:- ﴿وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ﴾. [البقرة: ٢٥٥].

ژباړه: او نه شي احاطه کولای دوی په هېڅ شي له معلوماتو د ده مگر احاطه کولای سي په هغه شي چي اراده وکړي الله جل جلاله د هغه شي د معلوماتو دوی لره.

الله تعالى د مخلوق سره هېڅ مشابهت نه لري

٩: - وَلَا يُشْبِهُ الْأَنَامَ .

ژباړه: الله تعالى د مخلوق سره هېڅ مشابهت نه لري.

شرح - دا عقیده فرض ده چي الله تعالى د دوه ډوله تشبيه څخه پاک دی:

١: د مخلوق تشبيه له خالق سره.

يعني د خالق صفتونه مخلوق ته ثابتول لکه څنگه چي مشرکانو خپل معبودان له خالق سره په الوهيت کي مشابه گرځولي دي د دغه تشبيه نفي امام طحاوي رحمته الله عليه په مخکنی جمله (ولاشئ مثله) سره کړې دی.

٢: د خالق تشبيه له مخلوق سره.

يعني د مخلوق صفتونه خالق ته ثابتول لکه څنگه چي مشبهه ډله الله تعالى ته جسميت جهت او مکان ثابتوي امام طحاوي رحمته الله عليه دا عقیده د دغي تشبيه د نفي لپاره ذکر کړې ده که څه هم د دغي تشبيه نفي په مخکنی جمله سره هم سوې ځکه چي د اولي تشبيه له نفي سره د دوهمي تشبيه نفي لازمي دی لپکن هغه نفي ضمني دي اما په دې جمله کي دا نفي صريحي ”بنکاره“ دی د همدغي فائدي لپاره امام طحاوي رحمته الله عليه دغه جمله راوړې ده نو په دې عقیده کي پر مشبهه ډلي بنکاره رد دی تفصيل يې په دوهمه عقیده کي وگورئ.

(دلائل) ١: - ﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾. [الشورى: ١١].

ژباړه: نسته په شان د دغه الله جل جلاله هېڅ شی او همدغه الله جل جلاله دی بڼه اورېدونکی بڼه ليدونکی.

٢: - ﴿سُبْحَنَهُ وَتَعَالَى عَمَّا يَصِفُونَ﴾. [الانعام: ١٠٠].

ژباړه: پاكي ده الله ﷻ لره له گردو عیبونو او ډېر پورته دی شان د ده له هغو بدو خبرو چي بیانوي یې ورته دوی.

۳:- ﴿وَلَمْ يَكُنْ لَهُ كُفُوًا أَحَدٌ﴾. [الاخلاص: ۴].

ژباړه: او نسته دغه الله ﷻ لره برابر سیال هیڅوک.

الله تعالیٰ حی او قیوم دی

۱۰:- حی لایموت قیوم لاینام.

ژباړه: الله تعالیٰ همېشه ژوندی دی هیڅکله مرګ نه ورته راځي او قائم کامل تدبیر والا دی هیڅکله خوب نه ورته راځي.

شرح - امام طحاوي رحمه الله علیه په مخکنی عقیده کي د تشبیه نفي وکړې اوس یې هغو شیانو ته اشاره کړې چي په هغو سره د الله تعالیٰ او مخلوق فرق کېږي د هغو شیانو له جملې څخه د (حي لایموت) صفت دی دا صفت یوازي تر الله تعالیٰ پوري خاص دی ځکه چي ابدی حیات یوازي الله ﷻ لره دی مخلوق ته خو مرګ راځي همدا شان د (قیوم لاینام) صفت هم یوازي تر الله تعالیٰ پوري خاص دی ځکه چي مخلوق ته خو خوب ورځي په دې عقیده کي دې طرفته هم اشاره ده چي د تشبیه د نفي څخه د صفاتو نفي مطلوب نه دی لکه څنګه چي معتزله وایي بلکي الله تعالیٰ په ټولو کمالیه صفتونو سره موصوف دی تفصیل یې په دوهمه عقیده کي وګورئ.

(الحي) او (القيوم) چي د الله تعالیٰ له نهه نیوي (۹۹) نومونو څخه دي د قرآن کریم په درو سورتونو کي دواړه یو ځای سره ذکر سوي دي:

۱:- ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ ۚ لَا تَأْخُذُهُ سِنَّةٌ وَلَا نَوْمٌ ط﴾. [البقرة: ۲۵۵].

٢:- ﴿الْمَلِكُ لَا إِلَهَ إِلَّا هُوَ الْحَيُّ الْقَيُّومُ ۝﴾. [آل عمران: ١، ٢].

٣:- ﴿وَعَنَتِ الْوُجُوهُ لِلْحَيِّ الْقَيُّومِ ۝﴾. [طه: ١١١].

ابن القيم ويلى دي (الحى القيوم) د الله تعالى ٿولو صفتونو ته شامل دى
 حڪه چي (الحى) د الله تعالى ٿولو ذاتيه صفتونو ته لڪه: علم، سمع، بصر،
 قدرت او داسي نورو ته شامل دى او (القيوم)
 بيا ٿولو فعليه صفتونو ته لڪه خلق تدبير احياء اماتت او داسي نورو ته شامل
 دى^(١).

همدا شان شارح ابن ابي العز په شرح العقيدة الطحاوية (٧١ مخ) كي
 همدغسي ليكلي دي تفصيل يي هلته وگوري. نو (الحى القيوم) د الله تعالى د
 لويو اسماء و خخه دى حتى په يوه روايت كي دا دواړه اسم اعظم بلل سوي دي.
 (عَنْ أَبِي أُمَامَةَ عَنِ النَّبِيِّ ﷺ قَالَ إِنَّ اسْمَ اللَّهِ الْأَعْظَمَ لَفِي ثَلَاثِ سُورٍ مِنَ الْقُرْآنِ فِي
 سُورَةِ الْبَقَرَةِ وَآلِ عِمْرَانَ وَطه)^(٢).

ژباړه: د حضرت ابي امامه رضي الله عنه په روايت نبي ﷺ فرمايلي دي د الله تعالى
 اسم اعظم د قرآن كريم په درو سورتونو كي دي: (١) سورة البقرة، (٢) سورة آل
 عمران، (٣) سورة طه.

حضرت هشام رضي الله عنه له دغو درو سورتونو خخه ذكر سوي دري آيتونه بنودلي
 دي چي په هغو كي (الحى) او (القيوم) دواړه راغلي دي^(٣).

^(١) بدائع الفوائد / ٢ / ٦٧٨.

^(٢) رواه ابن ماجه (٣٨٥٦) والطحاوي في شرح مشكل الآثار / ١ / ١٦٢ والطبراني في الكبير (٧٧٥٨)

والحاكم / ١ / ٥٠٥.

^(٣) وگوري صفوة التفاسير اول جلد (١١٣ مخ).

الله تعالى د حاجت او مشقت څخه پاک دی

۱۱: - خَالِقُ بِلَا حَاجَةٍ رَازِقٌ بِلَا مُؤْنَةٍ.

ژباړه: الله تعالى بېله حاجته د مخلوق پيدا کونکی دی او بېله مشقته مخلوق ته رزق ورکونکی دی.

شرح - کله چې يو انسان د يو شي د ايجاد اراده وکړي نو يې اول د خپلي فائدي فکر کوي وروسته يې پخپل کسب سره ايجاد کوي ځکه چې انسان محتاج دی همدا شان خپلو اولادونو او نورو قريبانو ته د دوی لازمي نفقه تر ډېرو تکليفونو او مشقتونو وروسته برابروي خو الله تعالى له دغسي نواقصو څخه پاک دی الله تعالى د ټولو مخلوقاتو خالق دی خو مخلوقات يې د دې لپاره نه دي پيدا کړي چې په دوی سره عزت يا غنا حاصله کړي ځکه چې الله تعالى له ټولو مخلوقاتو څخه پوره غني دی هيڅ يوه ته هم احتياج نه لري همدا شان ټولو مخلوقاتو ته رزق ورکوي خو په دغه رزق ورکولو کې پر الله تعالى هيڅ تکليف او مشقت نسته.

(دلائل) ۱: - ﴿مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُوا﴾. [الذاريات: ۵۷].

ژباړه: او اراده نه لرم زه له دوی څخه د هيڅ رزق (ماله او ځانونو خپلو ته) او اراده نه لرم زه د دې چې طعام را کړي ماله دوی او ځانونو خپلو ته.

۲: - ﴿إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ﴾. [الذاريات: ۵۸].

ژباړه: بېشکه الله جل جلاله هم دی ښه زرق ورکونکی دی خاوند د قوت محکم

مضبوط دی.

۳- ﴿وَاللَّهُ هُوَ الْغَنِيُّ الْحَمِيدُ ۝﴾. [فاطر: ۱۵].

ژباړه: او الله ﷻ هم دی دی غني بې پروا بڼه حمد ثناء ویلی سوی.

۴- ﴿وَلَا تَقْتُلُوا أَوْلَادَكُمْ خَشْيَةً إِمْلَاقٍ ۖ نَحْنُ نَرْزُقُهُمْ وَإِيَّاكُمْ ۖ﴾. [الاسراء: ۳۱].

ژباړه: او مه وژنئ تاسي اولاد خپل د ويري د فقره حكه چي هم دا موږ روزي وركوو دوی ته او تاسي ته هم.

۵- ﴿وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا﴾. [هود: ۶].

ژباړه: او نسته هېڅ تلونکی ذی روح په حمله کي مگر چي دی پر الله رزق د هغه تفضلا نه وجوبا.

الله ﷻ له بېرې څخه پاک دی

۱۲- مُمِيتٌ بِلَا مَخَافَةٍ بَاعِثٌ بِلَا مَشَقَّةٍ.

ژباړه: الله تعالی بېله هېڅ ويري د مخلوق وژونکی دی او بېله هېڅ مشقته د امواتو دوهم حل ژوندی کونکی دی.

شرح: يعني الله تعالی د يو چا په هلاکولو وژلو کي د هېڅ چا څخه نه وېرېږي د هر شي اراده چي وکړي هغه کوي د هر چا د وژلو اراده چي وکړي هغه وژني له عکس العمل څخه يې نه وېرېږي حكه چي تر الله تعالی لوړ هېڅوک نسته بلکي الله ﷻ د هر شي مالک دی. اما که چيري يو کس د بل چا د وژلو اراده وکړي ضرور به ډېر خطرونه په نظر کي نيسي بيا به اقدام کوي خو الله تعالی له دغسي

نواقصو څخه پاک دی همدا شان لکه څنگه چي الله تعالی ټوله مخلوقات په اول کي بېله هېڅ زحمته او مشقته پيدا کړي دي همدغسي د قیامت په ورځ د ټولو امواتو ژوندی کوونکی دی.

(دلائل) ۱:- ﴿فَدَمَدَمَ عَلَيْهِمْ رَبُّهُمْ بِذُنُوبِهِمْ فَسَوَّاهَا ۚ وَلَا يَخَافُ

عُقُبَهَا﴾. [الشمس: ۱۴، ۱۵].

ژباړه: نو سخت عذاب یې ولېږه په دوی باندې رب د دوی په سبب د ګناه د دوی نو برابريې کړل سره دغه ټول په هلاک کي او نه وېرېږي الله له عقوبت او هلاکت د دوی څخه.

۲:- ﴿قُلْ إِنَّ الْأَوَّلِينَ وَالْآخِرِينَ لَمَجْمُوعُونَ ۚ إِلَىٰ مِيقَاتٍ يَوْمٍ مَّعْلُومٍ ۖ﴾.

[الواقعة: ۴۹، ۵۰].

ژباړه: و وایه ته ای محمده! دوی ته بېشکه چي رومېني خلق او وروستني خلق به خامخا کړد به ټول کړل شي وخت د ورځي معلومي ته چي قیامت دی.

۳:- ﴿أَوَلَمْ يَرَوْا كَيْفَ يُبْدِئُ اللَّهُ الْخَلْقَ ثُمَّ يُعِيدُهُ ۚ إِنَّ ذَٰلِكَ عَلَىٰ اللَّهِ يَسِيرٌ ۖ﴾.

[العنكبوت: ۱۹].

ژباړه: آیا نه وینئ دغه منکران له بعثه چي څرنگه اول پيدا کوي الله دا خلق بیا به یې دوهم ځلي هم خلق کړي بېشکه دغه اعاده د مخلوق پر الله ﷻ آسانه ده.

۴:- ﴿مَا خَلَقُكُمْ وَلَا بِعُكُكُمْ إِلَّا كَنَفْسٍ وَاحِدَةٍ ۖ﴾. [لقمان: ۲۸].

ژباړه: نه دي پيدا کول ستاسي او نه بیا را پاڅول ستاسي مګر داسي دی لکه پيدا کول او ژوندی کول د یوه نفس (یعني آسانه دی).

الله تعالى پخپلو کمالیه صفتونو کي ازلي او ابدی دی

۱۳: - مَا زَالَ بِصَفَاتِهِ قَدِيمًا قَبْلَ خَلْقِهِ لَمْ يَرُدَّ بَكُونِهِمْ شَيْئًا لَمْ

يَكُنْ قَبْلَهُمْ مِنْ صِفَتِهِ وَكَمَا كَانَتْ فِي صَفَاتِهِ أَزَلِيًّا كَذَلِكَ لَا يَزَالُ

عَلَيْهَا أَبَدِيًّا).

ژباړه: الله تعالى همېشه په ازل کي د مخلوقاتو تر پيدا کولو دمخه پخپلو کمالیه صفتونو سره موصوف و او د مخلوقاتو د پيدا کولو په وجه يې يو داسي زائد صفت نه دی حاصل کړی چي تر دوی دمخه نه و لکه څنگه چي الله تعالى پخپلو صفتونو کي ازلي دی همدغسي د همېشه لپاره پخپلو صفتونو باندې ابدی هم دی.

شرح - (ما زال) په تېره سوې زمانه کي پر دوام دلالت کوي او (لا يزال) بيا په راتلونکې زمانه کي پر دوام دلالت کوي مطلب دا دی لکه څنگه چي الله تعالى ازلي او ابدی دی همدغسي صفتونه يې هم ذاتیه دي که فعلیه دي ټوله ازلي دي اول نه لري او ابدی دی پای نه لري^(۱).

د الله تعالى هيڅ يو صفت نوی نه دی پيدا سوی او نه له ده څخه يو صفت ليري کېدای سي ځکه چي الله تعالى پخپل ذات او صفاتو کي کامل دی نو که چيري ده ته يو صفت نوی پيدا سي يا يو صفت ورڅخه ليري سي نو به د هغه صفت تر پيدا کېدو دمخه او د دابل صفت تر ليري کېدو وروسته کامل نه وي دا

^(۱) بدائع الصنائع دريم جلد ۹ مخ.

د الله تعالى په شان کي امکان نه لري نو د الله تعالى ټوله صفتونه ازلي او ابدي دي لکه څنگه چي امام ابو حنيفه رحمته الله عليه فرمايلي دي:

(لم يزل ولا يزال باسمائه وصفاته لم يحدث له اسم ولا صفة لم يزل عالما بعلمه والعلم صفة في الازل قادرا بقدرته والقدرة صفة في الازل و متكلما بكلامه والكلام صفة في الازل وخالقا بتخليقه والتخليق صفة في الازل وفا علا بفعله والفعل صفة في الازل والفاعل هو الله تعالى والفعل صفة في الازل والمفعول مخلوق وفعل الله تعالى غير مخلوق)^(۱).

ژباړه: الله تعالى پخپلو اسماء او صفاتو کي ازلي او ابدي دی يو نوم او يو صفت هم ده ته نوی نه دی پيدا سوی همېشه په ازل کي پخپل علم سره عالم و علم يې ازلي صفت دی او همېشه په ازل کي پخپل قدرت سره قادر و قدرت يې ازلي صفت دی او همېشه په ازل کي پخپل ذاتي کلام سره متکلم و ذاتي کلام يې ازلي صفت دی او همېشه په ازل کي پخپل تخليق سره خالق و تخليق يې ازلي صفت دی او همېشه په ازل کي پخپل فعل سره فاعل و فعل يې ازلي صفت دی فاعل الله تعالى دی او فعل يې ازلي صفت دی مفعول مخلوق دی او د الله تعالى فعل مخلوق (نوی پيدا) نه دی.

په دې عقیده سره پر کراميه ډلي رد دی چي دوی د الله تعالى صفتونه حادث بولي همدا راز پر معتزله او جهميه ډلي هم رد دی چي دوی بيا د الله تعالى صفتونه نفي کوي د دې څه بيان په دوهمه عقیده کي تېر سوی دی هلته يې وگورئ. دلازياتو معلوماتو لپاره شرح العقائد / ۳۶ (او) ۳۷ مخونه وگورئ.

^(۱) شرح الفقه الاکبر، (۴۴) مخ.

(دلائل) ١: - ﴿إِنَّ اللَّهَ كَانَ سَبِيحًا بَصِيرًا ۝﴾ [النساء: ٥٨].

ژباړه: بېشکه چي الله دی ښه او رښه وښه ليدونکی.

٢: - ﴿إِنَّ اللَّهَ كَانَ عَزِيزًا حَكِيمًا ۝﴾ [النساء: ٥٦].

ژباړه: بېشکه چي الله دی ښه غالب لوی حکمت والا.

٣: - ﴿إِنَّ اللَّهَ كَانَ عَلِيمًا حَكِيمًا ۝﴾ [النساء: ١١].

ژباړه: بېشکه چي الله دی ښه عالم ښه حکمت والا.

٤: - ﴿إِنَّ اللَّهَ كَانَ غَفُورًا رَحِيمًا ۝﴾ [النساء: ٢٣].

ژباړه: بېشکه چي الله دی ښه مغفرت کوونکی ډېر رحم والا.

نور هم داسي آيتونه او حديثونه ډېر دي چي په هغوی کي پر الله تعالی د عالم قادر حي متکلم او نورو داسي نمونو اطلاق سوی دی ښکاره خبره ده چي دا هر یو د واجب الوجود پر مفهوم په یوه زائده معنا باندي دلالت کوي او هر یوه لره جلا معنا سته او دا یو منل سوی قانون دی چي کوم مشتقي پر یو شي صادق سي نو د دغه مشتقي مصدر به هغه شي ته ثابت وي د مثال په ډول که چيري یو کس ته ضارب (وهونکی) و ویل سي نو به دغه کس ته ضرب ”وهل“ چي د ضارب مصدر دی ثابت وي يعني دغه کس به وهونکی وي او که چيري ضرب ورته ثابت نه وي يعني وهونکی نه وي نو ضارب نه ورته ویل کېږي.

نو کله چي پر الله تعالی د عالم قادر حي متکلم علیم، سمیع، بصیر او داسي نورو اطلاق سوی دی نو خامخا الله تعالی په علم، قدرت، حیات، کلام، سمع، بصر او داسي نورو صفتونو سره موصوف دی^(١).

په ذکر سوو آيتونو کي د مدح او ثناء په حای کي د (کان) لفظ راغلی دی دا

^(١) شرح العقائد (٣٦ مخ).

هم يو منل سوى قانون دی چي د (کان) لفظ په دغسي حایونو کي پر دوام دلالت کوي نو دا خبره ثابته سوه چي الله تعالی په کمالیه صفتونو سره موصوف دی او ټوله صفتونه یې ازلي او ابدی دي. هو الله الموفق.

ذاتیه او فعلیه صفتونه

ذاتیه د الله تعالی هغه صفتونه دي چي د هغوی په ضد (مخالف) سره الله تعالی نه سي موصوف کېدلای لکه حیات، قدرت، علم او داسي نور د حیات ضد موت د قدرت ضد عجز د علم ضد جهل دی دا شیان د الله تعالی لپاره صفات نه سي کېدلای نو دغسي صفاتو ته صفات ذاتیه ویل کېږي. او فعلیه صفتونه د الله تعالی هغه صفتونه دي چي د هغوی په ضد سره هم الله تعالی موصوف کېدلای سي لکه رحمت، غضب، تخلیق، اماتت او داسي نور^(۱).

سوال او جواب:

سوال: که چیري د الله تعالی فعلیه صفتونه هم ازلي سي او الله تعالی په ازل کي خالق وبلل سي او تخلیق یې ازلي صفت سي نو بیا خو مخلوق هم ازلي سو ځکه چي تخلیق خو بېله مخلوقه نه وي لکه ضرب چي بېله مضروب نه وي حال دا چي مخلوق د اسلامي امت په اتفاق حادث (نوی پیدا) دی؟

جواب: تخلیق د الله تعالی ازلي صفت دی خو تر مخلوق پوري تعلق یې حادث دی نو تخلیق ازلي او ابدی دی او مخلوق حادث دی لکه څنگه چي د الله تعالی علم ازلي او ابدی دی خو بعضي معلومات یې لکه مخلوق حادث دی، د

^(۱) شرح الفقه الاکبر، (۴۲ مخ).

ضرب او تخليق فرق سته ضرب اضافي صفت دی بپله مضروب به يې تصور نه سي کېدای اما تخليق چي دی هغه خو حقيقي صفت دی لکه علم قدرت او داسي نور صفتونه نو لکه څنگه چي علم ازلي او ابدي دی او بعضي معلومات يې حادث دي همدا ډول تخليق هم ازلي او ابدي دی او مخلوق يې حادث دی^(۱).

همدا ډول علامه فضل الله تور پشتي رحمته الله عليه د دې موضوع په اړوند داسي ليکلي دي: تخليق همېشه د الله تعالی صفت و که څه هم مخلوق نه وو که چيري د تخليق صفت نه وي نو مخلوق به څرنگه پيدا سي دا يوازي مخلوقات دي چي دوی ته تر فعل دمخه فاعل نه ويل کېږي ځکه چي په دوی کي قدرت گړی په گړی پيدا کېږي تر فعل دمخه د فعل قدرت ورسره نسته نو دوی ته تر فعل دمخه فاعل نه ويل کېږي او الله تعالی خو سرله ټولو صفتونو ازلي او ابدي دی که يې څه هم په ازل کي مخلوق نه دی پيدا کړی مگر د پيدا کولو قدرت يې درلودی له همدغي وجهي څخه خالق د الله تعالی ازلي نوم دی او تخليق يې ازلي صفت دی^(۲).

د الله تعالی صفات نه عين ذات د الله تعالی دي او نه

غير دي

د الله تعالی صفتونه نه عين ذات د الله دی چي ذات او صفات د معنا په اعتبار بالکل يو سي او نه غير په دې معنا چي په ذات او صفاتو کي يو يې پرته له بل څخه موجود سي عين خو ځکه نه دي چي په دې صورت کي الله تعالی ته صفات نه ثابتېږي حال دا چي الله تعالی پخپلو ټولو کماليه صفتونو سره

^(۱) شرح العقائد (۵۲ مخ) او شرح الفقه الاکبر (۴۲ مخ).

^(۲) المعتمد فی المعتقد: (۲۴ مخ).

موصوف دی دا بیان مولې دمخه ولوستی غیر بیا حُکمه نه دي چي په دې صورت کي باید دا ممکنه وي چي ذات د خپلو صفاتو څخه خالي سي حال دا چي دا محال (ناشونی) دی چي د الله تعالی صفات د ده له ذات څخه جلا سي نو دا خبره ثابته سوه چي د الله تعالی صفات نه عين ذات د الله ﷻ دي او نه غیر^(۱).
 همدا شان د الله تعالی په صفتونو کي د زمانې په اعتبار کوم ترتیب نسته يعني داسي نه ده چي الله تعالی دي اول په يوه صفت سره متصف وي او وروسته دي بيا په بل صفت سره متصف سي حُکمه چي دا يوازي مخلوقات دي چي صفات يې په ترتيب دي اول ژوندي کېږي بيا علم ورته حاصلېږي نور صفتونه يې هم دغسي په ترتيب دي اما الله تعالی خو پخپلو ټولو صفتونو کي ازلي او ابدي دی په صفتونو کي يې کوم ترتيب نسته^(۲).

الله تعالی ته هغو صفتونه او نومونه ثابت دي چي په کتاب او صحيح سنت کي راغلي وي

الله تعالی پخپلو نومونو او صفتونو کي ازلي او ابدي دی مخلوق يې صفتونه او نومونه ياد کړي يا نه په هر صورت الله تعالی ته ثابت دي بنده ګان صرف د هغو نومونو او صفتونو حکايت کوي چي په ازل کي الله تعالی ته ثابت دی نو د الله تعالی د نومونو او صفتونو د پېژندلو لاره يوازي د الله تعالی کتاب او د نبي ﷺ څخه را رسېدلی صحيح خبر دی، پخپل فکر او قياس يې باید د معلومولو کوښښ ونه سي يوازي پر هغو نومونو او صفتونو باید بسنه وسي چي په کتاب او صحيح سنت کي راغلي وي حُکمه چي الله تعالی فرمايلي دي:

^(۱) شرح العقائد (۳۷ مخ).

^(۲) المعتمد فی المعتقد (۲۵ مخ).

﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ

مَسْئُولًا ۝﴾. [الاسراء: ٣٦].

ژباړه: او ته هغه شي پسې مه گرځه (پيروي يې مه کوه) په کوم باندي چي تاته علم نه وي ځکه چي يقيناً غوږونه او سترگي او هم زړه هريو له دغو څخه د خپل ځان په هکله د قيامت په ورځ مسئول دي.

همدا شان الله تعالی فرمايلي:

﴿وَأَنْ تَقُولُوا عَلَى اللَّهِ مَا لَا تَعْلَمُونَ ۝﴾. [الاعراف: ٣٣].

ژباړه: او الله ﷻ دا هم حرام کړی دی چي تاسو په الله ﷻ باندي هغه څه ووايست چي د هغو په ثبوت باندي تاسي نه پوهېږئ^(۱).

د الله تعالی د نومونو په الله ﷻ باندي د اطلاق ډول

د الله تعالی نومونه ټوله بڼه دي او ټوله په مطلق کمال او مطلق حمد باندي دلالت کوي او د الله تعالی د صفاتو څخه جوړ دي د مثال په ډول: عالم د علم څخه، قادر د قدرت څخه، حي د حیات، څخه جوړ دي چي دا هريو علم قدرت او حیات د الله ﷻ د صفتونو څخه دي نو د الله تعالی په نومونو کي هيڅ يو نوم دده له يوه صفت سره څه ټکر نه لري خو په الله تعالی باندي يې اطلاق په دوه ډوله دی يو قسم هغسي نومونه دي چي په الله ﷻ باندي يې يوازي يوازي او هم له نورو نومونو سره يو ځای اطلاق کېږي د الله تعالی اکثره نومونه همدغسي دي د مثال په ډول قدیر، بصیر، عزیز، حکیم دا د الله تعالی له هغو نومونو څخه دي چي يوازي يوازي او همدا راز له بل نوم سره د يو ځای کولو په

^(۱) المعتمد فی المعتقد، (٢١ - ٢٢) مخونه.

صورت کي يې پر الله تعالى اطلاق جائز دی. او يو قسم نومونه بيا داسي دي چي د يوازي والي په صورت کي يې پر الله تعالى اطلاق نه کېږي بلکي په هغه صورت کي چي د دغه نوم د مخالف سره يو خای سي نو يې پر الله تعالى اطلاق کېږي لکه (الضار) يعني ضرر رسونکی او (المنتقم) يعني انتقام اخيستونکی او (المذل) يعني ذليل گرځونکی دا هغه نومونه دي چي يوازي يوازي يې پر الله تعالى اطلاق نه دی جائز بلکي له دوی سره چي کوم مخالف نومونه دي له هغوی سره د يو خای کولو په صورت کي يې پر الله تعالى اطلاق جائز دی.

د (الضار) مخالف (النافع) دی چي د نفع رسونکي په معنا دی او د (المنتقم) مخالف (العفو) دی چي عفو کونکی يې معنا ده او د (المذل) مخالف بيا (المعز) دی چي د عزت ورکونکی په معنا دی د دغسي نومونو د يو خای کولو طريقه دا ده (الضار النافع) (المنتقم العفو) (المعز المذل) په همدغه ډول يې پر الله تعالى اطلاق جائز دی ځکه چي کمال په هم دغه طريقه کي دی او دغه نومونه همدغسي مرکب د يوه نوم په خای مقرر سوي دي همدغه وجه ده چي يوازي يوازي يې پر الله تعالى اطلاق نه دی سوی بلکي يو د بل سره مرکب راغلي دي.

دا د سعيد بن علي د کلام خلاصه ده چي د ابن القيم څخه يې نقل کړی دی^(۱).

د الله تعالى لپاره د (خدا) د لفظ استعمالولو حکم

سوال: ځيني کسان د الله تعالى لپاره د (خدای) لفظ استعمالول حرام او ناجائز بولي اوس د پوښتني وړ خبره دا ده چي آيا په رښتيا هم د الله تعالى لپاره د (خدای) لفظ استعمالول ناجائز او حرام دی او که څنگه؟

^(۱) بدائع الفوائد / ۱ / ۱۶۷.

جواب: (خدا) د فارسي ژبي لفظ دی کوم چي د الله په ځای استعمالېږي او د شريعت له مخي د الله تعالی لپاره د هغه لفظ استعمالول جائز دی کوم چي د الله مراد وي اوس نو که د دغه لغت يعني عربي څخه وي لکه واجب او قديم يا له بل لغت څخه وي لکه (خدا) دا حکم همدغسي عام دی د الله تعالی ټولو اسماءو ته شامل دی.

(لما قال العلامة عبدالعزيز فرهادي رحمه الله - واذ ورد الشرع باطلاق اسم بلغة كلفظ الله فهو اذن باطلاق مايرادفه من تلك اللغة كالواجب والقديم او من لغة اخرى كاسم خدا بالفارسية)^(۱).

اسماء الحسنی ته یو معلوم شمېر نسته

د الله تعالی مبارک نومونه او صفتونه په یو مشخص تعداد کي حصر نه دي ځکه چي الله تعالی ته داسي نومونه او صفتونه سته چي د هغوی په باره کي یې هیچا ته خبر نه دی ورکړی بلکي هغه یې یوازي پخپل علم غیب کي ساتلي دي لکه څنگه چي په صحیح حدیث کي راغلي دي:

(أَسْأَلُكَ بِكُلِّ اسْمٍ هُوَ لَكَ سَمِيَتْ بِهِ نَفْسُكَ أَوْ أُنْزِلَتْ فِي كِتَابِكَ أَوْ عَلَّمْتَهُ أَحَدًا مِنْ خَلْقِكَ أَوْ اسْتَأْثَرْتَ بِهِ فِي عِلْمِ الْغَيْبِ عِنْدَكَ)^(۲).

ژباړه: زه ستا څخه ستا د هر نوم په توسل سوال کوم چي تا په هغه سره خپل ذات مسمی کړی، یا دي هغه پخپل کتاب کي نازل کړی، یا دي له خپل مخلوق څخه یو چا ته بنودلی، دی یا دي په علم غیب کي د خپل نزد سره ساتلی دی.

^(۱) النبراس (۱۱۲ مخ). وګورئ فتاوی حقانيه اول جلد (۲۲۹) مخ.

^(۲) احمد، ۱/ ۳۹۱.

همدا شان نبي ﷺ د شفاعت په حديث كي فرمايلي دي:

(وَيُلْهَمُنِي مَحَامِدَ أَحْمَدُهُ بِهَا لَا تَحْضُرُنِي الْآتِ).

ژباړه: الله به ماته د حمد ويلو لپاره د داسي حمدونو الهام وکړي چي ماته اوس پر هغوی باندي علم نسته^(۱).
په کوم شي سره چي د الله تعالی حمد او ثناء ويل کېږي هغه د الله تعالی اسماء او صفات دي.

سوال او جواب

سوال: تاسو و ويل چي د الله تعالی نومونه په يو معلوم تعداد كي حصر نه دي حال دا چي نبي ﷺ په يو حديث كي د الله تعالی نومونه (۹۹) بنودلي دي نبي ﷺ داسي فرمايلي دي:

(إِنَّ لِلَّهِ تِسْعَةً وَتِسْعِينَ اسْمًا مِائَةً إِلَّا وَاحِدًا مَنْ أَحْصَاهَا دَخَلَ الْجَنَّةَ)^(۲).

ژباړه: يقينا الله تعالی لره (۹۹) نومونه دي هر چا چي په دعاء كي ذکر کړه جنت ته به داخل سي.

جواب: د اکثرو علماؤ په آند په حديث كي دا مطلب نه دی چي د الله تعالی نومونه په (۹۹) كي حصر دي بلکي مطلب د دغو نومونو د دې فضيلت بيانول دی چي که هر چا په دعاء كي و ويل نو به جنت ته داخل سي حصر حکم مطلب نه دی چي په دمخه حديث كي تاسو ولوستل چي د الله تعالی په نومونو كي داسي نومونه سته چي الله تعالی پخپل علم غيب كي ساتلی دی بلکي په قرآن کریم او احاديثو كي هم پر (۹۹) مشهورو نومونو سربېره نور هم په نظر راضي لکه

^(۱) متفق عليه مشکوة دوهم جلد (۴۸۹) مخ.

^(۲) صحيح البخاري (۲۷۳۶).

(ذوالفصل - ذی المَعارِج) او داسي نور. د دې مسئلې د تفصيل لپاره وگورئ عمده القاري (۲۳) جلد (۴۵ مخ).

الله تعالی تر مخلوق دمخه هم خالق او باری ؤ

۱۴:- لَيْسَ مُنْذُ خَلْقِ الْخَلْقِ اسْتَفَادَ اسْمَ الْخَالِقِ وَلَا بِإِحْدَاثِهِ

الْبَرِيَّةِ اسْتَفَادَ اسْمَ الْبَارِي.

ژباړه: داسي نه ده چي د مخلوقاتو د اندازه کولو څخه را شروع الله تعالی د خالق نوم حاصل کړی دی او داسي هم نه ده چي د مخلوق د پيدا کولو په وجه يې د باری نوم حاصل کړی دی.

شرح - په دې جمله او څو را روانو جملو کي امام طحاوي رحمته الله عليه د مخکنۍ جملې تفصيل کړی دی. د باری معناه ده (پيدا کوونکی) د خالق هم دغه معناه ده خو که چيري د باری سره يو ځای ذکر سي لکه دلته بيا يې (اندازه کوونکی) معناه ده دا دواړه د الله تعالی د بنو نومونو څخه دي له دې عقيدې څخه مطلب دا دی چي الله تعالی د مخلوقاتو تر اندازه کولو دمخه هم خالق ؤ او د مخلوقاتو تر پيدا کولو دمخه هم باری ؤ.

(دليل) - ﴿هُوَ اللَّهُ الْخَالِقُ الْبَارِي الْمُصَوِّرُ﴾. [الحشر: ۲۴].

ژباړه: دغه الله هغه ذات دی چي اندازه کوونکی دی را ويستونکی دی (له عدم نه وجود ته) صورت ورکونکی دی.

الله تعالی په دې آيت کي د خپل ذات مدح او ثناء په خالق او باری سره کړې ده نو که چيري د مخلوق په پيدا کولو سره د دغي مدحي لائق وگرځي مخلوق ته به

محتاج سي احتياج خو د الله تعالى په شان کي محال (ناشونی) دی ځکه چي احتياج د حدوث (نوی پیدا کېدلو) علامه ده او الله تعالى خو قدیم ذات دی د حدوث او د حدوث له علامې څخه پاک دی نو دا خبره ثابته سوه چي خالق او باری د الله تعالى له ازلي صفتونو څخه دي.

الله تعالى په ازل کي په ربوبیت او خالقیت سره متصف ؤ

۱۵:- لَهُ مَعْنَى الرَّبُّوبِيَّةِ وَلَا مَرْكُوبٍ وَمَعْنَى الْخَالِقِيَّةِ وَلَا

مَخْلُوقٍ.

ژباړه: الله تعالى د ربوبیت (پاللو) په صفت سره متصف ؤ په داسي حال کي چي هيڅ مربوب (د پاللو قابل) نه ؤ او د خالقیت په صفت سره متصف ؤ په داسي حال کي چي هيڅ مخلوق نه ؤ.

شرح- د دې جملې او مخکنۍ جملې دواړو څخه مطلب دا دی چي الله تعالى د مخلوقاتو تر ايجاد دمخه په ازل کي پخپلو صفاتو سره متصف ؤ د مخلوقاتو د ايجاد له کبله يې هيڅ يو زائد صفت نه دی حاصل کړی نو الله تعالى پخپلو اسماء او صفاتو کي مخلوق ته محتاج نه دی. (وَاللَّهُ هُوَ الْغَنِيُّ الْحَمِيدُ).

د (محيي الموتى) په شان (خالق) هم د الله تعالى ازلي نوم دی

۱۶:- وَكَمَّا أَنَّهُ مُحْيِي الْمَوْتَى بَعْدَ مَا أَحْيَا هُمْ اسْتَحَقَّ هَذَا الْإِسْمَ

قَبْلَ أَحْيَائِهِمْ كَذَلِكَ اسْتَحَقَّ اسْمَ الْخَالِقِ قَبْلَ انْشَائِهِمْ.

ژباړه: لکه څنگه چي محیی الموتی (مړو ته ژوند ورکونکی) د خلگو تر ژوندي کولو وروسته د الله تعالی نوم دی او د مړو تر ژوندي کولو دمخه هم د داغه نوم مستحق دی همدغسې د خلگو تر ایجاد دمخه د خالق د نوم مستحق دی.

شرح - دا کلام د دمخه عبارت لپاره چي الله تعالی تر مخلوق دمخه په خالقیت سره متصف و دلیل او تفصیل دی مطلب دا دی چي الله تعالی په آخرت کي مړي ژوندي کوي مگر په دنیا کي چي تر اوسه یې لا مړي نه دي ژوندي کړي هم په (محیی الموتی) سره متصف دی همدغسې د مخلوقاتو تر پیدا کولو دمخه هم په خالقیت سره متصف و یعني خالقیت د الله تعالی د نورو صفاتو په شان دده ازلي او ابدی صفت دی.

الله تعالی پر هر شي قادر او هر شی ده ته محتاج دی

۱۷: - ذَلِكْ بِأَنَّهُ عَلَى كُلِّ شَيْءٍ قَدِيرٌ وَكُلُّ شَيْءٍ إِلَيْهِ فَقِيرٌ وَكُلُّ

أَمْرٍ عَلَيْهِ يَسِيرٌ لَا يَحْتَاجُ إِلَى شَيْءٍ (لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ).

ژباړه: په ذکر سوو صفتونو سره د الله تعالی متصف کېدل له دې کبله دی چي الله تعالی پر هر شي قادر دی او ټوله شيان ده ته محتاج دي او هر کار ورته آسان دی او هېڅ شي ته محتاج نه دی (د الله تعالی په مثل هېڅ شی نسته او هم دی ښه اورېدونکی ښه لیدونکی دی).

شرح - یعني الله تعالی په ازل کي په خالقیت، احیاء، اماتت او داسي نورو

صفتونو سره له دې کبله متصف دی چي دی پر هر شي قادر او هر شي ده ته محتاج دی.

د امام طحاوي رحمۃ اللہ علیہ دا قول (کل امر علیه یسیر) د (انه علی کل شیء قدیر) لپاره تاکید دی او (لا یحتاج الی شیء) بیا د (کل شیء الیه فقیر) لپاره تاکید دی د ذکر سوي عبارت په دې برخه سره چي الله تعالی پر هر شي قادر دی پر معتزله ډلي رد دی دغه گمراه ډله د بنده گانو افعال د الله تعالی له قدرت او ارادې څخه بهر بولي بنده گان د خپلو افعالو پیدا کوونکي بولي د دې تفصیل په ۷ عقیده کي تېر سوی دی هلته یې وگورئ په آخر کي د آیت د یوې حصې په راوړلو سره دې طرفته اشاره ده چي الله تعالی په کمالیه صفتونو سره متصف دی خو صفتونه یې د مخلوق له صفتونو سره هیڅ مشابهت نه لري همدغه د اهل السنة والجماعة عقیده ده نو په (لیس کمثله شیء) سره پر مشبه ډلي رد دی چي دوی د الله تعالی صفتونه د مخلوق د صفتونو په شان بولي او په (وهو السميع العليم) سره بیا پر معتزله معطله ډلي رد دی چي دوی بیا د الله تعالی صفتونه نفی کوي د دې تفصیل په دوهمه عقیده کي تېر سوی دی هلته یې وگورئ.

(دلائل) ۱:- ﴿إِنَّ اللَّهَ عَلَى كُلِّ شَيْءٍ قَدِيرٌ﴾. [البقرة: ۲۰].

ژباړه: بېشکه الله تعالی پر هر شي ښه قادر دی.

۲:- ﴿إِنَّ اللَّهَ عَلِيمٌ قَدِيرٌ﴾. [النحل: ۷۰].

ژباړه: بېشکه چي الله جل جلاله ښه عالم دی (پر هر شي) ښه قادر دی (په کولو د هر شي چي اراده یې وفرمائي).

۳:- ﴿وَكَانَ اللَّهُ عَلَى كُلِّ شَيْءٍ مُّقْتَدِرًا﴾. [الكهف: ۴۵].

ژباړه: او دى الله ﷻ پر هر شي (چې اراده يې وفرمايي) قادر.

۴:- ﴿يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ ۝﴾ [فاطر:

[۱۵].

ژباړه: اى خلکو! تاسي فقيران، محتاجان ياست الله ﷻ ته او الله ﷻ هم دى دى غني بې فروا بڼه حمد ثناء ويلي سوي. د دې موضوع په اړوند آيتونه ډېر دي.

سوال او جواب

سوال:- په (کمله) کي کاف د مثل په معنا دى نو د (ليس کمله شئ) معنا داسي سوه د الله تعالی د مثل مثل هيڅ شى نسته. اوس بنايي يو کس ته دا توهم پيدا سي چې دا خو د الله تعالی له مثل څخه مشابهت نفي سو پخپله مثل خو نفي نه سو حال دا چې الله تعالی ته مثل نسته؟

جواب: عامو مفسرينو د دې سوال ډېر جوابونه کړي دي خو زه يې دلته دوه جوابونه رانقلوم:

اول:- مثل د صفت په معنا دى پردې صورت د (ليس کمله شئ) معنا داسي کېږي. د الله تعالی د صفت په مثل هيڅ شى نسته. دا معنا بالکل صحيح ده.

دوهم:- کاف د تاکيد لپاره زائد راغلى دى په عربو کي د کاف زیاده د تاکيد لپاره مشهور دى قرآن کریم هم د دوى په لغت نازل سوي دى پردې صورت يې معنا داسي ده. د الله تعالی په مثل هيڅ شى نسته. دغه دوهم جواب شيخ جلال الدين المحلي رحمه الله عليه په تفسير الجلالين دوهم جلد (۴۰۲) مخ کي مختاره کړى دى. او دا يې تر ټولو آسانه جواب دى. والله اعلم.

علم د الله تعالى صفت دی

۱۸: - خَلَقَ الْخُلُقَ بِعِلْمِهِ.

ژباړه: الله تعالى مخلوق د خپل علم مطابق پيدا کړی دی.

شرح - يعني الله تعالى د مخلوق تر پيدا کېدو دمخه هم پخپل ازلي علم سره پر ټولو شيانو باندي عالم و د هر شي اندازه او د وجود مده ضرر او نقصان همدا راز کفر او اسلام دا ټوله الله تعالى ته معلوم وه هيڅ يو شی د الله تعالى له علم څخه وتلی نه دی هغه که د بندگانو اعمال دي که اقوال دي که احوال دي او که هغه شيان دي چي د خلکو په زړونو کي دي يعني الله تعالى د مخلوق تر پيدا کېدو دمخه او وروسته پخپل ازلي علم سره پر ټولو شيانو عالم دی نو علم د الله تعالى ازلي صفت دی. په دې عقیده کي هم پر معتزله ډلي رد دی چي دوی د الله تعالى صفات نفي کوي تفصيل يې په دوهمه عقیده کي وگورئ.

(دلائل) ۱: - ﴿وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا﴾. [الطلاق: ۱۲].

ژباړه: بېشکه چي الله ﷻ په تحقيق رسېدلی دی هر شي ته له جهته د علمه.

۲: - ﴿وَأَعْلَمُوا أَنَّ اللَّهَ يَعْلَمُ مَا فِي أَنْفُسِكُمْ فَاحْذَرُوهُ﴾. [البقرة: ۲۳۵].

ژباړه: او پوه سئ تاسي چي بېشکه الله ﷻ معلوم دي ده ته هغه څه چي په زړونو ستاسي کي دی نو و وېرېئ له ده نه.

۳: - ﴿إِنَّ اللَّهَ عَلِيمٌ بِذَاتِ الصُّدُورِ﴾. [آل عمران: ۱۱۹].

ژباړه: بېشکه چي الله ﷻ عالم دی په هغو خبرو هم چي په سينو (زړونو) کي دي.

سوال او جواب

سوال: - په قرآن کریم کې له هغو آیتونو څخه چې په هغوی کې د مستقبل صیغې (کلمې) راغلي دي لکه: ﴿إِلَّا لِنَعْلَمَ مَنْ يَتَّبِعُ الرَّسُولَ﴾. [البقرة: ۱۴۳]. ﴿وَلَمَّا يَعْلَمِ اللَّهُ﴾. [آل عمران: ۱۴۲]. ﴿فَلْيَعْلَمَنَّ اللَّهُ الَّذِينَ صَدَقُوا﴾. [الغنکبوت: ۳]. له ورا داسې معلومېږي چې نعوذ بالله د الله تعالی علم پر دغو پېښو باندي وروسته حاصل سوی دی او پخوا پر دې شيانو د الله تعالی علم نه و حال دا چې د الله جلّ علم پر هر شي ازلي دی.

جواب: علماؤ د دې سوال جواب په څو ډولونو سره کړی دی ځیني له علم څخه بېل بېل کول مراد وي ځیني یې آزمویښه او امتحان بولي ځینو د داسې علم معنا په رؤیت سره کړې ده ځینو دا د مضارع صیغې د ماضي په معنا تعبیر کړي دي خو محققین علماء له دغه علم څخه هغه علم اخلي چې تر وجود وروسته ښکاره کېږي الله تعالی تر خلق دمخه پر هر شي باندي عالم دی چې فلانی شی به په فلاني وخت کې پیدا کېږي خو کله چې پیدا سي بیا الله تعالی د موجود په حیث علم ورباندي لري. بعضي علماء دغه علم ته علم الظهور او علم الوجود وايي^(۱).

^(۱) وگوري د مولانا محمود حسن او علامه شبیر احمد عثمانی تفسیر اول جلد (۹۵ مخ).

ټولو شيانو ته مقدار ټاکل سوی دی

۱۹: - وَقَدَّرَ لَهُمْ أَقْدَارًا.

ژباړه: الله تعالی د هر مخلوق لپاره یوه خاصه اندازه معلومه کړې ده. **شرح** - یعني الله تعالی هر مخلوق د یوې معلومي اندازې سره مطابق پیدا کړی دی د ټولو مخلوقاتو تر پیدا کېدو دمخه یې د هر شي ذات زمانه حای مقرر کړی دی همدا شان یې د هر چا رزق او عمل مقرر کړی دی یعني د ټولو شيانو لپاره یې په ازل کې اندازه معلومه کړې ده. د دې تفصیل په اوومه عقیده کې وگورئ.

(دلیل) ﴿وَالَّذِي قَدَّرَ فَهَدَىٰ ۖ﴾. [الاعلیٰ: ۳].

ژباړه: او هغه رب چي اندازه یې کړل (خیر او شر د هغوی) نو لاره یې ور وښوده.

د تقدیر مرتبې

لوی محدث شاه ولي الله دهلوي رحمۃ اللہ علیہ د تقدیر پنځه مرتبې بیان کړي دي زه به یې خلاصه را نقل کړم:

اوله مرتبه: - د الله تعالی هغه فیصله چي په ازل کې یې د عالم د پیدا کېدو په اړوند کړې ده دغې فیصلې ته ازلي تقدیر ویل کېږي.

دوهمه مرتبه: - د عرش او اوبو تر پیدا کولو وروسته او د آسمانونو او ځمکې تر پیدا کولو پنځوس زره (۵۰۰۰۰) کاله دمخه چي الله تعالی ټوله مخلوقات د ازلي تقدیر پر بناء په لوح محفوظ کې لیکلي دي. عین همدغه

مضمون د عبدالله بن عمرو رضي الله عنه په روايت په يو حديث كي راغلی دی ^(۱).

دریمه مرتبه: - کله چي الله تعالی آدم علی نبیا و علیہ السلام پیدا کی او بیا یې د ده له شاخه د ده اولادونه را وایستل او په (اَلَسْتُ بِرَبِّكُمْ) سره یې مخاطب کړه په دغه وخت كي هم الله تعالی نېک بخته او بد بخته کسان معلوم کړي دي.

خلورمه مرتبه: - هغه تقدیر دی چي د ماشوم لپاره د مور په نس كي خو شيان مقررېږي لکه څنگه چي په يو متفق عليه حديث كي راغلي دي چي کله د يو ماشوم د مور په نس كي يو سل او شل ورځي پوره سي نو الله تعالی د خلورو کلماتو د ليکلو لپاره يو ملک ورته راوړي نو دغه ملک د ماشوم عمل، اجل او رزق وليکي او دا هم وليکي چي دغه ماشوم بد بخته دی يا نېک بخته وروسته په ده كي روح پوه کړل سي ^(۲).

پنځمه مرتبه: - دا هغه تقدیر دی چي د حادثې (پېښې) تر پيدا کېدو لږ دمخه دی په دغه وخت كي د الله تعالی له نزد څخه ځمکي ته امر نازلېږي او يو مثالي شی انتقالېږي ترڅو په ځمکه كي ظهور وکړي. د دې څو ځله ما پخپله مشاهده کړې ده ^(۳).

د تقدیر اړوند څو ضروري مسئلې

اوله مسئله: - هيڅ يو انسان ته دا نه ده روا چي د تقدیر په وجه اعمال پرېږدي او و وايي چي زما لپاره چي هر څه ليکل سوي دي هغه به کېږي نو زما د اعمالو څه گټه ده.

^(۱) صحيح مسلم، رقم الحديث (۲۶۵۳).

^(۲) مشکوة اول جلد (۲۰) مخ.

^(۳) حجة الله البالغة، اول جلد (۱۹۷) مخ الي (۱۹۹).

حُکمه چي انسان د شريعت له مخي په عبادت او نيکو اعمالو مکلف دی د پرېښودلو په صورت کي مسئول دی او د انسان نېک عملونه د ده د سعادت علامه ده او پرېښودل يې د ده د شقاوت علامه ده نو د اعمالو له کولو څخه هيڅ چاره نسته. د حضرت علي عليه السلام څخه روايت دی چي موږ په (بقيع الغرقه) کي د يوې جنازې په مراسمو کي د نبی صلی الله علیه و آله سره حاضر و نو يې داسي وفرمايل په تاسي کي هيڅوک نسته مگر چي د ناستي ځای يې د جنت يا دوزخ څخه د پخوا څخه لا ليکل سوی دی صحابه کرامو و ويل (يا رَسُوْلَ اللهِ) آيا موږ پر خپل ازلي کتاب باندي اعتماد نه کوو او عمل نه پرېږدو (يعني چي کله دا خبره ثابته سوه چي د هر کس په باره کي لا د پخوا څخه فيصله سوې ده نو د عمل کولو څه فائده ده حُکمه چي عمل خو د الله تعالی قضاء نه سي گرځولای) نبی صلی الله علیه و آله د دوی په جواب کي وفرمايل تاسو عمل وکړئ هر يوه کس ته آساني درکړې سوې ده (يعني هر څه چي نېکبخته کسان دي نو هغوی ته د نېکبختانو د عمل لپاره آساني ورکوله کېږي او هر څه چي بدبخته کسان دي نو هغوی ته د بدبختانو د عمل لپاره آساني ورکوله کېږي) ^(۱).

دوهمه مسئله: - دا کار هم نه دی روا چي يو کس گناه وکړي او په تقدير دليل و وايي د مثال په ډول يو گنهگار کس داسي و وايي چي دغه گناه ما حُکمه وکړه چي زما لپاره يې تقدير سوی وو نو زه په دې گناه کي ملامت نه يم. حُکمه چي د بنده لپاره اصول دا دي چي دی به د سره گناه نه کوي که يې چيري وکړي نو بيا به له الله تعالی څخه مغفرت غواړي خو په تقدير به حجت نه وايي. په يوه روايت کي راغلي دي چي يو کس غلا کړې وه خو کله چي محکمې ته حاضر کړل سو نو يې حضرت عمر رضي الله عنه ته پر خپل عمل باندي په تقدير سره

^(۱) صحيح البخاري دوهم جلد (۷۳۷ مخ).

حجت و ویلی حضرت عمر رضی الله عنه یې په جواب کي داسي وفرمايل (وَأَنَا أَقْطَعُ بِكَ بِقَضَاءِ اللَّهِ وَقَدَرِهِ). يعني - زه د الله جل جلاله په قضا او قدر سره ستا لاس پرې کوم. البته د مصیبت په وخت کي په تقدیر سره حجت صحیح دی د مثال په ډول یو کس ته مصیبت ورسېږي نو دی داسي و وایي زه په دغه مصیبت کي صبر کوم ځکه چي زما لپاره یې تقدیر سوی وو دا کار بالکل د شریعت له اصولو سره برابر دی ^(۱).

دریمه مسئله: - قدر د الله تعالی د اسرارو څخه یو سر دی چي نه یې یو ملک او نه یې یو نبي ته بنودلی دی نو یوازي د عقل د لاري په قدر کي بحث کول جواز نه لري بلکي دا عقیده ضروري ده چي الله تعالی مخلوق دوې ډلي پیدا کړي دي یوه ډله یې د فضل له مخي د جنت لپاره پیدا کړې او بله ډله یې د عدل له مخي د دوزخ لپاره پیدا کړې ده.

یو کس د حضرت علي رضی الله عنه څخه د قدر په اړوند سوال وکړی ده یې په جواب کي داسي وفرمايل (ظَرِيقٌ مُّظْلِمٌ لَا تَسْلُكُهُ). يعني - دا یوه تاریکه لار ده مزل مه ورباندي کوه. دوهم وار یې بیا سوال را وگرځوی حضرت علي رضی الله عنه یې په جواب کي وفرمايل: (بَحْرٌ عَمِيقٌ لَا تَلْبِجُهُ). يعني - دا یو ژور دریاب دی مه ور ننوزه. دریم وار یې بیا هغه سوال ځني وکړی ده یې په جواب کي وفرمايل: (سُئِلَ قَدْ خَفِيَ عَلَيْكَ فَلَا تُفَشِّشُهُ). يعني - دا د الله تعالی سر دی بېله شکه پر تا باندي پټه سوی دی نو یې پلټنه مه کوه ^(۲).

^(۱) شرح العقيدة الطحاوية (۱۰۱-۱۰۲ مخونه).

^(۲) المرقاة شرح المشكوة اول جلد (۱۴۵ مخ).

د مخلوق لپاره اجل معلوم سوی دی

۲۰: - وَضَرَبَ لَهُمُ آجَالًا.

ژباړه: الله تعالی د مخلوقاتو د بقا وختونه معلوم کړي دي.

شرح - اجل هغه وخت ته ویل کېږي چې د یو مخلوق لپاره معلوم سوی وي همدا شان د دغه وخت پای ته هم ویل کېږي د مثال په ډول دنیا ته اجل ټاکل سوی دی د قیامت په ورځ پای ته رسېږي همدا شان هرامت او هر فرد ته اجل سته د وخت په پوره کېدو سره پای ته رسېږي مطلب دا دی چې الله تعالی د هر شي د وجود او فنا لپاره یو وخت معلوم کړی دی چې تر هغه وړاندې او وروسته کېدای نه سي.

(دلائل) ۱: - ﴿لِكُلِّ أُمَّةٍ أَجَلٌ إِذَا جَاءَ أَجْلُهُمْ فَلَا يَسْتَأْخِرُونَ سَاعَةً وَلَا

يَسْتَقْدِرُونَ﴾. [یونس: ۴۹].

ژباړه: لپاره د هرامت یوه نېټه ده (د هلاک) کله چې راسي هغه نېټه د دوی نو نه به وروسته کېږي دوی (تر دغې نېټې خپلي) یو ساعت او نه ډومبی کېږي دوی (پرې).

۲: - ﴿هُوَ الَّذِي خَلَقَكُمْ مِنْ طِينٍ ثُمَّ قَضَىٰ أَجَلًا وَأَجَلٌ مُّسَمًّى عِنْدَهُ ثُمَّ أَنْتُمْ

تَبْتَزُّونَ﴾. [الانعام: ۲].

ژباړه: دغه الله ﷻ هغه ذات دی چې پیدا کړي یاست له خټو پس له هغه مقرر کړی یې دی یو وخت (لپاره د مرګ) او یوه موده معلومه د قیامت ده په نزد د الله ﷻ بیا هم تاسي شک کوئ (په توحید او بعث کي).

مقتول پخپل اجل سره مړ دی

د ذکر سوي عقیدې پر بناء د اهل السنة والجماعة دا عقیده ده چې مقتول پخپل هغه اجل سره مړ دی چې الله تعالی د ده لپاره معلوم کړی دی لکه څنگه چې الله تعالی اجلونه مقرر کړي دي همدا راز یې د اجلونو د پای ته رسېدو لپاره اسباب هم معلوم کړي دي څوک په مرض سره مري څوک په غرق او څوک بیا په قتل سره مري داسي نور سببونه لکه څنگه چې الله تعالی ژوند او مړگ پيدا کړی همدا شان یې د ژوند او مړگ اسباب هم پيدا کړي دي اوس نو که چيري یو کس د یو بل چا لخوا و وژل سي نو موږ د دغه مقتول په اړوند دا عقیده لرو چې الله تعالی د ده لپاره په همدغه قتل سره اجل مقرر کړی و کله چې یې اجل پوره سو نو مړ سو لکه څنگه چې الله تعالی فرمایلي دي:

﴿وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كَتَبْنَا مُوَجَلًّا ط﴾. [آل عمران: ۱۴۵].

ژباړه: او نسته هيڅ نفس لره دا چې مړ سي مگر په اذن (حکم) د الله جل جلاله سره چې ليکل سوی دی دا مړگ په يوه مقرر وخت کي.

مقتول د معتزله و په نظر کي

معتزله ډله د مقتول په اړوند مخالف نظر لري دوی داسي وايي قاتل پر مقتول خپل اجل را لنډ کړی امکان و چې دغه کس مثلاً سل کاله ژوند کړی وای خو قاتل له ده سره ظلم وکړی د شلو کلونو په عمر يې قتل کړی اتيا کاله عمر يې ورضائع کړی.

د دوی مطلب دا دی چې اجل قطعي نه دی کېدای سي چې یو کس تر خپل اجل دمخه مړ سي لکه مقتول. اوس د دوی دوه دليلونه وگورئ:

۱- نبی ﷺ فرمایلی دی: (مَنْ أَحَبَّ أَنْ يُبْسَطَ لَهُ فِي رِزْقِهِ وَيُنْسَأَ لَهُ فِي أَثَرِهِ فَلْيَصِلْ رَحْمَتَهُ) ^(۱).

ژباړه: که دیو کس دا خوښه وي چي په رزق کي یې ډېر والی راسي او په اجل کي یې وروسته والی راسي (یعني عمر یې ډېر سي) نو د خپلو قریبانو سره دي صله رحمي وکړي.

همداراز نبی ﷺ فرمایلي دي: (وَلَا يَزِيدُ فِي الْعُمْرِ إِلَّا الْيُسْرُ) ^(۲).

ژباړه: په عمر کي زیادت نه راوړي مگر نېکي. له دغسي حدیثونو څخه دا ښکاره معلومېږي چي اجل قطعي نه دی که چیري قطعي وای نو د عمر زیادت چي په ذکر سوو حدیثونو سره ثابت دی څه معنا ده؟.

۲- که چیري مقتول پخپل اجل سره مړ وي نو بیا خو قاتل په دنیا کي د ذم او په آخرت کي د عقاب لائق نه دی همدا راز به پر قاتل باندي د قتل خطا په صورت کي دیت او د عمد په صورت کي قصاص لازم نه وي ځکه چي پر دغه صورت خود مقتول مرگ نه د قاتل په خلق او نه یې په کسب سره دی.

د اول دلیل جواب: د هر چا لپاره قطعي اجل مقدر دی چي تر هغه دمخه او وروسته کېدای نه سي کوم آیتونه چي موږ دمخه ذکر کړه له هغو څخه دا ښکاره معلومېږي نو قاتل نه سي کولای چي مقتول تر خپل اجل دمخه و وژني په طاعتو سره د عمر د زیادت دا معنا نه ده چي د فلاني کس عمر مثلاً شپېته کلونه مقدر دي خو کله چي صله رحمي وکړي نو یې عمر ډېرېږي بلکي معنایې

^(۱) صحیح البخاري (۵۹۸۶) و مسلم (۲۵۵۷). من حدیث انس ؓ.

^(۲) احمد ۲۷۷/۵، و ابن ماجه (۹۰).

دا ده چي الله تعالى په ازل کي عالم دی چي که چيري فلانی کس دغه طاعت ونه کړي نو يې عمر د مثال په ډول خلوېښت کلونه دي لېکن الله جل جلاله عالم دی چي دی دغه طاعت کوي نو الله تعالى د ده عمر د دغه طاعت په سبب بېله تر د ده اويا کلونه مقدر کړي دي که چيري دغه طاعت نه وای نو د عمر زیادت چي دېرش کلونه دي دا به هم نه وای مطلب دا دی چي د عمر د اوږدېدلو يا لنډېدلو اسباب او وسائل يا دا چي کوم يو به خپل طبيعي عمر ته رسېږي او کوم يو به نه رسېږي دغه ټول د الله تعالى په محيط علم کي موجود دي او د الله تعالى په تقدير کي داخل دي. نو دعاء هم د نورو اسبابو په شان د الله تعالى تر تقدير لاندې ده لکه څنگه چي له نورو اسبابو څخه کار اخيستل کېږي او فائده لري همدا شان به له دعاء څخه هم کار اخيستل کېږي او هم فائده لري.

او مولانا شمس الدين خيالي رحمه الله عليه بيا په صله رحمي او نورو طاعاتو سره د عمر د زیادت په اړوند داسي ليکلي دي چي دلته د خير او برکت په حيث زیادت مراد دی يعني کوم کس چي صله رحمي او نور طاعات کوي نو د هغه په عمر کي به خير او برکت وي. والله اعلم.

د دوهم دليل جواب: عقاب او ضمان پر قاتل حکم ثابت دی چي د قتل سبب يې استعمال کړی دی دا کار د شريعت له مخي پرده حرام دی او د اکسباد قاتل فعل دی بس هم دغه د عقاب او ضمان لپاره بس دی^(۱).

^(۱) شرح العقائد (۷۲ او ۷۳ مخونه).

اعتراض او جواب

اعتراض: له دي آيت خخه ﴿وَمَا يُعَمَّرُ مِنْ مُعَمَّرٍ وَلَا يُنْقَصُ مِنْ عُمُرٍ إِلَّا فِي

كِتَابٍ﴾. [فاطر: ۱۱]. داسي معلومېږي چي د يو کس په عمر کي زيادت او نقصان راځي حال دا چي اجل معلوم دی اوږد وي که لنډ نو د دې آيت معنا څه ده.

جواب: ۱- په (من عمره) کي ضمير ذکر سوی معمر ته نه بلکه يو بل معمر ته راجع دی پر دې صورت د آيت معنا داسي کېږي.

او نه شي اوږدېدلی عمر د هېڅ عمر اوږد کړی سوي او نه هېڅ قدر کمولی شي له عمره د بل معمر څخه مگر په کتاب (لوح محفوظ) کي ليکلي دي. يعنې که يو چاته ډېر عمر ورکول کېږي او بل ته بيا لږ عمر دا ټوله په لوح محفوظ کي ليکل سوي دي.

۲- حضرت ابن عباس رضي الله عنه فرمايلي دي د هر معمر کلونه، مياشتي، ورځي ساعتونه ليکل سوي دي وروسته چي کله الله تعالی دی پيدا کړي نو په يو بل کتاب کي ليکل کېږي چي د ده د عمر څخه ورځ کمه سوه مياشت کمه سوه کال کم سو ترڅو چي خپل اجل پوره کوي نو کوم وخت چي د ده له عمر څخه تېر سوی دی نقصان دی او کوم وخت چي له خپل عمر څخه وروسته تېروي هغه زيادت دی. د دې آيت په تفسير کي نور اقوال هم سته وگورئ^(۱).

^(۱) تفسير القرطبي اووم جلد (۶۱۱) مخ.

الله تعالى تر خلق دمخه هم پر ټولو مخلوقاتو عالم و

۲۱:- وَلَمْ يَخَفْ عَلَيْهِ شَيْءٌ مِنْ أَعْمَالِهِمْ قَبْلَ أَنْ يَخْلُقَهُمْ وَعَلِمَ

مَا هُمْ عَامِلُونَ قَبْلَ أَنْ يَخْلُقَهُمْ.

ژباړه: هيڅ يو شی د مخلوقاتو د افعالو څخه دمخه د دوی تر خلق پر الله تعالى پټ نه و همدا راز د مخلوق تر پيدا کولو دمخه الله تعالى په هغه څه عالم و چي دوی يې کوي.

شرح - مطلب دا دی چي الله تعالى تر خلق دمخه پر ټولو مخلوقاتو عالم و د مخلوق تر پيدا کولو دمخه الله تعالى پخپل ازلي علم سره عالم و چي څوک به مؤمن وي او څوک به کافروي څوک به طاعت کوي او څوک به گناه دا ټوله الله تعالى په لوح محفوظ کي ليکلي دي او مقدر کړي يې دي. دا عقیده د مخکنیو درو جملو لپاره تاکید ده او پر قدریه ډلي رد دی چي دوی وايي الله تعالى تر خلق دمخه پر هيڅ شي علم نه لري، (اعاذن الله من سوء اعتقادهم) د دې عقیدې تفصیل او دلائل په (۱۸) عقیده کي وگورئ.

پر شرع ايمان واجب دی

۲۲:- وَأَمَرَهُمْ بِطَاعَتِهِ وَنَهَاَهُمْ عَنْ مَعْصِيَتِهِ.

ژباړه: الله تعالى مکلف بنده گان پخپل طاعت سره امر کړي دي او دوی يې د خپلي نافرمانۍ څخه منع کړي دي.

شرح - په مخکنیو عقیدو کې دې طرف ته اشاره وه چې پر قدر ایمان واجب دی او په دې عقیده کې بیا دې طرف ته اشاره ده چې پر شرع ایمان واجب دی همدغه د اسلام مستقیمه لار ده هیڅ یوه د حق ډله په دې کې اختلاف نه لري اما کوم چې جبریه ډله ده هغوی هم قدر مني خو له شرعي څخه مخ اړوي د دوی مقابل قدریه ډله بیا د الله تعالیٰ تقدیر نه مني او په شرع اقرار کوي ټوله اهل السنة والجماعة پر شرع او قدر دواړو ایمان واجب بولي.

(دلائل) ۱: - ﴿يَا أَيُّهَا النَّاسُ اعْبُدُوا رَبَّكُمُ﴾. [البقرة: ۲۱].

ژباړه: ای خلکو عبادت وکړئ د رب خپل.

۲: - ﴿وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ

فِيهَا ۖ وَذَلِكَ الْفَوْزُ الْعَظِيمُ ۝﴾. [النساء: ۱۳].

ژباړه: او هر څوک چې ومني حکم د الله ﷻ او د رسول صلي الله عليه وسلم د ده نو داخل به کړي الله ﷻ دی په هسي جنتونو کې چې بهېږي له لاندې د ماڼیو او ونو د هغو ویالې همېشه به وي دوی په دې جنتونو کې او دا ننوتل جنت ته مراد موندل دی ډېر لوی.

﴿وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا ۖ وَلَهُ عَذَابٌ

مُهِينٌ ۝﴾. [النساء: ۱۴].

ژباړه: او هر څوک چې نافرمانی کوي د الله ﷻ او د رسول الله صلي الله عليه وسلم د ده او وحي له حدودو څخه د الله ﷻ نو داخل به کړي الله ﷻ دی او رته چې همېشه به وي دی په هغه اور کې او شته ده ته عذاب ډېر سپک کونکی.

ټوله شيان د الله تعالى په اراده او تقدير سره دي

۲۳: - وَكُلُّ شَيْءٍ يَجْرِي بِتَقْدِيرِهِ وَمَشِيئَتِهِ وَمَشِيئَتُهُ تَنْفُذُ لَا

مَشِيئَةً لِلْعِبَادِ إِلَّا مَا شَاءَ لَهُمْ فَمَا شَاءَ لَهُمْ كَانُ وَمَا لَمْ يَشَأْ لَمْ يَكُنْ.

ژباړه: هر شی د الله تعالى په تقدير او اراده سره جریان لري او یوازې د الله تعالى اراده چلېږي بنده ګانو ته اراده نسته مګر هغه شی چې الله تعالى یې د دوی لپاره اراده کړی وي نو کوم شی چې الله تعالى یې د بندګانو لپاره اراده کړي وي هغه موجودېږي او هغه شی چې الله تعالى یې اراده نه وي کړې هغه نه موجودېږي.

شرح - مطلب دا دی چې د الله تعالى اراده عامه ده ټولو شيانو ته شمول لري په دنیا او آخرت کې هېڅ یو شی د الله تعالى له ارادې او تقدير څخه وتلی نه دی بنده ته اراده سته خو هغه هم د الله تعالى تر ارادې لاندې ده. د دې عقیدې تفصیل او دلائل په اوومه عقیده کې وګورئ.

هدایت او ضلالت هم د الله تعالى په اراده دی

۲۴: - يَهْدِي مَنْ يَشَاءُ وَيَعْصِمُ وَيُعَا فِي مَنْ يَشَاءُ فَضْلًا وَيُضِلُّ

مَنْ يَشَاءُ وَيُخْذِلُ وَيَبْتَلِي عَذْلًا.

ژباړه: الله تعالى هغه کس ته هدایت کوي چې د هدایت اراده یې وکړي او له ګناهونو څخه یې ساتي او هغه چاته پخپل فضل سره عفو کوي چې اراده یې

وکړي او هغه څوک گمراه کوي چي د گمراهي اراده يې وکړي او د طاعت توفيق نه ورکوي او يو څوک بيا د خپلي ارادې سره سم د عدل او حکمت له مخي په مصيبت سره ازمويي.

شرح - مخلوق ته د الله تعالی هدايت په دوه ډوله دی:

۱:- بنده ته د خير او شر لاره بنودل، لکه څنگه چي الله تعالی فرمايلي دي:

﴿وَأَمَّا ثَمُودُ فَهَدَيْنَاهُمْ﴾. [حم السجدة: ۱۷].

ژباړه: او هر څه چي ثمود وو پس سمه لاره مو ونبوله دوی ته (په لېږلو د رسولانو سره).

دغه قسم هدايت ته (الهداية العامة) ويل کېږي الله تعالی د دې هدايت واک رسولانو ته هم ورکړی دی لکه څنگه چي الله تعالی فرمايلي دي:

﴿وَأَنَّكَ لَتَهْدِي إِلَى صِرَاطٍ مُسْتَقِيمٍ﴾. [الشورى: ۵۲].

ژباړه: او بېشکه ته خامخا بنودل کوي خلقو ته په طرف د ليارې برابرې.

۲:- بنده ته د حق د قبلولو توفيق ورکول. دغه هدايت ته بيا (الهداية الخاصة) ويل کېږي د دې هدايت يوازي الله تعالی مالک دی بل څوک يې نه سي کولای لکه څنگه چي الله تعالی فرمايلي دي:

﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾. [القصص: ۵۶].

ژباړه: بېشکه ته (ای محمده!) هدايت نه سي کولای (حق ته يې نه سي رسولای) هغه څوک چي خوښ وي ستا و لېکن الله ﷻ حق ته رسوي هغه څوک چي اراده وفرمايي د هدايت يې.

په دې عقیده کي پر معتزله ډلي رد دی چي دوی له هدايت د دوهمي معنا څخه انکار کوي ځکه چي دوی د بندگانو افعال د الله تعالی له ارادې او قدرت

ڄڻه وٽلي بولي.

(تعالیٰ الله عما يقوله الظالمون علوا كبيرا).

(دلائل) ۱:- ﴿وَلَكِنْ يُضِلُّ مَنْ يَشَاءُ وَيَهْدِي مَنْ يَشَاءُ﴾. [النحل: ۹۳].

ڙباره: و لڳن پاڪ الله گمراه کوي هر هغه ڄوڪ چي اراده و فرمايي د ضلالت يي او په لاره د حق برابر وي هر هغه ڄوڪ چي اراده و فرمايي د هدايت يي.

(۲) ﴿مَنْ يَشَأِ اللَّهُ يُضِلَّهُ وَمَنْ يَشَأْ يَجْعَلْهُ عَلَى صِرَاطٍ مُسْتَقِيمٍ﴾. [الانعام:

۳۹].

ڙباره: او هر چاته چي اراده و فرمايي الله ﷻ د گمراهي يي نو گمراه کوي يي او هر چاته چي اراده و فرمايي الله ﷻ د هدايت د ده نو گرځوي هغه په سمه صافه لاره (د حق).

په دي باره کي آيتونه ډېر دي.

هيڅ شى د الله تعالى له عدل څخه وٽلى نه دى

۲۵:- وَكُلُّهُمْ يَتَقَلَّبُونَ فِي مَشِيَّتِهِ بَيْنَ فَضْلِهِ وَعَدْلِهِ.

ڙباره: ټوله انسانان د الله تعالى د ارادې په چوکاټ کي د ده د فضل او عدل په منځ کي گرځي.

شرح- يعني هيڅ يو فرد د الله تعالى له ارادې او عدل څخه وٽلى نه دى ټوله بنده گان د الله تعالى د توفيق او خذلان (توفيق نه ورکولو) په منځ کي گرځي او راگرځي حتې يو کس په يوه ساعت کي د الله تعالى په توفيق سره عبادت کوي لږ وروسته بيا د الله تعالى په خذلان سره نافرماني کوي نو چي الله تعالى کوم کس ته د خير توفيق ورکړي دا يي فضل او رحمت دى او که چيري بيا د هدايت

توفیق ورنه کړي نو دا یې عدل او حکمت دی خو الله تعالی په هر حال کي محمود (ستايل سوی) دی.

(دلائل) ۱:- ﴿ذَلِكَ الْفَضْلُ مِنَ اللَّهِ ط وَكَفَى بِاللَّهِ عَلِيمًا﴾. [النساء: ۷۰].

ژباړه: دا ملګرتیا د صالحینو سره فضل دی له جانبۀ د الله ﷻ کافي دی الله ﷻ ښه پوه. په ټولو نیتونو او عملونو هم.

۲:- ﴿اللَّهُ أَعْلَمُ حَيْثُ يَجْعَلُ رِسَالَتَهُ ط﴾. [الانعام: ۱۲۴].

ژباړه: الله تعالی ښه عالم دی په هغه ځای چي ږدي رسالت خپل (هله).

الله تعالی لره هیڅ شریک نسته

۲۶:- وَهُوَ مُتَعَالٍ عَنِ الْأَصْدَادِ وَالْأَنْدَادِ.

ژباړه: الله تعالی د هر ضد او هر مثل څخه پاک دی.

شرح- ضد مثل مخالف ته ویل کېږي او ند بیا مثل موافق ته ویل کېږي مطلب دا دی چي د الله تعالی ذات د هر ډول شریک څخه مخالف وي که موافق پاک دی هیڅ شی دده سره شریک نسته.

(دلائل) ۱:- ﴿فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ﴾. [البقرة: ۲۲].

ژباړه: نو مه ګرځوئ له الله تعالی سره شریکان حال دا چي تاسي پوهېږئ (چي الله ﷻ شریک نه لري).

۲:- ﴿سُبْحَنَهُ وَتَعَالَى عَمَّا يُشْرِكُونَ﴾. [يونس: ۱۸].

ژباړه: الله ﷻ پاک او ډېر پورته دی له هغو اشیاو څخه چي شریکوي دوی (هغه له الله ﷻ سره په عبادت کي).

یوازي د الله تعالى قضاء او حکم چلېږي

۲۷: - لَا رَادَّ لِقَضَائِهِ وَلَا مُعَقِّبَ لِحُكْمِهِ وَلَا غَالِبَ لِأَمْرِهِ.

ژباړه: د الله تعالى فيصلې لره هېڅ یو ګرځونکی نسته او د الله تعالى حکم لره هېڅ یو وروسته کونکی نسته او د الله تعالى پر امر هېڅ یو غلبه کوونکی نسته.

شرح - دا درې جملې د معنا د لحاظه سره نژدې دي او د دمنځه عقیدې لپاره تفصیل دی مطلب یې دا دی چې د الله تعالى فیصله هېڅوک نه سي ګرځولای او نه دیو چا سره دا توان سته چې د ده حکم وګرځوي او نه یو کس د الله تعالى پر امر غالب کېدای سي ترڅو مخ یې ونیسي.

(دلائل) ۱: - ﴿وَاللَّهُ يُحْكُمُ لَا مُعَقِّبَ لِحُكْمِهِ﴾. [الرعد: ۴۱].

ژباړه: او الله حکم کوي (په هر څه چې اراده یې وفرمایي) نسته هېڅوک رد کونکی دپاره د حکم د الله تعالى.

۲: - ﴿وَإِذَا أَرَادَ اللَّهُ بِقَوْمٍ سُوءًا فَلَا مَرَدَّ لَهُ﴾. [الرعد: ۱۱].

ژباړه: او کله چې اراده وکړي الله ﷻ پر کوم قوم باندي د بدې (آفت) نو نسته بیرته ګرځېدل د هغه.

۳: - ﴿وَاللَّهُ غَالِبٌ عَلَى أَمْرِهِ وَلَكِنَّ أَكْثَرَ النَّاسِ لَا يَعْلَمُونَ﴾. [يوسف: ۲۱].

ژباړه: او الله ﷻ غالب دی په کارونو خپلو (چې هېڅوک یې نه سي رد کولی) او لېکن زیات خلک نه پوهېږي (په دې).

موبږ پر ټولو ذکر سوو عقائدو ايمان لرو

۲۸: - آمَنَّا بِذَلِكَ كُلِّهِ وَآيَقَنَّا أَنَّ بَ كُلاً مِّنْ عِنْدِهِ.

ژباړه: موبږ پر ټولو ذکر سوو صفاتو ايمان راوړی دی او پر دې مو يقين کړی چې ټوله شيان خير دي که شر د الله تعالی له طرفه څخه دي.

شرح - په (ذَلِكَ) سره ټولو هغو عقائدو ته اشاره ده چې د مخه ذکر سوي دي يعنې د رسالې له شروع څخه بيا تر دې ځايه پوري چې کوم عقائد ذکر سوه په هغو ټولو باندې زموږ ايمان دی او ټوله موجودات د الله تعالی په تقدير اراده او تخليق سره دي. د تقدير مسئله په اوومه عقیده کې وگورئ.

د نبی ﷺ پر رسالت ايمان فرض دی

۲۹: - وَإِنِّ مُحَمَّدًا عَبْدُهُ الْمُصْطَفَى وَنَبِيُّهُ الْمُجْتَبَى وَرَسُولُهُ

الْمُرْتَضَى.

ژباړه: موږ د نبی ﷺ په شان کې د اعتقاد له مخې د الله تعالی په توفيق وايو چې محمد ﷺ د الله تعالی مختاره بنده دی او د الله تعالی منتخب نبی دی او د الله تعالی خوښ رسول دی.

شرح - امام طحاوي رحمه الله عليه تر دې ځايه پوري د (لا اله الا الله) تشریح وکړه اوس د (محمد رسول الله) تشریح کوي دا عقیده پر اوله عقیده يعنې (ان الله

واحد لاشريک له) عطف ده زموږ د ژباړې څخه دا ښکاره معلومېږي. د مصطفی، مجتبی، مرتضی معنا سره نژدې ده.

د امام طحاوي رحمه الله عليه دا کار چي د عبودیت سره یې اصطفاء راوړې (عبده المصطفی) یې ویلی او له نبوت سره یې اجتناء راوړې (ونبيه المجتبی) یې ویلی او له رسالت سره یې ارتضاء راوړې (ورسوله المرتضی) یې ویلی د قرآن کریم د نظم سره موافق دی ځکه چي الله تعالی داسي فرمایلي دي:

﴿قُلِ الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ﴾. [النمل: ۵۹].

په دې آیت کي الله تعالی د بندګانو له پاره اصطفاء صفت ګرځولي ده.

﴿وَمِنْ آبَائِهِمْ وَذُرِّيَّاتِهِمْ وَإِخْوَانِهِمْ ۖ وَاجْتَبَيْنَاهُمْ﴾. [الانعام: ۸۷].

په دې آیت کي بیا الله تعالی انبیاء په اجتناء سره موصوف ګرځولي دي.

﴿إِلَّا مَنِ ارْتَضَىٰ مِنْ رَسُولٍ﴾. [البجن: ۲۷].

په دې آیت کي بیا د رسولانو په شان کي ارتضاء راغلي ده.

د نبی ﷺ په نومونو کي محمد ډېر مشهور دی که نه نو ده لره نور نومونه هم سته ځکه چي نبی ﷺ داسي فرمایلي دي:

(أَنَا مُحَمَّدٌ وَأَنَا أَحْمَدُ وَأَنَا الْهَاجِي الَّذِي يُمَحَىٰ فِي الْكُفْرِ وَأَنَا الْهَاشِرُ الَّذِي يُخْشَرُ النَّاسُ عَلَىٰ

عَقْبِي وَأَنَا الْعَاقِبُ وَالْعَاقِبُ الَّذِي لَيْسَ بَعْدَهُ نَبِيٌّ) ^(۱).

ژباړه: زه محمد یم او زه احمد یم او زه ماحی یم. يعني هغه څوک چي زما په وجود سره کفر محو (نېستي) کېږي او زه حاشري یم. يعني هغه څوک چي خلګ به تر ما وروسته را پاڅول کېږي او زه عاقب یم عاقب هغه څوک دی چي تر ده

^(۱) رواه البخاري (۴۸۹۶) و مسلم (۲۳۵۴) واللفظ له من حديث جبير بن مطعم رضي الله عنه.

وروسته بل نبي نه وي.

د محمد لفظ په اصل کي له حمد څخه چي د ثناء ويلو په معنا دی را اخیستل سوی دی نژدې مصدر يې تحمید دی دا باب دلته د تکثیر لپاره دی نو محمد هغه څوک دی چي حمدونه او حمد ويونکی يې ډېر وي ښکاره خبره ده چي نبي ﷺ د الله تعالی له طرفه همدا راز د ملائکو او رسولانو او ټولو خلکو له خوا ستايل سوی دی نو محمد د نبي ﷺ لپاره هم نوم او هم صفت دی که څه هم د اکثر و نورو خلکو لپاره چي په دغه نوم سره نومول سوي دي يوازي نوم دی.

د امام طحاوي رحمه الله له دې جملې څخه (وان محمدًا عبده المصطفى) مطلب دا دی چي پر هر انسان باندي دا شاهدي فرض ده چي نبي ﷺ د الله تعالی مختاره بنده دی. په مخلوق کي عبوديت (بنديگي) يو داسي صفت دی چي يو بنده په دغه صفت کي په کومه اندازه پرمخ تگ کوي په هغه اندازه يې کمال او درجه لوړېږي ښکاره خبره ده چي په نبي ﷺ کي دغه صفت په کامله وجه موجود وو د همدغه کامل عبوديت لکبله نبي ﷺ په دنيا او آخرت کي پر ټولو خلکو دمخه دی او کله چي خلک د قيامت په ورځ تر څو انبياؤ عليهم السلام وروسته د عيسى عليه السلام څخه شفاعت طلب کړي نو دی يې په جواب کي داسي فرمايي:

(إِنُّنَا مُحَمَّدًا ﷺ عَبْدًا غَفَرَ اللَّهُ لَهُ مَا تَقَدَّمَ مِنْ ذَنْبِهِ وَمَا تَأَخَّرَ) ^(۱).

ژباړه: تاسي ورسئ محمد ﷺ ته چي هغه يو معصوم بنده دی. الله تعالی په ډېرو لوړو مقاماتو کي نبي ﷺ د عبد په نوم ياد کړی دی لاندي څو مقامات وگورئ:

۱- ﴿سُبْحَنَ الَّذِي أَسْرَى بِعَبْدِهِ﴾ [الاسراء: ۱]. ۲- ﴿وَأَنَّهُ لَمَّا قَامَ عَبْدُ اللَّهِ

^(۱) اخرجه البخاري في حديث الشفاعة الطويل (۴۴۷۶).

يَدْعُوهُ ﴿[الجن: ۱۹]. ۳- ﴿فَأَوْحَىٰ إِلَىٰ عَبْدِهِ مَا أَوْحَىٰ﴾ [النجم: ۱۰]. ۴- ﴿وَأِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا﴾ [البقرة: ۲۳].

د امام طحاوي رحمه الله عليه له دې کلام څخه (ونبيه المجتبى ورسوله المرتضى) مطلب دا دی چي محمد صلی الله علیه و آله نبي او هم رسول دی الله تعالی محمد صلی الله علیه و آله ته په (۱۳) آیتونو کي په (يأيها النبي) سره خطاب کړی دی او په دوو آیتونو کي يې په (يأيها الرسول) سره خطاب کړی دی نو محمد صلی الله علیه و آله هم نبي او هم رسول دی. صلی الله علیه و علی اله واصحابه وسلم.

د نبي او رسول فرق

لغوي تحقيق :- د نبي لفظ همدا شان د نبوت لفظ د نون او باء په ضمه سره د نَبَأ له لفظ څخه چي د خبر په معنا دی را اخیستل سوی دی نبي فعيل وزن دی د اسم فاعل (منبئ) په معنا دی اصل يې نبئ وو همزه په يا بدل سوياء په ياء کي مدغمه سوه معنا يې د خبر ورکونکي ده ښکاره خبره ده چي نبي هم د الله تعالی له طرفه مخلوق ته خبر ورکوي.

يا د اسم مفعول مُنَّبَأ په معنا دی يعني ده ته خبر ورکول سوی نبي ته هم د الله تعالی له طرفه د وحی خبر ورکول سوی دی.

يا د (نبوة) يا د (نباوة) له لفظ څخه چي په دواړو کي نون فتحه لري او معنا يې ارتفاع ده را اخیستل سوی دی پردې صورت يې اصل (نيو) وو واو په يا بدل سوياء په يا کي مدغمه سوه دلته هم نبي فعيل وزن دی د اسم فاعل په معنا دی يعني د لوړي مرتبې خاوند. بېله شکه چي نبي صلی الله علیه و آله په ټولو خلکو کي د لوړي

مرتبې خاوند دی یا د اسم مفعول په معنا دی يعني ده ته لويه مرتبه ورکول سوې په دې کي هم شک نسته چي نبي ﷺ ته د الله تعالی له طرفه هغه سي علوم ورکول سوي چي بل هيشوک يې پخپل کسب سره نه سي حاصلولای او نه يې د لويو عاقلانو عقلونه درک کولای سي.

رسول بيا فاعول وزن دی د مفعول يعني (استول سوی) په معنا دی رسول هم د الله تعالی له طرفه د احکامو د تبليغ لپاره بندگانو ته را استول سوي دي دا چي په شريعت کي د نبي او رسول څه فرق دی په دې باره کي د علماؤ څو لاندې قولونه وگورئ:

۱:- نبي هغه انسان دی چي الله تعالی د شريعت وحي ورته کړي وي نور نو د شريعت په تبليغ او دعوت يې امر کړی وي يا نه. رسول هغه انسان دی چي الله تعالی د شريعت وحي ورته کړي وي او د شريعت په تبليغ او دعوت يې هم امر کړی وي د دې مشهور تعريف پر بناء نبي عام او رسول خاص دی هر رسول نبي دی او هر نبي رسول نه دی.

۲:- نبي او رسول هغه انسان دی چي الله تعالی مخلوق ته د هغو احکامو د تبليغ لپاره را لېږلی وي چي پرده يې نازل کړي وي. د دې تعريف پر بناء د نبي او رسول فرق نسته ابن الهمام رحمه الله عليه دا تعريف محققينو علماؤ ته منسوب کړی دی خو يو اعتراض ورباندي سته هغه دا دی چي په احاديثو کي د انبياؤ شمېر تر (۱۰۰۰۰۰) زيات راغلی دی او د رسولانو شمېر (۳۱۳) راغلی دی نو معلومه سوه چي د نبي او رسول فرق سته نبي عام او رسول خاص دی.

۳:- نبي هغه انسان دی چي الله تعالی مخلوق ته د احکامو د تبليغ لپاره را لېږلی وي نور نو کتاب ورکول سوی وي يا نه رسول بيا هغه نبي دی چي الله تعالی يو خصوصي امتياز هم ورکړی وي د مثال په ډول نوی کتاب يې ورکړی

وي يا يې نوى شريعت ورکړى وي يا يې د منکرينو سره د مقابلې حکم ورکړى وي يا يې د يو نوى امت لوري ته لېږلى وي مطلب دا دى چي د رسول لپاره ضروري ده چي د انبياؤ په منځ کي به يو خاص امتياز ورکول سوى وي دا ضروري نه ده چي پرده به نوى کتاب نازل سوى وي يا به نوى شريعت ورکول سوى وي ځکه چي حضرت اسمعيل عليه السلام د امت په اتفاق رسول دى خو پرده هيڅ يو کتاب او شريعت نه وو نازل سوى همدا راز له يو حديث شريف څخه بنکاري چي د رسولانو شمېر (۳۱۳) او د کتابونو شمېر يو سل او څلور دي نو معلومه سوه چي د رسول لپاره د يو خاص کتاب نازلېدل ضروري نه دى. المسامرة (۱۹۳ او ۱۹۴) مخونه. دا وروستنى تعريف مولانا محمد اديس کاندهلوي رحمه الله عليه په (عقائد الاسلام) (۶۴) مخ کي محققينو علماؤ ته منسوب کړى دى.

(تنبيه) کوم علماء کرام چي رسول خاص او نبي عام بولي دا په هغه صورت کي چي رسول او نبي دواړه سره نژدې ذکر سي لکه په دې آيت کي: ﴿وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ﴾. [الحج: ۱۵۲].

او که چيري رسولان مطلق ذکر سي بيا د انبياؤ په څېر ټولو انبياؤ او رسولانو ته د آدم عليه السلام څخه تر محمد ﷺ پوري شمول لري لکه په دې آيت کي: ﴿تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ﴾. [البقرة: ۲۵۳].

ژباړه: دا ټول رسولان (چي له آدم تر محمد پوري ياد شول) فضيلت ورکړى دى موږ ځيني د دوى ته پر ځينو نورو. (وَبِاللَّهِ التَّوْفِيقُ وَمِنْهُ الْوُصُولُ إِلَى الشَّحَاقِ).

نبی ﷺ خاتم الانبیاء او سید المرسلین دی

۳۰: - (وَأَنَّهُ خَاتَمُ الْأَنْبِيَاءِ وَإِمَامُ الْأَتْقِيَاءِ وَسَيِّدُ الْمُرْسَلِينَ

وَحَبِيبُ رَبِّ الْعَالَمِينَ).

ژباړه: موږ وایو چې محمد ﷺ د ټولو انبیاءو خاتم او آخري نبی دی او د ټولو متقیانو (هغه که انبیاء دي او که تردوی وروسته کسان دي) امام دی او د ټولو رسولانو سردار دی او د رب العالمین دوست دی.

شرح - مطلب دا دی چې د انبیاءو سلسله پر محمد ﷺ باندې ختمه سوې ده ترده وروسته بل نبی نسته دا یوه داسې خبره ده چې له دین څخه په قطعي ډول ثبوت لري او د لمر په شان روښانه ده هیڅ اختلاف او خفاء په کې نسته که چیرې یو کس په دې خبره کې شک ولري هغه کافر دی او س نو د هغه چا په باره کې څه وایاست چې پخپله د نبوت دعوی وکړي یا یې بل څوک تصدیق وکړي دا خو په ښکاره ډول کافر دی حتی هغه کس هم زموږ د ځینو علماؤ په آند کافر دی چې له دغه درواغجن څخه معجزه او د نبوت دلیل وغواړي^(۱).

(دلائل) ۱: - ﴿وَلَكِنْ رَسُولَ اللَّهِ وَخَاتَمَ النَّبِيِّينَ﴾. [احزاب: ۴۰].

ژباړه: مگر د الله ﷻ رسول صلي الله عليه وسلم او د ټولو پیغمبرانو ﷺ وروستنی پیغمبر صلي الله عليه وسلم دی.

۲: - ﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ﴾. [آل عمران: ۱۴۴].

^(۱) وگورئ مرقاة / ۱۰ جلد / (۲۲۱ مخ).

ژباړه: او محمد ﷺ نه دی مګر یو پیغمبر دی بې شکه له ده څخه وړاندي ډېر پیغمبران عليهم السلام تېر سوي دي.

مطلب دا دی چې ټوله انبياء او رسولان ترده وړاندي تېر سوي دي نو ترده وروسته نه نبي سته او نه رسول. حدیثونه خو په دې باره کي ډېر دي خو د مثال په ډول یو څو وګورئ:

۱: - نبي ﷺ فرمایلي دي زما او د نورو انبیاءو مثال د هغه قصر (مانی) دی چې په ښه ډول جوړ سوی وي خو د یوې خښتې ځای یې خالي پرېښودل سوی وي کتونکی ورباندي ګرځي له ښه جوړښت څخه یې تعجب کوي هیڅ یو ځای ته یې ګوته نه نیسي مګر دغه د یوې خښتې ځای چې خالي پرېښودل سوی وي نو زه هغه څوک یم چې دغه د یوې خښتې ځای مې پوره کړ په ما سره د قصر جوړښت پای ته ورسېدی او په ما سره د رسولانو سلسله ختمه سوه^(۱).

۲: - نبي ﷺ فرمایلي دي ډېر ژر به زما په امت کي دېرش لوی درواغچان پیدا سي هر یو به دا باطل ګومان کوي چې دی نبي دی حال دا چې زه د انبیاءو خاتم یم تر ما وروسته بل نبي نسته^(۲).

۳: نبي ﷺ فرمایلي دي ماته پر نورو انبیاءو عليهم السلام په شپږو شیانو سره فضیلت راکول سوی دی د حدیث په آخر کي داسي راغلي دي: (وَأُرْسِلْتُ إِلَى الْخَلْقِ كَافَّةً وَخُتِمَ بِي النَّبِيُّونَ).

یعني زه ټولو خلکو ته رالېږل سوی یم او په ما باندي انبیاء ختم سوي دي^(۳).
۴: - هغه حدیث دی چې لږ دمخه تېر سو په هغه حدیث کي نبي ﷺ خپل څو

^(۱) أخرجه البخاري (۳۵۳۵) و مسلم (۲۲۸۶). من حدیث ابي هريرة رضي الله عنه.

^(۲) أخرجه البخاري (۳۶۰۹) و مسلم (۲۲۳۹). من حدیث ابي هريرة رضي الله عنه.

^(۳) أخرجه مسلم (۵۲۳). من حدیث ابي هريرة رضي الله عنه.

نومونه ذکر کړي دي په آخر کي يې داسي راغلي دي: (وَأَنَا الْعَاقِبُ وَالْعَاقِبُ الَّذِي لَيْسَ بَعْدَهُ نَبِيٌّ).

يعني - زه عاقب يم عاقب هغه څوک دی چي ترده وروسته بل نبي نه وي. اخرجه البخاري (۳۵۳۲) و مسلم (۲۳۵۴). من حديث جبير بن مطعم رضي الله عنه.

د دې خبري چي نبي ﷺ تر ټولو انبياؤ افضل دی دوه لاندې دليلونه وگوري:

(۱) ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ﴾. [آل عمران: ۱۱۰].

ژباړه: (ای مؤمنانو!) تاسو داسي بهتر امت ياست چي د خلکو د گټي لپاره ميدان ته را ايستل سوي دي.

ښکاره خبره ده چي د يوه امت خيريت د دوی د ديني کمال له کبله دی او دغه کمال د دوی د هغه نبي له کمال څخه سرچينه اخلي چي دوی يې پيروي کوي نو د دې امت د خيرت څخه دا ښکاره معلومېږي چي محمد ﷺ تر نورو انبياؤ عليهم السلام افضل دی.

(۲) نبي فرمايلي دي: (أَنَا سَيِّدُ وَلَدِ آدَمَ يَوْمَ الْقِيَامَةِ) ^(۱). وفي اول حديث الشفاعة

(أَنَا سَيِّدُ النَّاسِ يَوْمَ الْقِيَامَةِ) ^(۲).

ژباړه: زه د قيامت په ورځ د ټولو خلکو سيد او مقتدي يم.

مطلب دا دی چي نبي ﷺ ته پر نورو انبياؤ عليهم السلام کلي افضليت ورکول سوی دی دا له دې سره ټکر نه لري چي يو بل نبي ته جزئي افضليت ورکول سوی وي يعني په يو خاص شی کي امتياز ورکول سوی وي د مثال په ډول نبي ﷺ فرمايلي دي د قيامت په ورځ به خلگ بې هوشه سي زه به هم ورسره بې هوشه سم

^(۱) (الحديث) صحيح مسلم (۲۲۷۸). من حديث ابي هريرة رضي الله عنه.

^(۲) اخرجه البخاري (۳۳۴۰) و مسلم (۱۹۴). من حديث ابي هريرة رضي الله عنه.

خو زه به اول هغه څوک یم چي دغه بې هوشي ورڅخه ليري کېږي خو ناڅاپه به موسیٰ علیه السلام و وینم د عرش یو طرف به یې نیولی وي نور نو خبر نه یم چي دی هم په بې هوشه سوو کسانو کي داخل و خو تر ما دمخه بې هوشي ورڅخه ليري سوه او که له هغې طائفې څخه دی چي الله تعالی له دغي بې هوشي څخه مستثنی کړی دی. صحیح البخاري اول جلد (۳۲۵) مخ.

دا چي موسیٰ علیه السلام ته په دغه خاص شي کي افضلیت ورکول سوی دا په دې معنا نه دی چي موسیٰ علیه السلام پر نبي ﷺ افضل دی ځکه چي دا جزئي افضلیت دی د جزئي افضلیت څخه کلي افضلیت نه لازمېږي.

سوال او جواب

سوال: - له ذکر سوو نصوصو څخه دا بنکاره معلومه سوه چي محمد ﷺ تر ټولو انبیاؤ ﷺ افضل دی.

خو په یو آیت کي بیا داسي راغلي دي: ﴿لَا نُفَرِّقُ بَيْنَ أَحَدٍ مِنْهُمْ﴾ [البقرة: ۱۳۶].

ژباړه: موږ د پیغمبرانو څخه د یو پیغمبر په منځ کي هم فرق نه کوو.

همدا شان په یو حدیث کي نبي ﷺ داسي فرمایلي دي: (لَا تُخَيِّرُونِي عَلَى مُوسَى^(۱)) -

یعني - ما پر موسیٰ علیه السلام افضل مه بولئ. په یو بل روایت کي بیا داسي راغلي دي:

^(۱) الحدیث صحیح البخاري (۳۴۰۸) و مسلم (۱۸۴۴).

(لَا تُفَضِّلُوا بَيْنَ أَنْبِيَاءِ اللَّهِ)^(۱).

يعني - د الله تعالى د انبياؤ ﷺ په منح کي يوه ته پر بل فضليت مه ثابتوي. اوس نو د دغو نصوصو په منح کي د يو خای کېدلو طريقه څنگه ده.

جواب: دا خبره په قطعي نصوصو سره ثابته ده چي ځيني انبياؤ پر ځينو نورو انبياؤ فضيلت لري لاندې دوه آيتونه وگورئ:

۱- ﴿وَلَقَدْ فَضَّلْنَا بَعْضَ النَّبِيِّينَ عَلَى بَعْضٍ﴾. [الاسراء: ۵۵].

ژباړه: او خامخا په تحقيق فضيلت ورکړې دى موږ ځينو انبياؤ ته پر ځينو نورو.

۲- ﴿تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ﴾. [البقرة: ۲۵۳].

ژباړه: دا ټول رسولان ﷺ (چي له آدم ﷺ تر محمده ﷺ پوري ياد سول) فضيلت ورکړې دى موږ ځيني د دوى ته پر ځينو نورو.

دا خبره هم ثابته ده چي نبي ﷺ تر ټولو انبياؤ ﷺ افضل دى ترده وروسته ابراهيم عليه السلام افضل دى، وروسته نوح، موسى، عيسى عليه السلام تر نورو انبياؤ ﷺ فضيلت لري همدغه پنځه رسولان ﷺ د جمهورو علماؤ په نزد (اولو العزم) رسولان بلل کېږي په سورة الاحزاب (۷) آيت او سورة الشورى (۱۳) آيت کي الله تعالى همدغه پنځه رسولان ﷺ سره جمع کړي دي اما کومه منعه چي د تفصيل (بالا گڼلو) څخه د ځينو انبياؤ ﷺ پر نورو انبياؤ راغلې ده دا په هغه صورت کي ده چي دغه تفصيل د تعصب پر طريقه وي يا يې په ضمن کي نورو انبياؤ ته د نقصان نسبت وي يا مطلوب دا دى چي په نفس نبوت او رسالت کي د دوى ترمنځ فرق کول ممنوع دى اما کوم تفصيل چي د

^(۱) صحيح البخاري (۳۴۱۴).

واقع د بیان لپاره وي او پر حق د اعتقاد له مخي وي له دې څخه خو هيڅ چاره نسته ځکه چي دا د اسلام له عقائدو څخه دی^(۱).

سوال او جواب

سوال: تر نبي ﷺ وروسته قیامت ته نژدې عیسیٰ علیه السلام را بنکته کېږي او د جال وژني تفصیل یې په احادیثو کې بیان سوی دی نو دا خو به د ختم نبوت له مسئلې سره څه تکرر نه لري؟

جواب: دا د ختم نبوت له مسئلې سره هيڅ تکرر نه لري ځکه چي کله عیسیٰ علیه السلام ځمکي ته راسي نو دی پخپل پخواني شریعت عمل نه کوي ځکه چي هغه شریعت منسوخ سوی دی او نه ده ته بل نوی شریعت ورکول کېږي بلکي دی د نبي ﷺ تابع او خلیفه دی. ځکه چي د یو حدیث څخه بنکاره معلومېږي چي په آخر الزمان کې عیسیٰ علیه السلام راکښته کېږي او د نبي ﷺ په شریعت حکم کوي^(۲).

اصل سوال او جواب د شرح العقائد (۱۰۱ مخ) څخه را اخیستل سوی دی.

تر محمد ﷺ وروسته د نبوت دعوه گمراهي ده

۳۱: - وَكُلُّ دَعْوَى النُّبُوَّةِ بَعْدَهُ فَعَيٌّ وَهَوَى.

ژباړه: د محمد ﷺ د نبوت تر ظهور وروسته د نبوت هره دعوه گمراهي او د نفسي خواهشاتو پیروي ده.

^(۱) شرح الفقه الاکبر (۱۹۴ الی ۲۰۱).

^(۲) صحیح مسلم (۱۵۵).

شرح - کله چي دا خبره قطعي وه چي نبي ﷺ خاتم النبيين دی نو دا خبره هم يقيني ده چي د نبي ﷺ د نبوت تر ظهور وروسته د نبوت هره دعوه باطله ده هغه که د ده په ژوند کي وي او که د ده تر وفات وروسته وي نو کوم کس چي د نبي ﷺ تر رسالت وروسته يې د نبوت دعوه کړې ده يا يې کوي هغه د امت په اجماع سره کافر دی قتل يې واجب دی او هر څوک چي د دغه درواغجن تصديق وکړي هغه هم کافر دی دغسي کس الله تعالیٰ په مخلوق کي لوی ظالم بللی دی الله تعالیٰ داسي فرمايلي دي:

﴿وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ قَالَ أُوحِيَ إِلَيَّ شَيْءٌ وَمَنْ قَالَ سَأُنْزِلُ مِثْلَ مَا أَنْزَلَ اللَّهُ ط﴾. [الانعام: ۹۳].

ژباړه: او څوک دی ډېر ظالم (يعني هيڅوک نسته) له هغه چا نه چي تري پر الله ﷻ دروغ يا وايي چي وحی کړی شوې ده ماته حال دا چي وحی نه وي کړی شوې ده ته د هېڅ شي او (بل څوک دی ډېر ظالم يعني نسته) له هغه چي وايي ژر به زه هم نازل کړم په مثل د هغه کتاب چي نازل کړی دی الله (تاته ای محمده ﷺ)! چي قرآن دی).

د نبي ﷺ په ژوند کي دوو کسانو د نبوت دعوه کړې ده چي يو يې (مسيلمۃ الکذاب) او بل (الاسود العنسی) ؤ اسود عنسی د نبي ﷺ د ژوند په آخر کي د مبارک صحابي (فیروز ﷺ) له خوا په صنعاء کي قتل سو او مسيلمۃ الکذاب بيا د حضرت ابوبکر ﷺ په خلافت کي وحشي قتل کړی. (والحمد لله على ذالك) همدا شان تر نبي ﷺ وروسته هم څو گمراهانو د نبوت دعوه کړې ده لکه په اوسني وخت کي چي غلام احمد قادياني پاکستاني لعنة الله عليه د يهودو او نصاریٰ ؤ په تحریک د نبوت دعوه وکړه او څو جاهلانو گمراهانو يې تصديق

وکه ده پيروي يې شروع کړه اوس هم د دغه کافر پيروان سته قاديانيان ورته وايي خو الحمد لله د دغو گمراهانو په مقابل کي لوی علماء را پورته سول د دوی په رد کي يې رسالې او کتابونه وليکل او د دوی کفر يې ټولو مسلمانانو ته ښکاره کړی. خو د دغسې گمراهانو په باره کي نبي ﷺ خپل امت ته خبر ورکړی دی داسي يې فرمايلي دي:

(إِنَّهُ سَيَكُونُ فِي أَقْتِي كَذَابُونَ ثَلَاثُونَ كُلُّهُمْ يَزْعُمُ أَنَّهُ نَبِيٌّ وَأَنَا خَاتَمُ النَّبِيِّينَ لَا نَبِيَّ بَعْدِي) ^(۱).

ژباړه: يقيناً زما په امت کي به ډېر ژر دېرش لوی درواغچان پيدا سي هريو به يې دا باطله خبره کوي چي دی نبي دی حال دا چي زه خاتم النبیین یم تر ما وروسته بل نبي نسته.

نبي ﷺ ټولو پېريانو او ټولو انسانانو ته مبعوث دی

۳۲: - وَهُوَ الْمُبْعُوثُ إِلَى عَامَّةِ الْجِنِّ وَكَافَّةِ الْوَرَى بِالْحَقِّ

وَالْهُدَى وَبِالنُّورِ وَالصِّبَاءِ.

ژباړه: نبي ﷺ عامو پېريانو او ټولو انسانانو ته را استول سوی دی په داسي دين سره چي هغه حق هدايت او کامل نور دی.

شرح - مطلب دا دی چي د نبي ﷺ رسالت عام دی ټولو انسانانو او پېريانو ته شامل دی دا يوه داسي خبره ده چي له دين څخه په قطعي ډول ثبوت لري نو د دې

^(۱) رواه احمد ۵/ ۲۷۸، وابوداؤد (۴۲۵۲). والترمذی (۲۲۱۹). ونحوه فی البخاري (۳۶۰۹). ومسلم/ فی الفتن (۱۵۷). من حديث ابي هريرة ؓ.

عقیده تر څنگ چي محمد ﷺ د الله تعالى رسول دی دا عقیده هم فرض ده چي ده رسالت عام دی دا عقیده چي نبي ﷺ عامو پېريانو ته مبعوث دی دليل يې سورة الجن او د سورة الاحقاف څو آيتونه دي همدا راز په سورة الرحمن کي هغه خطاب دی چي پېريانو او انسانانو دواړو ته سوی دی د دې خطاب څو نموني وگورئ:

۱- ﴿يُمَعَّشَرِ الْجِنَّ وَالْإِنْسِ﴾. [الرحمن: ۳۳]. ۲- ﴿يُرْسَلُ عَلَيْكُمَا شُوَاظٌ مِّنْ نَّارٍ ۖ﴾. [الرحمن: ۳۵]. ۳- ﴿فَيَوْمَئِذٍ لَا يُسْأَلُ عَنْ ذُنُوبِهِ إِنْسٌ وَلَا جَانٌّ ۚ﴾. [الرحمن: ۳۹]. ۴- ﴿فَبِأَيِّ آلَاءِ رَبِّكُمَا تُكَذِّبِينَ﴾. [الرحمن: ۳۸].

دا آيت خو په سورة الرحمن کي ډېر ځايونه مکرر دی. اما دا چي نبي ﷺ ټولو انسانانو ته مبعوث دی د دې دلائل هم ډېر دي خو تاسوي يې يو څو وگورئ:

۱- ﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾. [الاعراف: ۱۵۸].
ژباړه: و وايه ای محمده ﷺ! چي ای خلگو پېشکه زه رسول د الله ﷻ یم تاسي ټولو ته (نه بعضو ته لکه نور انبياء عليهم السلام).

۲- ﴿وَمَا أَرْسَلْنَاكَ إِلَّا كَافَّةً لِّلنَّاسِ﴾. [سبأ: ۲۸].

ژباړه: او نه يې لېږلی موږ ته مگر په دې حال کي چي جامع يې خلگو ته.

۳- ﴿وَأَوْحَىٰ إِلَىٰ هَٰذَا الْقُرْآنُ لِأُنذِرْكُمْ بِهِ وَمَنْ بَلَغَ﴾. [الانعام: ۱۹].

ژباړه: او وحی کړې شوې ده ماته دا قرآن لپاره د دې چي و وېروم (خبردار کړم) تاسي په دې سره او هغه څوک چي ورسېږي (ده ته دا قرآن په هر زمان او مکان کي).

۴- د يوه روايت په آخر کي داسي راغلي دي: (وَكَاكَ النَّبِيُّ يُبْعَثُ إِلَىٰ قَوْمِهِ

خَاصَّةً وَبُعِثْتُ إِلَى النَّاسِ عَامَّةً^(۱).

ژباړه: په پخوا زمانه کې به نبي يوازي خپل قوم ته را لېږل کېدی خو زه ټولو خلکو ته را لېږل سوی يم.

آيا له پېريانو څخه رسولان سته

په دې کې اختلاف نسته چې ځينو پېريانو د قرآن کریم تر زده کولو وروسته خپل قوم ته رجوع کړې ده او هغوی يې ايمان راوړلو ته هڅولي او د الله جلّ له عذاب به يې ډارولي دي لکه چې په سورة الاحقاف (۲۹) آيت کې ورته اشاره شوې ده. دا خبره هم اتفاقي ده چې انسانانو ته ټول پيغمبران له خپل جنس څخه را لېږل سوي دي او په دوی کې کوم يو پېری نه دی تېر سوی. اختلاف په دې کې دی چې آيا پېريانو ته له خپل جنس څخه پېری پيغمبر استول سوی دی او که څنگه. اکثره علماء کرام په دې نظر دي چې پېری پيغمبر نه دی تېر سوی بلکې پيغمبري په انسانانو پوري ځانگړې ده له پېريانو څخه يوازي بلونکی او وېرونکی سته لکه څنگه چې يې دمنځه يادونه وسوه همدغه د حضرت ابن عباس رضی الله عنه او مجاهد رضي الله عنه او نورو سلفو نظر دی د دوی استدلال له دې آيت څخه دی:

﴿وَمَا أَرْسَلْنَا مِنْ قَبْلِكَ إِلَّا رَجُلًا نُوحِيَ إِلَيْهِمْ مِنْ أَهْلِ الْقُرَىٰ﴾ [يوسف: ۱۰۹].

ژباړه: او نه وو لېږلی موږ پخوا له تا (په رسالت سره) مگر سړی (بني آدم نه ملائک نه جن نه بنحی) چې وحی به کوله موږ دوی ته له اهل د قریو.

او حضرت مقاتل رحمه الله علیه او ضحاک رحمه الله علیه بيا ويلي دي چې په

^(۱) اخرجه البخاري (۳۳۵ و مسلم ۵۲۱). من حديث جابر رضي الله عنه.

پېريانو كي هم رسولان سته دليل يې دا آيت گرځولى دى: ﴿يُمَعَشَرُ الْجَنِّ وَالْإِنْسِ أَلَمْ يَأْتِكُمْ رُسُلٌ مِّنْكُمْ﴾. [الانعام: ۱۳۰].

ژباړه: اى د پېريانو او انسانانو ټولگيو آيا تاسو ته همدا ستاسو څخه پيغمبران نه وه درغلي.

خو اكثره علماء كرام په دې آيت كي د (منكم) خطاب مجموع پېريانو او انسانانو ته بولي خو مراد يوازي انسانان بولي پردې صورت يې معنا داسي كېږي (چي آيا تاسو ته ستاسو له مجموعي څخه خاص خاص انسانان د پيغمبرانو په صفت نه وه درغلي). د دې مثال دا آيت دى:

﴿يَخْرُجُ مِنْهُمَا اللَّؤْلُؤُ وَالْمَرْجَانُ﴾. [الرحمن: ۲۲]. په دې آيت كي د ملغلرو د راوتلو نسبت ظاهراً دواړو دريابونو خواږه او تروه ته سوى دى خو مراد يوازي ترو درياب دى.

پر همدغه طريقه له ذكر سوي آيت څخه مطلب دا دى چي رسولان يوازي له انسانانو څخه دى، يا د منكم خطاب پېريانو او انسانانو هر يوه ته دى د انسانانو رسولان خو معلوم دي د پېريانو رسولان هغه پېريان دي چي د پيغمبرانو ﷺ خبري يې اورېدلي او بيا يې خپل قوم ته رسولي دغسي كسانو ته بلونكى او بېرونكي ويل كېږي. د دې مسئلې د تفصيل لپاره وگورئ^(۱).

^(۱) تفسير ابن كثير دوهم جلد (۱۷۷ مخ) او تفسير القرطبي څلورم جلد (۷۷ مخ) او تفسير الجلالين (۱۲۵ مخ) او داسي نور تفسيرونه.

قرآن کریم د الله تعالى کلام دی

۳۳: - وَإِنَّ الْقُرْآنَ كَلَامُ اللَّهِ تَعَالَى مِنْهُ بَدَأَ بِلَا كَيْفِيَّةٍ قَوْلًا
وَأَنْزَلَهُ عَلَى رَسُولِهِ وَحْيًا وَصَدَّقَهُ الْمُؤْمِنُونَ عَلَى ذَلِكَ حَقًّا
وَأَيَّقُنُوا أَنَّهُ كَلَامُ اللَّهِ تَعَالَى بِالْحَقِيقَةِ لَيْسَ بِمَخْلُوقٍ كَكَلَامِ الْبَرِيَّةِ
فَمَنْ سَمِعَهُ فَرَعَمَ أَنَّهُ كَلَامُ الْبَشَرِ فَقَدْ كَفَرَ وَقَدْ ذَمَّهُ اللَّهُ تَعَالَى
وَعَابَهُ وَأَوْعَدَهُ بِسَقَرٍ حَيْثُ قَالَ تَعَالَى ﴿سَاصِلِيهِ سَقَرٌ﴾.
[المدثر: ۲۶]. فَلَمَّا أَوْعَدَ اللَّهُ بِسَقَرٍ لِمَنْ قَالَ ﴿إِنْ هَذَا إِلَّا قَوْلُ
الْبَشَرِ﴾. [المدثر: ۲۵]. عَلِمْنَا وَأَيَّقْنَا أَنَّهُ قَوْلُ خَالِقِ الْبَشَرِ
وَلَا يُشَبِّهُ قَوْلَ الْبَشَرِ.

ژباړه: موږ د اعتقاد له مخي د الله تعالى په توفيق وایو چي یقیناً قرآن کریم د
الله تعالى کلام دی بېله کیفیتې د کلام په شکل د الله تعالى څخه ښکاره سوی
دی او د وحي په صورت یې پر خپل رسول (محمد ﷺ) نازل کړی دی او
مسلمانانو په دغه وحي کي د نبی ﷺ پوره تصدیق کړی دی او دا یقین یې کړی
دی چي دغه قرآن کریم حقیقتاً د الله تعالى کلام دی د خلکو د کلام په څېر
مخلوق (حادث) نه دی نو هر هغه کس چي دغه قرآن واورې او وایي چي دا د

بشر کلام دی نو یقیناً دغه کس کافر دی الله تعالیٰ دغسي کس مذموم او معيوب بللی او ده ته یې د دوزخ وعده ورکړې ده ځکه چي د دغسي کس په باره کي الله تعالیٰ داسي فرمایلي: (ژر به داخل کړم دی او رد دوزخ ته) کله چي الله تعالیٰ هغه کس ته چي داسي یې ویلي وي (دا قرآن نه دی مگر د بشر قول) د دوزخ وعده ورکړې وه نو موږ پوه سوو او یقین مو وکړی چي دا قرآن د خالق البشر کلام دی او د بشر د کلام سره هېڅ مشابهت نه لري.

شرح - دا عقیده که څه هم ظاهراً یوه ده خو په ضمن کي یې (۸) عقیدې را نغښتي دي اوس یې تاسي په تفصیل وگورئ:

اوله عقیده: قرآن کریم د الله تعالیٰ کلام دی.

(دلیل) ﴿وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلِمَ اللَّهِ﴾.

[التوبة: ۶].

ژباړه: او که یو تن له مشرکانو څخه پناه وغواړي له تا نو پناه ورکړه ته هغه ته څو چي واورې دی کلام د الله جل جلاله.

دوهمه عقیده: قرآن کریم د الله تعالیٰ څخه ښکاره سوی دی یعني الله تعالیٰ یې قائل دی.

(دلیل) ﴿تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ۝﴾ [الزمر: ۱].

ژباړه: راېږل د دې کتاب (قرآن) دی له جانبه د هغه الله جل جلاله چي ډېر قوي غالب د حکمتونو خاوند دی.

درېمه عقیده: الله تعالیٰ بېله شکه متکلم دی خو د تکلم کیفیت یې موږ ته نه دی معلوم ځکه چي د الله تعالیٰ کلام د مخلوق د کلام سره مشابه نه دی بلکي د الله تعالیٰ ټوله صفتونه د مخلوق د صفتونو په شان نه دی.

﴿لَيْسَ كَمِثْلِهِ شَيْءٌ﴾. [الشورى: ۱۱].

ژباړه: د الله جلّ جلاله په شان هېڅ شې نسته.

څلورمه عقیده: الله تعالى قرآن کریم د وحی په صورت د جبریل علیه السلام په واسطه پر خپل رسول ﷺ نازل کړی دی.

(دلیل) ﴿نَزَلَ بِهِ الرُّوحُ الْأَمِينُ ۝ عَلَى قَلْبِكَ لِتَكُونَ مِنَ الْمُنْذِرِينَ ۝﴾.

[الشعراء: ۱۹۳-۱۹۴].

ژباړه: راوړی دی دا قرآن جبریل الامین پر زړه ستا دپاره د دې چي سې ته له ویروونکیو (خلکو له عذاب د الله جلّ جلاله).

پنځمه عقیده: مسلمانانو دا تصدیق کړی دی چي یقیناً دا قرآن پر نبی ﷺ نازل سوی دی.

(دلیل) ﴿أَمَّا الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ ۖ﴾. [البقرة: ۲۸۵].

ژباړه: تصدیق (باور) کړی دی رسول په هغه شي چي نازل کړی شوی دی ده ته له طرفه د رب د ده او مؤمنانو هم تصدیق او باور کړی دی.

شپږمه عقیده: قرآن کریم حقیقتاً د الله تعالى کلام دی نه مجازاً لکه څنگه چي معتزله ډله وایي دوی د کلام الله نسبت الله تعالى ته مجازي بولي دوی وایي الله تعالى متکلم یعنی خالق د کلام دی خو دا تأویل یې سراسر غلط دی ځکه چي د مثال په ډول د متحرک معنا دا نه ده چي د حرکت خلق یې کړی وي بلکي معنا یې دا ده هغه کس چي حرکت ور پوري قائم وي یعنی حرکت یې صفت وي نو د متکلم معنا هم دا ده هغه ذات چي په کلام سره موصوف وي کلام یې صفت وي. د معتزله ډله دا غلطی د دوی د هغه فاسد اصل پر بناء ده چي دوی د الله تعالى څخه صفات نفی کوي تفصیل یې په دوهمه عقیده کي

وگورئ.

اوومه عقیده: قرآن کریم چي د الله تعالی کلام دی یعنی د الله تعالی کلام نفسي کوم چي منظوم عربي دلالت ورباندي کوي مخلوق نه دی حُکمه چي کلام د الله تعالی صفت دی د الله تعالی صفات خو ټوله ازلي دي مخلوق نه دی تفصیل يې په (۱۳) عقیده کي وگورئ.

اتمۀ عقیده: کوم کس چي له دې څخه انکار وکړي چي قرآن کریم د الله تعالی کلام دی او ووايي چي دا د نبی ﷺ يا يو بل مخلوق کلام دی هغه بېله شکه کافر دی حُکمه چي کوم کس چي دغسي خبره يې کړې ده لکه وليد بن المغيرة الله تعالی د سورة المدثر په (۱۱) آيت کي بيا تر (۳۰) آيت پوري مذموم او معيوب بللی او د دوزخ وعده يې ورکړې ده. نو زموږ دا يقين دی چي قرآن کریم د خالق البشر کلام دی د بشر له کلام سره هيڅ مشابهت نه لري. د دې عقيدې په شرحه کي دلاندي کتابونو څخه استفاده سوې ده:

۱:- شرح العقائد (۴۶ مخ). ۲: شرح العقيدة الطحاوية لفضيلة الشيخ عبدالرحمن بن ناصر البراک (۱۰۴) الی (۱۰۹ مخ). (۳) شرح الفقه الاکبر (۴۹ مخ).

د قرآن کریم په اړوند د امام رباني رحمته الله علیه وينا

امام رباني مجدد الف ثاني رحمته الله علیه وايي قرآن مجيد د الله تعالی داسي کلام دی چي د حرف او آواز لباس يې ورکړی دی او زموږ پر نبی ﷺ باندي يې نازل کړی دی او بندگانو ته يې په دې سره د امر او نهی په واسطه مخاطبه کړې ده لکه څنگه چي موږ خپل د زړه خبره د تالو او ژبي په ذريعه سره د حرف په آواز کي راوړو او ښکاره کوو يې او همداسي خپل پټ مقاصد او مطالب په ښکاره کوو نو همدا شان الله تعالی خپل نفسي کلام بېله تالو او ژبي يوازي پخپل

قدرت کامله سره د حروفو او آوازونو په لباس خپلو بندگانو ته راواستوی او خپل پټ امرونه او نواهي یې د حروفو او آوازونو په ضمن کي ښکاره کړل نو د کلام دواړه قسمونه نفسي کلام او لفظي کلام په حقیقت کي د الله تعالی کلام دی او پر دواړو کلامونو باندي د کلام اطلاق په حقیقت سره دی لکه څرنګه چي زموږ د کلام دواړه قسمونه لفظي او نفسي په حقیقت سره زموږ کلام دی.

داسي نه ده چي اول قسم (نفي کلام) حقیقت دی او دوهم قسم (لفظي کلام) مجاز دی ځکه چي د مجاز علامه داده چي دهغه نفي جائز وي او د لفظي کلام نفي کول او دې کلام ته کلام الله نه ویل بېله شکه کفر دی^(۱).

د قرآن کریم په اړوند د امام المسلمین ابو حنیفه رحمۃ اللہ علیہ وینا

والقرآن کلام الله تعالى في المصاحف مكتوب وفي القلوب محفوظ وعلى الألسن مقروء وعلى النبي صلى الله عليه وسلم منزل ولفظنا بالقرآن مخلوق وكتابنا له مخلوقة وقرأتنا له مخلوقة والقرآن غير مخلوق وما ذكر الله تعالى في القرآن حكاية عن موسى وغيره من الأنبياء عليهم الصلاة والسلام وعن فرعون وإبليس فان ذلك كله كلام الله تعالى اخبارا عنهم وكلام الله تعالى غير مخلوق وكلام موسى وغيره من المخلوقين مخلوق والقرآن كلام الله تعالى فهو قديم لا كلامهم وسمع موسى عليه السلام كلام الله تعالى كما قال الله تعالى (وَكَلَّمَ اللَّهُ مُوسَى تَكْلِيمًا) وقد كان الله تعالى متكلمًا ولم يكن كلم موسى عليه السلام وقد كان الله تعالى خالقًا في الازل ولم يخلق الخلق (وليس كمثله شيء وهو السميع البصير) فلما كلم الله موسى كلمه بكلامه الذي هوله

^(۱) مکتوب (۶۷) از دفتر دوم، عقائد الاسلام (۴۳) مخ.

صفة في الازل^(۱).

ژباړه: قرآن کریم د الله تعالی کلام دی د حروفو د نقوشو او د کلماتو د اشکالو په واسطه په مصاحفو کې لیکل سوی دی او په زېږونو کې محفوظ دی او د ملفوظه حروفو په واسطه یې پر ژبو قرائت کېږي او پر نبي ﷺ نازل سوی دی او په قرآن کریم سره زموږ لفظ مخلوق دی او د قرآن کریم لپاره زموږ کتابت (لیکل) مخلوق دی او د قرآن کریم لپاره زموږ قرائت مخلوق دی او قرآن کریم غیر مخلوق دی او کوم چي الله تعالی د موسی علیه السلام او نورو انبیاء وعلیهم السلام څخه همدا راز له فرعون او ابلیس څخه د حکایت په ډول کومه یادونه کړې ده دا ټوله له دوی څخه د اخبار په ډول د الله تعالی کلام دی او د الله تعالی کلام غیر مخلوق دی او د موسی علیه السلام او نورو مخلوقاتو کلام مخلوق دی قرآن کریم چي د الله تعالی کلام دی قدیم دی خو د مخلوقاتو کلام قدیم نه بلکي د دوی په شان حادث دی او موسی علیه السلام د الله تعالی کلام اورېدلی دی لکه څنگه چي الله تعالی فرمایلي دي (او کلام کړی دی الله تعالی د موسی علیه السلام سره په کلام کولو) او یقیناً الله تعالی په ازل کې متکلم ؤ په داسي حال کې چي د موسی علیه السلام سره یې خبري نه وې کړي او یقیناً الله تعالی په ازل کې خالق ؤ په داسي حال کې چي مخلوق یې نه وو پیدا کړی او کله چي الله تعالی د موسی علیه السلام سره خبري کولې نو یې په هغه کلام سره خبري ورسره وکړې چي هغه په ازل کې دده صفت دی.

^(۱) شرح الفقه الاکبر (۴۷ مخ).

الله تعالى ته د مخلوق يو صفت ثابتول هم کفر دی

۳۴: - وَمَنْ وَصَفَ اللَّهَ تَعَالَى بِمَعْنَى مَنْ مَعَانِي الْبَشَرِ فَقَدْ كَفَرَ

فَمَنْ أَبْصَرَ هَذَا اِعْتَبَرَ وَعَنْ مِثْلِ قَوْلِ الْكُفَّارِ اُنْزَجَرَ وَعِلْمُ أَنَّ اللَّهَ

تَعَالَى بِصِفَاتِهِ لَيْسَ كَالْبَشَرِ.

ژباړه: کوم کس چي د بشر له صفاتو څخه يو صفت الله تعالى ته ثابت کړي نو يقينا کافر کېږي او کوم کس چي د دغي غلطې درک وکړي نو عبرت موندلای سي او د کافرانو له دې قول څخه چي د مخلوق صفت الله تعالى ته ثابتوي منعه کوي او پوهېږي چي يقيناً الله تعالى پخپلو صفاتو کي د بشر په شان نه دی.

شرح - له دې عقيدې څخه مطلب دا دی چي د الله تعالى کلام مخلوق بلل په حقيقت کي د مخلوق صفت چي حادث کلام دی الله تعالى ته ثابتول دی چي دا د کفر سبب گرځي ځکه چي په دې صورت کي الله تعالى له مخلوق سره مشابه بلل دی حال دا چي الله تعالى له تشبيه څخه پاک دی الله تعالى داسي فرمايلي دي:

﴿وَلَمْ يَكُنْ لَهُ كُفُوًا أَحَدٌ﴾. [الاخلاص: ۴]. ﴿لَيْسَ كَمِثْلِهِ شَيْءٌ وَهُوَ السَّمِيعُ

الْبَصِيرُ﴾. [الشورى: ۱۱]. تفصيل يې په دوهمه عقیده کي وگورئ، د دې

موضوع په اړوند موږ هلته کافي بيان ليکلی دی.

په آخرت كي د جتيانو لپاره د الله تعالى ديدار حق دی

۳۵: - وَالرُّؤْيَا حَقٌّ لِأَهْلِ الْجَنَّةِ بِغَيْرِ إِحَاطَةٍ وَلَا كَيْفِيَّةٍ كَمَا

نُطِقَ بِهِ كِتَابُ رَبِّنَا ﴿وَجُوهٌ يَوْمَئِذٍ نَّاضِرَةٌ ۖ إِلَىٰ رَبِّهَا نَاظِرَةٌ ۖ﴾.

[القيامة: ۲۲-۲۳]. وَتَفْسِيرُهُ عَلَىٰ مَا أَرَادَهُ اللَّهُ تَعَالَىٰ وَعِلْمُهُ وَكُلُّ مَا جَاءَ

فِي ذَلِكَ مِنَ الْحَدِيثِ الصَّحِيحِ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ

وَعَنْ أَصْحَابِهِ رَضِيَ اللَّهُ عَنْهُمْ فَهُوَ كَمَا قَالَ وَمَعْنَاهُ عَلَىٰ مَا أَرَادَ لَا

نَدْخُلُ فِي ذَلِكَ مُتَأَوِّلِينَ بِأَرَائِنَا وَلَا مُتَوَهِّمِينَ بِأَهْوَائِنَا فَإِنَّهُ مَا سَلِمَ

فِي دِينِهِ إِلَّا مَنْ سَلَّمَ لِلَّهِ تَعَالَىٰ وَلِرَسُولِهِ صَلَّى اللَّهُ عَلَيْهِ وَسَلَّمَ وَرَدَّ عِلْمَ

مَا اشْتَبَهَ عَلَيْهِ إِلَىٰ عَالِمِهِ.

ژباړه: د الله تعالى ديدار د جتيانو لپاره په جنت كي بېله دې چي د الله تعالى

پر ذات امقدس احاطه راسي او بېله داسي كيفيته چي د مخلوقاتو په ليدلو كي

لازم دی حق او ثابت دی لكه څرنگه چي زموږ د رب كتاب دلالت ورباندي كوي

(الله تعالى داسي فرمايلي دي) (ځيني مخونه [يعني د مؤمنانو] به په دغي

ورځي (د قيامت) كي ښايسته تازه روښانه وي خاص ذات د رب خپل ته به

كتونكي وي)، د دغه رؤيت حقيقت بايد په هغه ډول پرېښودل سي لكه څنگه

چي يې الله تعالى اراده کړې او علم ورباندي لري (يعني د حقيقت او کيفيت معلومولو يې بايد کونښن ونه سي) په دې باره کي چي له نبي ﷺ او د ده له صحابه کرامو رضي الله عنهم څخه هر صحيح حديث راغلی هغه پر هغه ډول دی لکه څنگه چي دوی ويلي او معنا يې هغه ده لکه څنگه چي يې نبي ﷺ اراده کړې ده (يعني تاويل يې نه کېږي) موږ پخپله رايه او قياس سره د تاويل لپاره په هغو آيتونو او حديثونو کي نه داخلېږو کوم چي د الله تعالى پر رؤيت دلالت کوي او نه د خپلو خواهشاتو پر بناء له وهم او گمان څخه کار اخلو (ترڅو د الله تعالى رؤيت ته يوه بله طريقه معلومه کړو) دا ځکه چي يو کس پخپل دين کي سالم نه سي پاته کېدای مگر په هغه صورت کي چي د الله تعالى او د الله تعالى د رسول ﷺ قول تسليم کړي او کوم شی چي پر ده پټ سي علم يې د هغه شي عالم ته وسپاري يعني (الله اعلم) ووايي.

شرح - له دې اوږده عبارت څخه درې شيان فهمېږي:

(اول): - په آخرت کي د مؤمنانو لپاره په سترگو سره د الله تعالى ليدل حق او ثابت دی.

(دلائل) ۱: - هغه آيت دی چي مصنف رحمته عليه پخپله ذکر کړی دی په دې آيت کي (ناظره) په (الی) سره متعدي دی دا يوه اتفاقي خبره ده چي کله (نظر) په (الی) سره متعدي مستعمل سي نو يې معنا په سترگو سره کتل دی^(۱).

۲: - ﴿لِلَّذِينَ أَحْسَنُوا الْحُسْنَىٰ وَزِيَادَةٌ﴾ [يونس: ۲۶].

ژباړه: شته لپاره د هغو کسانو چي نېکي يې کړي وي (ايمان يې راوړی وي) نېکه جزا (جنت) او زيادت.

^(۱) شرح الفقه الاکبر (۱۴۰ مخ).

نبي ﷺ پخپله د زیادت تفسیر د الله تعالی ذات ته په کتلو سره کړی دی^(۱).

۳:- ﴿كَلَّا إِنَّهُمْ عَنْ رَبِّهِمْ يَوْمَئِذٍ لَمَحْجُوبُونَ ۝﴾ [المطففين: ۱۵].

ژباړه: رښتیا ده چې بېشکه دغه کفار به له لقاء د رب خپل څخه په دغي ورځي د قیامت کي هرو مرو خامخا په حجاب کي وي (نه به ويني الله جل جلاله).
له دې آیت څخه ښکاره معلومېږي چې مؤمنان به د الله تعالی دیدار وکړي که نه نو بیا خو د دوی او کافرانو فرق ونه سو. همدا شان د الله تعالی د دیدار په باره کي له نبي ﷺ څخه گڼ شمېر حدیثونه راغلي دي چې یو یې د حضرت ابوهریره رضی الله عنه روایت دی:

(أَبِ النَّاسِ قَالُوا يَا رَسُولَ اللَّهِ هَلْ نَرَى رَبَّنَا يَوْمَ الْقِيَامَةِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ هَلْ تُصَارِفُونَ فِي رُؤْيَا الْقَمَرِ لَيْلَةَ الْبَدْرِ قَالُوا لَا يَا رَسُولَ اللَّهِ قَالَ فَهَلْ تُصَارِفُونَ فِي الشَّمْسِ لَيْسَ دُونَهَا سَحَابٌ قَالُوا لَا يَا رَسُولَ اللَّهِ قَالَ فَإِنَّكُمْ تَرَوْنَهُ كَذَلِكَ^(۲)). وقد رواه احد وعشرون من اكابر الصحابة^(۳) ﷺ.

ژباړه: خلکو نبي ﷺ ته وویل آیا موږ به د قیامت په ورځ خپل رب جل جلاله و وینو نبي ﷺ یې په جواب کي وفرمایل آیا تاسو د څوارلسم شپې د سپوږمۍ په لیدلو کي څه زحمت محسوسوئ دوی وویل نه (یا رسول الله) نبي ﷺ ورته وفرمایل کله چې د لمر مخ ته وریځ نه وي آیا په لیدلو کي یې څه زحمت محسوسوئ دوی وویل نه نبي ﷺ ورته وفرمایل نو تاسو به الله تعالی همدغسې و وینئ.
دا خبره یاد وساتئ چې په ذکر سوي حدیث کي د الله تعالی د رؤیت (لیدلو)

^(۱) رواه مسلم (۱۸۱). من حدیث صهیب رضی الله عنه.

^(۲) رواه البخاري (۷۴۳۷) و مسلم (۱۸۲) وغیرهما.

^(۳) شرح الفقه الاکبر (۱۳۷ مخ) و شرح العقائد (۵۸ مخ).

تشبيه د لمر او سپوږمۍ د رؤيت (لیدلو) سره راغلې ده نه د الله تعالی تشبيه د لمر او سپوږمۍ سره، همدا شان په آخرت کي د الله تعالی دیدار د امت په اجماع سره ثابت دی^(۱).

(دوهم): - الله تعالی په آخرت کي بېله شکه لیدل کېږي خو بېله مکانه او بېله جهته او بېله مقابلي او بېله اتصاله د سترگو د شعاعو همدغه د اهل سنت و الجماعت عقیده ده ځکه چي دا ټوله شيان د اجسامو په رؤيت کي وي الله تعالی خو جسم نه دی نو لکه څنگه چي د الله تعالی ذات په نص د قرآن بې مثله او بې مثاله دی همدغسي د هغه لیدنه به هم بې مثاله وي يعني د الله تعالی رؤيت به د عادت په خلاف وي.

امام المسلمین ابو حنیفه رحمته الله علیه د دې مسئلې په اړوند داسي فرمایلي دي:

(ولقاء الله تعالى لأهل الجنة بلا كيف ولا تشبيه ولا جهة حق).

ژباړه: له جنتیانو سره د الله تعالی لقاء بېله کیفیته او بېله تشبيه او بېله جهته حق ده^(۲).

د العقيدة الطحاوية شارح علی بن علی بن محمد بن ابی العزینیل کتاب (شرح العقيدة الطحاوية) (۱۵۹) مخ کي په دې مسئله کي الله تعالی ته د علوي په جهت قائل دی خو په دې خبره کي دی خطا دی ځکه چي دا د اهل سنت والجماعت د مذهب په خلاف ده^(۳).

د دغه شارح په شرح کي نوري هم داسي خبري ډېري سته چي د اهل سنت والجماعت د مذهب په خلاف دي دغه کس یو بل کتاب (التنبیه علی مشکلات

^(۱) شرح العقائد (۵۸) مخ.

^(۲) شرح الفقه الاکبر (۱۳۸) مخ.

^(۳) شرح الفقه الاکبر (۱۴۱) مخ.

الهداية) هم ليکلی دی په دغه کتاب کي يې هم د تعصب او تشدد پر بناء د حنفي مذهب پر يو لوی او معتمد کتاب (هدايه) باندي بې حيايه او بې تحقيقه اعتراضونه کړي دي د ده له نوم سره که څه هم حنفي ليکل سوی دی خو دی په اصل کي حنفي نه بلکي په بعضي خبرو کي د خپلو نفسي خواهشاتو تابع دی نو کوم کس چي وچ او لاندۀ نه سي سره جلا کولای هغه بايد د دغه کس د کتابونو له مطالعې څخه جدا پرهېزو کړي.

(دریم): - په آخرت کي د الله تعالی پر لیدلو ایمان ضروري دی خو له کیفیت څخه يې باید سوال ونه سي ځکه چي کیفیت يې له متشابهاتو څخه دی موږ ته نه دی معلوم د متشابهاتو په باره کي د ایمان سلامتي همدغه ده چي اجمالي مدلول يې تسليم کړل سي د قیاس او وهم پر بناء يې تاویل ونه سي.

د الله تعالی د دیدار مسئله د معتزله ډلي په آند

معتزله ډله د داسي بنکاره دلائلو سره سره چي دمخه يې ذکر وسو د الله تعالی له دیدار څخه انکار کوي دا يو شیطاني حرکت دی شيطان دوی له برابري لاري څخه اړولي دي نو د دوی د دغه انکار نتیجه به دا وي چي په آخرت کي به د الله تعالی له دیدار څخه بې برخي وي.

په دې خبره کي د دوی استدلال له دې آيت څخه دی ﴿لَا تُدْرِكُهُ الْأَبْصَارُ

﴿[الانعام: ۱۰۳]. د دې آيت تفسير دوی داسي کوي سترگي الله تعالی نه سي ليدلای. خو اهل حق د دوی په جواب کي داسي وايي چي د (ادراک) معنا په لغت کي په ليدلو سره نه ده بلکي د يو شي په احاطه کولو او د يو شي پای او نهايت ته د رسېدلو ده د مثال په ډول (ادرك الصبي) کوچنی بلوغ ته ورسېدی،

(ادرك الثمر) مېوه پخه سوه.

الله تعالى فرمايلي دي:

﴿فَلَمَّا تَرَ آءَ الْجَمْعِ قَالَ أَصْحَبُ مُوسَى إِنَّا لَمُدْرِكُونَ﴾ [الشعراء: ۶۸].

ژباړه: پس كله چي سره وليدل دغو دواړو لښكرو يو له بله سره نو و ويل ملگرو د موسى عليه السلام چي بېشكه موږ خامخا نيولي شوي يو (له جانبه د قبطيانو).

نو د دغه تحقيق پر بناء د ذكر سوي آيت معنا داسي كېږي. نه شي موندلای او احاطه نه شي كولای پر الله جل جلاله سترگي.

عامو مفسرينو يې همدغسي تفسير كړی دی اوس نو دغه آيت د الله تعالى د ديدار پر اثبات دلالت كوي نه پر نفي نو كوم آيت چي دوی له هغه څخه استدلال كړی هغه پر دوی باندي حجت دی. د دوی د دغي شېهي نور جوابونه هم سته^(۱).

د كلام خلاصه: د معتزله ډلي دا خبره چي په آخرت كي الله تعالى نه ليدل كېږي د كتاب او سنت او اجماع په خلاف ده په دې كي له دوی سره هيڅ دليل نسته صرف د شيطان په تحريك په شېهاتو پسي روان دي. (اعاذنا الله من سوء اعتقادهم).

^(۱) وگورئ شرح العقائد (۵۹) مخ.

کوم شی چي د پېژندلو څخه یې منع راغلي وي دهغه فلتنه کمر اهي ده

۳۶:- وَلَا تُثْبِتْ قَدَمُ الْإِسْلَامِ إِلَّا عَلَى ظَهْرِ التَّسْلِيمِ
وَالْإِسْتِسْلَامِ فَمَنْ رَامَ عِلْمَ مَا حُظِرَ عَنْهُ عِلْمُهُ وَلَمْ يَقْنَعْ بِالتَّسْلِيمِ
فَهُمُّهُ حَاجِبُهُ مَرَامُهُ عَنْ خَالِصِ التَّوْحِيدِ وَصَافِي الْمَعْرِفَةِ وَصَحِيحِ
الْإِيمَانِ فَيَتَذَبَذَبُ بَيْنَ الْكُفْرِ وَالْإِيمَانِ وَالتَّكْذِيبِ وَالتَّصْدِيقِ
وَالْإِقْرَارِ وَالْإِنْكَارِ مُوسَّوَسًا تَائِهًا. رَائِعًا شَاكًّا لَا مُؤْمِنًا مُصَدِّقًا وَلَا
جَاحِدًا مُكْذِبًا.

ژباړه: د اسلام قدم نه ټينګېږي مګر پر شاد قبول او انقياد د هغو نصوصو
چي له شارع څخه رانقل سوي دي نو کوم کس چي د يو داسي شي د پېژندلو
قصد وکړي چي دهغه علم له ده څخه منع سوی وي او د ده فهم دهغه په قبول
قناعت ونه کړي (بلکي د تاويل قصد يې وکړي) نو دغه د ده غلط مرام به دی له
خالص توحيد او صاف معرفت او صحيح ايمان څخه منع کړي نور به نو دی د
کفر او ايمان د تکذيب او تصديق د اقرار او انکار په منځ کي حيران پاته سي په
داسي حال کي چي په وسوسه حيرت کوږي والی او شک به مبتلا وي چي نه به يو
تصديق کوونکی مؤمن وي او نه به يو تکذيب کوونکی منکر وي (بلکي د
منافقينو په فهرست کي به قرار لري).

شرح - مطلب دا دی چي د الله تعالیٰ او د الله تعالیٰ د رسول ﷺ قول منل د اسلام اساس او بنیاد دی او کوم نصوص چي نبي ﷺ او د ده اصحابو یې تأویل نه وي کړی لکه د الله تعالیٰ د رؤیت مسئله د دغسي نصوصو تأویل په قیاس او گمان سره باید ونه سي حکم چي د دغسي متشابهاتو تأویل د گمراهي شک او تردد سبب گرځي نو د ایمان سلامتي په دې کي ده چي دغسي نصوص په هغه طور چي نقل یې راغلی دی تسلیم کړل سي په قیاس او گمان یې د تأویل هڅه ونه سي.

(دلائل) ۱: - ﴿فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ

الْفِتْنَةِ وَابْتِغَاءَ تَأْوِيلِهِ﴾. [آل عمران: ۷].

ژباړه: نو هر څه هغه کسان چي په زړونو د دوی کي کوږوالی دی پس پیروي کوي دوی د هغو کلماتو چي متشابه وي له دې قرآنه له پاره د طلب د فتنې او گمراهي او د پاره د طلب د معنا د هغو.

۲: - ﴿وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَيَتَّبِعُ كُلَّ شَيْطَانٍ مَّرِيدٍ

﴾. [الحج: ۳].

ژباړه: او ځيني له خلکو څخه هغه دي چي جگړه کوي په حق او خبرو د الله جلّ و جلاله کي بې له پوهي او متابعت کوي د هر شيطان سر کښ.

۳: - ﴿وَلَا تَقْفُ مَا لَيْسَ لَكَ بِهِ عِلْمٌ﴾. [الاسراء: ۳۶].

ژباړه: او مه کوه پیروي (تعقيب) د هغه کار چي نه وي تاته په هغه علم (قول وي که فعل).

الله تعالی شیطان ته د انسان په زړه کي د وسوسې اچولو قدرت ورکړی دی

بنکاره خبره ده چي هر فساد عقیدوي وي که عملي د شیطان له وسوسې څخه دی حتی په اسلام کي چي کومي گمراه ډلي پیدا سوي یا پیدا کېږي لکه: معتزله، مشبهه، خوارج، جبریه، وهابییه، سلفیه، برېلویه او داسي نورې ډلي د دې ټولو منشأ د شیطان وسوسه ده معتزله ډله چي د الله تعالی له دیدار څخه انکار کوي او د بنکاره نصوصو تاویل کوي دا هم د شیطان له وسوسې څخه دی کوم غلط فکرونه او شبهات چي د یو کس ذهن ته راځي دا هم ټوله د شیطان د وسوسې څخه دی لکه څنگه چي امام طحاوي رحمۃ اللہ علیہ په دې عبارت (مُوسَوَاتِنَهَا) سره اشاره ورته کړې ده نو شیطان پټ د بنمن دی الله تعالی د انسان په زړه کي د وسوسې اچولو قدرت ورکړی دی حتی کېدای سي چي د شیطان وسوسه یو مسلمان کفر ته ورسوي نو دا یوه خطرناکه مریضي ده عاجل علاج ته ضرورت لري.

د شیطاني وسوسې علاج

نبي صلی اللہ علیہ وسلم خپل امت ته ټوله هغه شيان بنودلي دي چي جنت ته یې نژدې کوي او له دوزخ څخه یې لیري کوي هر هغه شی چي خلک په دین کي احتیاج ورته لري هغه یې بیان کړی دی نبي صلی اللہ علیہ وسلم د شیطاني وسوسې د علاج لپاره داسي فرمایلي دي:

(۱) (يَا أَيُّهَا الشَّيْطَانُ أَحَدُكُمْ يَقُولُ مَنْ خَلَقَ كَذَا مِنْ خَلْقِ كَذَا حَتَّى يَقُولَ مَنْ خَلَقَ رَبَّكَ

فَإِذَا بَلَغَهُ فَلْيَسْتَعِذْ بِاللَّهِ وَلْيُتَنَّهُ^(۱).

ژباړه: شيطان په تاسي کي يو کس ته راځي داسي ورته وايي فلانی شی چا پیدا کړی فلانی شی چا پیدا کړی (په دې صورت کي به د شيطان په جواب کي ضرور دا وايي چي الله تعالی پیدا کړی)، ترڅو خبره دې ځای ته رسېږي چي شيطان داسي ورته وايي ستا رب چا پیدا کړی دی نو کله چي شيطان دې قول ته ورسېږي نو دغه کس دی د شيطان له شره په الله ﷻ سره پناه وغواړي يعنې (اعوذ بالله من الشيطان الرجيم) دي و وايي او دغه وسوسه او له شيطان سره خبري کول دي پرېږدي.

په يوه روايت کي بيا داسي راغلي دي: (فَلْيُقِلْ آمَنُكَ بِاللَّهِ وَرُسُلِهِ).

يعنې په ذکر سوي حالت کي دي (آمنت بالله ورسوله) و وايي.

(۲) (وَعَنْ عُثْمَانَ بْنِ أَبِي الْعَاصِ رَضِيَ اللَّهُ عَنْهُ قَالَ قُلْتُ يَا رَسُولَ اللَّهِ إِنَّ الشَّيْطَانَ قَدْ حَالَ بَيْنِي وَبَيْنَ صَلَاتِي وَبَيْنَ قِرَائَتِي يُكْسِسُهَا عَلَيَّ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ذَلِكَ شَيْطَانٌ يُقَالُ لَهُ خَنْزَبٌ فَإِذَا أَحْسَسْتَهُ فَتَعَوَّذْ بِاللَّهِ مِنْهُ وَاتَّقِ عَلَى يَسَارِكَ ثَلَاثًا فَفَعَلْتُ ذَلِكَ فَأَذْهَبَهُ اللَّهُ عَنِّي)^(۲).

ژباړه: عثمان بن ابي العاص رَضِيَ اللَّهُ عَنْهُ ويلي ما نبي ﷺ ته وويل يا رسول الله يقيناً شيطان زما او زما د لمانځه او قرائت په منع کي مانع گرځي لمونځ را باندي ځکه وډ کوي په لمانځه او قرائت کي شکونه راته پيدا کوي نو نبي ﷺ وفرمايل دغه شيطان دی خنزب ورته ويل کېږي کله چي په دغه شيطان خبر سي نويې د

^(۱) رواه البخاري (۳۲۷۶) و مسلم (۱۳۴). من حديث ابي هريرة رَضِيَ اللَّهُ عَنْهُ.

^(۲) رواه مسلم، مشکوٰة اول جلد (۱۹) مخ.

شهره په الله تعالى سره پناه و غواړه (يعني اعوذ بالله و وايه) او پر خپل چپه طرف درې واره تف کړه عثمان بن ابي العاص رضي الله عنه ويلي ما دغه کار وکړی نو الله تعالى دغه وسواس حُما خخه ليري کړی.

د وسوسې معنا او مرتبې

وسوسه په لغت کي کرار آواز ته ويل کېږي او په اصطلاح کي هغه شی دی چي شيطان يې د يو کس په زړه کي وړاچوي دغه شی چي شيطان يې د انسان زړه ته وړاچوي خلور مرتبې لري:

اوله مرتبه: - د خاطر او حديث النفس ده؛ د دې مثال د هغه کس وسوسه ده چي په لاره کي خپلي شاته يې د يوې بڼې صورت ذهن ته راسي که چيري دی ورته وگوري نو به يې وويني.

دوهمه مرتبه: - د ميل الطبع ده؛ د دې مثال دغي بڼې ته د کتلو ميل دی.

درېمه مرتبه: - د اعتقاد ده؛ د دې مثال دا حکم کول چي دی به هغې بڼې ته گوري چي صورت يې د ده ذهن ته راغلی دی.

خلورمه مرتبه: - د عزم بالقلب ده؛ د دې مثال دغي بڼې ته پر کتلو ټينگ عزم کول دی.

دا صرف مثالونه دي نور منکرات هم دغسي دي.

د اولي مرتبې او دوهمي مرتبې په وسوسه کي مؤاخذه نسته ځکه چي دا په

اختيار نه دی همدغه دوې مرتبې د نبی صلی الله علیه و آله په دغه قول سره (إِنَّ اللَّهَ تَجَاوَزَ عَنْ

أُمَّتِي مَا وَسَّوَسَتْ بِهِ صُدُورُهَا) مراد دی او درېمه مرتبه کچيري اختياري وي مؤاخذه سته او که چيري غير اختياري وي بيا مؤاخذه نسته او خلورمه مرتبه

چي هغه د عزم بالقلب مرتبه ده په هغه کي مؤاخذه سته خو که يې چيري دا قصد او عزم د الله تعالیٰ څخه د ويري په خاطر پرېښووی بيا دا کار د ده لپاره نېکي گرځي او که يې چيري د يو مانع په وجه پرېښووی يا په دې خاطر ځني پاته سو چي هغه کار ته يې لاس نه رسېدی بيا دغه عزم د ده په باره کي گناه ليکل کېږي قاضي عياض رحمته الله عليه ويلي دي عام فقهاء او محدثين په دې نظر دي چي کوم کس پر گناه ټينگ عزم او قصد وکړي مؤاخذه سته ځکه چي په دې باره کي آيتونه او حديثونه ډېر دي چي د زړه پر عزم مؤاخذه سته خو دلته تاسي يوازي دغه يو آيت وگورئ:

﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ﴾. [الحجرات:

۱۲].

ژباړه: ای هغو کسانو! چي ايمان يې راوړی دی ځان وساتئ ډېر له بدگمانيو بېشکه ځيني بدگمانونه گناه ده.

ښکاره خبره ده چي بدگماني د زړه عمل دی خو په آيت کي گناه بلل سوې ده^(۱).

د معتزله ډلي په شان د الله تعالیٰ درؤيت (ليدلو) تاويل نه کوو

۳۷: - وَلَا يَصِحُّ الْإِيمَانُ بِالرُّؤْيَةِ لِأَهْلِ دَارِ السَّلَامِ لِمَنْ اِغْتَبَرَهَا

مِنْهُمْ بَوَهِمْ أَوْ تَأَوَّلَهَا بِفَهْمٍ اِذْكَاتِ تَأْوِيلُ الرُّؤْيَةِ وَتَأْوِيلُ كُلِّ مَعْنَى

يُضَافُ إِلَى الرُّؤْيِيَّةِ بِتَرْكِ التَّأْوِيلِ وَلُزُومِ التَّسْلِيمِ وَعَلَيْهِ دِينُ

^(۱) خلاصة المرقاة، اول جلد (۱۳۴ مخ).

الْمُرْسَلِينَ وَشَرَائِعَ النَّبِيِّينَ وَمَنْ لَّمْ يَتَوَقَّ النَّفْيَ وَالتَّشْبِيهَ زَلَّ وَلَمْ يُصِبِ
التَّنْزِيهَ فَإِنَّ رَبَّنَا جَلَّ وَعَلَا مَوْصُوفٌ بِصِفَاتِ الْوَحْدَانِيَّةِ مُنْعَوَّتٌ
بِنُعْوَتِ الْفَرْدَانِيَّةِ لَيْسَ فِي مَعْنَاهُ أَحَدٌ مِنَ الْبَرِيَّةِ.

ژباړه: د جنتيانو لپاره د الله تعالى پر ليدلو د هغه چا ايمان نه صحيح كېږي
چي صرف د وهم او گمان په مرتبه كي يې قبلوي (يعني يقين نه ورباندي لري)
يا د الله تعالى د رؤيت تاويل د خپل فهم مطابق كوي (بله معنا ځني اخلي لكه
څنگه چي معتزله له رؤيت څخه علم اخلي) ځكه چي د رؤيت تفسير همدا شان
هر هغه وصف چي الله تعالى ته يې نسبت كېږي تفسير يې همدغه دی چي
تفسير يې ونه سي او په هغه طور چي نقل يې راغلی دی لزوما تسليم كړل سي
همدغه د رسولانو ﷺ دين او د انبياؤ ﷺ شريعت دی او هغه څوك چي
د نفي يعني د الله تعالى د صفاتو له انكار څخه او د تشبيه يعني الله تعالى ته د
مخلوق د صفاتو له ثابتولو څخه پرهېز ونه كړي نو به يې پښه د برابري لاري
څخه خطا سي او د تنزيه (يعني الله تعالى له ټولو نقصانونو څخه پاك بلل)
عقيده يې ته به ونه رسېږي ځكه چي زموږ رب جل و علا د يو والي په صفاتو
موصوف دی او د فردانيت په صفاتو موصوف دی په مخلوق كي هيڅوك د الله
تعالى صفت نه لري.

شرح - مطلب دا دی چي په قياس او گمان سره د الله تعالى د رؤيت تاويل
لكه څنگه چي يې معتزله كوي همدا شان د نورو متشابه صفتونو تاويل د
نفسي خواهشاتو پر بنا د مسلمان كار نه دی بلكي د مسلمان دين د دغسي
صفاتو په باره كي دا دی چي په هغه ډول قبول كړل سي لكه څنگه چي يې نقل

راغلی دی او له خپله ځانه یې تأویل ونه سي، همدغه د امام المسلمین ابو حنیفه رحمۃ اللہ علیہ مسلک دی^(۱).

د دې عقیدې دلائل همغه د (۳۶) عقیدې دلائل دي.

امام طحاوي رحمۃ اللہ علیہ په دې عبارت سره (ومن لم يتوق النفي والتشبيه آه) پر معتزله او مشبهه ډلي رد کړی دی معتزله د الله تعالیٰ څخه هغه صفات نفی کوي کوم چي الله تعالیٰ پخپله خپل ذات په موصوف کړی دی او مشبهه بیا د الله تعالیٰ صفات د مخلوق د صفاتو په شان بولي دا دواړي باطلاي او گمراه ډلي دي تفصیل یې په دوهمه عقیده کي وگورئ.

الله تعالیٰ په تنزیهي او جلايي صفتونو سره موصوف دی

۳۸: - وَتَعَالَى اللَّهُ عَنِ الْحُدُودِ وَالْغَايَاتِ وَالْأَرْكَانِ وَالْأَعْضَاءِ

وَالْأَدْوَاتِ لَا تَحْوِيهِ الْجِهَاتُ السِّتُّ كَسَائِرِ الْمُبْتَدَعَاتِ.

ژباړه: الله تعالیٰ د حدودو او نهایتو او اطرافو او اندامونو څخه پاک دی شپږ جهتونه (لوړ، کشته، رسته، چپه، مخ، شا) لکه څنګه چي مخلوقات احتیاج ورته لري پر الله تعالیٰ احاطه نه لري.

شرح - الله تعالیٰ له ذکر سوو شيانو همدا شان له مکان او صورت او زمان څخه پاک دی او نه الله تعالیٰ جسم او نه عرض دی ځکه چي دا ټوله د مخلوق لوازمات او علامات دي او الله تعالیٰ د مخلوق له لوازماتو او علاماتو څخه

^(۱) وگورئ شرح الفقه الاکبر (۶۶) مخ.

پاک دی^(۱).

د اهل سنت والجماعت عقیده دا ده چي الله تعالیٰ له مکان جهت او طرف
 څخه پاک دی ځکه چي کوم شی چي په مکان کي وي نو هغه محدود او مقداري
 وي په مقدار مسافت او مساحت کي تر مکان کم وي او الله تعالیٰ له مقدار
 مسافت او مساحت کموالی او زیاتوالی څخه پاک دی او کوم شی چي په یوه
 طرف او جهت کي وي نو هغه شی په هغه طرف او جهت کي محصور او محدود
 وي او الله تعالیٰ د دې څخه هم پاک دی چي په یو طرف او هغه جهت کي دی
 محصور او محدود سي.

مکان، زمان او جهت ټوله د الله تعالیٰ مخلوق دی په ازل کي یوازي الله
 تعالیٰ وو بل هیڅ شی نه و نه مکان نه زمان نه عرش نه کرسی او نه هم ځمکه او
 آسمان و دا ټوله الله تعالیٰ پخپل قدرت سره پیدا کړي دي نو الله تعالیٰ د دغو
 شیانو تر پیدا کېدلو وروسته هم په هغه شان دی چي دمخه وو^(۲).

د دې موضوع په اړوند د امام فخرالدین رازي رحمته الله علیه کتاب (اساس
 التقديس) ډېر مفید دی د دغه کتاب تر مطالعې وروسته عاقل انسان ته په
 دغه موضوع کي شبهه نه پاته کېږي. الله تعالیٰ دي موږ او عبدالرحمن بن ناصر
 البراک ته عفوه وکړي ده پخپل کتاب شرح العقيدة الطحاوية (۱۴۱) مخ کي د
 امام طحاوي رحمته الله علیه ذکر سوي الفاظ د مبتدعینو له الفاظو څخه بللي دي همدا
 شان شارح ابن ابی العزهم دغه الفاظ بڼه نه دي بللي حال دا چي دا د الله تعالیٰ
 تنزیهي او جلايي صفتونه دي له دغسي آیتونو لکه: ﴿لَيْسَ كَمِثْلِهِ
 شَيْءٌ﴾ [الشوری: ۱۱] او ﴿وَلَمْ يَكُنْ لَهُ كُفُوًا أَحَدٌ﴾ [الاخلاص: ۴]. څخه مستنبط

^(۱) شرح العقائد، (۳۱ مخ).^(۲) عقائد الاسلام (۳۳۳ مخ).

دي او پخپله امام المسلمين ابو حنيفه رحمته الله عليه هم د غسي الفاظ ذکر کړي دي او وروسته يې نورو مشائخو اتباع کړي ده دغه يې عبارت دی:

(وهو شئ لا كالأشياء ومعنى الشئ اثباته بلا جسم ولا جوهر ولا عرض ولا حد له ولا ضده ولا ندله ولا مثل له)^(۱).

ژباړه: الله تعالى موجود دی خو داسي نه لکه نور مخلوق موجودات د دې معنا دا ده چي د الله تعالى ذات بېله جسمه او بېله جوهره او بېله عرضه ثابت دی الله تعالى لره حد او نهايه نسته او نه الله تعالى لره ضد سته او نه الله تعالى لره شریک سته او نه الله تعالى لره مثل سته.

امام طحاوي رحمته الله عليه په دې عقیده سره پر مشبهه او مجسمه ډلي رد کړی دی دغه گمراه ډله د بعضي متشابه نصوصو ظاهرته په کتلو سره الله تعالى ته جهت او مکان ثابتوي جسم يې بولي عرش د ده لپاره مکان بولي (معاذ الله) د دې مسئلې کافي بيان موږ په دوهمه عقیده کي کړی دی هلته يې وگورئ. (وبالله التوفيق ومنه الوصول إلى التحقيق).

اسراء او معراج حق دی

۳۹: - وَالْمَعْرَاجُ حَقٌّ وَقَدْ أُسْرِيَ بِالنَّبِيِّ صَلَّى اللَّهُ عَلَيْهِ وَسَلَّمَ وَعُرِجَ

بِشَخْصِهِ فِي الْيَقْظَةِ إِلَى السَّمَاءِ ثُمَّ إِلَى حَيْثُ شَاءَ اللَّهُ تَعَالَى مِنَ الْعُلَا وَ

أَكْرَمَهُ اللَّهُ تَعَالَى بِمَا شَاءَ وَأَوْحَى إِلَيْهِ مَا أَوْحَى ﴿مَا كَذَبَ الْفُؤَادُ مَا

^(۱) شرح الفقه الاكبر (۶۴) مخ.

رَأَى ○ ﴿[النجم: ۱۱]﴾. فَصَلَّى اللَّهُ عَلَيْهِ وَسَلَّمَ فِي الْآخِرَةِ وَالْأُولَى.

ژباړه: د نبی ﷺ معراج حق دی یقیناً په نبی ﷺ سره له مکې مکرمې څخه تر بیت المقدس پورې په شپه کې تګ سوی دی او له هغه ځایه څخه پخپل مبارک جسم سره په وینس والی کې تر آسمانه خپژول سوی دی بیا له هغه ځایه څخه تر هغه ځایه پورې چې الله تعالی یې له لوړو مقاماتو څخه اراده کړې خپژول سوی دی او الله تعالی یې په هغه څه سره اکرام کړی دی چې اراده یې کړې او د هغه څه وحي یې ورته کړې دي چې د وحي کولو اراده یې کړې (لکه څرنگه چې الله تعالی فرمایلي دي) (دروغ نه وو شمېرلي زړه د نبی ﷺ هغه څه چې لیدلي یې و د قدرت له علامو څخه) نو د الله تعالی له لوري دي پر نبی ﷺ په آخرت او دنیا کې صلاۃ او سلام وي.

شرح - معراج په لغت کې د ختلو آلی ته ویل کېږي خو دلته د هغې آلې او وسیلې اثبات مراد نه دي چې د هغې په ذریعه نبی ﷺ آسمانونو ته خپژول سوی دی بلکې مراد د نبی ﷺ د عروج (خپژولو) اثبات دي د بیت المقدس څخه آسمانونو او نورو هغو لوړو مقاماتو ته چې الله تعالی یې اراده کړې د نبی ﷺ معراج په مشهور خبر ثابت دی منکر یې مبتدع دی! او په اسراء سره مراد د نبی ﷺ تګ دی له مسجد حرام څخه تر بیت المقدس پورې د اسراء ثبوت قطعي دی منکر یې کافر دی الله تعالی داسې فرمایلي دي:

﴿سُبْحَنَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بُرُكْنَا حَوْلَهُ﴾. [الاسراء: ۱].

ژباړه: پاکی د هغه ذات چې بېولی یې و بنده خپل (محمد ﷺ) په یوه برخه د شپې کې له منځه یا له څنګه د مسجد حرام څخه تر مسجد اقصی پورې هغه چې

برکت اچولی دی موږ چارچاپېر د هغه.

پر دې خبره خو اتفاق دی چې معراج ثابت دی لېکن په کیفیت (خرنگوالي) کې یې اختلاف سته چې آیا معراج په خوب کې ؤ او که یوازې په روح سره ؤ او که په روح او بدن دواړو سره ؤ حق خبره دا ده چې اسراء او معراج دواړه په وینس والي کې په روح او بدن دواړو سره ؤ لکه څنګه چې مؤلف رحمه الله علیه فرمایلي:

(دلائل) ۱:- ﴿سُبْحَنَ الَّذِي أَسْرَى بِعَبْدِهِ﴾. په دغه آیت کې عبد راغلی دی عبد مجموع روح او بدن ته ویل کېږي لکه څنګه چې د انسان همدغه معنا ده نو له آیت څخه دا بنکاره معلومېږي چې اسراء په مجموع روح او بدن سره وه.

۲:- که چیرې معراج په خوب کې یا یوازې په روح سره وای نو کافرانو به انکار نه ځیني کاوه حال دا چې کافرانو له معراج څخه شدید انکار کړی دی په صحیح حدیث کې راغلي دي چې کله نبی صلی الله علیه و آله قریشو ته د اسراء او معراج خبر ورکړ نو دوی یې تکذیب وکړ او د بیت المقدس د څو شیانو سوال یې ځني وکړ نبی صلی الله علیه و آله فرمایلي: چې پر ما هغه سي تکلیف راغلی چې بل وخت نه وو را باندې راغلی خو الله تعالی بیت المقدس ماته را پورته کړ ما ورته کتل دوی زما څخه د بیت المقدس په اړوند هیڅ سوال نه دی کړی مګر چې ما دوی ته د هغه خبر ورکړی دی ^(۱). رحمه الله علیه.

نو له معراج څخه د کافرانو انکار د دې خبرې بنکاره دلیل دی چې معراج او اسراء په وینس والي کې په روح او بدن دواړو سره وه. ځینو علماؤ ویلي دي چې معراج په خوب کې ؤ لکه څنګه چې له حضرت معاویه رضی الله عنه څخه نقل راغلی دی چې له ده څخه د معراج اړوند سوال وسو نو ده په جواب کې وفرمایلي چې دا رؤیا صالحه وه او په آیت کې همداسې راغلي دي:

﴿وَمَا جَعَلْنَا الرُّءْيَا الَّتِي أَرَيْنَاكَ إِلَّا فِتْنَةً لِلنَّاسِ﴾. [الاسراء: ۶۰]. په دې آیت کې

^(۱) رواه مسلم (۱۷۲) من حدیث ابی هريرة

هم معراج رؤيا بلل سوی او د رؤيا مشهور استعمال د خوب په لیدلو کي دی.

همدا شان عائشې رضی الله عنها فرمایلي دي: (مَا فَقَدَ جَسَدُ مُحَمَّدٍ ﷺ لَيْلَةَ الْمَعْرَاجِ).
يعني د معراج په شپه د نبي ﷺ جسد مبارک نه دی مفقود سوی، له دې اثر څخه
هم دا معلومېږي چي معراج په خوب کي ؤ.

جواب: د رؤيا مشهور استعمال که څه هم د خوب په لیدلو کي دی لېکن دلته
د حضرت معاويه رضی الله عنه په قول کي همدا راز په آيت کي يې معنا د سترگو د لیدلو
ده، رئيس المفسرين حضرت عبدالله بن عباس رضی الله عنه يې همدغسي تاويل کړی
دی ^(۱).

نو د همدغه تاويل پر بناء د آيت معنا داسي کېږي. او نه ده گرځولې موږ بڼونه
هغه چي بنوولې مو وه تاته د کائناتو په نسبت په سترگو سره په شپه د معراج
کي مگر ازموینه دپاره د خلکو د مکې، او د عائشې رضی الله عنها د قول معنا دا ده چي د
معراج په شپه د نبي ﷺ مبارک جسد له روح څخه نه دی مفقود سوی بلکي د
روح سره يو ځای ؤ؛ يعني معراج روح او جسد دواړو لره ؤ.

او ځيني علماء بيا وايي چي معراج يوازي د نبي ﷺ په روح سره ؤ خو دا قول
هم د مخکني قول په شان مستند دليل نه لري که چيري معراج يوازي په روح سره
واي نو کافرانو به انکار نه ځني کولای حال دا چي کافرانو له اسراء او معراج
څخه شديد انکار کړی دی او بل دا چي جبريل عليه السلام نبي ﷺ ته براق راوړلي او پر
براق يې سپروي او تگ په کوي او بيا نبي ﷺ نورو انبياؤ عليهم السلام ته لمونځ
ورکوي نو د دې به څه معنا وي ^(۲).

د کلام خلاصه: اسراء او معراج دواړه د شپې په يوه برخه کي د جبريل عليه السلام

^(۱) وگورئ صحيح البخاري دوهم جلد (۹۷۸) مخ.

^(۲) شرح العقائد (۱۰۴) مخ، و شرح الفقه الاکبر (۱۸۹) مخ، و شرح العقيدة الطحاوية للبراک (۱۴۶) .

په صحبت حق او ثابت دي او د نبي ﷺ يوه ستره معجزه ده په اسراء او معراج کي ډېر عجائب او غرائب دي چي موږ ايمان ورباندي لرو خو کيفيت يې موږ ته نه دی معلوم ځکه چي داله غيبي امورو څخه دی^(۱).

آيا نبي ﷺ د معراج په شپه الله تعالی ليدلی دی که نه

يو جماعت صحابه کرام چي په سر کي يې ام المؤمنين عائشه ؓ ده وايي چي: نبي ﷺ د اسراء په شپه الله تعالی نه دی ليدلی بلکي جبريل عليه السلام يې پخپل اصلي صورت کي د سدرة المنتهى سره ليدلی دی نو دغو صحابه کرامو رضي الله عنهم د (سورة النجم) د اولنيو آيتونو ارتباط تر جبريل عليه السلام پوري ورکړی دی. د بخاري شريف دوهم جلد (۷۲۰) صفحه له خو روايتونو څخه دا ښکاره معلومېږي، او بل جماعت صحابه کرام رضي الله عنهم چي په سر کي يې رئيس المفسرين عبد الله بن عباس ؓ دی بيا داسي وايي چي نبي ﷺ د معراج په شپه الله تعالی ليدلی دی خو له حضرت ابن عباس ؓ څخه يو روايت داسي دی چي الله تعالی يې پخپلو سترگو ليدلی دی^(۲).

او بل روايت بيا له حضرت ابن عباس ؓ څخه داسي راغلی دی چي الله تعالی يې په زړه سره ليدلی دی^(۳).

ښکاره خبره ده چي له حضرت ابن عباس ؓ څخه د دغه دوهم روايت پر بناء اختلاف بالکل دمنځه ځي ځکه چي د ام المؤمنين عائشه ؓ په قول کي چي د

^(۱) د اسراء او معراج ټوله قصه په تفصيل سره په صحيح البخاري (۳۲۰۷) او صحيح مسلم (۱۶۴) حديث کي وگورئ.

^(۲) صحيح البخاري (۴۷۱۶).

^(۳) مسلم (۱۷۶).

رؤيت نفي سوي هغه د سترگو د ليدلو په معنا دی او د حضرت ابن عباس رضي الله عنه په قول کي چي بيا د رؤيت اثبات سوي هغه په زړه سره د ليدلو په معنا دی، لېکن له حضرت ابن عباس رضي الله عنه څخه هغه اول روايت مشهور دی، نو د دغو صحابه کرامو رضي الله عنهم په آند بيا د (سورة النجم) اولني آيتونه تر الله تعالى پوري ارتباط لري، او ځينو علماؤ بيا په دې مسئله کي توقف کړی دی امام قرطبي رحمه الله همدغه قول ته ترجيح ورکړې ده او دا يې د محققينو علماؤ يوه جماعت ته منسوب کړی دی دليل يې هم دا راوړی دی چي په دې مسئله کي قاطع دليل نسته او يوازي ظن بيا په دغسي مسائلو کي کفايت نه کوي^(۱).

حوض کوثر حق دی ايمان ورباندي لازم دی

۴۰: - وَالْحَوْضُ الَّذِي أَكْرَمَهُ اللَّهُ تَعَالَى بِهِ غِيَاثًا لِمُتِّهِ حَقٌّ.

ژباړه: هغه حوض چي الله تعالى په هغه سره د نبي صلی الله علیه و آله اکرام کړی دی (يعني په قيامت کي به ورکول کېږي) د ده د امت د کومک او مرستي لپاره حق دی.

شرح - حوض کوثر کوم چي به نبي صلی الله علیه و آله ته د محشر په ميدان کي ورکول کېږي حق او ثابت دی او کوم کسان چي د نبي صلی الله علیه و آله اتباع يې کړي وي هغه به دغه حوض ته راځي او اوبه به ځني چيښي لکه څنگه چي يې په احاديثو کي صفت راغلی دی په هغه ډول موږ ايمان ورباندي لرو هيڅ قسم تاويل يې نه کوو کوم حديثونه چي د حوض کوثر په اړوند راغلي دي معنوي تواتر ته رسېږي خو دلته يې تاسو يو څو وگورئ:

^(۱) اللامعات على هامش الصحيح البخاري المجلد الثاني (۷۲۰) مخ، همدا شان وگورئ مشکوة المصابيح دوهم جلد (۵۰۱) مخ.

۱- نبی ﷺ انصارو ته فرمايلي: اِنَّكُمْ سَتَلْقَوْنَ بَعْدِي اُكْرَةً فَاَصْبِرُوا حَتَّى تَلْقَوْنِي عَلَى الْحَوْضِ^(۱).

ژباړه: يقينا تاسو به ترما وروسته ژر له اختيارولو سره مخ سئ (يعني نور خلک به پر تاسو خپل ځانونه مختاره گرځوي) نو تاسي صبر وکړئ ترڅو زما سره پر حوض ملاقات کوئ.

۲- اِنَّ فِرْطَكُمْ عَلَى الْحَوْضِ مَنْ مَرَّ عَلَى شَرْبٍ وَمَنْ شَرِبَ لَمْ يَظْمَأْ أَبَدًا لَيَرِدَنَّ عَلَى أَقْوَامٍ أَعْرِفُهُمْ وَيَعْرِفُونِي ثُمَّ يُحَالُ بَيْنِي وَبَيْنَهُمْ فَأَقُولُ إِنَّهُمْ مِنِّي فَيَقَالُ إِنَّكَ لَا تَدْرِي مَا أَخَذُوا بِعَدْلِكَ فَأَقُولُ سَحَقًا سَحَقًا لِمَنْ عَيَّرَ بَعْدِي^(۲).

ژباړه: يقيناً زه ستاسي لپاره پر حوض فرط يعني دمنځه تلونکي يم کوم کس چي زما سره تېرېږي هغه به اوبه وڅيښي او کوم کس چي دغه اوبه وڅيښي هغه به د همېشه لپاره تېرى نه سي، ضرور به خو داسي قومونه ماته راسي چي زه به يې وپېژنم او دوى به هم ما وپېژني خو وروسته به زما او دوى په منځ کي مانع واقع سي نو به زه ووايم چي يقيناً دا خلک خو زما له امت څخه دي په جواب کي به داسي وويل سي چي ته خو په هغه څه نه يې خبر چي دوى ترتا وروسته نوي پيدا کړي دي نو به زه ووايم ليري والى دى، ليري والى دى هغه چالره چي ترما وروسته يې دين ته تغير رسولى دى.

۳- حَوْضِي مَسِيرَةُ شَهْرِ مَأْوُهُ أَبْيَضُ مِنَ اللَّبَنِ وَرِيحُهُ أَطْيَبُ مِنَ الْمِسْكِ وَكِبْرَانُهُ كُنُجُومِ السَّمَاءِ مَنْ شَرِبَ مِنْهُ فَلَا يَظْمَأُ أَبَدًا^(۳).

^(۱) رواه البخاري (۴۳۳۰) و مسلم (۱۰۶۰). من حديث عبد الله بن زيد ؓ.

^(۲) رواه البخاري (۶۵۸۳) و مسلم (۲۲۹۰)، من حديث سهل بن سعد ؓ و ابي سعيد الخدري ؓ.

^(۳) رواه البخاري (۶۵۷۹). من حديث عبد الله بن عمرو ؓ.

ژباړه: نبي ﷺ فرمايلي - زما حوض د يوې مياشتې منزل دی او به يې تر شيدو سپيني دي او بوی يې تر مشکو ډېر ښه دی او کوزی يې د آسمان د ستورو په شان ډېري دي که چاله دغه حوض څخه او به وچېښلې نو همېشه به تېرى نه سي.

اما په (إِنَّا أَعْطَيْنَاكَ الْكُوْثَرَ) [الکوثر: ۱] کي چي د کوثر کلمه راغلي ده د دې د معنا په تعين کي امام قرطبي (۱۹) قولونه راوړي دي^(۱).

خو امام قرطبي په دغو ټولو قولونو کي دوه لاندې قولونه اصح بللي دي:

۱- کوثر په جنت کي يوه وياله ده. ځکه چي نبي ﷺ فرمايلي دي:

(رَأَيْتُ هَرَّاءَ فِي الْجَنَّةِ حَافَتَاهُ قِيَابُ اللَّوْلُو قُلْتُ مَا هَذَا يَا جَبْرِيلُ قَالَ هَذَا الْكُوْثَرُ الَّذِي

أَعْطَاكَ اللَّهُ) (۲).

يعني - ما د معراج په شپه په جنت کي يوه داسي وياله وليده چي په غاړه باندې يې د ملغلرو څيمې ولاړي وې ما وويل چي اې جبرائيله! دا څه شی دی ده په جواب کي وويل چي دا هغه کوثر دی چي الله تعالی تاته درکړی دی.

۲- کوثر د محشر په ميدان کي د نبي ﷺ حوض دی. ځکه چي نبي ﷺ

فرمايلي دي:

(وَهُوَ حَوْضٌ تَرِدُ عَلَيْهِ أُمَّتِي يَوْمَ الْقِيَامَةِ آيِسُهُ عَدَدُ الْجُومِ) (۳).

يعني - کوثر داسي حوض دی چي زما امت به د قيامت په ورځ د اوبو څښلو

لپاره ورباندې توئېږي چي لوښی يې د ستورو د شمېر غوندي دي.

په يوه بل روايت کي بيا راغلي دي چي دغه حوض ته به په دوو ناوو کي د

^(۱) تفسير القرطبي شلم جلد (۲۱۶) مخ.

^(۲) جامع الترمذی دوهم جلد (۱۷۳) مخ، رقم الحديث (۳۳۵۹).

^(۳) صحيح مسلم اول جلد (۱۷۲) مخ، رقم الحديث (۴۰۰).

جنت له نهر خخه اوبه راخي^(۱).

په دغه روايت سره د کوثر دغه دوي ذکر سوي معناوي سره جمع کېږي. خو له حضرت عبدالله بن عباس رضي الله عنه خخه بيا د کوثر په تفسير کي داسي نقل راغلي دي: (هُوَ الْخَيْرُ الَّذِي أُعْطَاهُ اللَّهُ إِيَّاهُ)^(۲).

يعني - کوثر هغه ډېر خير دی کوم چي الله تعالی ﷺ ته ورکړي دی. د ام المؤمنين عائشې رضي الله عنها خخه هم د بخاري شريف په ذکر سوي صفحه کي دغسي نقل راغلی دی. له خير کثير خخه مراد د دنيا او آخرت ټوله خيرونه او نعمتونه دي چي د نبي ﷺ حوض کوثر هم له دغو نعمتونو خخه يو لوی نعمت دی.

امام قرطبي رحمته الله عليه ليکلي دي: چي نبي ﷺ لره دوه حوضه دي يويې د محشر په ميدان کي تر پل صراط دمخه دی او بل په جنت کي دی دغو دواړو ته کوثر ويل کېږي^(۳).

د حوض کوثر په اړوند که ډېر معلومات غواړئ نو د امام قرطبي رحمته الله عليه ذکر سوي کتاب ته رجوع وکړئ.

د کنهکاره مؤمنانو لپاره د نبي ﷺ شفاعت حق دی

۴۱: - وَالشَّفَاعَةُ الَّتِي ادَّخَرَهَا لَهُمْ حَقٌّ كَمَا رَوَى فِي الْأَخْبَارِ.

ژباړه: هغه شفاعت چي نبي ﷺ د خپل امت لپاره ذخيره کړی دی حق دی لکه

^(۱) صحيح مسلم (۲۳۰۰).

^(۲) صحيح البخاري دوهم جلد (۷۴۲) مخ.

^(۳) التذكرة للامام القرطبي دوهم جزء (۱۲۲) مخ.

څنگه چي يې په احاديثو کي روايت سوې دى.

شرح - په دې باره کي حديثونه ډېر دي خو دلته تاسو دغه يو صحيح حديث وگورئ. نبي ﷺ فرمايلي دي:

(لِكُلِّ نَبِيٍّ دَعْوَةٌ مُسْتَجَابَةٌ فَتَعَجَّلْ كُلُّ نَبِيٍّ دَعْوَتَهُ وَإِنِّي اخْتَبَأْتُ دَعْوَتِي شَفَاعَةً لِّأُمَّتِي يَوْمَ الْقِيَامَةِ فَهِيَ نَائِلَةٌ إِلَى شَاءِ اللَّهِ مَنْ مَاتَ مِنْ أُمَّتِي لَا يُشْرِكُ بِاللَّهِ شَيْئًا) ^(۱).

ژباړه: هر نبي لره يوه مقبوله دعاء سته (چي دى به يې په قبول کي متيقن و) خو هر نبي دغه خپله مقبوله دعاء په دنيا کي کړې ده او يقيناً ما خپله دعاء د قيامت په ورځ زما د امت د شفاعت لپاره ذخيره کړې ده نو دغه دعاء ان شاء الله زما په امت کي هر هغه چاته رسېدونکې ده چي په داسي حال کي مړ سوې وي چي د الله تعالی سره يې شى شريک نه وي گرځولى.

په دې کي شک نسته چي د قيامت په ورځ شفاعت سته مگر دا به د هر چا کار نه وي او نه به د هر چا لپاره وي بلکي خاصو خلکو ته به د شفاعت کولو اجازه ورکوله کېږي او د دوى دغه شفاعت به هم د خاصو خلکو لپاره وي تر ټولو لوى او اول شفاعت به د نبي ﷺ له خوا وي.

(دلائل) ۱:- الله تعالی فرمايلي دي: ﴿فَمَا تَنْفَعُهُمْ شَفَاعَةُ الشَّافِعِينَ ۝﴾.

[المدثر: ۴۸].

ژباړه: پس فائده به ونه رسوي کافرانو ته شفاعت د شفاعت کونکيو.

د آيت مفهوم دا دى چي مؤمنانو ته به شفاعت فائده ورسوي.

۲:- ﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ۝﴾. [البقرة: ۲۵۵].

ژباړه: څوک به وي هغه چي سپارښت وکړي په نزد د ده (هيڅوک يې نه شي

^(۱) رواه البخاري (۶۳۰۴) و مسلم (۱۹۹). واللفظه له من حديث ابي هريرة ؓ.

کولی) مگر خو کولی یې سي په اذن د ده سره.

۳:- نبی ﷺ فرمایلي دي: (وَأَوَّلُ شَافِعٍ وَأَوَّلُ مُشَفِّعٍ)^(۱).

يعني - زه اول شفاعت کوونکی او اول هغه څوک يم چي شفاعت يې قبلېږي.

۴:- نبی ﷺ فرمایلي دي: (شَفَاعَتِي لِأَهْلِ الْكِبَائِرِ مِنْ أَقْتِي)^(۲).

ژباړه: زما له امت څخه د لویو گناهونو خاوندانو ته زما شفاعت ثابت دی.

د شفاعت په اړوند احادیث د معنا له جهته متواتر دي^(۳).

د نبی ﷺ تر څنګ د نورو کسانو شفاعت هم ثابت دی په یوه روایت کي

راغلي دي چي ملائکه انبیاء او مؤمنان به شفاعت وکړي^(۴).

په یوه بل روایت کي بیا داسي راغلي دي د قیامت په ورځ به اول

انبیاء علیهم السلام وروسته علماء او بیا به شهداء شفاعت وکړي رواه ابن ماجه

(۴۳۱۳) په یوه روایت کي داسي هم راغلي دي چي د بنده لپاره روژه او قرآن

کریم شفاعت کوي روژه به و وایي: اې زما ربه! ماله ده څخه په ورځ کي طعام او

شهو تونه منع کړي وه نو ته د ده په باره کي زما شفاعت قبول کړه او قرآن کریم به

و وایي: ماله ده څخه په شپه کي خوب منع کړی و نو ته د ده په باره کي زما

شفاعت قبول کړه نو به د دوی شفاعت قبول کړل سي^(۵).

^(۱) رواه مسلم و ابوداؤد عن ابي هريرة. فيض القدير ۳، ۴۱.

^(۲) حديث صحيح بطرقه و شواهد اخبره ابوداؤد (۴۷۳۹). والترمذي (۲۴۳۵) و احمد / ۳ / ۲۱۳، والطيالسي (۲۰۲۶) و ابو نعيم في الحلية / ۷ / ۲۶۱. والطبراني في الصغير / ۱ / ۱۶۰، من حديث انس  و صححه ابن حبان (۲۵۹۶) والحاكم / ۱ / ۶۹.

^(۳) شرح العقائد (۸۸) مخ، و شرح الفقه الاكبر (۱۵۹).

^(۴) رواه البخاري (۷۴۳۹) و مسلم (۱۸۳). من حديث ابي سعيد الخدري .

^(۵) رواه ابن المبارك في زوائد الزهد (۳۸۵) والحاكم / ۲ / ۷۷۳.

د نبي ﷺ د شفاعت ډولونه

نبي ﷺ به د قيامت په ورځ خو ډوله شفاعت کوي خو قاضي عياض رحمۃ الله عليه او امام نووي رحمۃ الله عليه يې پنځه ډولونه ذکر کړي دي:

۱- اول شفاعت به د قيامت په ورځ د ټوله اهل محشر په حق کي وي دا شفاعت به د دې لپاره وي چي د حشر په ميدان کي د راټولو سوو خلکو څخه تکليفونه ليري سي او له دوی سره ژر حساب او کتاب پيل سي دغه شفاعت ته شفاعت کبري ويل کېږي د دې شفاعت په اړوند حديثونه ډېر دي چي خلک به د حشر په ميدان کي د آدم عليه السلام څخه شفاعت طلب کړي ترڅو له دوی څخه هغه تکليفونه ليري سي چي د حشر په ميدان کي دوی ورسره مخامخ وي او د دوی سره ژر حساب وسي خو آدم عليه السلام به دوی ته عذر و وايي بيا به په هم دغه ډول د نورو اولوالعزمه رسولانو عليهم السلام څخه شفاعت طلب کړي ترڅو چي دا لړۍ به نبي ﷺ ته را ورسېږي.^(۱)

دا شفاعت يوازي تر نبي ﷺ پوري خاص دی بل هيڅوک دا شفاعت نه سي کولای او دا هغه مقام محمود دی چي الله تعالی يې په دې آيت کي د نبي ﷺ سره وعده کړې ده،

﴿عَسَىٰ أَنْ يَبْعَثَكَ رَبُّكَ مَقَامًا مَّحْمُودًا﴾. [الاسراء: ۷۹].

ژباړه: ښايي چي وبه دروي تا رب ستا په هغه مقام محمود (ستايلي سوي ځای د شفاعت) کي.

۲- دوهم شفاعت به د دې لپاره وي چي الله تعالی بېله حسابو ځيني خلک

^(۱) وگورئ صحيح البخاري (۴۷۱۲) مسلم (۱۹۴).

جنت ته داخل ڪري، قاضي عياض رحمۃ اللہ علیہ او امام رحمۃ اللہ علیہ نووي ويلي دي چي دغه شفاعت هم يوازي تر نبي ﷺ پوري خاص دی د دغه شفاعت حديث امام مسلم رحمۃ اللہ علیہ ذکر ڪري دی.

۳:- دريم شفاعت به د هغو گنهگارانو په باره کي وي چي د عذاب فيصله ورباندي سوي وي ترڅو الله تعالیٰ يې گناهونه ور معاف ڪري او په دې ډول يې جهنم ته له تلو څخه وژغوري، قاضي عياض رحمۃ اللہ علیہ او ابن سبكي رحمۃ اللہ علیہ ويلي چي دا شفاعت هم يوازي تر نبي ﷺ پوري خاص دی.

۴:- څلورم شفاعت به له دوزخ څخه د هغو گنهگارانو د را ايستلو لپاره وي کوم چي تردې له مخه دوزخ ته داخل ڪړل سوي وي دا شفاعت يوازي تر نبي ﷺ پوري خاص نه دی بلکي نور انبياء عليهم السلام مؤمنان او ملائڪي به هم دغه شفاعت کوي لېکن د نبي ﷺ برخه په دغه شفاعت کي بېله شکه ډېره ده دغه شفاعت هم په آديشو کي په ښکاره ډول راغلی دی چي نبي ﷺ به څلور واړه شفاعت وکړي په هر وار کي به خپل رب ته سجده وکړي دعاء به وکړي او شفاعت به وغواړي په جواب کي به داسي ورته وويل سي: ته سر را پورته کړه او خبري وکړه ستا خبري اورېدل کېږي او سوال وکړه کوم شی چي ته يې غواړې هغه درکول کېږي او شفاعت وکړه شفاعت دي قبلېږي، نبي ﷺ فرمايلي چي زه به شفاعت وکړم نو به ماته په دغو گنهگارانو کي چي دوزخ ته داخل ڪړل سوي دي يو حد او مقدار وټاکل سي نو به د دغه حد او مقدار سره سم زه دوی له دوزخ څخه را وباسم^(۱).

په دې باره کي حديثونه متواتر دي چي دوی به له دوزخ څخه په داسي حال کي را وايستل سي چي د سکرو په شان به گرځېدلي وي بيا به جنت ته نژدې په

^(۱) صحيح البخاري (۶۵۶۵) و مسلم (۱۹۳).

يوه ويا له کي چي (مَهْرُ الْحَيَاةِ) ورته ويل کېږي واچول سي نو به داسي وده وکړي لکه څنگه چي د نباتاتو تخم دانې د سيل په خاوره کي وده کوي^(۱).
 د دغسي بنکاره دلائلو سره سره معتزله او خوارج دغه شفاعت نه مني.
 ۵:- پنځم شفاعت به په جنت کي د ځينو مؤمنانو د هغو درجو د لوړولو لپاره وي کومي چي الله تعالی دوی ته ورکړي دي په دې سره به د دوی درجې لوړي سي. له دغه شفاعت او اول قسم شفاعت څخه معتزله ډله هم انکار نه کوي^(۲).
 لېکن امام قرطبي رحمه الله شپږم قسم شفاعت هم ذکر کړی دی هغه د نبی ﷺ شفاعت دی د خپل اکا ابو طالب په حق کي د عذاب د سپکولو لپاره لکه څنگه چي په يوه حديث کي راغلي دي چي د نبی ﷺ په حضور کي د ده اکا ابو طالب ياد سو نو نبی ﷺ وفرمايل بنايي د قيامت په ورځ ده ته زما شفاعت گټه وکړي نو به دی په لږ اور کي واچول سي چي صرف تر بجلکو (پرکيو) پوري به يې رسېږي خو له دغه لږ اور څخه به د ده دماغ جوش کوي^(۳).

سوال او جواب

سوال:- له مخکنيو دلائلو څخه دا بنکاره معلومېږي چي د گهنکاره مؤمنانو لپاره شفاعت ثابت دی همدغه د اهل السنة والجماعة مسلک دی لېکن له څو آيتونو څخه بيا په بنکاره ډول دا معلومېږي چي شفاعت نسته په دې باره کي لاندې دوه آيتونه وگورئ:

۱:- ﴿وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَاعَةٌ وَلَا

^(۱) صحيح البخاري (۷۴۳۹) ومسلم (۱۸۳).

^(۲) شرح العقيدة الطحاوية للميداني (۷۹) مخ، (التذكرة) للامام القرطبي دوهم جزء (۳۲) مخ.

^(۳) مسلم (۲۱۰).

يُؤْخَذُ مِنْهَا عَذْلٌ وَلَا هُمْ يُنْصَرُونَ ﴿٤٨﴾. [البقرة: ۴۸].

ژباړه: او تاسو د داسي ورځي له عذاب څخه په ايمان سره د خپلو ځانونو ساتنه وکړئ چي په دې کي هيڅ نفس له بل نفس څخه څه شي په غاړه نه سي اخستى او نه ترې د کوم شفاعت کونکي شفاعت منل کېږي او نه ترې فديۀ اخيستله کېږي او نه به له دوى سره نصرت وکړي سي (په دفع د عذاب کښې).

۲: - ﴿مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ﴾. [المؤمن: ۱۸].

ژباړه: نه به وي ظالمانو ته (په قيامت کي) هيڅوک دوست او نه کوم شفاعتگر چي خبره يې وملنه سي.

جواب: موږ وايو چي په اول آيت کي له دوهم نفس څخه بې ايمانۀ نفس (کافر) مراد دى همدا شان په دوهم آيت کي له ظالمانو څخه کافران مراد دي، نو له دغسي آيتونو څخه مطلب دا دى چي د کافرانو لپاره شفاعت نسته ترڅو دوى د الله تعالى له عذاب څخه خلاص سي^(۱).

اوس نو په دې تقرير سره هغه دلائل چي د شفاعت د اثبات لپاره راغلي دي او هغه دلائل چي شفاعت نفي کوي سره جمع کېږي ځکه چي شفاعت د مؤمنانو لپاره دى او منع يې د کافرانو په باره کي ده. د دې موضوع په اړوند شرح العقائد (۸۸) مخ هم مطالعه کولای سئ.

^(۱) وگورئ تفسير القرطبي اول جلد (۳۴۶) مخ، او نور عام تفسيرونه.

میثاق (د عالم الذر عهد) حق دی

۴۲: - وَالْمِيثَاقُ الَّذِي أَخَذَهُ اللَّهُ تَعَالَى مِنْ آدَمَ عَلَيْهِ السَّلَامُ وَ ذُرِّيَّتِهِ حَقٌّ.

ژباړه: هغه ټينګ عهد چي الله تعالی د (الست) په ورځ له آدم عليه السلام او د ده له اولاد څخه اخستی دی حق دی.

شرح - له دې عقیدې څخه مطلب هغه قصه ده چي پخوا تېره سوې ده. هغه دا چي الله تعالی د آدم عليه السلام ټوله اولاده آن د قیامت تر ورځي پوري د ده او د ده له اولادې د شاګانو (ملاوو) څخه د سرو میړتنو په ډول را بهر کړه او ټولو ته یې دومره عقلونه ورکړه چي هغوی ورباندي د سوال او جواب صلاحیت پیدا کړ او بیا یې ورته دا سوال راجع کړ چي آیا زه ستاسو رب نه یم؟ ټولو جواب ورکړ چي ويلي نه. ته زموږ رب یې او موږ هر یو هم پخپل ځان او هم یو په بل باندي شهادت ورکوو او په همدغي خبري باندي اقرار کوو وروسته یې بیرته په همغو شاګانو کي ور داخل کړل.

(دلائل) ۱: - ﴿وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ

عَلَى أَنْفُسِهِمْ ءَآلَسْتُ بِرَبِّكُمْ قَالُوا بَلَى شَهِدْنَا ۚ﴾. [الاعراف: ۱۷۲].

ژباړه: او (اې پیغمبره!) هغه وخت هم خلګو ته ور په یاد کړه چي ستا رب د آدم عليه السلام د اولادې د دوی له شاګانو څخه د دوی اولاد واخیست او پخپلو ځانونو باندي یې شاهدان کړه (داسي چي) آیا زه ستاسو رب نه یم (ټولو په یوه خوله) و ویل ويلي نه ته زموږ رب یې موږ په همدې شاهدی ورکوو.

۲:- نبي فرمايلي دي: (أَبَ اللّٰهُ يَقُولُ لِأَهْوَرِ أَهْلِ النَّارِ عَذَابًا لَّوْأَنَّ لَكَ مَا فِي الْأَرْضِ مِنْ شَيْءٍ أَكُنْتَ تَفْتَدِي بِهِ قَالَ نَعَمْ قَالَ فَقَدْ سَأَلْتُكَ مَا هُوَ أَهْوَرُ مِنْ هَذَا وَأَنْتَ فِي صَلْبِ آدَمَ أَنْ لَا تُشْرِكَ بِي فَأَبَيْتَ إِلَّا الشِّرْكَ) ^(۱).

ژباړه: الله تعالى به د قيامت په ورځ په دوزخيانو کي هغه کس ته چي عذاب د نورو په نسبت ډېر ورباندي سپک وي داسي و وايي که چيري د ځمکي ټوله موجودات ستا په ملک کي وي آيا ته يې د خپل ځان فداء گړځوي، دی به په جواب کي و وايي (هو) الله تعالى به ورته و وايي ما له تا څخه تر دغه د يو سپک شي غوښتنه کړې وه په داسي حال کي چي ته د آدم عليه السلام په شا کي وې (يعني د ميثاق په وخت کي) هغه شی دا وو چي ته به ځما سره هيڅ شی شريک نه گړځوي خو کله چي ما ته دنيا ته راوستې نو تا د شرک څخه ماسپوړی له هر شي څخه منع وکړه يعني يوازي شرک دي قبول کړ.

۳:- نور هغه احاديث دي چي په مسند او سنن کي راغلي دي په دغو احاديثو کي داسي راغلي دي چي الله تعالى د آدم عليه السلام شا ور مسح کړه او د ده اولاده يې د سرو ميړ تنو په شان را بهر کړه په بعضي احاديثو کي داسي هم راغلي دي چي الله تعالى دوی ته د خبرو کولو قدرت ورکړ او دوی يې پر خپلو ځانونو باندي شاهدان وگرځول الله تعالى داسي ورته وفرمايل آيا زه ستاسو رب نه يم ټولو جواب ورکړ چي ولي نه ته زموږ رب يې ^(۲).

^(۱) صحيح البخاري (۳۳۳۴) و مسلم (۲۸۰۵).

^(۲) ۱/ احمد / ۴۴، وابوداؤد (۴۷۰۳) والترمذي (۳۰۷۵) والنسائي في الكبرى (۱۱۱۹۰) وابن حبان (۶۱۶۶) والحاكم / ۲۷ / من حديث عمر رضي الله عنه. د لزياتو معلوماتو لپاره وگورئ تفسير ابن كثير / دريم جلد (۲۲۸) مخ.

د ذکر سوي عهد د اخيستلو ځای

د ذکر سوي عهد د اخيستلو په ځای کې مفسرينو کرامو لاندې قولونه ذکر کړي دي:

۱:- ذکر سوي عهد په اول آسمان کې اخيستل سوی دی کله چې آدم عليه السلام او حواء عليه السلام له جنت څخه را کښته کړل سول مگر ځمکې ته لانه وه را رسول سوي.

۲:- دغه عهد په وادي نعمان کې اخيستل سوی دی چې د عرفات د غونډۍ سره نژدې واقعیت لري.

۳:- دغه عهد د هند په ځمکه کې اخيستل سوی دی چرته چې آدم عليه السلام اول ځل را کښته سوی وو.

۴:- د عهد اخيستلو ځای د طائف او مکې معظمې ترمنځ واقعیت لري. اول قول د سدي رحمه الله عليه او دوهم او دريم قول د حضرت عبدالله بن عباس رضي الله عنهما او څلورم قول د کلبی رحمه الله عليه دی^(۱).

سوال او جواب

سوال:- ذکر سوي عهد خو خلکو ته ورپه یاد نه دی نو دا به د قیامت په ورځ څرنگه پر کافرانو حجت سي؟

جواب: دغه عهد زموږ څخه الله تعالی د امتحان لپاره هېر کړی دی ځکه چې دنیا د امتحان ځای دی که چیرې ذکر سوي عهد زموږ په یاد وای نو به دغه ابتلاء نه وای او نه به موږ د انبیاء وعلیهم الصلوة والسلام تذکیر ته محتاج وای نو د

^(۱) تفسیر القرطبي او ووم جزء (۲۷۲) مخ. تفسیر البغوی دوهم جلد (۲۱۲) مخ.

ذکر سوي عهد هېرېدل د ابتلاء او امتحان لپاره دی ترڅو خلک اول ځل په غیب باندې ایمان راوړي خو دغه عهد موږ ته بیرته پیغمبرانو ﷺ را په یاد کړی دی نو ذکر سوي عهد بېله شکې حجت دی^(۱).

بله خبره دا ده چې دغه عهد ځینو خلکو ته ورپه یاد هم دی لکه چې د ذوالنون رحمه الله عليه څخه یو چا پوښتنه وکړه چې آیا ذکر سوي عهد ستا په یاد دی هغه جواب ورکړ چې (کأنه الآن فی اذنی).

یعني - لکه چې همدا اوس مې په غوږ کې دی^(۲).

د الله تعالی علم چې د ده ازلې صفت دی پر هر شي محیط دی

۴۳: - وَقَدْ عَلَّمَ اللَّهُ تَعَالَى فِيمَا لَمْ يَزَلْ عَدَدَ مَنْ يَدْخُلُ الْجَنَّةَ

وَعَدَدَ مَنْ يَدْخُلُ النَّارَ جُمْلَةً وَاحِدَةً فَلَا يُزَادُ فِي ذَلِكَ الْعَدَدِ

وَلَا يَنْقُصُ مِنْهُ وَكَذَلِكَ أَفْعَالُهُمْ فِيمَا عَلِمَ مِنْهُمْ أَوْ يَفْعَلُوهُ.

ژباړه: بېله شکې الله تعالی په ازل کې د هغو کسانو په شمېر چې جنت ته به داخلېږي او د هغو کسانو په شمېر چې دوزخ ته به داخلېږي په یوه وار علم درلودی نو نه به په دغه شمېر کې زیادت راسي او نه به له دغه شمېر څخه کم سي همدغسې د دوی اعمال هم له هغې جملې څخه دي چې الله تعالی په ازل کې د دوی په اړوند علم درلودی چې دوی به هغه کوي (یعني الله تعالی په ازل کې د دوی په افعالو خیر دی که شر عالم و).

^(۱) شرح الفقه الاکبر، (۸۶) مخ.

^(۲) روح المعاني نهم جلد (۱۰۶) مخ.

شرح - مطلب دا دی چي د الله تعالیٰ علم محیط او ازلي دی پر ټولو هغو شيانو چي وروسته پيدا کېږي ازلي علم لري کوم کسان چي جنت ته به داخلېږي او کوم کسان چي دوزخ ته به داخلېږي شمېرېي الله تعالیٰ ته په ازل کي معلوم دی په دغه شمېر کي به حکم زیادت او نقصان نه راضي چي بیا د الله تعالیٰ په علم کي تغیر لازمېږي چي دا یو ناشونی کار دی همدا شان الله تعالیٰ پر خپلو بندگانو او دوی پر افعالو ښه دي که بد په ازل کي عالم و نوی علم نه دی ورته پیدا سوی.

(دلائل) ۱:- ﴿إِنَّ اللَّهَ بِكُلِّ شَيْءٍ عَلِيمٌ ۝﴾. [الأنفال: ۷۵].

ژباړه: پېشکه الله پر هر شي باندي ښه عالم دی.

۲:- ﴿إِنَّ اللَّهَ عَلِيمٌ حَكِيمٌ ۝﴾. [التوبة: ۲۸].

ژباړه: پېشکه چي الله جلّ جلاله ښه عالم دی (په ټولو احوالو) ښه حکمت والا (چي هر کار په تدبیر او مصلحت سره کوي).

دغسي آيتونه په قرآن کریم کي ډېر دي په دغسي آيتونو کي الله تعالیٰ خپل ذات په تام (پوره) علم سره موصوف کړی دی د تام علم مقتضی دا ده چي الله تعالیٰ پر هغو شيانو چي وروسته پيدا کېږي هر اړخيز علم لري نو د هغو کسانو په شمېر چي جنت ته به داخلېږي او د هغو کسانو په شمېر چي دوزخ ته به داخلېږي هم الله تعالیٰ پخپل ازلي علم سره پوره علم لري.

۳:- په یو صحیح حدیث کي راغلي دي چي نبي ﷺ داسي فرمایلي:

(مَا مِنْ نَفْسٍ مُّتَفُوسَةٍ إِلَّا كُتِبَ مَكَانُهَا مِنَ الْجَنَّةِ وَالنَّارِ)^(۱).

ژباړه: هيڅ يو مخلوقه نفس نسته مگر چي د هغه حای له جنت يا دوزخ څخه لا

د پخوا څخه ليکل سوی دی. (اللَّهُمَّ ادْخُلْنَا الْجَنَّةَ وَأَعِزَّنَا مِنَ النَّارِ).

^(۱) صحیح البخاري (۱۳۶۲) و مسلم (۲۶۴۷). من حدیث علي ؓ.

د بنده په حق کي خاتمه اعتبار لري

۴۴: - وَكُلُّ مُيَسَّرٍ لِمَا خُلِقَ لَهُ وَالْأَعْمَالُ بِالْخَوَاتِيمِ وَالسَّعِيدُ مَنْ

سَعِدَ بِقَضَاءِ اللَّهِ تَعَالَى وَالشَّقِيُّ مَنْ شَقِيَ بِقَضَاءِ اللَّهِ تَعَالَى.

ژباړه: هر کس ته د هغه عمل لپاره آساني ورکول سوې چې دی د هغه عمل لپاره پیدا کړل سوی دی او د اعمالو اعتبار په خاتمه سره دی (يعني که د یو کس خاتمه په ښه عمل سره سي نو دا یې د سعادت علامه ده او که چیري په بد عمل سره سي بیا یې دا د شقاوت علامه ده). ښک بخته کس هغه دی چې د الله تعالی په قضاء او قدر سره ښک بخته سوی وي او بد بخته کس هغه دی چې د الله تعالی په قضاء او قدر سره بد بخته سوی وي.

شرح - په دې عبارت کي درې عقیدې بیان سوي دي:

اوله عقیده: - هر کس ته د هغه عمل لپاره آساني ورکول سوې چې دی د هغه عمل لپاره پیدا کړل سوی دی که چیري یو بنده طاعت وکړي نو دا د الله تعالی په توفیق او تیسیر سره دی او که چیري معصیت وکړي په دې صورت کي بیا د الله تعالی توفیق ورسره نسته، دا چې د معصیت په صورت کي د بنده سره د الله تعالی توفیق نسته بس همدغه د معصیت لپاره تیسیر بلل کېږي په دې عقیده کي دې خبري ته اشاره ده چې د تقدیر په وجه عمل نه پرېښودل کېږي بلکي پر مکلف بنده عمل فرض دی د دې عقیدې دلیل د حضرت علي عليه السلام په حدیث کي د نبی صلی الله علیه و آله دا قول دی: (أَمَّا أَهْلُ السَّعَادَةِ فَيُيَسَّرُونَ لِعَمَلِ السَّعَادَةِ وَأَمَّا أَهْلُ الشَّقَاوَةِ

فَيَسْرُوتْ لِعَمَلِ الشَّقَاوَةِ ثُمَّ قَرَأَ). ﴿فَأَمَّا مَنْ أَعْطَىٰ وَاتَّقَىٰ﴾^(۱).

ژباړه: اما کوم چي نېکبخته کسان دي هغوی ته د نېک عمل آساني ورکوله کېږي او کوم چي بدبخته کسان دي هغوی ته بیا د بد عمل آساني ورکوله کېږي بیا نبي ﷺ د (سورة الليل) د (۵) آيت څخه تر (۱۰) لایتونه پوري تلاوت کړه چي په هغو کي د تيسير خبره په ښکاره ډول راغلې ده.

دا حديث شريف موږ په (۱۹) عقیده کي بشپړ ترجمه کړی دی هلته يې وگورئ.

دوهمه عقیده: - په شريعت کي د اعمالو خاتمه معتبره ده کېدای سي چي يو کس ډېره زمانه مسلمان وي لېکن د عمر په آخر کي کافر سي نو يو انسان بايد په خپل عمل مغروره نه سي دا هم کېدای سي چي يو کس ډېره زمانه په کفر او ضلالت کي وي خو وروسته هغه خپل ازلي کتاب ورباندي دمخه سي ايمان راوړي او پر ايمان باندي مړ سي يو مثال يې د فرعون ساحران دي چي ټوله عمر يې په سحر او د فرعون په عبادت کي تېر کړی وو خو کله چي حق ورته روښانه سو نو يې سم دستي ايمان راوړی او پر دغه ايمان کلک ودرېدل او د فرعون د تهديدونو يې هيڅ فروا ونه کړه لکه څنگه چي دا قصه الله تعالیٰ په سورة الشعراء او سورة (طه) کي ذکر کړې ده.

(دلائل) ۱: - نبي ﷺ فرمايلي دي: يقيناً ستاسو د يوه د پيداينبت ماده ده د مور په نس (رحم) کي څلوېښت ورځي د نطفې په صورت جمع کېږي بيا دغه نطفه څلوېښت ورځي کلکي ويني څرځي بيا څلوېښت ورځي د غوښي ټوټه څرځي کله چي انساني صورت ورواغوستل سي نو الله تعالیٰ يو ملک د څلورو کلمو د ليکلو لپاره ورته را ولېږي نو يې عمل اجل او رزق وليکي او دا هم

^(۱)[الليل: ۵]. صحيح البخاري، (۱۳۶۲) و مسلم (۲۶۴۷).

وليکي چي دا کس بد بخته دی يا نېک بخته وروسته په ده کي روح پوه کړل سي زما په هغه ذات قسم دی چي له ده څخه ماسوي بل د عبادت لائق نسته يقيناً په تاسو کي يو کس د جنتيانو عمل کوي ترڅو چي د ده او جنت په منځ کي هيڅ مسافه پاته نه سي مگر يو ذراع (گز) قدر (يعني جنت ته ډېر وړنژدې سي) خو پرده باندي خپل ازلي کتاب دمخه سي نو د دوزخيانو عمل وکړي او په دغه عمل سره دوزخ ته داخل سي او يقيناً په تاسو کي يو کس بيا د دوزخيانو عمل کوي ترڅو چي د ده او دوزخ په منځ کي هيڅ مسافه پاته نه سي مگر يو ذراع قدر (يعني دوزخ ته ډېر وړنژدې سي) خو پرده باندي خپل ازلي کتاب دمخه سي نو د جنتيانو عمل وکړي او په دغه عمل سره جنت ته داخل سي. امام بخاري رحمه الله عليه او امام مسلم رحمه الله عليه دواړو د دغه حديث روايت کړی دی ^(۱).

۲:- نبی صلی الله علیه و آله فرمايلي دي يقيناً يو بنده خامخا د دوزخيانو عمل کوي او حال دا چي دی په واقع کي د ازلي کتاب پر بناء او د آخري عمل په حکم له جنتيانو څخه وي او بل بنده بيا د جنتيانو عمل کوي په داسي حال کي چي دی په واقع کي د ازلي کتاب پر بناء او د آخري عمل په حکم د دوزخيانو څخه وي يقيناً د اعمالو اعتبار په خواتيمو سره دی (يعني پر هر عمل چي خاتمه راغله بس هغه عمل د اعتبار وړ دی). د دې حديث روايت هم امام بخاري رحمه الله عليه او امام مسلم رحمه الله عليه دواړو کړی دی ^(۲).

د دغو حديثونو څخه دا بنکاره معلومېږي چي اصلي اعتبار خاتمې لره دی که د يو کس خاتمه بڼه وه نو دی به هم بڼه وي او که يې خاتمه بده وه نو دی به هم بد وي نو د هر مسلمان لپاره ډېر مهم شی خاتمه ده هر مسلمان بايد له الله تعالی

^(۱) مشکوٰۃ اول جلد (۲۰) مخ.

^(۲) مشکوٰۃ اول جلد (۲۰) مخ.

څخه د بنې خاتمې سوال وکړي، د نبی ﷺ په دعاء کي داسي راغلي دي: (يَا مُقَلِّدَ الْقُلُوبِ ثَبِّتْ قَلْبِي عَلَى دِينِكَ) ^(۱).

ژباړه: اې د زړو اړونکي! زما زړه ستا پر دين ثابت او دائم ولره. يعني خاتمه مې بڼه وگرځوه.

د نبی ﷺ دا دعاء د امت د تعليم لپاره ده، همدا شان نېکانو خلکو هم د الله تعالیٰ څخه پر ايمان او اسلام د وفات کېدلو سوال کړی دی چي دا عين د بنې خاتمې سوال دی لکه څنگه چي د فرعون ساحرانو تر توبې ايستلو وروسته ويلي دي:

﴿رَبَّنَا أَفْرِغْ عَلَيْنَا صَبْرًا وَتَوَفَّنَا مُسْلِمِينَ﴾. [الأعراف: ۱۲۶].

ژباړه: اې ربه زموږ! راتوی کړه پر موږ صبر او مړه کړه موږ په داسي حال کي چي مسلمانان يو (يعني خاتمه مو په اسلام کړه).

يوسف عليه السلام هم دغه ته ورته سوال کړی دی ﴿تَوَفَّنِي مُسْلِمًا وَأَلْحِقْنِي بِالصَّالِحِينَ﴾. [يوسف: ۱۰۱].

ژباړه: وفات کړه ما په دې حال کي چي مسلمان يم او يو ځای مې کړه له صالحانو سره.

دریمه عقیده: - نېک بختي او بدبختي هم د نورو شيانو په شان د الله تعالیٰ تر قضاء او قدر لاندې دي. دليل يې همغه حديث دی چي لږ دمخه تېر سو په هغه حديث کي داسي راغلي دي چي کله د يو ماشوم د مور په رحم کي يو سل او شل ورځي پوره سي نو الله تعالیٰ د څلورو کلمو د ليکلو لپاره يو ملک ورته را ولېږي نو دغه ملک د ماشوم عمل، اجل او رزق وليکي او دا هم وليکي چي دغه

^(۱) احمد ۱۱۲/۳، والبخاری فی الادب المفرد (۶۸۴) والترمذی (۲۱۴۰).

ماشوم بدبخته دی یا نېک بخته وروسته په ده کي روح پوه کړل سي^(۱).
 دا خبره یاد وساتئ چي دغه لیکنه د پخواني ازلي تقدیر پر بناء ده او بله خبره
 دا ده چي نېک بختي او بدبختي لره اسباب سته بېله دغو اسبابو نېک بختي او
 بدبختي پیدا کېدای نه سي د نېک بختي اسباب ایمان، تقوی او نېک عمل دي
 او د بدبختي اسباب کفر، عصیان، ظلم دی دا ټوله د الله تعالی په علم قضاء او
 قدر کي داخل دي نو که یو څوک د الله تعالی په قضاء او قدر کي بدبخته و
 خامخا به د بدبختي اسباب په ده کي موجود وي او که یو کس بیا د الله تعالی په
 قضاء او قدر کي نېک بخته و نو به خامخا د نېک بختي اسباب په ده کي موجود
 وي.

د قدر مسئله د الله تعالی له اسرارو څخه یو سر دی

۴۵: - وَأَصْلُ الْقَدْرِ سِرُّ اللَّهِ تَعَالَى فِي خَلْقِهِ لَمْ يَطْلَعْ عَلَى ذَلِكَ مَلَكٌ
 مُقَرَّبٌ وَلَا نَبِيٌّ مُرْسَلٌ وَالتَّعَمُّقُ وَالنَّظَرُ فِي ذَلِكَ ذَرِيعَةُ الْخُذْلَانِ
 وَسَلْمُ الْحُرْمَاتِ وَدَرَجَةُ الطُّغْيَانِ فَالْحَذَرُ كُلُّ الْحَذَرِ مِنْ ذَلِكَ نَظَرًا
 وَفِكْرًا وَوَسْوَسةً فَإِنَّ اللَّهَ تَعَالَى طَوَى عِلْمَ الْقَدْرِ عَنْ أَنْامِهِ وَهَاهُمْ عَنْ
 مَرَامِهِ كَمَا قَالَ تَعَالَى فِي كِتَابِهِ ﴿لَا يُسْأَلُ عَمَّا يَفْعَلُ وَهُمْ
 يُسْأَلُونَ﴾ [الانبياء: ۲۳]. فَمَنْ سَأَلَ لِمَ فَعَلَ فَقَدَرَدَ حُكْمَ كِتَابِ اللَّهِ

^(۱) مشکوة اول جلد (۲۰) مخ.

وَمَنْ رَدَّ حُكْمَ كِتَابِ اللَّهِ غَايِبٌ مِنَ الْكَافِرِينَ.

ژباړه: د تقدير اساس او حکمت د الله تعالی یو پټ راز دی پخپل مخلوق کي چي هیڅ یو مقرب ملک او نه یو رالېږل سوی نبي په هغه خبر دی نو په دې مسئله کي ډېر غور او نظر کول د خذلان (د الله جلّ و علا د نصرت پاته کېدلو) ذریعه ده او د صحیح ایمان له ثبات څخه د بې برخي کېدلو ځینه ده او د سر کي لپاره درجه (ځینه) ده نو له دغي مسئلې څخه د نظر فکر او وسوسې له جهته باید پوره پرهېز وکړل سي ځکه چي الله تعالی د تقدير د مسئلې علم له خپل مخلوق څخه پټ کړی دی او دوی یې د دغي مسئلې د علم له طلب څخه منع کړي دي لکه څنگه چي الله تعالی فرمایلي دي: (نه پوښتل کېږي) الله له هغو شيانو څخه چي کوي یې او دوی پوښتل کېږي) نو که یو کس د اعتراض په ډول سوال وکړي چي الله تعالی فلانی کار ولي داسي کړی د فلاني شي تقدير یې ولي داسي کړی نو یقیناً دغه کس د الله جلّ و علا د کتاب حکم چي سوال نه کول دي رد کړی او انکار یې ځيني وکړی او کوم کس چي د الله د کتاب حکم رد کړی هغه د کافرانو له ډلي څخه دی.

شرح - مطلب دا دی چي ټوله شيان د الله تعالی په قضاء او قدر سره دی کوم نظام چي روان دی دا د الله تعالی له ازلي تقدير سره سم روان دی او په دغه قضاء او قدر کي داسي اسرار او حکمتونه سته چي علم یې یوازي تر الله تعالی پوري خاص دی هیڅ یو مخلوق نه سي کولای چي دغو اسرارو او حکمتونو ته ځان ورسوي ځکه چي الله تعالی مخلوق له دغه کار څخه منع کړی دی او دا کار د مخلوق تر علمي معیار لوړ دی د مثال په ډول الله تعالی یو کس غني گرځوي او بل بیا فقیر، یو کس مؤمن گرځوي بل گمراه، یو کس طویل گرځوي بل

قصير، يو کس بنايسته گرځوي بل بد رنگه، يو کس عاقل گرځوي او بل بې عقل، يو کس پوه وي او بل ناپوه اوس نو که يو کس د دغسي خصوصياتو اسرارو ته متوجه سي څه به لاس ته راوړي هيڅ به لاس ته رانه وړي بلکي پخپل عاجز به اقرار وکړي نو انسان بايد د هغه شي د معرفت هڅه ونه کړي چي دى يې نه سي پېژندلای او که چيري يو کس دا خبري ټولي شاته وغورځوي د الله تعالى د قضاء او قدر اسرارو ته متوجه سي د اعتراض په ډول داسي سوالونه وکړي چي الله تعالى ولي دا کس مؤمن گرځولى دى دا يې ولي گمراه کړى دى فلانى کس يې ولي فقير گرځولى دى شيطان يې ولي پيدا کړى دى نو دا کس بېله شکه کافر دى ځکه چي ده د الله تعالى د کتاب حکم (چي سوال نه کول دى) رد کړ هر هغه څوک چي دغسي کار وکړي هغه کافر دى.

د تقدير په اړوند مفصل بيان موږ په اوومه عقیده کي کړى دى او په خاص طور د دې عقیدې په اړه څه بيان په (۱۹) عقیده کي تېر سوي دى هلته يې مطالعه کړئ خو دلته صرف دغه يو حديث وگورئ: (عَنْ عَائِشَةَ رَضِيَ اللَّهُ عَنْهَا قَالَتْ قَالَ

رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ أَعْصَى الرَّجَالِ إِلَى اللَّهِ الْأَلَدُ الْخَصَمُ)^(۱).

ژباړه: د عائشې رضي الله عنها په روايت نبي ﷺ فرمايلي دي: يقيناً په خلکو کي الله تعالى ته ډېر مبغوض هغه ډېر جگړه کوونکى او ډېر عداوت کوونکى دى.

د شرعي احکامو اصول دي که فروع منل يې فرض دي

۴۶: — فَهَذَا جُمْلَةُ مَا يَحْتَاجُ إِلَيْهِ مَنْ هُوَ مُتَوَرِّقُ قَلْبُهُ مِنْ أَوْلِيَاءِ اللَّهِ

^(۱) صحيح البخاري (۲۴۵۷) و مسلم (۲۶۶۸).

تَعَالَى وَهِيَ دَرَجَةُ الرَّاسِخِينَ فِي الْعِلْمِ لِأَنَّ الْعِلْمَ عِلْمَانِ عِلْمٌ فِي
الْخَلْقِ مَوْجُودٌ وَ عِلْمٌ فِي الْخَلْقِ مَفْقُودٌ فَإِنْكَارُ الْعِلْمِ الْمَوْجُودِ كُفْرٌ
وَإِدْعَاءُ الْعِلْمِ الْمَفْقُودِ كُفْرٌ وَلَا يَثْبُتُ الْإِيمَانُ إِلَّا بِقَبُولِ الْعِلْمِ
الْمَوْجُودِ وَ تَرْكِ طَلَبِ الْعِلْمِ الْمَفْقُودِ.

ژباړه: همدغه عقائد چي دمخه يې ذکر وسو د هغه شريعت يوه مجموعه ده
چي هر هغه کس چي زړه يې په ايمان سره منور وي او د الله تعالی له دوستانو
څخه وي ورته محتاج دی (چاره نه ځني لري) همدغه د الله تعالی د احکامو منل
بېله څه ويلو د هغو کسانو درجه ده چي په علم کي پاڅه دي ځکه چي علم پر دوه
قسمه دی، يو قسم هغه علم دی چي د هغه فهم د مخلوق تر قدرت لاندې وي او
د هغه حقيقت ته رسېدل ممکن وي (لکه د شرعي احکامو علم) او بل قسم هغه
علم دی چي د هغه فهم ته مخلوق نه سي رسېدای (لکه د قدرت اسرارو علم او د
الله تعالی د صفتونو د کيفيت علم او د آخرت د حقائقو علم او د داسي نورو
غائبو شيانو علم) نو د اول قسم علم څخه چي علم موجود دی انکار کول کفر
دی او د دوهم قسم علم چي علم مفقود دی د علم دعوی کول هم کفر دی ايمان
صحيح او ثابت نه سي کېدای مګر د موجود علم په قبول او د مفقود علم د طلب
په پرېښودلو سره.

شرح - مطلب دا دی چي دغه ذکر سوي عقائد دهغسي شريعت يوه مجموعه
ده چي هر مسلمان ورته محتاج دی او قبول يې ضروري دی او د همدغه شريعت
قبول د لويو علماؤ وظيفه ده چي دوی پر هغو شيانو تفصيلي ايمان او تفصيلي

علم لري چي پر هغوی تفصیلي ایمان او تفصیلي علم لازم دی او پر هغو شیانو بیا اجمالي ایمان لري او بېله تأویله یې قبلوي چي پر هغوی اجمالي ایمان او بېله تأویله قبول یې لازمي دی لکه څنگه چي الله تعالی فرمایلي:

﴿وَالرَّسُخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا﴾. [آل عمران: ۷].

ژباړه: او هغه کسان چي پاڅه دي په علم کي وایي دوی چي ایمان راوړی دی موږ په دې (متشابهه چي په معنی یې نه پوهېږو په مثل د ایمان زموږ په محکم باندي چي دواړه حق دي) دا ټول (محکم او متشابهه) له طرفه د رب زموږ دي. نو د یو کس ایمان پر دغه موقف دی چي دی به پر ټولو هغو شیانو باور کوي چي الله تعالی خپل نبي ﷺ په هغوی سره را لېږلی دی او کوم شیان چي غائب دي او حقیقت ته یې د انسان فهم نه سي رسېدلای پر هغوی باندي په هغه ډول ایمان ضروري دی لکه څنگه چي په نصوصو کي راغلي دي (یعني اجمالي ایمان بس دی) نور به یې د حقیقت معلومولو کوښښ نه کېږي ځکه چي د علم غیب دعوی کول کفر دی. الله تعالی فرمایلي:

﴿عِلْمُ الْغَيْبِ فَلَا يُظْهِرُ عَلَى غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ﴾. [البجن: ۲۶].

[۲۷].

ژباړه: الله عالم دی پر غائبو اشیاء باندي نو نه خبروي په غیبو خپلو باندي هېڅوک مگر هغه څوک چي راضي وي ترې (او غوره کړې یې وي په اطلاع د غیبیاتو) له رسول خپل څخه.

همدا شان الله تعالی فرمایلي: ﴿وَلَا تَقْفُ مَا لَيْسَ لَكَ بِهِ عِلْمٌ﴾. [الاسراء: ۳۶].

ژباړه: او مه کوه پیروي (تعقیب) د هغه کار چي نه وي تاته په هغه علم (قول وي که فعل).

آيا علم غيب له پيغمبرانو ﷺ څخه ماسپوې بل چاته نه ورکول کېږي؟

که څوک و وايي چې له ذکر سوي آيت څخه څرگندېږي چې غيبي علوم د الله تعالیٰ له لوري د پيغمبرانو ﷺ څخه ماسپوې بل چاته نه ورکول کېږي او حال دا چې ځيني اهل الكشف اولياء الله هم له غيبي علم څخه بې برخي نه دي يعنې ځينو اولياء ته د الله تعالیٰ د ارادې سره سم پر ځينو غيبي جزئياتو علم ورکول کېږي. موږ وايو چې اول خو د اهل الكشف علم يقين ته نه رسېږي په هر وخت کې ورسره دا اشتباه وي چې دا شيطاني نه وي او په آيت شريف کې يقيني علم مطلب دی، او بيا دا وايو چې که بالفرض دوی ته يقيني کشف هم وسي نو هغه به ضرور د نبي کریم ﷺ د متابعت له کبله وي او په کامل اطاعت سره به کشف ته رسېدلی وي چې دې ته وراثي علم وايي^(۱).

د دې مثال داسې دی لکه چې د سليمان عليه السلام په متابعت سره د هغه وخت يو سړي ته يو خاص علم ورکړل سوی و لکه چې الله تعالیٰ فرمايلي:

﴿قَالَ الَّذِي عِنْدَهُ عِلْمٌ مِّنَ الْكِتَابِ﴾. [النمل: ۴۰].

ژباړه: هغه چا و ويل د کوم سره چې د کتاب څخه څه خاص علم موجود و. کله چې نوموړي سړي ته دغه خاص علم د سليمان عليه السلام په متابعت سره ورکول سوی و نو سليمان عليه السلام هم دغه علم د خپل ځان لپاره امتحان بللی لکه چې الله تعالیٰ د ده له خولې څخه فرمايي:

﴿قَالَ هَذَا مِنْ فَضْلِ رَبِّي لِيَبْلُوَنِي أَشْكُرُ أَمْ أَكْفُرُ﴾. [النمل: ۴۰].

^(۱) روح المعاني څلورم جلد (۱۳۸) مخ.

ژباړه: ده وويل چي دا زما د رب د فضل يوه څنډه ده چي ما امتحان کړي چي زه شکر کوم او که ناشکري کوم.

لنډه دا چي د اولياء الله کشفې علم د ثبوت په تقدير سره د پيغمبرانو ﷺ د غيبي علم له توابو څخه گڼل کېږي او د آيت شريف سره څه منافات نه لري^(۱).

پر لوح محفوظ او قلم باندې ايمان فرض دی

۴۷: - وَنُؤْمِنُ بِاللُّوحِ وَالْقَلَمِ وَجَمِيعِ مَا فِيهِ قَدْرُ قَمَرٍ فَلَوْ اجْتَمَعَ

الْخَلْقُ كُلُّهُمْ عَلَى شَيْءٍ كَتَبَهُ اللَّهُ تَعَالَى فِيهِ أَنَّهُ كَائِنٌ لِيَجْعَلُوهُ غَيْرَ كَائِنٍ

لَمْ يَقْدِرُوا عَلَيْهِ وَلَوْ اجْتَمَعُوا كُلُّهُمْ عَلَى شَيْءٍ لَمْ يَكْتُبَهُ اللَّهُ تَعَالَى

فِيهِ لِيَجْعَلُوهُ كَائِنًا لَمْ يَقْدِرُوا عَلَيْهِ جَفَّ الْقَلَمُ بِمَا هُوَ كَائِنٌ إِلَى يَوْمِ

الْقِيَامَةِ وَمَا أَخْطَأَ الْعَبْدُ لَمْ يَكُنْ لِيُصِيبَهُ وَمَا أَصَابَهُ لَمْ يَكُنْ

لِيُخْطِئَهُ.

ژباړه: موږ پر لوح محفوظ او قلم او ټولو هغو شيانو چي په لوح محفوظ کي ليکل سوي دي ايمان او باور لرو (يعني په عالم کي چي کوم شيان پيدا کېږي هغه د هغې ليکني سره موافق دي چي په لوح محفوظ کي سوې ده) نو که چيري ټوله مخلوقات د يو داسي شي پر منع کولو اتفاق وکړي چي الله تعالی يې

^(۱) د دې موضوع د تفصيل لپاره وگورئ مجموعه رسائل ابن عابدين، الرسالة سل الحسام الهندي دوهم جزء (۳۱۱) مخ الی (۳۱۶).

وجود په لوح محفوظ کي ليکلی وي هېڅکله به پردغه کار برلاسي نه سي او که چيري ټوله خلک د يو داسي شي پر پيدا کولو اتفاق وکړي چي الله تعالی يې وجود په لوح محفوظ کي نه وي ليکلی پر دې کار به هم هېڅکله قدرت پيدا نه کړي د تقدير قلم د ټولو هغو شيانو له ليکلو څخه وچ سوی (فارغ سوی) دی چي د قيامت تر ورځي پوري پيدا کېږي هر هغه شی (خير وي که شر) چي د تقدير په نوشته کي له بنده څخه گرځول سوې وي (يعني د ده په نوم نوشته سوې نه وي) هېڅکله به دته ونه رسېږي او هر هغه شی چي د تقدير په نوشته کي ده ته رسېدلی وي (يعني د ده په نوم ليکل سوی وي) هېڅکله به له ده څخه خطا نه سي.

شرح - په دې عبارت کي مؤلف رحمه الله عليه څلورو عقيدو ته اشاره کړې ده:
اوله عقیده: - لوح محفوظ او د تقدير قلم دواړه د الله تعالی مخلوق او فی الحاله موجود دي.

(دلائل) ۱: - ﴿بَلْ هُوَ قُرْآنٌ مَّجِيدٌ فِي لَوْحٍ مَّحْفُوظٍ﴾. [البروج: ۲۱، ۲۲].

ژباړه: بلکي دا قرآن دی شانداره لوی ليکلی سوی دی په لوح محفوظ کي.

۲: - ﴿ن وَالْقَلَمِ وَمَا يَسْطُرُونَ﴾. [القلم: ۱].

ژباړه: قسم دی په قلم او په هغه څه چي دوی يې ليکي.

۳: - نبي ﷺ فرمايلي: (أَوَّلُ مَا خَلَقَ اللَّهُ الْقَلَمَ قَالَ لَهُ اكْتُبْ قَالَ مَا اكْتُبُ قَالَ مَا

هُوَ كَائِنٌ إِلَى يَوْمِ الْقِيَامَةِ) ^(۱).

ژباړه: کوم شی چي الله تعالی اول پيدا کړی دی هغه قلم دی الله تعالی قلم ته وويل نوشته وکړه قلم وويل څه وليکم الله تعالی ورته وفرمايل هغه څه وليکه

^(۱) احمد ۳۱۷/۵، و ابوداؤد (۴۷۰۰) والترمذي (۲۱۵۵).

چي د قيامت تر ورځي پوري پيدا کېږي.

نور نو د لوح محفوظ او قلم پوره کيفيت او په قلم سره د ليکلو کيفيت يوازي الله تعالی ته معلوم دی.

دوهمه عقیده: - ټوله شيان په لوح محفوظ کي ليکل سوي دي.

(دلائل) ۱: - اول دليل هم هغه د قلم حديث دی چي دا اوس تېر سو.

۲: - ﴿وَلَا رَطْبٌ وَلَا يَابِسٌ إِلَّا فِي كِتَابٍ مُبِينٍ ۝﴾ [الانعام: ۵۹].

ژباړه: او نه دی هيڅ لوند او نه هيڅ وچ مگر (ثابت سوی دی) په کتاب مبین (لوح محفوظ) کي.

درېمه عقیده: - کوم شی چي الله تعالی په لوح محفوظ کي ليکلی دی هيڅوک تغیر نه سي ورکولای که چيري ټوله خلک سره يو موټی سي بيا به هم د هغه شي مخه ونه نيسي چي الله تعالی په لوح محفوظ کي ليکلی وي، او نه به يو داسي شی پيدا کړي چي الله تعالی په لوح محفوظ کي نه وي ليکلی.

(دليل) د حضرت ابن عباس رضي الله عنه په حديث کي له نبي ﷺ څخه داسي روايت راغلی دی:

(وَأَعْلَمُ أَنَّ الْأُمَّةَ لَوِاجْتَمَعَتْ عَلَى أَرْبٍ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ لَكَ وَلَوْ اجْتَمَعُوا عَلَى أَرْبٍ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ رُفِعَتِ الْأَقْلَامُ وَجُفَّتِ الصُّحُفُ) ^(۱).

ژباړه: پوه سه که چيري ټوله امت پر دغه اتفاق وکړي چي تاته په يو شي سره فائده ورسوي نو به دوی تاته هيڅ فائده ونه رسوي مگر په هغه شي سره چي الله تعالی ستا لپاره ليکلی دی، او که چيري دوی اتفاق وکړي پر دغه چي دوی تاته

^(۱) احمد ۱/ ۲۹۳، والترمذي (۲۵۱۶).

په يو شي سره ضرر ورسوي نو به دوى تاته هيڅ ضرر ونه رسوي مگر په هغه شي سره چي الله تعالى پر تا باندي ليکلى دى، قلمونه پورته کړل سوي دي او صحيفې وچي سوي دي (يعني د شيانو د ليکلو کارپاي ته رسېدلى دى).

څلورمه عقیده: - کوم شى چي د بنده په تقدير کي نه وي بنده ته نه سي رسېدلای او کوم شى چي د بنده په تقدير کي ليکل سوى وي خطا نه لري.

(دليل) په يو حديث شريف کي د نبي ﷺ څخه داسي راغلي دي: (وَأَعْلَمُ أَنَّ

مَا أَصَابَكَ لَمْ يَكُنْ لِيُخْطِئَكَ وَمَا أَخْطَأَكَ لَمْ يَكُنْ لِيُصِيبَكَ) ^(۱).

ژباړه: پوه سه يقيناً کوم شى چي ستا لپاره په تقدير کي ليکل سوى وي هغه هيڅکله ستا څخه نه خطا کېږي او کوم شى چي ستا په تقدير کي نه وي هغه هيڅکله تاته رسېدلای نه سي. د تقدير په اړوند نور معلومات په (۷) او (۱۹) عقیده کي وگورئ.

د تقدير پر مسئله ايمان په اصل کي د الله تعالى پر توحيد اور بويت ايمان دى

۴۸: - وَعَلَى الْعَبْدِ أَنْ يَعْلَمَ أَنَّ اللَّهَ قَدْ سَبَقَ عِلْمُهُ فِي كُلِّ

كَائِنْ مِنْ خَلْقِهِ فَقَدَّرَ ذَلِكَ تَقْدِيرًا مُحْكَمًا مُبَرَّمًا لَيْسَ فِيهِ نَاقِصٌ

وَلَا مُعَقَّبٌ وَلَا مُزِيلٌ وَلَا مُعَيَّرٌ وَلَا مُحَوَّلٌ وَلَا نَاقِصٌ وَلَا زَائِدٌ

^(۱) احمد ۵/ ۱۸۲، و ابوداؤد (۴۶۹۹) و ابن ماجه (۷۷).

مِنْ خَلْقِهِ فِي سَمَواتِهِ وَأَرْضِهِ وَ ذَلِكَ مِنْ عَقْدِ الْإِيمَانِ وَأُصُولِ
 الْمَعْرِفَةِ وَالْإِعْتِرَافِ بِتَوْحِيدِ اللَّهِ تَعَالَى وَرُبُوبِيَّتِهِ كَمَا قَالَ تَعَالَى فِي
 كِتَابِهِ الْعَزِيزِ ﴿وَخَلَقَ كُلَّ شَيْءٍ فَقَدَرَهُ تَقْدِيرًا ۝﴾. [الفرقان:
 ۲]. وَقَالَ تَعَالَى ﴿وَكَانَ أَمْرُ اللَّهِ قَدَرًا مَّقْدُورًا ۝﴾. [الاحزاب:
 ۳۸]. فَوَيْلٌ لِمَنْ صَارَ لِلَّهِ تَعَالَى فِي الْقَدْرِ حَصِيْمًا وَأَحْضَرَ لِلنَّظَرِ فِيهِ
 قَلْبًا سَقِيمًا لَقَدْ اتَّخَذَ يَوْمَهُمْ فِي فَحْصِ الْغَيْبِ سِرًّا كَثِيمًا وَعَادَ بِمَا
 قَالَ فِيهِ أَقَاكَا أَثِيمًا.

ژباړه: پر بنده دا واجب ده چي دی به په دې خبره پوهېږي چي الله تعالی له
 خپل مخلوق څخه په هر فرد لا د پخوا څخه علم درلودی، او له مخلوق څخه هر
 فرد لره يې د خپل علم مطابق په ازل کي يوه محکمه او قطعي اندازه معلومه
 کړې ده داسي يوشی نسته چي دغه تقدير مات کړي يا يې تعقيب کړي ترڅو
 مانع يې وگرځي يا يې زائل کړي يا تغير ور ورسوي يا يې له خپل ځای څخه بې
 ځايه کړي، د الله تعالی له مخلوق څخه په آسمانونو او ځمکه کي تر دغه ازلي
 تقدير نه زائد سته او نه کم همدغه عقیده د اصل ايمان او الهي معرفت له
 اصولو څخه ده او د الله تعالی په توحيد او ربوبيت سره اعتراف او اقرار دی.
 لکه څنگه چي د تقدير په اړوند الله تعالی پخپل کتاب کي فرمايلي دي: (او
 پيدا کړی دی الله هر شی نو اندازه کړی يې دی هغه شی په اندازه کولو سره) او

داسي يې فرمايلي دي: (او دی امر (حکم) د الله تعالی یو حکم مقرر کړی سوی).

نو هلاکت (خرابي) ده هغه کس لره چي د الله تعالی سره يې د تقدير پر مسئله کي خصومت کړی دی انکار يې ځيني کړی دی او په دغه مسئله کي يې د غور کولو لپاره د ناروغه زړه څخه کار اخستی دی او په خپل وهم او گومان سره يې د علم غيب په طلب کي د يو پټ راز چي د تقدير مسئله ده فلته کړې ده او دغه د تقدير په مسئله کي د خپلو غلطو خبرو په وجه لوی درواغجن او ډېر گهنکاره گرځېدلی دی.

شرح - امام طحاوي رحمه الله عليه په دې عبارت کي درو عقيدو ته اشاره کړې ده.

اوله عقیده: - بنده به ضرور دا تصديق او باور کوي چي الله تعالی د خپل قديم علم مطابق په ازل کي د هر شي لپاره يوه داسي محکمه اندازه معلومه کړې ده چي هيڅ قسم زيادت او نقصان تغير او تبديل نه په کي راځي بيا يې ټوله مخلوقات د هماغه ازلي تقدير سره مطابق پيدا کړي دي. د دې عقيدې دليل پخپله مؤلف رحمه الله عليه په متن کي دوه آيتونه ذکر کړي دي نور تفصيل يې په (۷) او (۱۹) عقیده کي وگورئ.

دوهمه عقیده: - پر تقدير باندي ايمان او پردې خبره ايمان چي الله تعالی پر ټولو مخلوقاتو لا د پخوا څخه علم درلودی د اصل ايمان او الهي معرفت څخه دی او د الله تعالی په توحيد او ربوبيت سره د اقرار کولو علامه ده که چيري پر تقدير باندي ايمان نه وي نو بيا به توحيد هم صحيح نه وي ځکه چي توحيد الربوبية ايمان دی پردغه چي الله تعالی د هر شي رب دی او پر هر شي باندي قادر دی او کوم شی چي الله تعالی يې اراده کړې وي هغه به کېږي او کوم شی چي الله تعالی يې اراده نه وي کړې هغه به نه کېږي او الله تعالی د هر شي خالق

دی. بنکاره خبره ده چي په دغه مضمون کي ایمان بالقدر هم سته نو دا خبره ثابته سوه چي ایمان بالقدر د توحید الربوبیة څخه دی له هم دغي وجهي څخه د حضرت ابن عباس رضی الله عنه څخه داسي روایت راغلی دی:

(الْإِيمَانُ بِالْقَدْرِ نِظَامُ التَّوْحِيدِ فَمَنْ وَحَّدَ اللَّهَ وَأَمَّنَ بِالْقَدْرِ فَقَدَتَهُ تَوْحِيدُهُ وَمَنْ كَذَّبَ بِالْقَدْرِ نَقَضَ تَكْذِيبُهُ تَوْحِيدَهُ) ^(۱).

ژباړه: پر قدر باندې ایمان د توحید بنیاد دی نو کوم کس چي د یو الله تعالی عقیده ولري او پر قدر باندې ایمان ولري نویې توحید پوره سو او کوم کس چي بیا قدر درواغ وبولي نویې دا کار توحید ورمات (باطل) کړي.

دریمه عقیده: - کوم کس چي په ناروغه زړه سره د تقدیر په مسئله کي بحث او مناقشه کوي نو دغه کس په حقیقت کي د الله تعالی سره خصومت کوي او پخپل وهم او گمان سره د یو پټ راز طلب کوي. د دې عقیدې تفصیل په (۴۵) عقیده کي وگورئ.

امام طحاوي رحمته الله علیه په دې رساله کي د قدر مسئله څو ځایه او په مختلفو الفاظو سره راوړې ده دا کار یې د تاکید لپاره کړی دی ځکه چي دا یوه ډېره مهمه او باریکه مسئله ده ډېر خلگ د ناپوهي له کبله په کي گمراهان سوي دي نو د دې مسئلې سره همدغسي تاکید مناسب دی لکه څنگه چي امام طحاوي رحمته الله علیه کړی دی، (فَجَزَّاهُ اللَّهُ خَيْرًا وَرَحِمَهُ).

^(۱) أخرجه عبد الله بن أحمد في السنة ۲/ ۴۲۲، والفریابی فی القدر ص (۱۴۳).

پر عرش او کرسی باندی ایمان فرض دی

۴۹: - وَالْعَرْشُ وَالْكُرْسِيُّ حَقٌّ.

ژباړه: عرش او کرسی لکه څنگه چي يې په قرآن کریم کي یادونه سوې ده حق دي.

شرح - علامه آلوسي رحمه الله عليه په روح المعاني کي ويلي دي چي عرش په لغت کي د باچا تخت ته ويل کېږي او په شرع کي تر ټولو آسمانونو لوړ يو داسي تخت دی چي پښې لري او داسي ملائکي پر مقرري سوي دي چي دغه تخت يې پورته کړی دی او د قبي (گنبدي) په شان دی^(۱).

او کرسی بيا يو جسم دی عرش ته نژدې پر (۷) آسمانونو باندی احاطه لري. نو کرسی له عرش څخه يو جلا شی دی لکه څنگه چي له يو حديث څخه دا بنکاره معلومېږي **نبي ﷺ فرمايلي: (مَا السَّمَاوَاتُ السَّبْعُ مَعَ الْكُرْسِيِّ إِلَّا كَحَلْقَةِ مُلْقَاةٍ بِأَرْضٍ فَلَاةٍ وَفَضْلُ الْعَرْشِ عَلَى الْكُرْسِيِّ كَفَضْلِ الْفَلَاةِ عَلَى الْحَلْقَةِ)**^(۲).

ژباړه: اووه آسمانونه د کرسی په نسبت نه دی مگر لکه يوه اچول سوې حلقه (کړه) په يو لوی میدان کي او د عرش زیادت پر کرسی دومره دی لکه د يو لوی میدان زیادت پر کړه د لازياتو معلوماتو لپاره^(۳).

د دې حديث څخه دا هم بنکاره معلومېږي چي عرش تر کرسی ډېر لوی دي،

^(۱) روح المعاني (۱۶) جلد (۱۵۳) مخ.

^(۲) رواه ابن حبان (۳۶۱).

^(۳) وگورئ روح المعاني دريم جلد (۹) مخ.

او په يو بل حديث کي راغلي دي چي عرش تر آسمانونو لوړ دی^(۱).

او په يو بل حديث کي راغلي دي چي عرش لره پنبې سته^(۲).

لنډه دا چي د عرش او کرسې په اړوند هر څه په نصوصو کي راغلي دي پر هغو زموږ ايمان دی نور يې موږ په حقيقت او کيفيت علم نه لرو ځکه چي دا له غيبيي امورو څخه دی. د عرش ذکر په ډېرو آيتونو او حديثونو کي راغلی دی خو دلته تاسي يو څو آيتونه وگورئ:

۱:- ﴿وَهُوَ رَبُّ الْعَرْشِ الْعَظِيمِ﴾. [التوبة: ۱۲۹].

ژباړه: حال دا چي هم دی رب د عرش عظيم دی.

۲:- ﴿ذُو الْعَرْشِ الْمَجِيدُ﴾. [البروج: ۱۵].

ژباړه: خالق مالک د عرش دی، لوی دی په ذات او صفاتو خپلو کي.

۳:- ﴿رَبُّ الْعَرْشِ الْكَرِيمِ﴾. [المؤمنون: ۱۱۶].

ژباړه: رب مالک د عرش کریم دی.

۴:- ﴿الرَّحْمَنُ عَلَى الْعَرْشِ اسْتَوَى﴾. [طه: ۵].

ژباړه: الله تعالی ډېر مهربان پر عرش باندې يې استواء کړې ده.

استواء علي العرش الله تعالی ته ثابتې ده خو د مخلوق د استواء په شان نه ده بلکي هغه سي استواء چي د ده له شان سره لائقه ده نور يې کيفيت موږ ته معلوم نه دی لکه څنگه چي د الله تعالی نور صفتونه همدغسې دي، د ډېر تفصيل لپاره دوهمه عقیده وگورئ، او د (کرسې) ذکر په قرآن کریم کي صرف په يوه آيت کي راغلی دی چي هغه ته آية الكرسي ويل کېږي الله تعالی داسي فرمايلي دي:

^(۱) احمد / ۱ / ۲۰۶، وابدؤد (۴۷۲۳) والترمذي (۳۳۲۰).

^(۲) (صحيح البخاري) (۲۴۱۲).

﴿وَسِعَ كُرْسِيُّهُ السَّمُوتِ وَالْأَرْضَ﴾. [البقرة: ۲۵۵].

ژباړه: ارته (محيطه) ده کړسي د ده پر ټولو آسمانونو او ځمکي باندي.

الله تعالی پر عرش استواء لري خو عرش ته محتاج نه دی

۵۰: - وَهُوَ عَزَّوَجَلَّ مُسْتَعْنٍ عَنِ الْعَرْشِ وَمَا دُونَهُ.

ژباړه: الله عزوجل د عرش او له عرش څخه بغير د نورو مخلوقاتو څخه مستغني (بې پروا) دی.

شرح - د عرش او کړسي تر ذکر وروسته يې د الله تعالی د استغناء ذکر د دې لپاره کړی دی ترڅو دا معلومه سي چي د الله تعالی استواء پر عرش په دې وجه نه ده چي الله تعالی عرش ته محتاج دی بلکي استواء علي العرش بلا كيفه الله تعالی ته ثابته ده لېکن عرش ته محتاج نه دی او نه يو بل شي ته محتاج دی. الله تعالی د عرش، آسمانونو او ځمکي ساتونکی دی لکه څنگه چي الله تعالی فرمايلي: ﴿إِنَّ اللَّهَ يُمَسِّكُ السَّمُوتِ وَالْأَرْضَ أَنْ تَزُولَا﴾. [فاطر: ۴۱].

ژباړه: بېشکه الله تعالی ساتي دغه آسمانونه او ځمکه له دې نه چي زائل سي (اوله خپله محوره بېخايه سي). د استواء په اړوند يو څه بيان لږ دمخه تېر سو او په دوهمه عقیده کي يې هم څه بيان تېر سوی دی هلته يې مطالعه کړئ.

(دلائل) ۱: - ﴿فَإِنَّ اللَّهَ غَنِيٌّ عَنِ الْعَالَمِينَ﴾. [آل عمران: ۹۷].

ژباړه: نو بېشکه الله تعالی بې پروا دی له ټول عالم څخه.

۲: - ﴿وَاللَّهُ هُوَ الْغَنِيُّ الْحَمِيدُ﴾. [فاطر: ۱۵].

ژباړه: او الله جل همدی دی غني بې پروا بڼه حمد (ثنا) ویلی شوی.

د الله تعالى علم پر هر شي محيط او الله تعالى تر هر شي لوړ دی

۵۱: - مُحِيطٌ بِكُلِّ شَيْءٍ وَفَوْقَهُ وَقَدْ أَعْجَزَ عَنِ الْإِحَاطَةِ خَلْقَهُ.

ژباړه: الله تعالى د علم او قدرت له جهته پر هر شي محيط دی او تر هر شي فوق دی او مخلوق يې د الله تعالى پر ذات او صفاتو له احاطه کولو څخه عاجز ګرځولی دی.

شرح: امام طحاوي رحمه الله عليه په دې عبارت کي درې عقيدې رانغښتي دي:

اوله عقیده: - الله تعالى د علم او قدرت له جهته پر هر شي احاطه لري.

(دلائل) ۱: - ﴿وَاللَّهُ مِنْ وَرَائِهِمْ مُحِيطٌ﴾. [البروج: ۲۰].

ژباړه: حال دا چي الله تعالى د دوی څخه (په علم او قدرت سره) احاطه کړې

ده.

۲: - ﴿وَاللَّهُ بِمَا يَعْمَلُونَ مُحِيطٌ﴾. [الانفال: ۴۷].

ژباړه: او الله جلّ جلاله پر هغو کارونو چي کوي يې دوی (په علم او قدرت سره)

محيط (چاپير) دی.

۳: - ﴿وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا﴾. [الطلاق: ۱۲].

ژباړه: بېشکه چي الله جلّ جلاله په تحقيق احاطه فرمايلي رسېدلی دی هر شی ته له

جهته د علمه او قدرته.

دوهمه عقیده: - الله تعالى تر هر شي فوق (لوړ) دی.

(دلائل) ۱: - ﴿وَهُوَ الْقَاهِرُ فَوْقَ عِبَادِهِ﴾. [الانعام: ۱۸].

ژباړه: او هم دی غالب زورور دی د پاسه د بندگانو خپلو (په قدرت، قوت، قهر، غلبه سره نه په مکان).

۲: - ﴿يَخَافُونَ رَبَّهُمْ مِنْ فَوْقِهِمْ﴾. [النحل: ۵۰].

ژباړه: وېرېزي دا ملائکي له رب خپل (چي اعلى دی پر دوی په قهر او غلبه) له پاسه د دوی.

دغه تفسیر ما د شیخ الهند مولانا محمود حسن دیوبندي رحمۃ اللہ علیہ او علامه شبیر احمد عثمانی رحمۃ اللہ علیہ له تفسیر څخه رانقل کړ له دغه تفسیر څخه دا ښکاره معلومېږي چي الله تعالی پر مخلوقاتو په قهر او غلبه سره فوق دی یعني د الله تعالی فوقیت د قهر او غلبې دی مکاني او جسماني فوقیت نه دی او نه یو داسي فوقیت دی چي له هغه څخه جهت لازمېږي، تاسو په دې باره کي وگورئ تفسیر القرطبي دریم جلد (۷۱۶) مخ، او تفسیر النسفي اول جلد (۴۹۵) مخ. او داسي نور تفسیرونه.

لنډه دا چي بېله شکه الله تعالی ته فوقیت ثابت دی خو هغه سي فوقیت چي د الله تعالی د شان سره لائق دی لکه د قهر او غلبې فوقیت جسماني او مکاني فوقیت نه دی او نه یو داسي فوقیت دی چي له هغه څخه جهت لازمېږي ځکه چي الله تعالی له جسمیت مکان او جهت څخه پاک دی وگورئ (۳۸) عقیده، همدغه د ټول اهل السنة والجماعة مسلک دی لېکن یوازي ابن تیمیه او د ده اتباع لکه شارح ابن ابی العز او ابن القيم او داسي نور له فوقیت څخه د ذات فوقیت اخلي او الله تعالی ته د علوي (لوړوالي) جهت ثابتوي دا د دوی خپل شخصي تحقیق دی د دین د اصولو او د اهل السنة والجماعة د مسلک په خلاف دی. د دې مسئلې د تحقیق لپاره شرح الفقه الاکبر (۱۹۶) مخ ته رجوع وکړئ ملا علي القاري رحمۃ اللہ علیہ دا مسئله هلته ښه په تفصیل سره څېړلې ده او د

شارح ابن ابی العز د شبهاتویې بڼه کافي او شافي جوابونه کړي دي.

دریمه عقیده: - الله تعالی خلکو ته دا قدرت نه دی ورکړې چې د ده پر ذات یا صفاتو احاطه وکړي یعنې خلک نه سي کولای چې د الله تعالی د ذات یا صفاتو حقیقت او کیفیت ته خپل ځانونه ورسوي.

(دلیل) ۱: - ﴿وَلَا يُحِيطُونَ بِهِ عِلْمًا﴾. [طه: ۱۱۰].

ژباړه: او نه شي احاطه کولای دوی په ذات او معلوماتو د دغه الله جل جلاله له جهته د علمه.

نو خلک به الله تعالی په هغو صفتونو سره پېژني چې الله تعالی خپلو رسولانو ﷺ ته رالېږلي دي خو د دغه سره سره هم د الله تعالی پر ذات د علم له جهته احاطه نه سي کولای.

محبت او کلام د الله تعالی له صفتونو څخه دي

۵۲: - وَنَقُولُ إِنَّ اللَّهَ اخْتَذَ إِبْرَاهِيمَ خَلِيلًا وَكَلَّمَ اللَّهُ مُوسَى

تَكْلِيمًا إِيْمَانًا وَتَصْدِيقًا وَتَسْلِيمًا.

ژباړه: موږ د ایمان او تصدیق او تسلیم له مخي وایو (اقرار کوو) چې الله تعالی ابراهیم علیه السلام خپل خلیل ګرځولی دی او له موسی علیه السلام سره یې کلام کړی دی په کلام کولو.

(دلائل) ۱: - ﴿وَاخْتَذَ اللَّهُ إِبْرَاهِيمَ خَلِيلًا﴾. [النساء: ۱۲۵].

ژباړه: او نیولی دی الله جل جلاله ابراهیم علیه السلام دوست (خاص خپل).

۲: - ﴿وَكَلَّمَ اللَّهُ مُوسَى تَكْلِيمًا﴾. [النساء: ۱۶۴].

ژباړه: او کلام کړی دی الله جلّ و علا له موسی علیه السلام سره په کلام کولو.
 نو ابراهیم علیه السلام خلیل الله او موسی علیه السلام کلیم الله دی، په یو صحیح حدیث
 کي راغلي دي چي نبي ﷺ هم خلیل الله دی نبي ﷺ داسي فرمایلي دي:
 (فَإِنَّ اللَّهَ قَدْ اخْتَذَنِي خَلِيلًا كَمَا اخْتَذَ إِبْرَاهِيمَ خَلِيلًا) ^(۱).

يعني - يقيناً الله تعالى زه خپل خلیل ګرځولی يم لکه څنگه چي يې
 ابراهيم عليه السلام خپل خلیل ګرځولی دی.

او نبي ﷺ داسي هم فرمایلي دي: (إِنَّ صَاحِبَكُمْ خَلِيلُ اللَّهِ) ^(۲).
 يعني - ستاسو صاحب چي نبي ﷺ دی يقيناً د الله تعالى خلیل دی.

(خُلِّتْ كَمَالِ مَحَبَتِ دى نو خلت او محبت او همدا شان کلام د الله تعالى له
 صفتونو څخه دي خو په هغه ډول لکه څنگه چي د الله تعالى له شان سره لائق وي
 په دې عقیده سره پر جهیمیه او معتزله ډلي باندي رد دی چي دوی دغه صفات له
 الله تعالى څخه نفي کوي دوی وايي محبت خو د یو مناسبت له مخي وي نو د
 خالق او مخلوق په منځ کي خو داسي مناسبت نسته چي د هغه په وجه يې په منځ
 کي محبت راسي په اسلام کي د دغي فاسدي عقیدې بنياد جعد بن درهم د
 هجري سنې د دوهمي صدۍ په اوائلو کي ايښی دی خو خالد بن عبدالله
 القسري رحمه الله د عراق او مشرق امير د لوی اختر په ورځ په واسطه نومي حای
 کي خلگو ته خطبه و ويل په خطبه کي يې داسي وفرمايل: ای خلگو! تاسو
 اضحیی (اختریان) وکړئ الله تعالى دي ستاسو اضحیی قبولي کړي او زه
 جعد بن درهم اضحیه کوم ځکه چي ده ویلي دي چي الله تعالى ابراهيم عليه السلام خپل

^(۱) رواه مسلم (۵۳۲).

^(۲) رواه مسلم (۲۳۸۳).

دست نه دی گرځولی او نه یې د موسیٰ علیه السلام سره کلام کړی دی نو بیا دغه امیر د منبر څخه را بنکته سو او جعد بن درهم یې ذبح کړ دا کاری یې د هغه وخت د لویو علماؤ په فتوی کړی دی. (فجزاه الله عن الدين واهله خيرا)^(۱).

په ملائکو، انبیاء ﷺ او نازل سوو کتابونو باندې ایمان فرض دی

۵۳:- وَتُؤْمِنُ بِالْمَلَائِكَةِ وَالنَّبِيِّينَ وَالْكِتَابِ الْمُنَزَّلَةِ عَلَى

الْمُرْسَلِينَ وَنَشْهَدُ أَنَّهُمْ كَانُوا عَلَى الْحَقِّ الْمُبِينِ.

ژباړه: موږ په ملائکو او پیغمبرانو ﷺ او هغو کتابونو چي پر رسولانو ﷺ نازل سوي دي ایمان لرو او دا شاهدي اداء کوو چي ټوله دغه پیغمبران ﷺ پر بنکاره حق ولاړ وه.

شرح- په ملائکو، انبیاء ﷺ او نازل سوو کتابونو باندې ایمان له هغو اصولو او ارکانو څخه دی چي نبي ﷺ جبریل علیه السلام ته د ایمان د سوال په جواب کي ذکر کړی دی، نبي ﷺ داسي فرمایلي: (أَنْ تُوْمِنَ بِاللّٰهِ وَ مَلَائِكَتِهِ وَ كُتُبِهِ وَ رُسُلِهِ وَ الْيَوْمِ الْآخِرِ وَ تُوْمِنَ بِالْقَدْرِ خَيْرِهِ وَ شَرِّهِ)^(۲).

يعني- ایمان همدغه دی چي ته په الله تعالی او د الله تعالی په ملائکو او د الله تعالی په کتابونو او د الله تعالی په رسولانو ﷺ او په آخره ورځ باندې چي قیامت دی ایمان ولري او په دغه هم ایمان ولري چي ټوله شيان خیر دي که

^(۱) شرح الفقه الاکبر (۲۰۰) او (۲۰۱) مخونه.

^(۲) رواه مسلم (۸).

شرلا د پخوا څخه اندازه کړل سوی وي.

په همدغو اصولو او ارکانو باندې اجمالي ایمان پر هر مکلف باندې نارینه وي که بنځینه فرض دی.

(دلائل) ۱: ﴿أَمِنَ الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ كُلُّ أَمِنَ بِاللَّهِ

وَمَلَائِكَتِهِ وَكُتُبِهِ وَرُسُلِهِ ۖ﴾ [البقرة: ۲۸۵].

ژباړه: تصديق (باور) کړی دی رسول ﷺ په هغه شي چي نازل کړی سوی دی ده ته له طرفه د رب د ده او مؤمنانو هم تصديق کړی دی، ټولو د دوی تصديق کړی دی په الله باندې او په ملائکو د ده او په کتابو د ده او په رسولانو ﷺ د ده.

۲: ﴿وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا

بَعِيدًا ۝﴾ [النساء: ۱۳۶].

ژباړه: او هر څوک چي کافر سي پر الله ﷻ او پر ملائکو د دغه الله ﷻ او پر کتابونو د دغه الله ﷻ او پر رسولانو د دغه الله او پر ورځي آخري چي قيامت دی نو په تحقيق گمراه شوی دی په گمراهي ليري سره (له حقه).

۳: ﴿وَلَكِنَّ الْبِرَّ مَنْ أَمِنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ ۖ﴾

[البقرة: ۱۷۷].

ژباړه: ولېکن غوره نېکي (نېکي) د هغه چا ده چي ایمان يې راوړی وي په پاک الله او ایمان يې راوړی وي په ورځي آخري او په ټولو پربستو او په ټولو کتابو او په ټولو انبياؤ.

د ملائڪو اړوند څه معلومات

ملائكي د الله تعالى معصوم بنده ګان او د الله تعالى په امر عمل کونکي دي په هېڅ يو شي کي د الله تعالى نافرمانې نه کوي لکه څنګه چي الله تعالى فرمايلي دي:

﴿لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾ [التحریم: ۶].

ژباړه: نه کوي نافرمانې دغه پرېښتې د الله جل جلاله د هغه څه چي امر يې کړی دی دوی ته او کوي دوی هغه کار چي پرې مأموري وي (من جانب الله) او دوی د نارینه توب او ښځينه توب له صفت څخه پاکي دي^(۱).
الله تعالى په قرآن کریم کي پر هغو مشرکینو چي ملائکي ښځي او د الله تعالى لوني بولي داسي رد کړی دی.

﴿وَجَعَلُوا الْمَلَائِكَةَ الَّذِينَ هُمْ عِبَادُ الرَّحْمَنِ إِنَاثًا أَشَهِدُوا خَلْقَهُمْ سَتُكْتَبُ

شَهَادَتُهُمْ وَيُسْأَلُونَ﴾ [الزخرف: ۱۹].

ژباړه: او ګرځوي کفار پرېښتې هغه چي دوی عباد الرحمن (د الله جل جلاله بنده ګان دي) ښځي (لوني د الله) آيا حاضر وو دغه کفار په وخت د پيدا کېدلو د دغو پرېښتو کي (چي ښځي لوني پيدا سوي دي) ژر ده چي وبه ليکل سي شاهدي د دوی او پوښتنه به هم ترې وکړه سي (په آخرت کي)، او دوی داسي لطيف (نازک) اجسام دي چي په بېلا بېلو ډولونو کېدلای سي ځيني يې دوه دوه او ځيني يې درې درې او ځيني يې څلور څلور وزرونه لري، او ځينو ته الله تعالى تر څلورو هم زيات وزرونه ورکوي لکه څنګه چي په يو حديث کي راغلي دي

^(۱) شرح العقائد (۱۰۳) مخ.

چي جبريل عليه السلام شپږ سوه وزرونه لري.

د دوی د ډېرو د سکونت ځای آسمانونه دي^(۱).

ملائکي د الله تعالی له لوري په بېلابېلو کارونو باندې مقرري سوي دي او د الله تعالی په حکم سره د دې دنیا ساتونکي دي د مثال په ډول ځينو يې د الله تعالی عرش نیولی دی او ځيني بيا د عرش چارچاپېری ولاړي دي لکه څنگه چي الله تعالی فرمایلي دي:

﴿الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ﴾. [المؤمن: ۷].

ژباړه: هغه کسان له ملائکو چي پورته اخلي عرش او هم هغه پرېښتي چي چارچاپېري دي د عرش تسبیح وايي سره د حمده ثناء د رب د دوی. او ځيني ملائکي بيا د انسانانو بڼه او بد عملونه لیکي او د دوی د اعمالو ساتنه کوي لکه څنگه چي الله تعالی فرمایلي دي:

﴿وَإِنَّ عَلَيْكُمْ لَحَافِظِينَ ۝ كِرَامًا كَاتِبِينَ ۝ يَعْلَمُونَ مَا تَفْعَلُونَ ۝﴾. [الانفطار: ۱۰].

تر [۱۲].

ژباړه: حال دا چي بې شکه په تاسي باندې خامخا ساتونکي ملائکي د عمل مقرري دي عزتمني په نزد د الله جل جلاله لیکونکي د اعمالو د تاسي پوهېږي دغه ملائکي په هغه څه چي کوی يې تاسي.

او ځيني ملائکي په جنت او ځيني په دوزخ باندې مقرري دي ځيني ملايکي د عذاب او ځيني د رحمت دي ځيني په قبر کي د سوال کولو لپاره مقرري دي ځيني شپه او ورځ د الله تعالی په ذکر او تسبیح مشغولي دي دا مو د مثال په ډول د ملائکو څو اقسام ذکر کړه که نه نو د ملائکو اقسام ډېر دي د قرآن کریم

^(۱) شرح الفقه الاکبر (۲۷) مخ.

او احاديثو له مطالعي خخه بنکاره معلومېږي نو پر ملائکو باندي ايمان فرض دی او انکاريې کفر دی.

د عینو ملائکو نومونه په قرآن کریم او احاديثو کي راغلي دي

د خلورو مشهورو ملائکو په نومونو علاوه د عینو نورو ملائکو نومونه هم په قرآن کریم او احاديثو کي راغلي دي لکه: هاروت ماروت، مالک، نکیر منکر او داسي نور. الله تعالی فرمایلي:

﴿مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَلَ فَإِنَّ اللَّهَ عَدُوٌّ لِلْكَافِرِينَ﴾ [البقرة: ۹۸].

الله تعالی بل خای فرمایلي: ﴿وَنَادُوا يٰلَيْلٰكُ لِيَقْضِ عَلَيْنَا رَبُّكَ﴾ [الزخرف: ۷۷].

بل خای يې بيا داسي فرمایلي دي: ﴿وَمَا أُنْزِلَ عَلَى الْمَلَكَيْنِ بِبَابِلَ هَارُوتَ وَمَارُوتَ﴾ [البقرة: ۱۰۲].

او په يو حديث شريف کي راغلي دي چي نبي ﷺ د شپې لمونځ په دغو کلماتو سره شروع کاوه (اللَّهُمَّ رَبَّ جِبْرِائِيلَ وَمِيكَائِيلَ وَإِسْرَافِيلَ) ^(۱).

په يو بل حديث کي بيا د هغو ملائکو نومونه چي په قبر کي ل ميت خخه سوال کوي منکر او نکير راغلي دي ^(۲).

^(۱) رواه مسلم (۷۷۰).

^(۲) رواه الترمذی (۱۰۷۱).

په ملائڪو کي الله تعالى ته ڊبري نڙ ڊي ملائڪي

ترتولو زياتي مقربي پربنتي دغه څلور دي:

۱: جبرئيل عليه السلام کوم چي انبياوو کرامو ﷺ ته يي وحي راوړلې د وحي راوړلو ذمه پر هغه وه.

۲: حضرت ميڪائيل عليه السلام کوم چي د بارانونو په اورولو د غلو دانو په را زرغونولو او د الله تعالى په حکم سره مخلوق ته د روزي په رسولو مقرر ده.

۳: حضرت اسرافيل عليه السلام کوم ته چي د قيامت په ورځ شپېلی وهل حواله سوی دی.

۴: حضرت عزرائيل عليه السلام کوم چي د مخلوقاتو د ارواحو په اخيستلو مقرر ده^(۱).

د جمهورو علماؤ په آند جبريل عليه السلام په ټولو پربنتو کي افضله پربنته ده ځکه چي رسول اکرم ﷺ د ده په باره کي داسي فرمايلي دي:

(أَلَا أُخْبِرُكُمْ بِأَفْضَلِ الْمَلَائِكَةِ جِبْرِيلُ)^(۲).

ژباړه: آيا زه تاسو ته په پربنتو کي د افضله پربنتي خبر نه درکوم (هو) خبر درکوم هغه جبرئيل عليه السلام دی.

سوال او جواب

سوال: - دمخه دا خبره تېره سوه چي ملائڪي د الله جل جلاله معصوم بنده ګان دي او د الله تعالى د امر هيڅ مخالفت نه کوي حال دا چي شيطان له ملائڪو څخه و

^(۱) شرح العقيدة الطحاوية (۲۸۱) مخ، عقائد الاسلام (۷۹) مخ.

^(۲) مجمع الزوائد - ۳ / (۱۴۰).

حکمه چي په قرآن کریم کي یې د ملائکو څخه استثناء راغلې ده الله تعالی داسي فرمایلي:

﴿وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَىٰ وَاسْتَكْبَرَ وَكَانَ مِنَ الْكَافِرِينَ ۝﴾ [البقرة: ۳۴].

ژباړه: او یاد کړه ای پیغمبره ﷺ! کله چي و ویل موږ پرښتو ته چي سجده وکړي آدم علیه السلام ته پس سجده وکړه دوی ټولو مگر ابلیس منع یې راوړه له سجدي څخه او تکبر یې وکړ او و دی (لا له پخوا څخه په علم د الله جل جلاله کي) له کافرانو څخه.

نو شیطان خو دا دی په ښکاره د الله تعالی د امر مخالفت کړی او کافر سوی دی.

جواب: شیطان له ملائکو څخه نه بلکي د پېریانو له نوعي څخه و ده په عبادت کي ترقي وکړه او د پرښتو په ډله کي شامل سو نو حکم کوم حکم چي پرښتو ته د سجدي کولو وسو هغه شیطان ته هم وسو. الله تعالی د شیطان په باره کي داسي فرمایلي دي:

﴿كَانَ مِنَ الْجِنَّ فَفَسَقَ عَنْ أَمْرِ رَبِّهِ ۖ﴾ [الكهف: ۵۰].

ژباړه: وو دغه ابلیس له پېریانو پس و وت له امره د رب خپل (په ترک د سجدي).

نو کله چي شیطان په عبادت او درجي په لوړوالي کي د ملائکو په شان و او دی یوازي د ملائکو په صف کي مستور و له همدغي وجهي یې د ملائکو څخه تغلیبا استثناء راغلې ده، یا دغه استثناء متصله نه بلکي منقطعه ده. په دې باره کي عامو تفاسیرو ته رجوع وکړئ. اصل سوال او جواب له شرح العقائد (۱۰۳) مخ څخه را اخیستل سوی دی.

سوال او جواب

سوال: هاروت او ماروت خو له ملائکو څخه دي او ځينو مفسرينو کرامو د دوی په ارتباط داسي قصې راوړي دي چي د دوی په جنايتکاري دلالت کوي نو دا خود ملائکو له عصمت سره ټکر خبري دي.

جواب: د هاروت او ماروت په باره کي ډېر قولونه سته وگورئ تفسير القرطبي دوهم جزء (۴۶۹) مخ، او تفسير ابن کثير اول جلد (۳۰۸) مخ، خود اکثر مفسرينو قول دا دی چي دا دوي پر بنسټي وې د بابل په ښار کي د انسانانو په صورت او سېدلې الله تعالی پر دوی باندي سحر نازل کړی و تر څو خلک امتحان کړل سي چي په سحر باندي عمل کوي او که نه د همدې کبله دوی دواړو به خپل هر يو شاگرد وپراوه دا به يې ورته ويل موږ د الله جل جلاله له لوري ازموينېت يو سحر مه زده کوه چي د سحر د جائز گڼلو او په سحر سره د عمل کولو له امله سړی کافر کېږي که به سره له دغه نصيحتې شاگرد د سحر له زده کولو څخه لاس نه اخيست نو يې وربښود الله تعالی د هاروت او ماروت په ذريعه د خپلو بندگانو ازموينه کوله. نو د هاروت او ماروت په دغه کار کي خو هيڅ گناه نه وه ځکه چي دا يې د الله تعالی په امر د خلکو د امتحان لپاره کاوه^(۱).

اما د هاروت او ماروت په باره کي هغه نوري قصې چي ځينو مفسرينو راوړي دي او د دوی په جنايتکاري دلالت کوي د هغو په اړوند څو لاندي قولونه وگورئ:

^(۱) تفسير القرطبي دوهم جزء (۴۷۰) مخ، تفسير ابي السعود اول جلد (۱۳۸) مخ.

۱: - قلنا هذا كله ضعيف وبعيد عن ابن عمر رضي الله عنه وغيره لا يصح منه شيء ^(۱).

يعني - موږ وايو دغسي قيصې له حضرت ابن عمر رضي الله عنه او نورو صحابه كرامو څخه رانقل سوي دي خو دا ټولي ضعيفي او د حضرت ابن عمر رضي الله عنه او نورو صحابه كرامو څخه ليري دي له دغو قصو څخه هېڅ شی هم صحيح نه دی.

۲: - وكل هذا من خرافات بني اسرائيل واكاذيبهم التي لا يشهد لها عقل ولا نطق

ولا شرع ^(۲).

يعني - دا ټولي قصې د بني اسرائيلو له هغه سي خرافاتو او درواغانو څخه دي چي نه يې عقل او نه يې نقل او نه يې شرع تائيد كوي.

۳: - وقدرويت قصة هاروت وماروت عن جماعة من التابعين كمجاهد والسدي

والحسن البصري وقتادة وابي العالية والزهري والربيع بن انس ومقاتل بن حيان

وغيرهم وقصها خلق من المفسرين من المتقدمين والمتأخرين وحاصلها راجع الى اخبار

بني اسرائيل اذ ليس فيها حديث مرفوع صحيح متصل الاسناد الى الصادق المصدق

المعصوم الذي لا ينطق عن الهوى ^(۳).

يعني - د هاروت او ماروت قصه د تابعينو له يو جماعت څخه را نقل سوي ده

او بيا ځينو مفسرينو له متقدمينو او متأخرينو څخه دغه قصه ذكر كړې ده خو د

دې قصې حاصل د بني اسرائيلو له اخبارو څخه سرچينه اخلي ځكه چي په دې

قصه كي يو مرفوع صحيح او نبي ﷺ ته متصل الاسناد حديث نسته هغه

معصوم نبي ﷺ چي له خپله ځانه څخه خبري نه كوي.

^(۱) تفسير القرطبي دوه جزء (۴۷۰) مخ.

^(۲) الاسرائيليات والموضوعات في كتب التفسير - (۱۶۱) مخ.

^(۳) تفسير ابن كثير اول جلد (۳۱۶) مخ.

د دې موضوع په اړوند په روح المعاني اول جلد (۳۴۱) مخ کي کافي او شافي بيان سوى دى مطالعه يې ضروري ده. (والله اعلم بحقيقة الحال).

د انبياؤ ﷺ اړوند څه معلومات

په ټولو انبياؤ ﷺ باندي ايمان فرض دى چي اول يې آدم عليه السلام دى او آخر يې محمد ﷺ دى كه يو كس په دوى كي له يوه څخه انكار وكړي او په نورو ايمان لري نو بيا هم دغه كس كافر دى لكه څنگه چي الله تعالى فرمايلي دي:

﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ۚ أُولَٰئِكَ هُمُ الْكَافِرُونَ حَقًّا﴾. [النساء: ۱۵۰، ۱۵۱].

ژباړه: يقيناً هغه كسان چي په الله تعالى او د ده په پيغمبرانو ﷺ باندي كافر كېږي او غواړي چي د الله جل جلاله او د ده د پيغمبرانو ﷺ په منع كي جدايي وكړي او (داسي جدايي چي) وايي موږ په ځينو پيغمبرانو ﷺ باندي ايمان راوړو او په ځينو باندي كافر كېږو او غواړي چي د دې (اسلام او كفر) په منع كي لاره ونيسي دغه ډله خلك همدوى كافران دي په حقه سره.

د الله تعالى انبياء او رسولان ﷺ ډېر دي خو له دوى څخه د ځينو څه حالات الله تعالى په قرآن كريم كي بيان كړي دي او د ځينو حالات يې نه دي بيان كړي لكه څنگه چي الله تعالى فرمايلي:

﴿وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ﴾. [النساء: ۱۶۴].

ژباړه: او موږ استولي دي ډېر پيغمبران ﷺ چي د دوى څه حالات مو په تا

باندې وړاندې بيان کړي دي او نور ډېر پيغمبران عليه السلام چي د دوی حالات مو درباندي نه دي بيان کړي.

د انبياؤ او رسولانو عليه السلام شمېر

د حضرت ابوذر غفاري رضي الله عنه په روايت کي راغلي دي چي ده له نبي صلى الله عليه وسلم څخه د انبياؤ عليه السلام د شمېر په اړه سوال وکړ نو نبي صلى الله عليه وسلم په جواب کي داسي وفرمايل: ټوله انبياء عليه السلام (۱۲۴۰۰۰) دي له دوی څخه درې سوه او ديارلس رسولان دي اول د دوی آدم عليه السلام دی او آخريې محمد صلى الله عليه وسلم دی^(۱).
د امام احمد رحمه الله په يو بل روايت کي د رسولانو شمېر درې سوه او پنځلس راغلی دی^(۲).

په هر صورت دا شمېر قطعي نه دی ځکه چي ذکر سوی حديث خبر واحد دی او بله خبره دا ده چي په حديث کي هم څه ناڅه خبري سته نو د انبياؤ عليه السلام او رسولانو عليه السلام پر يو معلوم شمېر بايد قطعي فيصله ونه سي ځکه چي په دغه صورت کي دا احتمال سته چي يا غير پيغمبر په پيغمبرانو کي وشمېرل سي که په واقع کي پيغمبران له ذکر سوي شمېر څخه لږ وي او يا کوم يو پيغمبر به د پيغمبرانو له ډلي څخه وايستل سي که په واقع کي د پيغمبرانو شمېر د ذکر سوي عدد څخه زيات وي.

نو ښه او سالمه عقیده دا ده چي موږ پر ټولو انبياؤ او رسولانو عليه السلام ايمان او باور لرو کوم چي الله تعالی خپلو بندگانو ته رالېږلي دي او که چيري يو کس د انبياؤ او رسولانو عليه السلام ذکر سوي شمېر يادوي نو په کار دی چي يا ورسره د

^(۱) احمد / ۵ / ۲۶۵.

^(۲) احمد / ۵ / ۱۷۸.

(شاوخوا) کلمه او یا د (کم او زیات) کلمه اضافه کړي ترڅو د ذکر سوي خطر سره مخامخ نه سي^(۱).

انبياء ﷺ له هر قسم ګناه څخه پاک دي

د ټوله اهل السنة والجماعة دا عقیده ده چي انبياء ﷺ له هر قسم ګناه څخه کبیره وي که صغیره دمخه تر نبوت او وروسته تر نبوت پاک دی امام المسلمین ابو حنیفه رحمته الله علیه په فقه الاکبر کي داسي فرمايلي دي:

(والانبياء عليهم الصلاة والسلام كلهم منزهون عن الصغائر والكبائر)^(۲).

ژباړه: ټوله انبياء ﷺ له صغیره ګناهونو او کبیره ګناهونو څخه پاک دی.

ملا علي القاري رحمته الله علیه د دغه عبارت په شرح کي داسي ليکلي دي:

(ثم هذه العصمة ثابتة للأنبياء قبل النبوة وبعدها على الأصح).

يعني - اصح قول دا دی چي دغه عصمت (د ګناهونو څخه پاک والی)

انبياء و عليهم السلام ته دمخه تر نبوت او وروسته تر نبوت ثابت دی.

مولانا فضل الله تورپشتی رحمته الله علیه ليکلي دي: انبياء عليهم السلام همپشه د الله

تعالی د امر تابع وه او ټوله عمر د الله تعالی په طاعت کي وه له همدغي وجهي

څخه قصداً د الله تعالی د نافرمانی څخه پاک پاته سوي دي او د دوی عصمت

واجب دی د الله تعالی د امر مخالفت پر دوی باندي بالکل جائز نه دی ځکه چي

الله تعالی خلک د دوی په اطاعت او متابعت امر کړي دي نو که چيري دوی

معصوم نه وای او قصداً له دوی څخه عصیان کېدلای نو به الله تعالی خلکو ته

^(۱) المسامرة (۱۹۰) مخ، شرح العقائد (۱۰۱) مخ، شرح الفقه الاکبر (۹۹) مخ.

^(۲) شرح الفقه الاکبر (۹۹) مخ.

د دوی د متابعت امر نه وای کړی^(۱).

البته د ځینو انبیاء وعلیهم السلام څخه په ځینو مواقعو کې د نسیانی او سهوي په وجه خلاف الاولی کارونه او لغزشونه سوي دي لکه څنگه چې آدم علیه السلام له هغې ونې څخه په هېره خوراک کړی چې الله تعالی ځني منع کړی ؤ. خو الله تعالی هېڅکله هم خپل انبیاء وعلیهم السلام پر دغسي کارونو برقرار نه دي ساتلي بلکې وخت په وخت یې خبرداری ورکړی دی له همدغي وجهي دغسي لغزشونه او سهوي د انبیاء وعلیهم السلام د عصمت سره هېڅ منافات (ټکر) نه لري^(۲).

سوال او جواب

سوال: - د آدم علیه السلام دغه کار چې له ممنوعه ونې څخه یې خوراک وکړ په قرآن کریم کې ظلم بلل سوی دی لکه څنگه چې الله تعالی له آدم علیه السلام او حواء ښه څخه حکایت کړی دی:

﴿ قَالَا رَبَّنَا ظَلَمْنَا أَنْفُسَنَا سَكَّةً وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ

الْخَسِرِينَ ۝﴾. [الاعراف: ۲۳].

ژباړه: دواړو وويل چې اې زموږ ربه! موږ پخپله په خپلو ځانونو باندې ظلم کړی دی او که ته موږ ته بښنه ونه کړې، مهرباني راباندې ونه کړې نو هرومرو به موږ د زیانکارانو څخه جوړ سو.

همدا شان الله تعالی دغه کار د عصیان په نامه یاد کړی دی داسي یې فرمایلي دي:

^(۱) المعتمد فی المعتقد (۷۲) مخ.

^(۲) شرح الفقه الاکبر (۱۰۱) مخ، المعتمد فی المعتقد (۷۲) مخ.

﴿وَعَصَىٰ آدَمُ رَبَّهُ فَغَوَىٰ﴾. [طه: ۱۲۱].

ژباړه: او آدم عليه السلام له خپل رب څخه عصيان وکړ نو سمه لاره يې ورکه کړه. او بله خبره دا ده چې په دې کار کې الله تعالى د آدم عليه السلام توبه قبوله کړې ده لکه څنگه چې الله تعالى فرمايلي دي: ﴿فَتَلَقَّىٰ آدَمُ مِنْ رَبِّهِ كَلِمَاتٍ فَتَابَ عَلَيْهِ﴾. [البقرة: ۳۷].

ژباړه: نو آدم عليه السلام د خپل رب د پلوه (د اعتذار) د څو کلماتو سره ملاقي سو. (نو په همدغو کلماتو سره يې خپل رب ته اعتذار وړاندي کړ)، نو خپل رب ورباندي (په رحمت سره) رجوع وکړه (او توبه يې ورته قبوله کړه). اوس سوال دا دی چې له دغو درو شيانو څخه د گناه وېر مه نه او چټېري حال دا چې دا خبره مو دمخه وڅېړل چې د آدم عليه السلام په شمول ټول انبياء عليهم السلام له گناه څخه پاک دي.

جواب: آدم عليه السلام له ممنوعه ونې څخه خوراک په هېره سره کړی دی لکه څنگه چې الله تعالى فرمايلي دي: ﴿وَلَقَدْ عَهِدْنَا إِلَىٰ آدَمَ مِنْ قَبْلُ فَنَسَىٰ وَلَمْ نُجِدْ لَهُ عَزْمًا﴾. [طه: ۱۱۵].

ژباړه: يقيناً موږ آدم عليه السلام ته کلکه توصيه کړې وه (چې دغي ونې ته مه ورنژدې کېږه) خو آدم عليه السلام دغه توصيه هېره کړه او موږ ورته کلک عزم پيدا نه کړ.

نو د آدم عليه السلام ذکر سوی عمل گناه نه ده، اما دا چې په قرآن کریم کې دغه عمل عصيان بلل سوی دی دا يا له دې وجهي څخه چې صورت يې د عصيان صورت دی که څه هم دا عمل په سهوه او نسيانه سره و. يا د ده د عالي شان په لحاظ عصيان بلل سوی دی له همدغي وجهي څخه توبې ته اړتيا پيدا سوې ده خلک

وايي: (حَسَنَاتُ الْأَبْرَارِ سَيِّئَاتُ الْمُفْرِكِينَ).

يعني - د نېکانو نېک کارونه د مقربينو کسانو په نسبت گناهونه دي. اما دا خبره چي دغه عمل په قرآن کریم کي ظلم بلل سوی دا هم د دې دليل نه سي کېدای چي دغه عمل گناه ده ځکه چي د ظلم تعريف داسي سوی دی (وضع الشئ في غير محله).

يعني - د يو شي اېښودل په يو داسي ځای کي چي هغه د ده خپل ځای نه وي. نو د دغه تعريف پر بناء ظلم عام دی (کبيره، صغيره) د افضل کار پرېښودل او داسي نور ټول پکښي راځي خو دلته يې په آخري باندي حمل کول د قرآن کریم د ذکر سوي نص مطابق دی^(۱).

د الاشباه والنظائر يوه عبارت ته کتنه

سوال: - علامه زين الدين بن ابراهيم بن نجيم رحمته الله عليه په الاشباه والنظائر کي داسي عبارت ليکلی دی: (ولو قال لم يعصوا حال النبوة وقبلها كفر لانه رد النصوص)^(۲).

ژباړه - که چيري يو کس و ويل چي انبياء عليهم السلام د نبوت په حال کي او دمخه تر نبوت عصيان نه دی کړی نو دغه کس کافر دی ځکه چي دا د نصوصو رد او تکذيب دی.

حال دا چي د اهل السنة والجماعة عقیده په دې باره کي دمخه ذکر سوه چي ټوله انبياء عليهم السلام له هر قسم گناه څخه دمخه تر نبوت او وروسته تر نبوت پاک

^(۱) فتاوى حقانية، اول جلد (۱۳۲) مخ، المعتمد في المعتقد (۷۲) مخ.

^(۲) الاشباه والنظائر كتاب السير - باب الردة (۱۹۰) مخ.

دي. نو ظاهرأ د الاشباه والنظائر خبره د اهل السنة والجماعة د عقيدې سره
ټكر بنكاري.

جواب: د دې سوال بڼه او غوره جواب همغه دی چې علامه سید
حموي رحمته الله علیه کړی دی او علامه ابن عابدین رحمته الله علیه هم خوښ کړی دی جواب دا
دی چې دغه د الاشباه والنظائر خبره د مذهبي علماؤ خبره نه ده ځکه چې پر هېڅ
يو مذهبي عالم دا گمان نه کېږي چې دغه خبره دي کړې وي بلکې دا خبره له بلي
خوا مذهبي علماؤ ته راوړل سوې ده نو د دغې خبرې ليکل د قلم سهوه ده (والله
الهادی للسداد) د دې سوال نور جوابونه هم سوي دي خو د علامه سید
حموي رحمته الله علیه او علامه ابن عابدین رحمته الله علیه له خوا رد سوي دي له همدغې وجهې
څخه موږ دلته ذکر نه کړه، وروسته علامه ابن عابدین رحمته الله علیه د علامه سید
حموي رحمته الله علیه په حواله د حنفي مذهب د امام حافظ الدين النسفي الحنفي رحمته الله علیه
دا خبره رانقل کړې ده چې د انبياء عليهم السلام عصمت ضروري دی وروسته يې په
دې مسئله کې د نورو علماؤ اقوال هم رانقل کړي دي او بڼه پوره يې څېړلې ده^(۱).

نبوت او رسالت کسبي شی نه دی

د ټوله امت پردې باندي اتفاق دی چې نبوت او رسالت يوازي يو وهبي
منصب دی کوم چې د الله تعالیٰ له لوري څخه سړي ته ورکول کېږي دا يو کسبي
او اختياري شی نه دی چې په مجاهدي او رياضت سره حاصل سي که د يو چا دا
گمان و چې دا کسبي شی دی نو دغه کس کافر دی.

الله تعالیٰ فرمايلي: ﴿وَاللَّهُ يَخْتَصُّ بِرَحْمَتِهِ مَنْ يَشَاءُ وَاللَّهُ ذُو الْفَضْلِ

^(۱) مجموعه رسائل ابن عابدین رحمته الله علیه الرسالة (رفع الاشتباه عن عبارة الاشباه) (۳۰۶) مخ، شرح الحموي دوهم
جلد (۹۰) مخ.

الْعَظِيمِ ﴿١٠٥﴾. [البقرة: ۱۰۵].

ژباړه: او الله تعالى خاصوي په رحمت خپل (يعني نبوت فضل او احسان) سره هغه څوک چي اراده يې وکړي (د تخصيص په رحمت سره) او الله تعالى خاوند د لوی فضل دی^(۱).

آيا خضر عليه السلام نبي وکړه ولي؟

د خضر عليه السلام په اړوند ځيني علماء کرام دا عقیده لري چي دی ولي و خو د امت جمهور علماء وايي چي خضر عليه السلام نبي و د دوی دا خبره د څو دلائلو له مخي ده:

۱- الله تعالى د ده په باره کي داسي فرمايلي دي: ﴿أَتَيْنَهُ رَحْمَةً مِّنْ عِنْدِنَا﴾.

[الكهف: ۶۵].

ژباړه: موږ ده ته له خپله نژده لوی رحمت ورکړې و.

په آيت کي د (رحمة) کلمه نکره نازلې شوې ده چي په عظمت باندي دلالت کوي ښکاره خبره ده چي لوی رحمت نه دی مگر نبوت دغه د (رحمة) کلمه په همدغي معنی باندي علماء کرامو تفسير کړې ده^(۲).

۲- الله تعالى له خضر عليه السلام څخه داسي حکايت کړی دی: ﴿وَمَا فَعَلْتُهُ عَنْ

أَمْرِي ط﴾. [الكهف: ۸۲].

يعني: دغه کار ما د خپله ځانه نه دی کړی بلکي ماته د الله تعالى له لوري امر سوی دی چي همدغسي وکړم.

^(۱) المعتمد في المعتقد (۷۰) مخ، عقائد الاسلام (۳۶۵) مخ.

^(۲) تفسير القرطبي ۱۱ جزء (۱۸) مخ، روح المعاني (۱۵) جلد (۳۲۰) مخ.

امام قرطبي رحمته الله عليه د دې آيت په تفسير کي داسي ليکلي دي:

(يدل على نبوته وانه يوحى اليه بالتكليف والاحكام) ^(۱).

يعني - د الله تعالى له دغه قول د ده پر نبوت دلالت کوي او پردې خبره هم دلالت کوي چي ده ته په تکليف او احکامو سره وحي کېدلې.

۳- د ده له افعالو څخه لکه د هلك وژل او د بېړۍ تخريب او داسي نور دا ښکاره معلومېږي چي دى د الله تعالى نبي و ځکه چي د الهي وحي څخه پرته دغسي عملونه سرته رسول جواز نه لري.

ملا علي القاري رحمته الله عليه هم دغه قول ته چي خضر عليه السلام نبي و په څو دلائلو ترجيح ورکړې ده ^(۲).

آيا خضر عليه السلام ژوندى دى که وفات سوى دى

د خضر عليه السلام د ژوند او وفات مسئله هم د علماء کرامو ترمنځ اختلافي ده ځيني علماء کرام يې د دلائلو له مخي ژوندى بولي او ځيني علماء کرام يې بيا د نورو دلائلو له مخي وفات سوى بولي په هر صورت دواړي خبري د دلائلو له مخي دي کومه خبره چي د سم دليل له مخي وي هغه اسلامي عقيدې ته تاوان نه رسوي لېکن ملا علي القاري رحمته الله عليه دې طرفته ترجيح ورکړې ده چي دى ژوندى دى او کوم کسان چي د ده پر وفات يې دلائل وييلي دي د هغوى يې ښه کافي او شافي جوابونه کړي دي. (وَاللَّهُ تَعَالَى أَعْلَمُ بِحَقِيقَةِ الْحَالِ).

تاسو د دې موضوع د تفصيل لپاره همدا شان د خضر عليه السلام په اړوند د نورو

^(۱) تفسير القرطبي (۱۱) جزء (۲۸) مخ.

^(۲) مجموعه رسائل العلامة الملا علي القاري رحمته الله عليه (۳) جلد. الرسالة الحذر في امر الخضر.

معلوماتو د حاصلولو لپاره (مجموعه رسائل العلامة الملا علي القاري) الرسالة (الحذر في امراضه) ته رجوع وکړئ هلته دا موضوعات بڼه په تفصيل سره بيان سوي دي^(۱).

انبیاء ﷺ پخپلو قبرونو کې ژوندي دي

د حضرت محمد ﷺ او نورو ټولو انبیاء ﷺ په باره کې د ټول اهل سنت والجماعت او د علماء دیوبند د ټولو اکابرو مسلک دا دی چې ټول انبیاء ﷺ تر وفات وروسته هم پخپلو قبرونو کې ژوندي دي او د دوی مقدس بدنونه بعینه محفوظ دي د دوی مبارکانو دغه برزخي ژوند حسي او جسماني دی او دوی مبارکان پخپلو قبرونو کې په بېلا بېلو مصروفیتونو او عبادتونو مشغول دي خو دا کارونه او عبادتونه یې د شرعي مکلفیت په وجه نه بلکې د خوند او خوشحالي حاصلولو لپاره دي، او هغه څوک چې د نبی ﷺ د مبارکي روضې سره نژدې درود او سلام وایي نو هغه دی مبارک بېله واسطې اوري او کوم کس چې له مبارکي روضې څخه لیري پر نبی ﷺ باندي درود او سلام وایي نو هغه بیا د ملائکو په ذریعه نبی ﷺ ته رسول کېږي. دا د ټولو محدثینو او متکلمینو اتفاقي عقیده ده د دیوبند د لویو علماؤ په مختلفو رسالو کې د دې خبرې تصریح سوې ده، د حضرت مولانا محمد قاسم نانوتوی رحمه الله د انبیاء ﷺ په ژوند باندي یو مستقل تصنیف د (آب حیات) په نامه سره موجود دی او د حضرت مولانا خلیل احمد رحمه الله چې د مولانا رشید احمد گنگوہي رحمه الله راشد خلیفه دی یو تألیف د (المهند علي المفند) په نامه هم د

^(۱) همدا شان د دې موضوع په اړوند روح المعاني (۱۵) جلد (۳۲۰، ۳۳۱) مخونه هم کتلاي سئ.

کتلو وړ دی او بل د (انبياء کرامو ژوند) په نامه یو کتاب چې مرتب یې سید عبد الشکور صاحب دی هم د مطالعې لپاره گټمن دی. اوس د بېلگې په ډول خو دلائل وگورئ:

۱:- ﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ﴾. [آل عمران: ۱۶۹].

ژباړه: او له سره گمان مه کوی پر هغو کسانو چې وژل سوي دي دوی په لاره د الله جل جلاله کي د مړو بلکي ژوندي دي په نزد د رب خپل رزق ورته ورکول کېږي (له جنتي ماکولاتو او مشروباتو څخه). نو چې کله شهیدانو ته د غسي ژوند حاصل دی نو بیا خو انبياء وعلیهم السلام ته په طریقه اولی سره حاصل دی ځکه چې انبياء وعلیهم السلام خو تر شهیدانو افضل دي، نو د انبياء وعلیهم السلام ژوند د دوی تروفات وروسته د ذکر سوي آیت د دلالة النص له مخي ثابتېږي^(۱).

۲:- نبی ﷺ فرمایلي دي: (الْأَنْبِيَاءُ أَحْيَاءُ فِي قُبُورِهِمْ يُصَلُّونَ).

يعني - انبياء وعلیهم السلام پخپلو قبرونو کي ژوندي دي لمونځ کوي^(۲).

۳:- نبی ﷺ فرمایلي دي: (مَنْ صَلَّى عَلَى قَبْرِي سَمِعْتُهُ وَمَنْ صَلَّى عَلَى نَائِيَا أُبْلِغْتُهُ)^(۳).

ژباړه - کوم کس چې زما له قبر سره نژدې پرما باندي درود و وایي نو یې زه پخپله اورم او کوم کس چې پرما باندي د لیري څخه درود و وایي هغه بیا د

^(۱) وگورئ عمدة القاري ۱۱ جلد (۴۰۲) مخ، فتح الباري ۶ جلد (۲۸۸) مخ، نیل الاوطار ۳ جلد (۲۱۲) مخ.

^(۲) مسند ابی یعلی (۳) ۲۱۶ / وصحه ابن حجر فی فتح الباري والقاري فی المرقاة (۲) جلد (۲۱۲) مخ.

^(۳) مشکوة المصابیح اول جلد (۸۷) مخ.

ملائکوپه واسطه ماته را رسول کبیری.

۴:- نبی ﷺ فرمایلی دی: (اَكثُرُوا الصَّلَاةَ عَلَى يَوْمِ الْجُمُعَةِ فَإِنَّهُ مَشْهُودٌ تَشْهَدُهُ الْمَلَائِكَةُ وَإِنَّ أَحَدًا لَنْ يُصَلِّيَ عَلَى إِلَّا عُرِضَتْ عَلَيْهِ صَلَاتُهُ حَتَّى يَفْرَغَ مِنْهَا قَالَ قُلْتُ وَبَعْدَ الْمَوْتِ قَالَ إِنَّ اللَّهَ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ فَنَبِيُّ اللَّهِ حَتَّى يُرَزَّقَ) ^(۱).

ژباره: تاسو د جمعی په ورځ پر ما باندې ډېر درود وایاست ځکه چې د جمعی ورځ (مشهود) یعنی پر بنسټې ورته راځي یقیناً یو کس به پر ما باندې درودونه وایي مگر چې د ده درود به پر ما باندې عرض کړل سي ترڅو چې دی له درود څخه خلاصېږي ابوالدرداء رضی الله عنه د حدیث راوي ویلي دي ما نبی ﷺ ته وویل آیا تر وفات وروسته هم پر ما باندې درود عرضېږي نبی ﷺ وفرمایلی یقیناً الله تعالی پر ځمکه باندې د انبیاء علیهم السلام د مبارکو بدنونو خوراک حرام کړی دی (یعني انبیاء علیهم السلام پخپلو قبرونو کې ژوندي دي) نو نبی ﷺ ژوندی دی رزق ورکول کېږي.

دغه ته ورته یو بل حدیث په مشکوة شریف اول جلد (۱۲۰) مخ کې هم راغلی دی چې ابوداؤد، نسائي، ابن ماجه، دارمي او بیهقي یې روایت کړی دی. د دې بیان ډېره برخه له فتاوی حقانیې اول جلد (۱۳۹) مخ څخه را اخیستل سوې ده. د دې موضوع د تفصیل لپاره وگورئ ^(۲).

نور نو د نبی او رسول لغوي او اصطلاحي معناوي او د نبی او رسول په منځ کې فرق زموږ د شرحي په (۲۹) عقیده کې وگورئ، او دا خبره چې محمد صلی الله علیه و آله په ټولو انبیاء علیهم السلام کې افضل نبی دی او تر ټولو انبیاء علیهم السلام وروستنی نبی

^(۱) رواه ابن ماجه (۱۶۳۷).

^(۲) (البصائر) الرسالة (غوث العباد) ۲۶۰-۲۶۹ مخونه.

دی او نبوت ورباندي ختم سوی دی په (۳۰) عقیده کي وگورئ، او دا چي نبي ﷺ ټولو پېريانو او ټولو انسانانو ته مبعوث دی په (۳۲) عقیده کي وگورئ.

د آسماني کتابونو په اړوند څه معلومات

پر ټولو هغو کتابونو باندي ايمان فرض دی چي الله تعالیٰ پر خپلو رسولانو باندي نازل کړي دي په دغو کتابونو کي څلوريې تر ټولو لوی او مشهور دي:

۱- قرآن کریم دی چي پر حضرت محمد ﷺ باندي نازل سوی دی لکه څنگه چي الله تعالیٰ فرمایلي دي: ﴿هُوَ الَّذِي أَنْزَلَ عَلَيْكَ الْكِتَابَ﴾. [آل عمران: ۷].

ژباړه: الله تعالیٰ هغه ذات دی چي نازل کړی یې دی پر تا باندي کتاب (قرآن).

۲- تورات دی چي پر حضرت موسیٰ علیہ السلام باندي نازل سوی دی لکه څنگه چي الله تعالیٰ فرمایلي: ﴿وَلَقَدْ آتَيْنَا مُوسَى الْكِتَابَ﴾. [احم السجدة: ۴۵].

ژباړه: خامخا په تحقیق ورکړی وو موږ موسیٰ علیہ السلام ته کتاب (تورات).

۳- زبور دی چي پر حضرت داؤد علیہ السلام باندي نازل سوی دی لکه څنگه چي الله تعالیٰ فرمایلي: ﴿وَأَتَيْنَا دَاوُدَ ذَبُورًا﴾. [النساء: ۱۶۳].

ژباړه: او ورکړئ موږ داؤد علیہ السلام ته زبور.

۴- انجیل دی چي پر عیسیٰ علیہ السلام باندي نازل سوی دی لکه څنگه چي الله تعالیٰ فرمایلي دي: ﴿وَقَفَّيْنَا بِعِيسَى ابْنِ مَرْيَمَ وَآتَيْنَاهُ الْإِنْجِيلَ﴾. [الحديد: ۲۷].

ژباړه: او وروسته را ووست موږ عیسیٰ علیہ السلام ځوی د مريمي او ورکړ موږ ده

ته انجيل.

همدا شان په قرآن کریم کي د ابراهيم عليه السلام او موسى عليه السلام د صحيفو يادونه هم سوې ده لکه څنگه چي الله تعالی فرمايلي: ﴿صُحُفٍ اِبْرٰهِيْمَ وَمُوسٰى﴾ [الاعلى: ۱۹].

نور نو په قرآن کریم کي د صحيفو شمېر نه دی راغلی خو ځينو علماء کرامو د ځينو رواياتو پر بناء د آسماني صحيفو شمېر (۱۰۰) بنودلی دی چي له هغو څخه (۵۰) په حضرت شيث عليه السلام باندې او (۳۰) په حضرت ادریس عليه السلام باندې، او (۱۰) په حضرت ابراهيم عليه السلام باندې، او (۱۰) په حضرت موسى عليه السلام باندې د فرعون تر غرقېدو دمخه نازلي سوي دي، او بعضي علماء کرامو بيا د موسى عليه السلام په ځای آدم عليه السلام ذکر کړی دی. لېکن ښه خبره دا ده چي د انبياؤ عليهم السلام په خير آسماني کتابونه هم په يو معلوم شمېر کي حصر نه کړل سي. نبراس (۲۹۰) مخ، شرح الفقه الاکبر (۲۷) مخ.

پر آسماني کتابونو باندې د ايمان څرنگوالی

له قرآن کریم څخه ماسېولی په نورو آسماني کتابونو باندې دا قدر ايمان کفايت کوي چي دغه کتابونه د الله تعالی له لوري څخه نازل سوي او حق دي او کوم کسان چي په دغه کتابونو سره مخاطب وه پر هغوی يې قبول او متابعت فرض و، لېکن پر قرآن کریم باندې دغه قدر ايمان کفايت نه کوي د دې ترڅنگ چي قرآن کریم د الله تعالی د نزد څخه نازل سوی او حق دی د څو نورو شيانو هم ضرورت سته چي ايمان ورباندې راوړل سي ترڅو پر قرآن کریم باندې ايمان صحيح سي.

- ۱: - قرآن کریم قبلول او متابعت یې پر خپل ځان فرض بلل.
- ۲: - دا عقیده درلودل چي قرآن کریم د هر ډول تحریف او تبدیل څخه محفوظ دی او تر قیامت به په همدغه ډول محفوظ وي لکه څنگه چي الله تعالی فرمایلي دي:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ۝﴾ [الحجر: ۹].

- ژباړه: بېشکه موږ پخپله نازل کړی دی ذکر، پند، قرآن او بېشکه چي موږ ده خامخا ساتونکي یو (له تزئید تنقیصه او نورو).
- نو په قرآن کریم کي د تحریف کېدلو عقیده درلودل کفر دی.
- ۳: - دا عقیده درلودل چي قرآن کریم هم د مضمون او هم د الفاظو په اعتبار معجز دی نو ځکه یې څوک نه د مضمون په اعتبار مثل راوړای سي او نه د الفاظو په اعتبار، لکه څنگه چي الله تعالی فرمایلي دي:

﴿قُلْ لِّئِنْ اجْتَمَعَتِ الْإِنْسُ وَالْجِنُّ عَلَى أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا ۝﴾ [بني اسرائیل: ۸۸].

- ژباړه: و وایه ای محمده! دوی ته خامخا که راټول سي ګرد انسانان او ګرد پېریان په دې چي راوړي په شان د دې قرآن (په فصاحت، بلاغت او درایت کي) نو رابه نه وړي په شان د دې قرآن اګر که سي ځيني د دوی له ځينو نورو سره ملاتړي.

- ملا علي قاري رحمۃ اللہ علیہ ویلي دي (والاعجاز حصل بنظمه ومعناه).
- يعني د قرآن کریم اعجاز ده په نظم او معنا دواړو سره حاصل سوی دی ^(۱).
- ۴: - دا عقیده درلودل چي قرآن کریم په عربي ژبه نازل سوی او د الفاظو او

^(۱) شرح الفقه الاکبر (۲۵۴) مخ.

معنا دواړو نوم دی نو له همدغي وجهي له عربي څخه ماسپولی په بله ژبه د هغه تلاوت کول، او په لمانځه کي يې قرائت کول په داسي حال کي چي د عربي د ويلو څخه عاجزه نه وي، او د عربي متن له راوړلو ماسپولی په کومه بله ژبه کي د هغه ترجمه ليکل جواز نه لري.

الله تعالی فرمايلي دي: ﴿إِنَّا أَنْزَلْنَاهُ قُرْآنًا عَرَبِيًّا﴾. [يوسف: ۲].

ژباړه: بېشکه چي موږ نازل کړی دی دا کتاب په دې حال کي چي قرآن عربي دی.

شيخ ابو البركات النسفي په منار کي داسي ويلي دي: (وهو اسم للنظم والمعنى جميعا).

يعني - دغه قرآن د نظم او معنا دواړو نوم دی^(۱).

اما دا خبره چي له امام المسلمين ابو حنيفه رحمته الله عليه څخه را نقل سوې ده چي که چيري يو داسي کس چي عربي يې زده وي په لمانځه کي قرائت په پارسي سره ووايي لمونځ يې صحيح دی. امام ابو حنيفه رحمته الله عليه له دغي خبري څخه د امام ابويوسف رحمته الله عليه او امام محمد رحمته الله عليه دې قول ته چي په ذکر سوي صورت کي له عربي څخه ماسپولی په بله ژبه سره په لمانځه کي قرائت نه دی روا رجوع کړې ده^(۲).

۵:- دا عقیده درلودل چي د قرآن کریم په نازلېدو سره چي آخرنی آسماني کتاب دی او تر ټولو بهتر دی د نورو ټولو آسماني کتابونو تلاوت کتابت او بعضي احکام منسوخ سوي دي، يعني يوازي هغه احکام يې له نسخې څخه

^(۱) نورالانوار (۱۰) مخ.

^(۲) الهداية اول جلد (۹۵) مخ، شرح الفقه الاکبر (۲۵۴) مخ.

پاته دي چي زموږ په شريعت كي يې بېله انكاره نقل راغلی دی^(۱).
 په يو حديث كي راغلي دي چي حضرت عمر رضي الله عنه نبي صلى الله عليه وسلم ته حاضر سو او وې
 ويل يقيناً موږ له يهودو څخه داسي خبري او حكايتونه اورو چي بنه راته
 بنكاري نو آيا ته موږ ته اجازه راكوې چي يو څه يې وليكو نبي صلى الله عليه وسلم د زجر او
 انكار په طريقه ورته وفرمايل: آيا تاسو د يهودو او نصاراؤ په شان پخپل دين
 كي شكمن ياست يقيناً ما تاسو ته صاف او روښانه شريعت راوړې دی
 (وَلَوْ كُنَّا مُوسَىٰ حَيًّا مَا وَسَعَهُ إِلَّا اتَّبَاعِي). يعني - كه چيري موسى عليه السلام ژوندی
 وای نو به ده ته زما له اتباع څخه پرته بل څه نه وای جائز. ځكه چي نور
 شريعتونه ټوله زما په شريعت سره منسوخ سوي دي^(۲).

له قرآن كريم څخه پرته بل هيڅ آسماني كتاب په خپل اصل پاته نه دی

د تورات، انجيل او زبور په نوم چي اوس كوم كتابونه موجود دي هغه د وحي
 په اصلي حال نه دي پاته بلكي ډول ډول تحريفات او بدلونونه په كي راغلي دي
 لكه څنگه چي الله تعالى فرمايلي دي:

﴿فَوَيْلٌ لِلَّذِينَ يَكْتُمُونَ الْكُتُبَ بِأَيْدِيهِمْ ۖ ثُمَّ يَقُولُونَ هَذَا مِنْ عِنْدِ اللَّهِ

﴾. [البقرة: ۷۹].

ژباړه: نو عذاب دی لپاره د هغو كسانو چي ليكي كتاب (له خپله ځانه) په
 لاسو خپلو بيا وايي دغه (محرفين خلقو ته) چي دالكل سوي له نژده د الله دی.

^(۱) شرح العقائد (۱۰۴) مخ.

^(۲) مشکوة اول جلد (۳۰) مخ.

همدا شان الله تعالى فرمايلي دي:

﴿وَقَدْ كَانَ فَرِيقٌ مِّنْهُمْ يَسْمَعُونَ كَلِمَ اللَّهِ ثُمَّ يُحَرِّفُونَهُ مِنْ بَعْدِ مَا عَقَلُوهُ

وَهُمْ يَعْلَمُونَ﴾ . [البقرة: ۷۵].

ژباړه: او بېشکه چي وه يوه ډله (د پخوانيو) له دوی چي اورېده به يې کلام د الله تعالى بيا به يې اړوله هغه خبره وروسته له هغه چي پوه به شول په هغې حال دا چي دوی به پوهېدل (په دې تحريف او افتراء).

اوس نو د موجوده تورات، انجيل او زبور په باره کي دا عقیده درلودل چي دا ټوله الهی وحي دي کفري عقیده ده، اما قرآن کریم چي دی هغه له هر ډول تحريف او تغير څخه تر قیامتہ محفوظ دی لکه څنگه چي الله تعالى فرمايلي دي:

﴿وَأَنَّهُ لَكَتُبٌ عَزِيزٌ ۖ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ۖ تَنْزِيلٌ

مِّنْ حَكِيمٍ حَمِيدٍ﴾ . [حم السجدة: ۴۱-۴۲].

ژباړه: حال دا چي يقيناً دا قرآن کریم عزتمند (کلک) کتاب دی چي باطل (دروغ) نه ورته له وړاندي خوا څخه راتلای سي او نه له وروسته خوا څخه بلکي د هر جهته او هر حیثه محفوظ دی او هم دا کتاب د ډېر حکمت خاوند او د بنو صفاتو درلودونکی د (الله تعالى) له پلوه نازل کړی سوی دی.

مور ټوله اهل القبلة مسلمانان بولو

۵۴: - وَنُسَمِّيْ أَهْلَ قِبْلَتِنَا مُسْلِمِيْنَ مُؤْمِنِيْنَ مَا دَامُوا بِمَا جَاءَهُ

النَّبِيُّ عَلَيْهِ الصَّلَاةُ وَالسَّلَامُ مُعْتَرِفِيْنَ وَلَهُ بِكُلِّ مَا قَالَ وَأَخْبَرَ

مُصَدِّقَيْنَ.

ژباړه: زموږ د قبلي خلک موږ مسلمانان مؤمنان گڼو ترڅو چي په هغه دين سره چي نبي ﷺ راوړي دی اقرار کوونکی وي او نبي ﷺ لره په ټول هغه څه سره چي ده وييلي او خلکو ته يې په هغه سره خبر ورکړي تصديق کوونکي وي.

شرح - په (اهل قبلتنا) سره مراد هغه کسان نه دي چي يوازي په لمانځه کي زموږ قبلي ته مخ گرځوي بلکي مراد هغه کسان دي چي د دين ټول اصول مني او په ټول دين مقدس اسلام سره اقرار کوي نور نو که څه هم گهنکاره وي، په لمانځه کي قبلي ته مخ گرځول د مسلمانانو لپاره يوه لويه علامه ده له همدغي وجهي څخه مسلمانان (اهل القبلة) بلل کېږي، مطلب دا دی چي ټول اهل القبلة موږ مسلمانان مؤمنان گڼو ترڅو چي د يو داسي شي څخه يې انکار نه وي کړي چي هغه له دين څخه په قطعي ډول ثابت وي. نبي ﷺ داسي فرمايلي دي:

(مَنْ صَلَّى صَلَاتَنَا وَاسْتَقْبَلَ قِبْلَتَنَا وَأَكَلَ ذَبِيحَتَنَا فَذَلِكَ الْمُسْلِمُ الَّذِي لَهُ ذِمَّةُ اللَّهِ وَذِمَّةُ

رَسُولِهِ فَلَا تُخْفَرُوا اللَّهَ فِي ذِمَّتِهِ) ^(۱).

يعني - هغه کس چي زموږ د لمانځه په شان لمونځ وکړي او زموږ قبلي ته مخ وگرځوي او زموږ د حلال سوي حيوان څخه خوراک وکړي نو دا هغه سي مسلمان دي چي ده لره د الله تعالی او د الله تعالی د رسول ﷺ عهد او امان ثابت دی نو تاسو د الله تعالی په عهد کي خیانت مه کوئ (يعني د الله تعالی او د الله تعالی د رسول ﷺ عهد مه ماتوئ).

له دې حديث څخه هم دا مطلب نه دی چي يو کس دغه درې کارونه وکړي نو

^(۱) صحيح البخاري (۳۹۱).

هغه مسلمان دی که څه هم له نور دین څخه منکر وي، بلکې دغه درې کارونه د اسلام روښانه علامې دي په دغو کارونو سره اسلام او نور دینونه سره جلا کېږي، نو مطلب دا دی چې کوم کس چې ټول دین ومني باور ورباندې وکړي او له هېڅ یو داسې شي څخه انکار نه کوي چې هغه د دین څخه په قطعي ډول ثبوت لري نو دغه کس مسلمان دی اما که چیرې یو کس دغه درې کارونه ټول کوي لېکن د یو داسې شي څخه منکر وي چې هغه له دین څخه په قطعي ډول ثابت وي نو دغه کس مسلمان نه بلکې کافر دی لکه قادیانیان چې د ختم نبوت څخه انکار کوي او مرزا غلام احمد قادیاني نبي بولي دغه کسان مسلمانان نه بلکې کافران دي^(۱).

په دې عقیده کې امام طحاوي رحمۃ اللہ علیہ دې طرفته اشاره کړې ده چې اسلام او ایمان یو شی دی او مسلمان د گناه په کولو سره له اسلام څخه نه وزي ترڅو چې گناه یې حلاله نه وي بللې. د دې تفصیل لږ وروسته راکړي.

د الله تعالی په ذات کې غور او فکر کول جواز نه لري

۵۵: - وَلَا تَخُوضُ فِي اللَّهِ وَلَا تُمَارِئْ فِي دِينِ اللَّهِ تَعَالَى.

ژباړه: موږ د الله تعالی په ذات کې غور او فکر نه کوو او د الله تعالی په دین کې باطله نزاع نه کوو.

شرح - مطلب دا دی چې موږ د الله تعالی په ذات کې غور او فکر نه کوو او نه د الله تعالی په ذات کې بېله علمه څه وایو بلکې د الله تعالی ذات صفاتو او افعالو په باره کې هغه څه وایو چې د کتاب او سنت سره موافق وي لکه څنگه

^(۱) فیض الباري دوهم جلد (۳۸) مخ.

چي له امام المسلمين ابو حنيفه رحمته الله عليه خخه نقل راغلی دی (لَا يَتَّبِعُنِي لِأَحَدٍ أَن يَنْطَلِقَ فِي ذَاتِ اللَّهِ شَيْءٌ بَلْ يَصِفُهُ بِمَا وَصَفَ بِهِ نَفْسَهُ).

يعني - هيش چا لره نه بنايي چي د الله تعالى په ذات کي خه و وايي بلکي د الله جل جلاله په باره کي دي هغه خه بيان کړي چي الله تعالى په هغه سره خپل ذات موصوف کړی دی^(۱).

همدا شان د الله تعالى په دين کي د تعصب له مخي نزاع او بحث نه کوو ترڅو په غلطو دلايلو سره د الله تعالى د دين مقابله وکړو ځکه چي دا د رسولانو عليهم السلام د دښمنانو تگ لاره وه.

(دلائل) ۱: - ﴿وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُّنِيرٍ﴾ [الحج: ۸].

ژباړه: او د خلکو له جملې خخه ځيني هغه څوک دي کوم چي د الله تعالى په هکله بېله پوهي او بېله دليله او بېله روښانه کتاب خخه جگړې کوي.

۲: - ﴿وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَيَتَّبِعُ كُلَّ شَيْطَانٍ مَّرِيدٍ﴾ [الحج: ۳].

ژباړه: او له خلکو خخه ځيني هغه کسان دي چي د الله تعالى په هکله بېله پوهي جگړه کوي او د هر سر کښ شيطان متابعت کوي.

۳: - ﴿مَا يُجَادِلُ فِي آيَاتِ اللَّهِ إِلَّا الَّذِينَ كَفَرُوا﴾ [المؤمن: ۴].

ژباړه: جگړه نه کوي (طعن نه وايي) په آيتونو د الله تعالى مگر هغه کسان چي کافران سوي دي.

^(۱) شرح العقيدة الطحاوية للميداني (۹۵) مخ.

اما په دين كي هغسي نزاع او بحث كول چي له هغه څخه حق ته رسېدل او د باطل دفع مطلوب وي دا بالكل مشروع كار دى لكه څنگه چي الله تعالى فرمايلي دي:

﴿وَجَادِلْهُمْ بِالَّتِي هِيَ أَحْسَنُ﴾. [النحل: ۱۲۵].

ژباړه: او مباحثه كوه له دوى سره په هغې طريقې سره چي هغه ډېره ښه وي.

په قرآن كريم كي مجادله (اختلاف كول) جواز نه لري

۵۶: - وَلَا تُجَادِلْ فِي الْقُرْآنِ وَنَشْهَدُ أَنَّهُ كَلَامُ رَبِّ الْعَالَمِينَ

نَزَلَ بِهِ الرُّوحُ الْأَمِينُ فَعَلَّمَهُ سَيِّدَ الْمُرْسَلِينَ مُحَمَّدًا صَلَّى اللَّهُ عَلَيْهِ

وَسَلَّمَ وَهُوَ كَلَامُ اللَّهِ تَعَالَى لَا يُسَاوِيهِ شَيْءٌ مِنْ كَلَامِ الْمَخْلُوقِينَ

وَلَا نَقُولُ بِخَلْقِ الْقُرْآنِ وَلَا نُخَالِفُ جَمَاعَةَ الْمُسْلِمِينَ.

ژباړه: موږ په قرآن كريم كي مجادله (اختلاف) نه كوو او دا شاهدي وركوو چي يقيناً دغه قرآن د رب العالمين كلام دى دغه قرآن كريم (د رب العالمين له پلوه) اماتتگري پرېښتې جبرائيل عليه السلام نازل كړى دى نو يې سيد المرسلين محمد ﷺ ته ورسودلى دى او دغه قرآن د الله تعالى كلام دى د مخلوقاتو له كلام څخه هيڅ يو شى ورسره برابر نه دى او موږ نه وايو چي د الله تعالى كلام مخلوق (حادث) دى او د مسلمانانو له جماعت څخه مخالفت نه كوو.

شرح- د امام طحاوي رحمه الله عليه دا قول (ولانجادل فى القرآن) د دوو معناؤ

احتمال لري:

اوله معنی: - موږ په قرآن کریم کې د انکار او تکذیب له مخې مجادله نه کوو لکه څنګه چې کافرانو دغه کار د دې لپاره کاوه چې حق په ورک کړي، بلکې په قرآن کریم سره مجادله کوو یعنې حجت او دلیل په وایو د سلاح په شان د باطلو ډلو مقابله په کوو.

دوهمه معنی: - موږ د قرآن کریم په متواتره قرائتو کې مجادله (اختلاف) نه کوو بلکې په هر متواتره قرائت سره موږ د قرآن کریم تلاوت حق ګڼو، دغه دواړي معناوي حق دي د دوهمې معنی په صحت باندې دا حدیث شریف شاهدي ورکوي عبدالله بن مسعود رضی الله عنه فرمایلي دي:

(سَمِعْتُ رَجُلًا قَرَأَ آيَةً سَمِعْتُ مِنَ النَّبِيِّ ﷺ خَلَفَهَا فَأَخَذْتُ بِيَدِهِ فَأَتَيْتُ بِهِ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ كَلَّا كَمَا مُحْسِنٌ قَالَ شُعْبَةُ أَظُنُّهُ قَالَ لَا تَخْتَلِفُوا فَإِنَّ مِنْ كَائٍ قَبْلَكُمْ اخْتَلَفُوا فَهَلَكُوا) ^(۱).

ژباړه - ما له یوه کس څخه واورېدل چې یو داسې آیت یې و ویلی چې ما د نبی ﷺ څخه د هغه په خلاف واورېدلی ؤ نو مې دغه کس تر لاس را ونیوی او نبی ﷺ ته مې راوستی نبی ﷺ و فرمایلي تاسو دواړه په قرائت کې ښه یاست (یعنې د دواړو قرائت صحیح دی) د حدیث راوي شعبه رضی الله عنه ویلي دي زه پر خپل شیخ عبدالملک گمان کوم چې ده داسې ویلي دي چې نبی ﷺ و فرمایلي تاسو په قرآن کریم کې اختلاف مه کوئ ځکه چې کوم کسان چې دمخه تر تاسو وه هغوی په دیني امورو کې اختلاف کړی دی نو د همدغه اختلاف له کبله هلاک سوي دي.

دامام طحاوي رحمته الله علیه له دې قول څخه (ولانخالف جماعة المسلمين) مطلب دا

^(۱) صحیح البخاري (۲۴۱۰).

دی چي زموږ عقیده همهغه د مسلمانانو له لوی جماعت اهل سنت والجماعت عقیده ده، دوی قرآن کریم چي د الله تعالی کلام دی قدیم بولي موږ یې هم قدیم بولو نور عقائد مو هم د دغه لوی جماعت عقائد دي د مسلمانانو د لوی جماعت څخه موږ هیڅکله نه جلا کېږو ځکه چي الله تعالی دا امت له دې څخه ساتلی دی چي پر ضلالت (گمراهی) باندي اتفاق وکړي لکه څنګه چي نبي ﷺ فرمایلي دي:

(إِنَّ اللَّهَ لَا يَجْمَعُ أُمَّتِي أَوْ قَالَ أُمَّةَ مُحَمَّدٍ ﷺ عَلَى ضَلَالَةٍ وَيُدْأِلُهُ عَلَى الْجُمَاعَةِ وَمَنْ شَذَّ شَذَّ فِي النَّارِ) ^(۱).

ژباړه - یقیناً الله تعالی زما امت یا یې داسي ویلي: د محمد ﷺ امت پر گمراهی نه راټولوي او د الله تعالی حفظ او نصرت د مسلمانانو د لوی جماعت سره دی که چیري یو کس د مسلمانانو له لوی جماعت څخه جلا سي نو به یوازې په دوزخ کي واچول سي.

همدا شان نبي ﷺ فرمایلي دي: (اتَّبِعُوا السَّوَادَ الْأَعْظَمَ فَإِنَّهُ مَنْ شَذَّ شَذَّ فِي النَّارِ) ^(۲).
ژباړه - تاسو د مسلمانانو د لوی جماعت پیروي وکړئ ځکه چي کوم کس چي د مسلمانانو له لوی جماعت څخه جلا سي نو به یوازې په دوزخ کي واچول سي.

دا یو خصوصیت دی چي الله تعالی دغه مرحومه امت ته ورکړی دی چي پر هر شي دوی اتفاق وکړي هغه به د حق څخه وتلی نه وي، نو مسلمانان باید په هغه لاره باندي ولاړ سي چي د امت اکثره علماء ورباندي تللي دي او له هغو باطلو

^(۱) رواه الترمذي - مشکوة اول جلد (۳۰) مخ.

^(۲) رواه ابن ماجه - مشکوة اول جلد (۳۰) مخ.

ډلو څخه خپل ځانونه ليري وساتي چي د مسلمانانو د لوی جماعت (اهل السنة والجماعة) څخه وتلي دي او د خپلو نفسي خواهشاتو تابع گرځېدلي دي لکه معزله ډله چي دوی قرآن کریم چي د الله تعالی کلام دی مخلوق (حادث) بولي، او لکه د اوس وخت تش په نامه سلفیان او اهل حدیث چي یوازي خپل ځانونه مسلمانان بولي نور ټول مذهبي خلگ مشرکین بولي دا د هغو باطلو ډلو څخه دی چي نبي ﷺ یې لا د پخوا څخه پېش گويي کړې ده او دوی د مسلمانانو د لوی جماعت (اهل السنة والجماعة) څخه وتلي دي نو به دوی د نبي ﷺ په فیصله همدغه سي یوازي په دوزخ کي اچول کېږي. د باطلو ډلو په اړوند معلومات به انشاء الله تعالی د کتاب په آخر کي راسي. د دې عقیدې د نورو اجزاؤ تفصیل په (۳۳) عقیده کي وگورئ.

مسلمان یوازي په ګناه کولو سره نه کافر کېږي

۵۷: - وَلَا تُكْفِرُوا أَحَدًا مِنْ أَهْلِ الْقِبْلَةِ بِذَنْبٍ مَا لَمْ يَسْتَحِلَّهُ.

ژباړه - موږ د (اهل القبلة) څخه هيڅوک يعني هيڅ يو مسلمان د ګناه په سبب کافر نه ګڼو ترڅو چي هغه ګناه يې حلاله نه وي بللې.

شرح - دا يوه اتفاقي خبره ده چي بعضي داسي ګناهونه سته چي هغه شارع د تکذيب علامې گرځولي دي لکه بت ته سجده کول او قرآن کریم په مرداريو کي اچول او د کفر په کلماتو سره تلفظ کول او دې ته ورته نور کارونه چي په شرعي دلائلو سره کفر بلل سوی وي که چيري يو کس له دغسي کارونو څخه يو کار وکړي نو د شريعت له مخي دغه کس کافر بلل کېږي، اما له دغسي ګناهونو څخه ماسپوړی په نورو ګناهونو سره نه مسلمان له ايمان څخه وزي او نه په کفر

کي داخلېږي ترڅو چي گناه يې حلاله نه وي بللې.

(دلائل) ۱: - ﴿يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ﴾. [البقرة:

۱۷۸].

ژباړه: ای هغو کسانو! چي ايمان يې راوړی دی په تاسو باندي د وژل سوو له کبله قصاص فرض کړی سوی دی.

په دې آيت کي په قاتل باندي قصاص فرض کړی سوی دی ښکاره خبره ده چي په قصد سره د يو نفس وژل کيږه گناه ده خو بيا هم د مؤمن اطلاق ورباندي سوی دی.

۲: - ﴿يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا﴾. [التحريم: ۸].

ژباړه: ای هغو کسانو! چي ايمان يې راوړی دی توبه وباسي تاسي الله تعالی ته توبه خالصه رښتيا د زړه له کومي.

په دې آيت کي له خلکو څخه د توبې طلب سوی دی توبه خو د کيږه گناهونو له کولو څخه وي خو د دې سره سره الله تعالی د مؤمنانو اطلاق ورباندي کړی دی.

۳: - ﴿وَإِنْ طَائِفَتٌ مِّنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا﴾. [الحجرات: ۹].

ژباړه: که چيري دوه ډلي د مؤمنانو (پخپلو منځونو کي) سره په جنگ او جگړه کي ولوېږي پس روغه او صلح وکړئ په منځ د هغو دواړو کي.

په دې آيت کي هم الله تعالی (قاتلين) مؤمنين بللي دي. نور هم داسي آيتونه او حديثونه ډېر دي چي په هغو کي په گنهگاره بنده باندي د مؤمن اطلاق سوی دی نو دا خبره ثابته سوه چي گنهگاره مسلمان د ايمان خاوند دی.

۴: - د نبي ﷺ د زمانې څخه بيا تر نن ورځي پوري په دې خبره باندي اجماع

ده چي کوم مسلمان کبيره گناهونه کړي وي او بېله توبې مړ سي نو به ده ته د جنازې لمونځ ورکول کېږي او دعاء به ورته کېږي او د ده لپاره به د الله تعالیٰ څخه بخښنه غوښتل کېږي دا خبره هم اتفاقي ده چي د جنازې لمونځ همدا شان، دعا او استغفار يوازي مسلمان ته جائز دی کافر ته نه دي جائز^(۱).
اما که چيري يو کس گناه حلاله وبولي نو دغه کس ځکه کافر دی چي د ده په دغه کار کي د شارع تکذيب دی چي دا د ايمان (تصديق) سره ټکر لري نو چي کله تکذيب راسي ايمان به نه وي^(۲).

کنهکاره مسلمان د معتزله ډلي په آند

معتزله ډله وايي چي کوم مسلمان کبيره گناه وکړي نه مؤمن او نه کافر دی نو د دوی په آند د کفر او ايمان په منځ کي واسطه سته مؤمن خو ځکه نه دی چي الله تعالیٰ فرمايلي دي:

﴿أَفَمَنْ كَانَ مُؤْمِنًا كَمَنْ كَانَ فَاسِقًا ۚ لَا يَسْتَوُونَ ۚ﴾ [السجدة: ۱۸].

ژباړه: آیا نو هغه څوک چي مؤمن وي د هغه چا غوندي دی چي فاسق وي دا دواړه ډلي نه دي سره برابري.
په دې آيت کي الله تعالیٰ مؤمن د فاسق مقابل ګرځولی دی نو فاسق مؤمن نه دی فاسق خو هغه څوک دی چي کبيره گناه وکړي. همدان شان نبي ﷺ فرمايلي دي:

(لَا يَزْنِي الزَّانِ وَهُوَ مُؤْمِنٌ). يعني - زانی به زنا ونه کړي په داسي حال کي چي

دی مؤمن وي.

^(۱) شرح العقائد (۸۳-۸۴) مخونه.

^(۲) شرح العقائد (۸۷) مخ.

په دې حديث شريف كي له زاني خخه ايمان نفي سوي دی. دغسي حديثونه نور هم سته چي په هغو كي له فاسق خخه ايمان نفي سوي دی. او کافر بيا حکه نه دی چي د نبي ﷺ له زمانې خخه تر نن ورځي پوري امت دغسي کس نه وژني د مرتد نور احکام نه ورباندي جاري کوي او د مسلمانانو په مقبره كي يې دفن کوي.

جواب: په ذکر سوي آيت كي له فاسق خخه مراد کافر دی حکه چي کفر لوی فسق دی د آيت له سياق خخه دا بنکاره معلومېږي، او ذکر سوي حديث او دغسي نور حديثونه له گناهونو خخه د زجر او تهديد په طريقه راغلي دي، يا له ايمان خخه کامل ايمان مراد دی نو په ذکر سوي حديث كي د زاني خخه مطلق ايمان نه دی نفي سوي بلکي کامل ايمان حني نفي سوي دی دا تاويلات موږ د هغو آيتونو او حديثونو له کبله کوو چي له هغو خخه په بنکاره ډول دا ثابتېږي چي فاسق مؤمن دی دغسي يو شو آيتونه موږ دمخه وليکل، داسي حديثونه هم ډېر دي چي کوم کس د توحيد کلمه و وايي او پر دغه توحيد مړ سي نو به جنت ته داخل سي که څه هم فاسق وي^(۱).

البته فاسق چي جنت ته داخلېږي دا به د الله تعالی فضل وي الله تعالی به پخپل فضل او کرم سره گناهونه ور معاف کړي يا به د نبي ﷺ په شفاعت جنت ته داخل سي يا به د گناه په اندازه د عذاب تر تېرولو وروسته داخل سي خو په هر صورت دا خبره ثابته ده چي فاسق جنت ته داخلېږي دا خبره هم اتفاقي ده چي جنت ته يوازي مؤمن داخلېږي پر کافر باندي جنت حرام دی اوس نو دا خبره نوره هم روښانه سوه چي فاسق مؤمن دی^(۲).

^(۱) وگورئ مشکوة المصابيح اول جلد (۱۴) مخ.

^(۲) د جواب ډېره برخه له شرح العقائد (۸۴) مخ خخه راخيستل سوې ده.

گنهکاره مؤمن د خوار جو له نظره

خوار ج دا گمان کوي چي کوم مؤمن گناه وکړي نو هغه کافر دی د دوی په آند د کفر او ایمان په منځ کي واسطه نسته لکه څنگه چي معتزله وایي د خوار جو او معتزله و د دغي فاسدي عقیدې منشأ او سبب دا دی چي دوی عمل د ایمان لپاره شرط یا جزء بولي نو له همدغي وجهي د عمل په پرېښودلو سره مؤمن له ایمان څخه وتلی یا یې کافر بولي اما د اهل سنت والجماعت په نزد عمل د ایمان لپاره کمال دی نو له همدغي وجهي څخه مؤمن د عمل په پرېښودلو سره نه کافر کېږي بلکي د ایمان کمال یې ځي. د ایمان په اړوند بحث لږ وروسته راضي انتظار وکړئ.

د خوار جو استدلال له هغو نصوصو څخه دی چي له هغو څخه ظاهراً دا معلومېږي چي فاسق کافر دی دغسي نصوص خو ډېر دي خو دلته یې تاسو صرف دوه وگورئ:

۱:- الله تعالى فرمايلي دي: ﴿وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ

الْكٰفِرُونَ﴾. [المائدة: ۴۴].

ژباړه: او هر څوک چي په هغه څه باندي فيصله ونه کړي چي الله تعالى نازل کړی دی نو دغه کسان همدوی کافران دي.

په کتاب الله فيصله نه کول یوه گناه ده خو د دې سره سره الله تعالى په دې آیت کي هغه کسان کافران بللي دي چي په ما انزل الله فيصله ونه کړي.

۲:- نبی ﷺ فرمايلي دي: (مَنْ تَرَكَ الصَّلَاةَ مُتَعَمِّدًا فَقَدْ كَفَرَ).

يعني - هغه څوک چي قصداً لمونځ پرېږدي نو يقيناً دغه کس کافر دی.

په دې حديث شريف كي نبي ﷺ هغه کس چي قصداً لمونځ پرېږدي کافر بللی دی حال دا چي په قصد سره د لمانځه پرېښودل کبيره گناه ده کوم کس چي دغسي گناه کوي هغه فاسق دی.

جواب: تاسو لږ دمخه هغه نصوص ولوستل چي له هغو څخه په ښکاره او قطعي ډول دا معلومېږي چي فاسق مؤمن دی او دا مو هم ولوستل چي پر دغه خبره د امت اجماع هم ده نو له همدغي وجهي څخه هغه نصوص چي خوارج يې په استدلال كي راوړي په خپل ظاهر باندي نه دی پاته بلکي تاويل يې کېږي د مثال په ډول د ذکر سوي آيت په اړوند علماء کرامو څو اقوال ذکر کړي دي:

۱- له آيت څخه مراد دا دی: هغه څوک چي په ما انزل الله باندي تصديق ونه کړي نو هغه کافر دی.

۲- له آيت څخه مراد دا دی: هغه څوک چي په ما انزل الله باندي د استهانت او استخفاف په طريقه حکم ونه کړي نو هغه کافر دی.

۳- دا آيت د يهودانو په باره كي نازل سوی دی او په ما انزل الله سره مراد تورات دی يهودانو خو داسي کول چي د تورات څخه به يې د الله تعالی حکم ايسته کړ او پر ځای به يې له خپله ځانه جوړ سوی حکم مقرر کړ نو دا خو بېله شکه کفر دی.

او د ذکر سوي حديث په باره كي هم علماء کرامو څو اقوال ذکر کړي دي:

۱- د حديث شريف مطلب دا دی: هغه څوک چي لمونځ قصداً د استهانت او استخفاف په طريقه پرېږدي نو هغه کافر دی.

۲- د لمانځه په ترک سره مراد د لمانځه له فرضيت څخه انکار دی نو مطلب دا دی چي کوم کس د لمانځه له فرضيت څخه انکار وکړي نو هغه کافر دی.

۳- په حديث كي د کَفَرَ کلمه د قارب الکفر په معنا ده نو مطلب دا دی: هغه

شوڪ چي قصداً لمونځ پرېږدي نو هغه كفر ته نژدې سو.

۴:- په كفر سره كفران النعمة (ناشکري) مراد ده نو مطلب دا دی هغه شوک چي قصداً لمونځ پرېږدي نو یقیناً هغه ناشکري وکړه. همدغه تاویلات د ټولو هغو نصوصو دي چي د دغه حدیث شریف په ډول راغلي دي^(۱).

گنهکاره کس ته گناهونه لوی ضرر لري

۵۸:- وَلَا تَقُولُ لَا يَصْرُمَعُ الْإِيمَانُ ذَنْبٌ لِمَنْ عَمِلَهُ.

ژباړه: موږ داسي نه وایو چي د ایمان سره گناه هغه کس ته تاوان نه لري چي دغه گناه یې کړې ده.

شرح- یعني موږ داسي نه وایو چي گنهکاره کس ته گناه تاوان نه لري لکه څنگه چي مرجئه ډله وایي بلکي گنهکاره کس ته گناه لوی تاوان لري د گناهونو په وجه یې د ایمان کمال ځي او د هغه عذاب مستحق گرځي چي الله تعالی یې پخپل کتاب کي بیان کړی دی او یا رسول ﷺ په هغه سره خبر ورکړی دی. امام طحاوي رحمه الله علیه په دې عقیده سره په مرجئه ډله باندې رد کړی دی او په منځنۍ عقیده سره یې پر معتزله ؤ او خوارجو باندې رد کړی دی مرجئه ډله دا گمان کوي چي د نجات لپاره یوازې ایمان بس دی تر ایمان راوړلو وروسته ښه اعمالو ته هیڅ ضرورت نسته او بد عملونه هیڅ ضرر نه لري او نه عذاب ورباندې ورکول کېږي.

امام طحاوي رحمه الله علیه د دوی دغه فاسده عقیده په ښکاره ډول وړد کړه، له دې عقیدې او منځنۍ عقیدې څخه مطلب دا دی چي موږ اهل السنة والجماعة نه

^(۱) شرح العقائد مع الحواشي (۸۵) مخ.

يو مؤمن يوازي په گناه سره کافر گڼو لکه څنگه چي خوارج وايي او نه داسي وايو چي مؤمن ته گناه هيڅ ضرر نه لري لکه څنگه چي مرجئه وايي بلکي زموږ مسلک د دوی په منع کي دی گنهکاره کس د ايمان په وجه مؤمن بولو او د گناه په وجه يې فاسق بولو گناهونه د ده لپاره لوی تاوان بولو او په آخرت کي يې د الله تعالی تر مشيئة او ارادې لاندې بولو که د الله تعالی اراده د بخښي وه نو د فضل له مخي به بخښه ورته وکړي که نه نو د عدل له مخي به د گناه په اندازه عذاب ورکړي او د مؤمن لپاره ښه اعمال ضروري او د ايمان لپاره يې کمال بولو .

دلائل:

۱:- هر ځای چي په قرآن کریم کي ايمان ذکر سوی دی هلته صالح عمل هم ورسره ذکر دی هر ځای چي تر ايمان وروسته په جنت او رحمت سره زېږی ورکول سوی دی هلته ښک عملونه هم ذکر دي نو له دغسي آيتونو څخه دا ښکاره معلومېږي چي ښه اعمال ضروري او گټمن دي له دغسي آيتونو څخه د مثال په ډول يو آيت وگورئ:

﴿إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ﴾.

[البروج: ۱۸].

ژباړه: يقيناً هغه کسان چي ايمان يې راوړی دی او ښک عملونه يې کړي دي نو دوی ته داسي جنتونه دي چي لاندې ترې (خلور) ويالي بهېږي.

۲:- الله تعالی د (العصر) په سورت کي جنس انسان په زيان او تاوان کي بللی دی مگر هغه کسان چي ايمان يې راوړی دی او ښک عملونه يې کړي دي او چي يو تر بله يې په حق سره توصيه کړې ده او هم يې په صبر کولو سره يو تر بله توصيه کړې ده له دې څخه دا ښکاره معلومېږي چي کوم کس چي ښک

عملونه يې نه وي کړي گنهکاره وي نو هغه په زيان او تاوان کښې دی.
 ۳:- الله تعالى په ډېرو آيتونو کې له بدو کارونو څخه منع کړې ده حرام يې بللي دي او د دغسې کارونو پر کولو يې عذاب مرتب کړی دی که چيرې بد کارونه تاواني نه وای نو به الله تعالى منع نه وای ځنې کړې او گنهکاره کس به يې د عذاب مستحق نه وای بللی. نو د مرجئه ډلې عقیده بېله شکه يو لوی حماقت او جهالت دی.

آيا احناف مرجئه دي

سوال:- بعضي کسانو په امام المسلمين ابو حنيفه رحمه الله عليه او د حنفي مذهب په نورو امامانو او مشائخو باندې د ارجاء طعن ویلی دی دلیل يې دا ویلی دی چې په معتمدو کتابونو کې پر دوی باندې د ارجاء اطلاق سوی دی حتی شیخ عبدالقادر الجيلاني رحمه الله عليه په (غنية الطالبين) کې احناف له مرجئه ډلې څخه شمېرلي دي په دې باره کې ستاسو معلومات څه دي؟^(۱)

جواب: ارجاء په دوه قسمه ده اول قسم ارجاء دا ده چې عمل ضروري وبلل سي لېکن د ايمان جزء ونه بلل سي. ارجاء وروسته کولو ته ويل کېږي دا چې عمل د ايمان جزء ونه بلل سي دا هم يو قسم وروسته کول دی.

دوهم:- قسم ارجاء بيا دا ده چې عمل دومره وروسته کړل سي چې بېخي ضروري ونه گڼل سي يوازي ايمان د نجات لپاره کافي وبلل سي او د گنهکاره کس لپاره گناهونه تاواني ونه بلل سي لکه څنگه چې يې لږ دمخه تفصيل تېر سو.

نو په کومو معتمدو کتابونو کې چې په احنافو باندې د ارجاء اطلاق سوی

^(۱)الرفع والتكميل في الجرح والتعديل (۳۵۲) او (۳۷۴) مخونه.

دی هغه اول قسم ارجاء ده چي سني ارجاء ورته ويل کېږي دغه ارجاء د کتاب او سنت سره بالکل برابره ده جمهور صحابه کرام او د اهل السنة والجماعة اکثره علماء په همدغه عقیده دي نور تفصيل به لږ وروسته راسي په احنافو باندي دغه ارجاء يوازي د هغو کسانو له خوا طعن بلل کېږي چي دوی عمل د ايمان جزء بولي او په ايمان کي د زيادت او نقصان قائل دي خو دا په حقيقت کي طعن نه بلکي حق دی.

علامه تفتازاني رحمۃ اللہ علیہ ويلي دي: د معتزله ډلي مشهور مذهب دا دی چي کوم کس کبيره گناه وکړي او بېله توبې مړ سي نو دی همېشه په دوزخ کي دی که څه هم سل کاله په ايمان او طاعت باندي تېر کړي. د دغسي گنهکاره په باره کي قطعي فيصله نه کول او دده امر د الله تعالی تر مشيئت او ارادې لاندي بلل لکه څنگه چي اهل الحق وايي د دوی په آند ارجاء ده نو په همدغه اعتبار امام ابو حنيفه رحمۃ اللہ علیہ او نور فقهاء مرجئه بلل سوي دي^(۱).

لنډه دا چي په اهل سنت والجماعت باندي د معتزله ډلي لخوا او د نورو هغو کسانو لخوا چي عمل د ايمان جزء بولي ذکر سوي ارجاء طعن او جرح بلل کېږي خو دا په حقيقت کي طعن نه بلکي حق دی. اما دوهم قسم ارجاء چي هغه ضلالت دی له دې څخه خو امام ابو حنيفه رحمۃ اللہ علیہ او د مذهب ټوله فقهاء حتی ټوله اهل سنت والجماعت پناه غواړي او غندي يې د دې خبري لوی شاهد همدغه ذکر سوي عقیده ده چي امام طحاوي له امام ابو حنيفه، امام ابو يوسف او امام محمد رحمۃ اللہ علیہ څخه رانقل کړې ده د امام ابو حنيفه رحمۃ اللہ علیہ کتابونه لکه (الفقه الاکبر) او (کتاب الوصية) همدا شان د حنفي مذهب نور کتابونه په ښکاره ډول دا شاهدي ورکوي چي د مرجئه ډلي مذهب باطل دی، د عثمان

^(۱) شرح المقاصد دوهم جلد (۲۳۸) مخ.

البتی ﷺ څخه نقل راغلی دی چي ده امام ابوحنيفه ﷺ ته داسي وليکل:
(أَنْتُمْ مُرْجِيَّةٌ) يعني تاسو مرجئه یاست، امام ابوحنيفه ﷺ داسي جواب ورکړ،
مرجئه په دوه قسمه دی.

(مُرْجِيَّةٌ مَلْعُونَةٌ وَأَنْابِرِيٌّ مِنْهُمْ وَمُرْجِيَّةٌ مَرْحُومَةٌ وَأَنَا مِنْهُمْ آه).

يعني - يو قسم ملعونه مرجئه دي خو زه له هغو څخه بېزاره یم او بل قسم
مرحومه مرجئه دي زه له هغو څخه یم.

اوس نو د (غنية الطالبين) عبارت ته يوه توجیه ضروي ده ځکه چي تاسو
ولوستل چي احناف مرجئه نه دي او کومه ارجاء چي هغه ضلالت دی احناف يې
په کلکه غندي او بل طرفته پخپله شيخ عبدالقادر الجيلاني ﷺ په (غنية
الطالبين) کي د څو اختلافي مسئلو په بيان کي د امام ابوحنيفه ﷺ قول د
نورو امامانو د اقوالو سره يو ځای راوړی دی او دی يې د امام په نوم ذکر کړی
دی^(۱).

که چيري امام ابوحنيفه ﷺ د شيخ عبدالقادر الجيلاني ﷺ په آند له
مرجئه ډلي څخه وای نو د ده قول به يې په شرعي امورو کي د نورو امامانو د
اقوالو سره نه وای ذکر کړی او دی به يې د امام په نوم نه وای یاد کړی، مولانا
عبدالحی لکنوي ﷺ د دغه عبارت د جواب لپاره د علماء کرامو څو اقوال را
نقل کړي دي خو هغه يې بيرته ضعيف گرځولي دي د بحث په آخر کي يې يو
داسي قول را نقل کړی دی چي هغه ده په نزد مختاره بنکاري هغه دا دی چي په
(غنية) کي د احنافو څخه مراد هغه کسان دي چي يوازي په فروعی احکامو
کي د امام ابوحنيفه ﷺ مقلدين دي اما په اصولو (عقائدو) کي مرجئه دي د

^(۱) وگورئ (غنية الطالبين) دوهم جلد (۸۷) او (۹۶) مخونه.

اغسانیه ډله ده د دغي ډلي مشر غسان الكوفي به خلگو ته خپل خبیث مذهب ویلی او امام ابوحنیفه رحمته الله علیه ته به یې د دغه خبیث مذهب نسبت د دې لپاره کاوه چي رواج پیدا کړي.

د لازياتو معلوماتو لپاره وگورئ (الرفع والتكميل في الجرح والتعديل). (۳۵۲) الی (۳۸۸).

مولانا عبدالحی لکنوي رحمته الله علیه په دغو صفحو کي د ذکر سوي موضوع په اړوند ډېر تفصیلي بحث کړی دی موږ صرف یو څو ټکي ځني را واخیستل^(۱).

د یو معلوم شخص په باره کي موږ له خپله خانه د جنتي فیصله نه کوو

۵۹: - نَرْجُو لِلْمُحْسِنِينَ مِنَ الْمُؤْمِنِينَ أَنْ يَعْفُو عَنْهُمْ وَيُدَّ

خَلَّهُمُ الْجَنَّةَ بِرَحْمَتِهِ وَلَا نَأْمَنُ عَلَيْهِمْ وَلَا نَشْهَدُ لَهُمْ بِالْجَنَّةِ وَنَسْتَغْفِرُ لِمَسِيئِهِمْ وَنَخَافُ عَلَيْهِمْ وَلَا نُقَيِّظُهُمْ.

ژباړه- موږ د نېکانو مؤمنانو په باره کي دا امید لرو چي الله تعالی به دوی ته عفو وکړي او پخپل فضل او رحمت سره به یې جنت ته داخل کړي او د دوی په باره کي د الله تعالی د عذاب څخه مطمئن نه یو د څو معلومو نېکانو لپاره له خپله خانه څخه د جنت شاهدي نه ورکوو د گنهکاره مسلمانانو لپاره د الله

^(۱) همدا شان وگورئ، (تأنيب الخطيب)، للامام الكوثري رحمته الله علیه (۴۴-۴۵) مخونه، او شرح الفقه الاکبر (۱۱۹) مخ.

تعالیٰ څخه مغفرت غواړو او د دوی په باره کي د الله تعالیٰ له عذاب څخه وېرېږو خو د الله تعالیٰ له رحمت څخه یې ناامیده نه گرځوو.

شرح - یعني موږ د نېکانو مسلمانو په باره کي دا امید لرو چي الله تعالیٰ به گناهونه ور معاف کړي پخپل فضل او رحمت سره به یې جنت ته داخل کړي ځکه چي الله تعالیٰ فرمایلي دي:

﴿إِنَّ الْحَسَنَاتِ يُذْهِبْنَ السَّيِّئَاتِ﴾. [هود: ۱۱۴].

ژباړه: یقیناً نېک کارونه واپه گناهونه رږوي.

خو بیا هم د دوی په باره کي د دوی پر گناهونو باندي د الله تعالیٰ له عذاب څخه مطمئن نه یو ځکه چي گنهگاره بنده د الله تعالیٰ تر مشیئت او ارادې لاندې دی که چیري ده په باره کي د الله تعالیٰ د بخښي اراده وه بخښه به ورته وکړي که نه نو د گناه په اندازه به عذاب ورکړي ځکه چي الله تعالیٰ داسي فرمایلي دي:

﴿وَيَغْفِرُ مَا دُونَ ذَلِكَ لِمَنْ يَشَاءُ﴾. [النساء: ۴۸].

ژباړه: او بخښي هغه گناه چي ښکته وي له شرکه هغه چاته چي اراده وفرمایي د مغفرت یې.

همدا شان الله تعالیٰ فرمایلي: ﴿فَيَغْفِرُ لِمَنْ يَشَاءُ وَيُعَذِّبُ مَنْ يَشَاءُ﴾.

[البقرة: ۲۸۴].

ژباړه: نو هغه چاته به ښښه وکړي چي اراده یې ورته وشي او هغه څوک به معذب کړي چي اراده یې ورته وشي.

د امام طحاوي رحمته الله علیه له دې عبارت (ولانشهد لهم بالجنة) څخه مراد دا دی چي موږ له خپله ځانه څخه د څو خاصو معلومو نېکانو لپاره د جنت شاهدي نه

ورکړو اما هغه کسان چي د هغو په باره کي نبي ﷺ د جنت شاهدي ورکړې ده موږ هم د هغو لپاره د جنت شاهدي ورکړو او کوم کس چي نبي ﷺ دوزخي بللی دی موږ هم هغه دوزخي بولو همدا شان د عامو مسلمانانو په باره کي دا شاهدي ورکړو چي دوی په جنت کښې دي او د کافرانو په باره کي دا شاهدي ورکړو چي دوی په دوزخ کښې دي همدغه عقیده د آیتونو او صحیح حدیثونو څخه په ښکاره ډول معلومېږي، د امام طحاوي رحمته الله علیه له دې عبارت (ونستغفرلسمیئهم) څخه مطلب دا دی چي موږ د گنهگاره مسلمانانو لپاره له الله تعالی څخه د دوی د گناهونو بخښنه غواړو ځکه چي همدغه د انبیاء و عليهم السلام سنت دی الله تعالی له ابراهیم عليه السلام څخه داسي حکایت کړی دی.

﴿رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ﴾. [ابراهيم: ۴۱].

ژباړه: ای زموږ ربه! ماته او زما مور او پلار ته او ټولو مؤمنانو ته په داسي ورځ کي مغفرت وکړې چي حساب ودرېږي (پیل شي).
او الله تعالی هغه کسان ستایلي دي چي د خپلو مؤمنانو وروڼو لپاره مغفرت غواړي داسي یې فرمایلي دي:

﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا

بِالْإِيمَانِ﴾. [الحشر: ۱۰].

ژباړه: او همدا رنگه د فئ مالونه د هغو فقيرانو دپاره دي کوم چي د اولنيو مهاجرينو او انصارو څخه وروسته راغلي وي حال دا چي دوی وايي ای زموږ ربه! موږ ته مغفرت وکړې او زموږ هغو ديني وروڼو ته هم کوم چي زموږ څخه په ايمان راوړلو سره مخکښي دي.

نو د مسلمان بايد همدغه طريقه وي د خپل ځان لپاره او د نورو مسلمانانو

ورونو لپاره بايد له الله تعالى څخه مغفرت وغواړي. د امام طحاوي رحمته الله عليه دا قول (ولانأمن عليهم) په مرجه ډلي باندي رد دی چي دوی وايي د ايمان سره گناه تاوان نه لري او دا قول (ولانقنطهم) په خوارجو باندي رد دی چي دوی وايي د گنهکاره مسلمانانو لپاره د الله تعالى د رحمت اميد نسته او نه جنت ته داخلېږي د دې رد تفصيل په (۵۸) او (۵۷) عقیده کي وگورئ.

ايمان د خوف اور جاء په منع کي دی

۶۰: - وَالْأَمْنُ وَالْإِيَّاسُ يُنْقِلَانِ عَنْ مِلَّةِ الْإِسْلَامِ وَسَبِيلِ

الْحَقِّ بَيْنَهُمَا لِأَهْلِ الْقِبْلَةِ.

ژباړه - د الله تعالى له عذاب څخه بې پروايي او د الله تعالى له رحمت څخه نااميدي انسان د اسلام له دين څخه باسي او د اهل القبلة لپاره د حق لاره د همدغو دوو (امن او اياس) په منع کي ده.

شرح - په دې عبارت کي درې عقيدې ذکر سوي دي:

اوله عقیده: - د الله تعالى له عذاب څخه ځان په کامل امن کي گڼل کفر دی لکه څنگه چي الله تعالى فرمايلي دي:

﴿أَفَأَمِنُوا مَكْرَ اللَّهِ فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ﴾ [الاعراف: ۹۹].

ژباړه: آیا نو دوی له الله تعالى د ناڅاپه نیولو څخه په امن کي دي نو د الله تعالى له ناڅاپه نیولو څخه نه په امن کي کېږي مکرزيان کار قوم.

دوهمه عقیده: - د الله تعالى له رحمت څخه نااميدي هم کفر دی، لکه څنگه

چي الله تعالى فرمايلي دي:

﴿إِنَّهُ لَا يَأْتِيَنَّكَ مِنْ رَوْحِ اللَّهِ إِلَّا الْقَوْمُ الْكَافِرُونَ﴾. [يوسف: ۸۷].

ژباړه: يقيناً شان دا دی چې د الله تعالی له رحمت څخه نه ناامیده کېږي مگر کافر قوم.

دریمه عقیده: - مستقیمه او برابره لاره د خوف او رجاء په منع کې ده مؤمن به له الله تعالی د عذاب څخه په داسې مرتبه کې وېرېدونکي نه وي چې د الله تعالی له رحمت څخه یې ناامیده وگرځوي او نه به د الله تعالی رحمت ته دومره امید لرونکي وي چې د الله تعالی له عذاب څخه یې په امن کې وگرځوي بلکې مؤمن به د الله تعالی له عذاب څخه وېرېږي او هم به د الله تعالی رحمت ته امید لري یعنې خوف او رجاء به یې دواړه سره برابر وي الله تعالی په مؤمنانو باندي په خوف او رجاء سره ثناء ويلي ده نو خوف او رجاء دواړه له دين د مقاماتو څخه دي. الله تعالی داسې فرمايلي دي:

﴿أَمِنْ هُوَ قَانِتٌ أَنْ آءَ الْبَلِّ سَاجِدًا وَقَائِمًا يَحْذَرُ الْآخِرَةَ وَيَرْجُو أَرْحَمَ رَبِّهِ﴾.

[الزمر: ۹].

ژباړه: آیا دغه ذکر سوی کافر بهتر دی او که هغه څوک کوم چې د شپې په برخو کې په داسې حال طاعت کوونکی وي چې سجده کوونکی او درېدونکی (لمونځ کوونکی) وي او په همدغه حال کې د آخرت له عذابه وېرېږي او د خپل رب د رحمت امید کوي.

همدا شان الله تعالی فرمايلي دي:

﴿يَدْعُونَ رَبَّهُمْ خَوْفًا وَطَمَعًا﴾. [السجدة: ۱۶].

ژباړه: دوی (مؤمنان) خپل رب د الله تعالی د قهر د وېرې او د ده د رحمت د امید له جهتې بولي.

مسلمان په کوم شي سره کافر کېږي

۶۱: - وَلَا يَخْرُجُ الْعَبْدُ مِنَ الْإِيمَانِ إِلَّا بِجُحُودٍ مَا أَدْخَلَهُ فِيهِ.

ژباړه: مسلمان بنده له ايمان څخه نه خارجېږي (نه مرتد کېږي) مگر د هغه شي په انکار سره چې هغه دی په ايمان کي داخل کړی وو.

شرح - مطلب دا دی چې کوم کس د زړه له کومي څخه دوې کلمې د شهادت و وايي نو هغه مؤمن دی یوازې د ګناه په کولو سره نه کافر کېږي البته که یې چیري له یو داسي شي څخه انکار وکړي چې هغه په ايمان کي داخل کړی وو نو بیا کافر کېږي مؤمن خو د توحید او د نبی ﷺ د رسالت د منلو په وجه په ايمان کي داخل سوی دی اوس نو که چیري له توحید څخه انکار وکړي مشرک ګرځي او که د نبی ﷺ له رسالت څخه انکار وکړي هم کافر کېږي. په دې عقیده سره په معتزله ډلي او خوارجو باندي رد دی چې دوی د کبیره ګناه په کولو سره مؤمن له ايمان څخه وتلی بولي او دا عقیده د (۵۷) عقیدې لپاره تاکید دی تفصیل یې هلته وګورئ.

سوال او جواب

سوال: له ذکر سوي عبارت څخه دا معلومېږي چې تکفیر (په یو چا باندي په کفر سره حکم کول) پر جحود (انکار) باندي حصر دی حال دا چې دا حصر صحیح نه دی ځکه چې د کفر په کلمه سره هم سپړی کافر کېږي که څه هم انکار نه وي د مثال په ډول یو کس په نبی ﷺ سره استهزاء وکړي نو دا کس کافر دی که څه هم د نبی ﷺ رسالت مني همدا شان که چیري یو کس له الله تعالی څخه

ماسپوئی د بل چا په نوم ذبح وکړي نو دا کس هم کافر دی که څه هم منکر نه وي خلاصه دا چي کفر لکه څنگه چي په جحود سره راځي همدا شان په قول او فعل سره هم راځي نو تکفیر یوازې پر جحود باندي حصر بلل صحیح نه دی، دا سوال عبدالرحمن بن ناصر البراک په شرح العقيدة الطحاوية (۲۲۵) مخ کي کړی دی.

جواب: په ذکر سوي عبارت کي حصر حقيقي نه بلکي اضافي دی يعني په ذکر سوي عبارت سره د امام طحاوي رحمته الله عليه دا مراد نه دی چي تکفیر په جحود باندي حصر دی په بل شي سره تکفیر نسته بلکي د ده مراد دا دی چي په جحود (انکار) سره سپړی کافر کېږي نه په گناه سره لکه څنگه چي خوارج وايي د ده دغه مراد له (۵۷) عقېدې څخه ښکاره معلومېږي تاسو يې مطالعه کړئ.

د ايمان حقيقت څه شی دی

۶۲:- وَالْإِيمَانُ هُوَ الْقَرَارُ بِاللِّسَانِ وَالتَّصْدِيقُ بِالْجَنَانِ.

ژباړه: د ايمان حقيقت په ژبه سره اقرار او په زړه سره تصديق دی.

شرح- يعني شرعي ايمان په ژبه سره کلمه طيبه ويل او په زړه سره د نبی صلی الله علیه و آله تصديق دی په ټولو هغو شيانو کي چي له ده څخه تر موږ پوري په قطعي او يقيني ډول را رسېدلي دي.

له تصديق څخه مراد اذعان او باطني انقياد دی ظن (گمان) او غير اختياري تصديق لکه څنگه چي د کتابيانو سره وو کفايت نه کوي، له دې عقيدې څخه مطلب دا دی چي اعمال د ايمان په حقيقت کي داخل نه دي که چيري يو کس يوازې په اقرار او تصديق باندي بسنه وکړي عمل يې نه وي دا کس هم له

مؤمنانو څخه شمېرل کېږي همدغه د امام ابو حنيفه رحمته الله عليه او نورو محققينو علماؤ مسلک دی.

البته د فقهاؤ په نزد اقرار د ايمان رکن دی خو د تصديق په شان اصلي رکن نه بلکي زائد رکن دی همدغه وجه ده چي د اکراه او عجز په وخت کي ساقطېږي يعني که يو مسلمان د کفري کلمې په ويلو باندي مجبور کړل سي او يا له اقرار څخه عاجزه وي د مثال په ډول گونگي وي يا د اقرار وخت نه کي پيدا نو په دغه وخت کي اقرار رکن نه دی يوازي د زړه تصديق کفايت کوي، او د متکلمينو علماؤ په آند بيا اقرار د اسلامي احکامو د اجراء لپاره شرط دی يعني پخپله د ايمان صحت ورباندي موقوف نه دی لېکن پريو شخص باندي چي په دنيا کي د اسلام احکام جاري کېږي شرط يې اقرار دی خو دا اقرار به د اعلان په ډول وي ترڅو خلک د ده په اسلام خبر سي د اسلامي احکامو التزام او د دين نوري علامې هم د دغه اعلان په ځای درېږي ترڅو چي ده لره معلوم کفر نه وي، اما په هغه صورت کي چي اقرار د ايمان رکن وبلل سي هلته اعلان ضروري نه دی بلکي په عمر کي يو وار اقرار هم کافي دی که يې څه هم خلکو ته ښکاره نه کړي. ملا علي القاري رحمته الله عليه د دې مسئلې په اړوند داسي ليکلي دي:

(والحق انه ركن عند المطالبة به و شرط لاجراء الاحكام عند عدم المطالبة^(۱)).

ژباړه - حق خبره دا ده چي کله له يو کس څخه د اقرار مطالبه وسي نو په دغه وخت کي اقرار د ايمان رکن دی او که چيري مطالبه نه وه نو بيا د اسلامي احکامو د اجراء لپاره شرط دی^(۲).

^(۱) مرقاة. اول جلد (۴۸) مخ.

^(۲) د دې مسئلې د تفصيل لپاره ذکر سوي د مرقاة حواله او شرح العقائد (۹۰) مخ او شرح الفقه الاکبر (۱۴۱) مخ وگورئ.

اعمال د ايمان په حقيقت کي داخل نه دی

په دې خبره کي شک نسته چي الله تعالی بنده گمان په اعمالو امر کړي دي او کول يې ضروري دی د اعمالو په وجه د ايمان خلا او روښنايي بالا کېږي د عمل پرېښودونکی د عذاب مستحق گرځي لېکن اعمال د ايمان په حقيقت کي داخل نه دی امام طحاوي رحمته الله عليه په ذکر سوي عقیده کي چي د امام ابو حنيفه رحمته الله عليه او د ده د اصحابو څخه يې رانقل کړې ده همدغه طرفته اشاره کړې ده ځکه چي په دغه عقیده کي د ايمان حقيقت يوازي اقرار او تصديق بلل سوی دی نو د امام ابو حنيفه رحمته الله عليه او د ده له اصحابو په نزد اعمال د ايمان په حقيقت کي داخل نه دي.

(دلائل) ۱: - په کتاب او سنت کي اعمال په ايمان باندي عطف سوی دی ښکاره خبره ده چي معطوف له معطوف عليه څخه جلا شی وي يعني معطوف په معطوف عليه کي داخل نه وي همدغه د عطف په باب کي حقيقت دی، نو نتيجه يې دا سوه چي اعمال په اصل ايمان کي داخل نه دی د مثال په ډول دغه يو آيت وگورئ:

﴿إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ

﴾. [البروج: ۱۱].

تاسو وگورئ په دغه آيت کي ايمان ذکر سوی دی او وروسته بيا ښک عملونه ورباندي عطف سوي دي.

۲: - ايمان د اعمالو د صحت لپاره شرط بلل سوی دی لکه په دې آيت کي:

﴿وَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا يَخَفُ ظُلُمًا وَلَا هَضْمًا﴾. [طه: ۱۱۲].

په دې آيت کي (وهو مؤمن) په نحوي لحاظ حال بلل کېږي حال خو د خپل عامل لپاره قيد وي نو حاصل يې همغه راوړي چي ايمان د اعمالو د صحت لپاره شرط دی يقيني خبره ده چي مشروط په شرط کي داخل نه وي ځکه چي يو شی د خپل ځان لپاره شرط کېدلای نه سي په دې ځای کي مشروط اعمال دي او شرط ايمان دی نو اعمال د ايمان په حقيقت کي داخل نه دی.

۳: - الله تعالی خپل بنده گان د ايمان په نوم مخاطب کړي دي مؤمنين يې بللي دي او وروسته يې په اعمالو مکلف کړي دي له دې څخه هم په ښکاره ډول دا معلومېږي چي اعمال د ايمان په حقيقت کي داخل نه دی د مثال په ډول يو آيت وگورئ:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ﴾. [البقرة: ۱۸۳]. الله تعالی په دې آيت کي خپلو بندگانو ته په ايمان سره خطاب کړی دی او وروسته يې په روژه سره مکلف کړی دی.

۴: - هر ځای چي الله تعالی ايمان په قرآن کریم کي ذکر کړی دی هلته يې زړه ته منسوب کړی دی لکه په دې آيت کي:

﴿أُولَٰئِكَ كُتِبَ فِي قُلُوبِهِمُ الْإِيمَانُ﴾. [المجادلة: ۲۲]. له دغسي آيتونو څخه هم په ښکاره ډول دا معلومېږي چي ايمان يوازي تصديق دی اعمال په کي داخل نه دی.

علامه عثمانی رحمته الله عليه د دغي مسئلې د اثبات لپاره تر لس ډېر دلائل را نقل کړي دي وگورئ: فتح الملهم، اول جلد (۳۰۴) مخ.

اوس نو د هغو کسانو په باره کي څه وایاست چي د امام ابو حنيفه رحمته الله عليه او د ده د اصحابو دا قول چي اعمال د ايمان په حقيقت کي داخل نه دی د کتاب او سنت په خلاف بولي لکه تش په نامه اهل حديث او سلفيان د دوی له ډلي څخه

عبدالرحمن بن ناصر البراك هم دی ده د (العقيدة الطحاوية) په شرح (۲۲۷) مخ کي دا خبره په ښکاره ډول کړې ده چي ذکر سوی قول د کتاب او سنت او اجماع په خلاف دی دغسي کسان متعصبين بولي که جاهلان فيصله تاسو وکړئ. د تعجب وړ خبره خو دا ده چي دغه متعصبين کسان احنافو او نورو فقهاوو ته له دې کبله مرجئه وايي چي دوی اعمال د ايمان په حقيقت کي داخل نه بولي^(۱).

دا چي دوی پر دغو فقهاؤ دغه طعن ولي لگوي او دوی ته زموږ جواب څه دی راسئ له لوی محدث شيخ محمد انور کشميري رحمته الله عليه څخه يې واورو:

(واماننا وان لم يجعل الأعمال جزءا لكنه اهتم بها وحرص عليها وجعلها اسبابا سارية في نماء الايمان فلم يهدرها هدر المرجئة الا ان تعبير المحدثين القائلين بجزئية الأعمال لما كان ابعد من المرجئة المنكرين جزئية الأعمال بخلاف تعبير امامنا الاعظم رحمته الله عليه فانه كان اقرب اليهم من حيث نفي جزئية الأعمال رمي الخنفية بالارجاء وهذا كما ترى جور علينا فالله المستعان ولو كان الاشتراك بوجه من الوجوه التعبيرية كافيا لنسبة الارجاء اليالزم نسبة الاعتزال اليهم فانهم قائلون بجزئية الأعمال ايضا كالمحدثين ولكن حاشاهم والاعتزال وعفا الله عن تعصب ونسب الينا الارجاء فان الدين نصح كله لامرأاة ومناذرة بالألقاب - ولا حول ولا قوة الا بالله العلي العظيم^(۲)).

^(۱) وگورئ شرح العقيدة الطحاوية لعبد الرحمن بن ناصر البراك (۲۲۷) مخ او العقيدة الطحاوية، تعليق ابن باز (۲۲) مخ.

^(۲) فيض الباري اول جلد (۱۲۹) مخ.

ژباړه: زموږ امام ابو حنيفه رحمته الله عليه که څه هم اعمال د ايمان جزء نه دی گرځولي لېکن په اعمالو سره يې اهتمام کړی دی او تاکيد يې ورباندې کړی دی او د ايمان په نماء کې يې جاري اسباب گرځولي دي د مرجئه ډلې په شان يې هدر (ضائع) نه دي گرځولي لېکن کله چې د هغو محدثينو تعبير چې دوی اعمال د ايمان جزء بولي له مرجئه ډلې څخه چې دوی بيا د اعمالو د جزئيه څخه منکر دي ډېر ليري و او زموږ د امام اعظم رحمته الله عليه تعبير بيا داسې نه و ځکه چې هغه دوی ته په دې حيث نژدې و چې دواړه (يعني امام ابو حنيفه او مرجئه) د اعمالو جزئيه نفي کوي نو له همدغي وجهې په احنافو باندې په ارجاء سره طعن ويل سوی دی خو دا طعن لکه څنگه چې يې ته وينې پر موږ باندې ظلم دی (فالله المستعان) که چيري له تعبيري و جو هو څخه په يوه وجه کې اشتراک د دې لپاره کافي سي چې موږ ته د ارجاء نسبت وسي نو بيا خو دوی ته د اعتزال نسبت لازمېږي ځکه چې معتزله هم د محدثينو په شان اعمال د ايمان جزء بولي لېکن الله تعالی دي دوی له اعتزال څخه وساتي دوی او اعتزال سره ليري دي او الله تعالی دي هغه چاته عفو وکړي چې تعصب يې کړی او موږ ته يې د ارجاء نسبت کړی دی ځکه چې دين ټوله نصيحت دی يو په بل باندې طعن ويل او يو بل ته بد القاب او بد نومونه استعمالول دين نه دی. (ولاحول ولا قوة الا بالله العلي العظيم) په (۵۸) عقیده کې د ارجاء په اړوند ښه تفصيلي بيان سوی دی تاسو هغه هم مطالعه کړی انشاء الله ښه پوره کفايت به وکړي.

ايمان د نورو فقهاؤ له نظره

د امام مالک رحمته الله عليه، امام شافعي رحمته الله عليه، امام احمد رحمته الله عليه او نورو محدثينو په نزد بيا ايمان په زړه سره تصديق په ژبه سره اقرار او په ارکانو (اندامونو)

سره عمل دی یعنی د دوی په آند ایمان له دغو درو څخه مرکب دی لېکن د اجزاؤ په منځ کې یې دا فرق سته که چیرې د یو چا یوازې تصدیق نه وي یعنی ظاهري قول او عمل یې وي منافق دی او که یې چیرې یوازې اقرار نه وي کفر دی او که یې چیرې یوازې عمل نه وي فاسق دی حکم یې دا دی چې په دوزخ کې به همېشه نه وي مطلب دا دی چې دوی عمل د ایمان داسې جزء بولي چې د انتفاء (نېستۍ) په صورت کې یې ایمان له منځه نه ځي.

د دغو فقهاؤ دلائل

۱:- په حدیث شریف کې راغلي دي چې کله مسلمانانو بیت المقدس ته لمونځ کاوه نو په هغه وخت کې یعنی مخکې تردې چې کعبې ته د منځ گرځولو امر راسي بعضي مسلمانان وفات سول صحابه کرام فرمایي موږ نه پوهېدلو چې د دغو وفات سوو مسلمانانو په باره کې څه و وایو نو الله تعالی دغه آیت نازل کړ:

﴿وَمَا كَانَ اللَّهُ لِيُضِلَّ إِيْمَانَكُمْ ط﴾. [البقرة: ۱۴۳]. صحیح البخاري (۴۰).

ژباړه: او نه دی الله تعالی چې ضایع کړي ایمان (لمونځ) ستاسې.
په دې آیت کې د ایمان اطلاق په لمونځ باندې سوی دی نو له دې څخه دا بنکاره معلومېږي چې لمونځ په ایمان کې داخل دی لمونځ خویو عمل دی.
۲:- امام بخاري رحمته الله علیه پخپل صحیح البخاري کې ډېر بابونه د مختلفو اعمالو په باره کې په داسې ډول راوړي دي چې اعمال په ایمان کې داخل دي د مثال په ډول څو بابونه وگورئ:

(بَابُ الْجِهَادِ مِنَ الْإِيْمَانِ - بَابُ صَوْمِ رَمَضَانَ اخْتِسَابًا مِنَ الْإِيْمَانِ) (بَابُ إِتْبَاعِ

الْجَنَائِزِ مِنَ الْإِيمَانِ - بَابُ أَدَاءِ الْخُمْسِ مِنَ الْإِيمَانِ). او داسي نور، صحيح البخاري
اول جلد كتاب الايمان.

۳: - نبی ﷺ فرمايلي دي: (الْإِيمَانُ بَضْعٌ وَسَبْعُونَ أَوْ بَضْعٌ وَسِتُّونَ شُعْبَةً)
(۱).

يعني - ايمان يو څه او اويا، يا يو څه او شپېته شعبي دي. دغه شعبي اعمال
دي لکه لمونځ، روژه، حج، جهاد او داسي نور.

د احنافو لخوا جوابونه

په ذکر سوي آيت کي د ايمان اطلاق په لمانځه باندي له دې کبله نه دی سوی
چي لمونځ د ايمان جزء دی بلکي دا اطلاق يې له دې وجهي څخه دی چي لمونځ
په مؤمنانو باندي واجب دی او له دوی څخه قبلېږي او په جماعت کي اداء يې د
ايمان دليل دی (۲).

لوی محدث محمد انور کشميري رحمه الله لیکلي دي موږ له دې څخه انکار نه
کوو چي په احاديثو کي د ايمان اطلاق په اعمالو باندي سوی دی خو دا اطلاق
د احنافو په نزد د مبدأ په اثر باندي دی مبدأ ايمان او اثريې عمل دی، يقيناً ما
وليدل چي قرآن کریم اعمال د ايمان اجزاء نه بولي (لکه څنگه چي لږ دمخه دا
بحث تېر سو) نو د ايمان حقيقت له اعمالو څخه جلا سو لکه څنگه چي موږ
ويلي دي خو کله چي له دغسي تعبير څخه دا امکان و چي ځيني کمزوري کسان
به په اعمالو کي تقصير وکړي نو د همدغي تنبيه لپاره چي اعمال اهم دي په
احاديثو کي د ايمان اطلاق ورباندي سوی دی نو د احنافو په نزد د اعمالو

(۱) رواه البخاري (۹) و مسلم (۳۵)، واللفظ له من حديث ابي هريرة ؓ.

(۲) تفسير النسفي اول جلد (۱۳۹) مخ.

نسبت ایمان ته داسي دی لکه د وني د بناخونو نسبت اصل (تنی) ته لکه څنگه چي د وني بناخونه له خپل اصل څخه شنه دي همدغسي اعمال هم د ایمان څخه حاصلېږي نو ایمان مبدأ او اعمال يې آثار دی. دا د شاه صاحب رحمۃ اللہ علیہ د کلام خلاصه ده^(۱).

امام علامه بدرالدين عيني رحمۃ اللہ علیہ ليکلي دي: دا چي نبي صلی اللہ علیہ وسلم ایمان څه او اويا، يا څه او شپېته شعبي بللي دي مجاز دی ځکه چي ایمان په لغت کي د زړه تصديق دی او د شرعي په اصطلاح کي د زړه او ژبي تصديق دی تمام او کمال يې په طاعاتو سره دی نو د ایمان اطلاق په دغو شعبو باندې د اصل اطلاق په فروعو باندې دی ځکه چي ایمان اصل او اعمال يې فروع دي نو د ایمان اطلاق په اعمالو باندې مجاز دی په دې تقرير سره ټوله هغه نصوص سره جمع کېږي چي د ایمان په اړوند راغلي دي^(۲).

آيا په ایمان کي ذکر سوی اختلاف حقيقي دی که لفظي

که څه هم دغه اختلاف د بعضي علماؤ له نظره حقيقي دی خو محققين علماء يې لفظي بولي.

لوی محدث شيخ محمدانور کشميري رحمۃ اللہ علیہ ليکلي دي: ټول اهل سنت والجماعت اعمال ضروري گڼي پرېښودنکی يې کافر نه بلکي فاسق بولي د خوارجو او معتزله و په شان يې په اعمالو کي دومره تشدد نه دی کړی چي پرېښودل يې کفر يا له اسلام څخه وتل بولي او نه يې د مرجئه ډلي په شان بالکل له نظره غورځولي دي خو تر دغه وروسته اهل سنت والجماعت دوې ډلي

^(۱) فيض الباري اول جلد (۱۳۲) او (۱۳۳) مخونه.

^(۲) عمدة القاري شرح صحيح البخاري اول جلد (۲۱۳) مخ.

گر چہ دلي دي اكثره محدثين وایي چي اعمال په ایمان کي داخل دي، او زموږ امام اعظم رحمۃ اللہ علیہ او اکثره فقهاء او متکلمین بیا وایي چي اعمال په ایمان کي داخل نه دي خو پردې خبره د ټولو اتفاق دی که چیري د یوکس تصدیق نه وي کافر دی او که یې چیري عمل نه وي فاسق دی نو د دوی په منع کي خلاف پاته نه سو یوازي په تعبیر کي اختلاف دی^(۱).

همدا شان علامه بدرالدین عیني رحمۃ اللہ علیہ لیکلي دي د شارع علیه الصلاة والسلام په کلام کي ایمان د اصل ایمان په معنی راغلی دی دا هغه ایمان دی چي اعمال پکښي داخل نه دي لکه په حدیث جبریل کي چي کله جبریل علیه السلام له نبي صلی اللہ علیہ وسلم څخه د ایمان سوال وکړ نو نبي صلی اللہ علیہ وسلم یې په جواب کي داسي وفرمایل:

(الْإِيمَانُ أَنْ تُؤْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ وَتُؤْمِنَ بِالْبَعْثِ)^(۲).

ښکاره خبره ده چي په دغه حدیث کي ایمان د اصل ایمان په معنی راغلی دی. همدا شان ایمان د کامل ایمان په معنی هم راغلی دی دا هغه سي ایمان دی چي اعمال پکښي داخل دي لکه د وفد عبدالقیس په حدیث کي چي راغلي دي:

(أَكْذَرُونَ مَا لِلْإِيمَانِ بِاللَّهِ وَحَدِّه قَالُوا اللَّهُ وَرَسُولُهُ أَعْلَمُ قَالَ شَهَادَةُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامُ الصَّلَاةِ وَإِيتَاءُ الزَّكَاةِ وَصِيَامُ رَمَضَانَ وَأَنْ تُعْطُوا مِنَ الْمَعْنَى الْخُمْسِ)^(۳).

(په دې حدیث کي بیا په ښکاره ډول اعمال په ایمان کي داخل بلل سوي دي همدغه ایمان ته ایمان کامل ویل کېږي) نو په ذکر سوي مسئله کي اختلاف لفظي دی ځکه چي دا اختلاف یوازي د ایمان په تفسیر کي دی (یعني عیني

^(۱) فیض الباري اول جلد (۱۲۹) مخ.

^(۲) صحیح البخاري (۵۰).

^(۳) صحیح البخاري (۵۳).

فقهاء يې په اصل ايمان تفسير کوي او ځيني فقهاء يې په کامل ايمان تفسير کوي) او دا اختلاف په دې کي دی چي په دغو دوو معناؤ کي کومه يوه يې شرعي او کومه يوه يې مجازي ده په معنی کي هيڅ اختلاف نسته ځکه چي هغه ايمان چي په هغه سره سپړی د دوزخ له داخلېدو څخه خلاصېږي هغه د ټولو مسلمانانو په اتفاق دغه دوهم ايمان دی او هغه ايمان چي په هغه سره سپړی له همېشه دوزخ څخه خلاصېږي هغه بيا د اهل سنت والجماعت په اتفاق هغه اول ايمان دی (د کلام خلاصه) کوم فقهاء چي عمل د ايمان رکن بولي د هغو مراد کامل ايمان دی او دا حکم کوي چي د عمل د نه کولو په وخت کي هغه اول ايمان يعني اصل ايمان باقي دی او د همدغه ايمان د وجود په وجه سپړی له دوزخ څخه خلاصېږي او کوم فقهاء چي اعمال د ايمان رکن نه بولي د هغو بيا مراد اصل ايمان دی^(۱).

همدغسې مضمون لوی محدث شيخ محمد انور کشميري رحمته الله عليه د شاه ولي الله رحمته الله عليه څخه هم رانقل کړی دی^(۲).

همدا شان د دې مسئلې اختلاف په لاندې کتابونو کي صوري او لفظي بلل سوی دی^(۳):

آيا په ايمان کي د دلائلو پېژندل ضروري دی که نه

د څلورو مشهورو امامانو او اکثرو نورو فقهاء او متکلمينو په نزد تقليدي ايمان معتبر دی يعني که يو کس د دين په ارکانو باندي لکه: توحيد، نبوت،

^(۱) عمدة القاري اول جلد (۱۸۰) مخ.

^(۲) فيض الباري اول جلد (۱۳۳) مخ.

^(۳) ۱: فتح الملهم، اول جلد (۳۰۱) مخ. ۲: مرقاة المفاتيح، اول جلد (۴۹) مخ. ۳: شرح العقيدة الطحاوية

(۳۱۵) مخ.

لمونخ، زکات، روژه، حج، جازم (ټينګ) اعتقاد ولري بېله دې چې دلائل يې ورته معلوم سي بس هم دغه کس مؤمن دی لکه څنگه چې د اکثرو عوامو ايمان همدغسي دی دغسي ايمان ځکه معتبر دی چې مقلد خو شرعا په ايمان مامور دی او ايمان د زړه تصديق دی دغه تصديق خوه حاصل کړنو دی مؤمن دی که څه هم دليل نه پېژني، همدا شان له صحيح البخاري او صحيح مسلم څخه دا بنکاره معلومېږي چې نبي ﷺ هغه کسان مؤمنان شمېرل چې تازه به يې په جنگونو کي ايمان راوړی بنکاره خبره ده چې په دغه وخت کي دوی ته دلائل نه وه معلوم او نه نبي ﷺ په دغه وخت کي دوی ته دلائل ور بنودلي دي^(۱).

آيا د اسلام او ايمان په منځ کي فرق سته که نه

ايمان په لغت کي تصديق ته ويل کېږي لکه څنگه چې الله تعالی فرمايلي دي:

﴿وَمَا أَنْتَ بِمُؤْمِنٍ لَّنَا﴾. [يوسف: ۱۷]. ژباړه: ته موږ لره تصديق کوونکی نه يې.

او اسلام بيا تسليم او انقياد يعني غاړه ايسنودلو او تابعداري ته ويل کېږي لکه څنگه چې الله تعالی فرمايلي دي:

﴿وَلَهُ اسْلَمَ مَنْ فِي السَّمُوتِ وَالْأَرْضِ﴾. [آل عمران: ۸۳].

ژباړه: حال دا چې خاص الله تعالی ته غاړه ايشې ده هر هغه چې په آسمانونو کي دی او په ځمکه کي دی.

د تصديق محل (ځای) يوازي زړه دی ژبه يې ترجمانه ده او د اسلام محل بيا عام دی زړه، ژبي، اندامونو ټولو ته شامل دی يعني لکه څنگه چې اسلام (تابعداري) په زړه سره وي همدا شان په ژبه او اندامونو سره هم وي نو د لغت

^(۱) د زياتو معلوماتو لپاره وگورئ: عمدة القاري، اول جلد (۱۸۴) مخ. فيض الباري، اول جلد (۱۲۸) مخ. مرقاة المفاتيح، اول جلد (۴۸) مخ. شرح الفقه الاکبر (۲۴۵) مخ.

په مقتضای اسلام عام او ایمان خاص دی هر تصدیق اسلام دی او هر اسلام تصدیق نه دی ځکه چي اسلام په ژبه او اندامونو سره هم کېدای سي. او د شریعت په اصطلاح کي اسلام ظاهري انقیاد یعني په ژبه او اندامونو سره تابعداري ته ویل کېږي دغه تابعداري اقرار او نېک عملونه دي خو ایمان پکښي شرط دی. او ایمان بیا د نبي ﷺ تصدیق دی په ټولو هغو شيانو کي چي له ده څخه تر موږ پوري په قطعي او يقيني ډول را رسېدلي دي، خو دا مکان په صورت کي اقرار پکښي شرط دی له دغه شرعي تعريف څخه دا ښکاره معلومېږي چي د ایمان او اسلام هریوه جلا حقیقت دی مگر دواړه یو تر بله لازم او ملزوم دي لکه څنگه چي شا او نس یو تر بله لازم او ملزوم دي شا بېله نسه او نس بېله شا نه سي موجودېدلای همدا رنگه اسلام بېله ایمانه او ایمان بېله اسلامه موجودېدلای نه سي.

د ایمان او اسلام د نسبت په باره کي که څه هم د علماؤ مختلف قولونه راغلي دي لېکن موږ دلته د امام غزالي رحمه الله او امام سبکي رحمه الله په قول ځکه اکتفاء وکړه چي دا د ډېرو علماؤ قول دی^(۱).

ټول هغه څه چي له نبي ﷺ څخه په ثبوت رسېدلي دي ایمان ورباندي واجب دی

۶۳:- وَأَنَّ جَمِيعَ مَا أُنْزِلَ اللَّهُ فِي الْقُرْآنِ وَجَمِيعَ مَا صَحَّ عَنْ

رَسُولِ اللَّهِ صَلَّى اللَّهُ عَلَيْهِ وَسَلَّمَ مِنَ الشَّرْعِ وَالْبَيِّنَاتِ كُلُّهُ حَقٌّ.

ژباړه: او موږ وايو ټوله هغه څه چي الله تعالی په قرآن کریم کي نازل کړي دي

^(۱) وگورئ فتح الملهم اول جلد (۳۰۲) مخ. شرح الفقه الاکبر (۲۳۵) مخ. کتاب اصول الدين للبزدوي رحمه الله.
(۵۴) مخ. عمدة القاري، اول جلد (۱۸۷) مخ.

او ټوله هغه څه چې له نبي ﷺ څخه په صحت رسېدلي دي هغه که د ابتدايي شريعت له قسمه څخه دي او که د تفسير له قسمه څخه دي ټوله حق دي.

شرح - په دې عبارت کي امام طحاوي رحمه الله د دوي مسئلې ذکر کړي دي:

اوله مسئله: - ټوله هغه څه چې په قرآن کریم کي راغلي دي او له نبي ﷺ څخه په صحت رسېدلي دي هغه حق او ايمان ورباندي فرض دی. په دې مسئله سره امام طحاوي رحمه الله په معتزله ډلي او نورو هغو فاسدو ډلو باندي رد کړی دی چې دوی په احاديثو کي (خبر الواحد) يعني هغه حديث چې يو داسي جماعت يې روايت نه وي کړی چې د عادت له مخي يې په دروغو باندي اتفاق نه وي جائز. حجت نه بولي کومه عقیده چې امام طحاوي رحمه الله ذکر کړه دا د ټوله اهل السنة والجماعة عقیده ده د نبي ﷺ ټوله هغه احاديث چې د قبول شرطونه پکښي موجود وي هغه که څه هم خبر الواحد وي د ټوله اهل سنت والجماعت په نزد مقبول دي.

(دلائل) ۱: - ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا

أَعْمَالَكُمْ ۝﴾. [محمد: ۳۳].

ژباړه: ای هغو کسانو! چې ايمان يې راوړی دی اطاعت کوي د الله جل جلاله او اطاعت کوي د رسول الله جل جلاله او مه باطلوی تاسي عملونه خپل.

۲: - ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾. [الحشر: ۷].

ژباړه: او هغه څه چې درکړي تاسي ته رسول ﷺ د الله جل جلاله نو وايي خلی قبول يې کړئ او هغه څه چې منع کوي (رسول الله ﷺ) تاسي له هغه څخه نو بيرته شی ترې (مه يې غواړئ).

۳: - دا چې نبي ﷺ يو يو کس د احکامو د تبليغ لپاره اطرافو ته استول او

خپل ليکونه يې هم د يوه يوه کس په لاس استول د دې ښکاره دليل دی چي خبرالواحد حجت دی، همدا شان صحابه کرامو رضي الله عليهم په ډېرو ځايونو کي په خبرالواحد عمل کړی دی. د لازياتو معلوماتو لپاره وگورئ^(۱).

دوهمه مسئله: - امام طحاوي رحمه الله عليه پخپل دې عبارت سره (من الشرع والبيان) دې طرفته اشاره کړې ده چي د نبی ﷺ احاديث په دوه قسمه دي يو قسم يې ابتدايي شريعت دی او بل قسم يې د قرآن کریم تفسير دی دا ټوله حق دي او اتباع يې واجب ده.

په اصل ايمان کي زيادت او نقصان نسته

۶۴: - وَالْإِيمَانُ وَاحِدٌ وَأَهْلُهُ فِي أَصْلِهِ سَوَاءٌ وَالتَّفَاضُلُ بَيْنَهُمْ

بِالْخُشْيَةِ وَالتَّقَى وَمُخَالَفَةِ الْهَوَى وَمُلَازِمَةِ الْأُولَى.

ژباړه: ايمان يو شی دی د ايمان خاوندان (مؤمنان) په اصل ايمان کي سره برابر دي د دوی په منځ کي فضيلت لوړوالی له الله تعالی څخه د وېرې او تقوی او د نفسي خواهشاتو د مخالفت او په اولی (په هر شي کي په ښه طرف) باندي د مداومت (همېشه توب) په اعتبار دی.

شرح - يعني ټوله مؤمنان په اصل ايمان کي چي تصديق دی سره برابر دي د تصديق ذات نه بالا کېږي او نه کمېږي د مؤمنانو په منځ کي تفاضل په هغو جهاتو کې دی چي په متن کي ذکر سوي دي همدغه د امام ابو حنيفه رحمه الله عليه او دده د اصحابو او امام الحرمین او نورو ډېرو علماؤ قول دی. د دې قول نسبت

^(۱)فتح الملهم اول جلد (۳۰) مخ.

امام ابو حنيفه رحمته الله عليه او د ده اصحابو ته لکه څنگه چي په ډېرو کتابونو کي راغلي دي بېله شکه صحيح دی ځکه چي د دې رسالې (العقيدة الطحاوية) په سر کي ليکل سوي دي چي امام طحاوي رحمته الله عليه په دې رساله کي د امام ابو حنيفه رحمته الله عليه او د ده د اصحابو عقائد ذکر کوي نو کوم عقائد چي په دې رساله کي راغلي دي هغه د امام ابو حنيفه رحمته الله عليه او د ده د اصحابو عقائد دي، لوی محدث شيخ محمد انور کشميري رحمته الله عليه د ايمان د زيادت او نقصان د بحث په اول کي که څه هم امام ابو حنيفه رحمته الله عليه ته د دغه قول په نسبت کي خپل تردد بيانوي خو لږ وروسته يې تردد ايسته کېږي او امام ابو حنيفه رحمته الله عليه او د ده اصحابو ته د دغه قول نسبت تسليموي^(۱).

ځينو بې علمه کسانو د شاه صاحب د بحث اول ته کتلي دي او دا خبره يې ځني را اخيستي ده چي شاه صاحب امام ابو حنيفه رحمته الله عليه ته د دغه قول نسبت باطل بولي د دغسي کسانو د بې علمي او ناپوهي لپاره بس همدغه کفايت کوي نور څه ته ضرورت نسته.

(دلائل) ۱:- د ايمان حقيقت د زړه هغه تصديق دی چي د جزم او اذعان حد ته رسېدلی وي په دغسي تصديق کي د لږ والي او ډېر والي له جهته زيادت او نقصان ممکن نه دی^(۲).

۲:- امام اعظم رحمته الله عليه پخپل کتاب الوصية کي فرمايلي دي: ايمان نه بالا کېږي او نه کمېږي ځکه چي د اصل ايمان زيادت ممکن نه دی مگر د کفر په نقصان سره او د ايمان نقصان بيا ممکن نه دی مگر د کفر په زيادت سره نو دا څرنگه کېدای سي چي يو شخص په يوه حالت کي هم مؤمن وي او هم کافر

^(۱) وگورئ فيض الباري اول جلد (۱۳۴) مخ.

^(۲) شرح الفقه الاکبر (۲۳۲) مخ، فتح الملهم اول جلد (۲۱۳) مخ، شرح العقائد (۹۲) مخ.

مؤمن خو بېله شکه مؤمن دی په ایمان کي یې شک نسته لکه څنگه چي د کافر په کفر کي شک نسته^(۱).

د نورو فقهاؤ په آند بیا ایمان بالا کېږي او کمېږي

د امام شافعي رحمته الله علیه او نورو اکثرو فقهاؤ په نزد بیا ایمان زیادت او نقصان قبلوي د دغو حضراتو استدلال له هغو آیتونو او حدیثونو څخه دی چي ظاهراً په ایمان کي زیادت ځني معلومېږي د مثال په ډول څو آیتونه وگورئ:

۱- ﴿وَإِذَا ثَلَيْتَ عَلَيْهِمْ أَيْتُهُ زَادَتْهُمْ إِيمَانًا﴾. [الأنفال: ۲].

۲- ﴿لِيَزَادُوا إِيمَانًا مَعَ إِيمَانِهِمْ﴾. [الفتح: ۴].

۳- ﴿الَّذِينَ قَالَ لَهُمُ النَّاسُ إِنَّ النَّاسَ قَدْ جَعَلُوا لَكُمُ فَاخُشَوْهُمْ فَزَادَهُمْ

إِيمَانًا﴾. [آل عمران: ۱۷۳].

۴- ﴿فَأَمَّا الَّذِينَ آمَنُوا فَزَادَتْهُمْ إِيمَانًا وَهُمْ يَسْتَبْشِرُونَ﴾. [التوبة: ۱۲۴].

له دغو آیتونو څخه په ښکاره ډول دا معلومېږي چي ایمان زیادت قبلوي نو چي کله یې زیادت قبول کړ نقصان به هم قبلوي. همدا شان له سلفو صالحینو څخه گڼ شمېر اقوال راغلي دي چي ایمان زیادت او نقصان قبلوي.

د احنافو لخوا جواب

په ایمان کي له مطلق زیادت او نقصان څخه احناف انکار نه کوي بلکي دوی وایي چي په اصل ایمان يعني د تصدیق په ذات کي د قلت (لږوالي) او کثرت

^(۱) شرح الفقه الاکبر (۱۴۵) مخ.

(دېروالي) له جهته زيادت او نقصان نسته اما زيادت او نقصان په كيفيت يعني په قوت او ضعف کي يا د نورو زائدو امورو له وجهي څخه احناف هم مني نو کوم آيتونه او حديثونه چي له هغوی څخه د ايمان زيادت او نقصان معلومېږي مراد ځني زيادت او نقصان د مؤمن به (يعني هغو شيانو چي ايمان ورباندي واجب دی) په اعتبار دی صحابه کرامو رضي الله عليهم په اول کي اجمالي ايمان درلودی خو بيا يو فرض تربل فرض وروسته نازلیدى صحابه کرامو به هم په دغه خاص فرض باندي چي نوی به نازل سو ايمان راوړی همدغه د ايمان زيادت وو خو په ايمان کي په دغه اعتبار زيادت د نبی ﷺ تر زمانې وروسته ممکن نه دی ځکه چي د نبی ﷺ تر زمانې وروسته وحي قطع سوي دي. دغه قول له امام ابو حنيفه رحمه الله عليه څخه رانقل سوی دی^(۱).

يا مراد ځني د ايمان په نور کي د خلا او روښنايي زيادت دی نه د اصل ايمان زيادت ځکه چي د (کلمة التوحيد) نور د مؤمنانو په زړونو کي په هغه اندازه فرق لري چي شمېر يې يوازي الله تعالی ته معلوم دی د بعضي کسانو په زړونو کي يې نور د لمر په شان وي او د بعضي کسانو په زړونو کي د سپوږمۍ په شان وي د بعضي کسانو په زړونو کي د روښانه ستوري په شان وي د بعضي کسانو په زړونو کي د لوی خراغ په شان وي او د بعضي کسانو په زړونو کي بيا د ضعيف خراغ په شان وي خو اصل ايمان د ټولو يو شى دی^(۲).

همدا شان ملا علي القاري رحمه الله عليه ليکلي دي له زيادت او نقصان څخه مراد قوت او ضعف دی يعني د مؤمنانو ايمان په قوت او ضعف کي فرق لري نه په اصل ايمان کي ځکه چي د لمر په راختلو باندي تصديق دېر قوي دی تر تصديق

^(۱) وگورئ شرح العقائد (۹۳) مخ، شرح الفقه الاکبر (۲۳۲) مخ.

^(۲) شرح الفقه الاکبر (۱۴۷) مخ، شرح العقائد (۹۳) مخ.

پر نوي پيدا کېدو د عالم، همدا شان هر هغه تصديق چي د يو شي له مشاهدې څخه حاصل سي قوي دی تر هغه تصديق چي د خبر څخه حاصل وو که څه هم دواړه صورته په اصل تصديق کي سره برابر دي دا خبره هم يقيني ده چي د امت د افرادو ايمان داسي نه دی لکه د نبي ﷺ ايمان او نه داسي دی لکه د حضرت ابوبکر ﷺ ايمان خو دا فرق يې په کيفيت يعني په قوت او ضعف کي دی د نبي ﷺ ايمان همدا شان د حضرت ابوبکر ﷺ ايمان د امت د افرادو تر ايمان ډېر قوي دی که څه هم په اصل ايمان کي ټوله مؤمنان سره برابر دي^(۱).

د اختلاف هم د اکثرو علماؤ په نظر لفظي دی

دا اختلاف چي ايمان زيادت او نقصان قبلوي يا يې نه قبلوي هم د ډېرو علماؤ په نظر لفظي دی امام رازي رحمه الله داسي فرمايلي دي:

(هذا البحث لفظي لان المراد بالايان ان كان هو التصديق فلا يقبلهما و ان كان الطاعات فيقبلهما ثم قال الطاعات مكملّة للتصديق فكل ما قام من الدليل على ان الايمان لا يقبل الزيادة والنقصان كان مصروفا الى اصل الايمان الذي هو التصديق وكل ما دل على كون الإيمان يقبل الزيادة والنقصان فهو مصروف الى الكامل وهو مقرون بالعمل)^(۲).

ژباړه - دغه بحث يعني چي ايمان زيادت او نقصان قبلوي يا يې نه قبلوي لفظي دی يعني حقيقي اختلاف نه دی ځکه چي که چيري په ايمان سره مراد تصديق وي لکه څنگه چي احناف وايي نو زيادت او نقصان نه قبلوي او که

^(۱) شرح الفقه الاکبر (۸۷) مخ.

^(۲) عمدة القاري اول جلد (۱۸۶) مخ.

چيري طاعات په ايمان کي داخل وبلل سي (لکه نور فقهاء چي وايي) نو بيا زيادت او نقصان قبلوي وروسته امام رازي رحمته الله عليه وييلي دي په طاعاتو سره تصديق کامل گرځي نو هر هغه دليل چي له هغه څخه دا معلومېږي چي ايمان زيادت او نقصان نه قبلوي هغه اصل ايمان ته راجع دی چي تصديق دی او هر هغه دليل چي هغه بيا پردي دلالت کوي چي ايمان زيادت او نقصان قبلوي هغه کامل ايمان ته راجع دی چي عمل پکښي داخل دی.

همدا شان ملا علي القاري رحمته الله عليه ليکلي دي:

(فالخلا فلفظي بين ارباب العرفان) ^(۱).

يعني - دغه اختلاف د عرفان د خاوندانو په منځ کي لفظي دی حقيقي نه دی ^(۲).

له دغه اوږد بحث څخه دا معلومه سوه چي امام ابو حنيفه رحمته الله عليه او د ده اصحاب د خپل دي قول لپاره چي په اصل ايمان کي اعمال داخل نه دی او ايمان زيادت او نقصان نه قبلوي ښه کافي دلائل لري او دا خبره هم معلومه سوه چي د اهل سنت والجماعت د فقهاء او محدثينو په منځ کي دغه د ايمان په اړوند ذکر سوی اختلاف يوازي په تعبير کي دی په حقيقت کي اختلاف نسته (والحمد لله على ذلك) اوس نو هغه کسان چي امام ابو حنيفه رحمته الله عليه او د ده اصحاب په ذکر سوي قول کي خطا بولي يا د دوی قول د کتاب او سنت په خلاف بولي يا د دغه قول په وجه دوی له مرجئه ډلي څخه بولي د خپل وخت جاهلان او احمقان بولي که نه فيصله يې پرتاسو.

^(۱) شرح الفقه الاکبر (۸۷) مخ.

^(۲) همدا شان وگورئ: فتح الملهم اول جلد (۳۱۳) مخ. او شرح العقيدة الطحاوية للميداني (۱۰۳) مخ.

آيا مؤمن داسي ويلاي سي (انامؤمن ان شاء الله) كه نه

امام شافعي رحمه الله او حنينو نورو فقهاؤ فرمايلي دي چي مؤمن بايد پخپل ايمان باندي قطعي فيصله ونه کړي بلکي (ان شاء الله) دي و وايي يعني داسي دي و وايي: (أَنَا مُؤْمِنٌ إِنْ شَاءَ اللَّهُ) علماؤ يې وجه داسي بيان کړې ده چي د بنده عاقبت (خاتمه) نه ده معلومه بنده نه دی خبر چي د ژوند په آخر کي به په ايمان باندي ثابت پاته سي که نه نو ان شاء الله بايد و ويل سي. اما احناف او حنيني نور فقهاء بيا وايي چي مؤمن بايد پخپل ايمان باندي قطعي فيصله وکړي ان شاء الله دي نه وايي يعني داسي بايد و وايي (انامؤمن حقا) يعني زه بېله شکه مؤمن یم. ځکه چي مؤمن خو همدا اوس مؤمن دی د ايمان احکام ورباندي جاري دي نو دی بايد په قطعي ډول د خپل ايمان اظهار وکړي ان شاء الله بايد ونه وايي ځکه چي که چيري ان شاء الله ويل د شک له وجهي څخه وي نو دا خو بېله شکه کفر دی او که چيري د تبرک لپاره وي يا د خاتمي د نه معلومېدو له کبله وي بيا يې هم نه ويل په دې وجه بهتر دي چي په اوسني ايمان کي د شک توهم ورڅخه کېږي.

علامه تفتازاني رحمه الله ليکلي دي: حق خبره دا ده چي په دغه مسئله کي معنوي اختلاف نسته دا ځکه که چيري په ايمان سره يوازي د اذعان حاصلېدل مراد سي نو دا خو همدا اوس حاصل دی (ان شاء الله) بايد ونه ويل سي او که چيري هغه ايمان مراد سي چي په هغه سره له دوزخ څخه نجات پيدا کېږي او نور ثمرات په پيدا کېږي دا بيا د الله تعالی په اراده کي دی اوس يې پر حاصلېدو يقين نسته نو بايد ان شاء الله و ويل سي نو کوم فقهاء چي (ان شاء الله) ويل يې

منع کړی دی د هغو مراد هغه اول ایمان دی او کوم فقهاء چي (ان شاء الله) ویل جائز بولي د هغو بیا مراد دوهم ایمان دی^(۱).

ملا علي القاري رحمته الله علیه د علامه تفتازاني د ذکر سوي خبري تائيد په داسي الفاظو سره کړی دی:

(وَهُوَ عَايَةُ الْحَقِّقِ وَهَآئِةُ التَّدْقِيقِ وَاللَّهُ تَعَالَى وَلِيُّ التَّوْفِيقِ)^(۲).

همدا شان د لازياتو معلوماتو لپاره وگورئ^(۳).

د کفر اقسام

کفر په لغت کي پتولو او ناشکري ته ويل کېږي او په شرعي اصطلاح کي کفر د ایمان ضد دی د ایمان معنی د منلو ده او د کفر معنی د نه منلو ده کومي خبري چي په ایمان کي يې منل ضروري دي په هغوی کي د يوې خبري نه منل کفر دی. اوس د کفر څو عام ډولونه وگورئ:

۱: **انکاري کفر** – دا هغه کفر دی چي يو انسان د دين د اساسي شيانو نه په زړه سره تصديق کوي او نه يې په ژبه سره د منلو اقرار کوي لکه عام کفار.

۲: **جحودي کفر** – دا هغه کفر دی چي يو انسان د اسلام د اساسي شيانو حقانيت په زړه کي پېژني خو په ژبه سره د هغوی د منلو اقرار نه کوي. لکه د نبي صلی الله علیه و آله د زمانې د يهودانو کفر او د شيطان (عَلِيهِ السَّلَامُ) کفر.

۳: **عنادي کفر** – دا هغه کفر دی چي يو انسان ته د دين د اساسي شيانو حقانيت په زړه کي معلومېږي او په ژبه سره هم د هغو اقرار کوي خو قبلوي يې

^(۱) شرح العقائد (۹۷) مخ.

^(۲) شرح الفقه الاکبر (۲۴۳) مخ.

^(۳) فتح الملهم اول جلد (۳۱۹) مخ، او شرح الفقه الاکبر (۲۹۱) مخ.

نه يعني اذعان (باور) نه ورباندي کوي او د خپل ځان لپاره يې دين نه بولي. لکه د ابوطالب کفر.

۴: **نفاقي کفر** - دا هغه کفر دی چي يو انسان په زړه کي د اسلام له اساسي شيانو څخه منکر وي خو د يو مصلحت په خاطر پر ژبه د هغوی د منلو اقرار کوي.

۵: **زندقي کفر** - دا هغه کفر دی چي يو انسان ظاهراً د دين اساسي شيان په زړه او ژبه دواړو سره مني خوله دغو شيانو څخه د بعضو تفسير او تشریح په هغه ډول کوي چي د صحابه کرامو رضي الله عليهم او تابعينو رحمة الله عليهم د تفسير او تشریح په خلاف وي همدا شان د امت د اجماع په خلاف وي. لکه قاديانيان او داسي نور. فيض الباري اول جلد (۱۴۴) مخ.

که مو چيري د دې موضوع په اړوند ډېر تفصيل په کار وي نو د شاه صاحب مستقلة رساله (اکفار الملحدین) مطالعه کړی هلته شاه صاحب دا مسئله په تفصيل سره څېړلې ده. شرک هم د کفر له اقسامو څخه دی تفصيل يې په اوله عقیده کي تېر سوی دی هلته يې وگورئ. (نَعُوذُ بِاللّٰهِ مِنْ جَمِيعِ اَنْوَاعِ الْکُفْرِ وَالشِّرْكِ).

د الله تعالی ولي څوک دی

۶۵: - وَالْمُؤْمِنُونَ كُلُّهُمْ أَوْلِيَاءُ الرَّحْمَنِ وَآكَرْمُهُمْ عِنْدَ اللَّهِ

أَطْوَعُهُمْ وَأَتَّبَعُهُمْ لِلْقُرْآنِ.

ژباړه: متقيان مؤمنان ټوله د الله تعالی اولياء (دوستان) دي په دوی کي ډېر

مکرم او معزز د الله تعالى په نزد له دوی څخه هغه څوک دی چې د الله تعالى او د الله تعالى د رسول ﷺ ډېر مطيع او د الله تعالى د کتاب (قرآن کریم) ډېر تابع وي.

شرح - يعني هغه کسان چې د دين په پوره ډول پيروي کوي کوم شيان چې په شريعت کي دوی په امر سوي دي هغه په کامله طريقه سره اداء کوي او کوم شيان چې په شريعت کي دوی ځني منع سوي وي له هغو څخه په کلکه پرهېز کوي همدغه کسان د الله تعالى اولياء دي لکه څنگه چې الله تعالى فرمايلي دي:

﴿إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ۖ الَّذِينَ آمَنُوا وَكَانُوا يَتَّقُونَ ۝﴾ [يونس: ۶۲-۶۳].

ژباړه: خبردار شئ چې بې شکه د الله ﷻ دوستان چې دي نه په دوی باندي ډار سته او نه به دوی خفه کېږي اولياء الله هغه کسان دي چې ايمان يې راوړی وي او وي دوی چې له مناهيو څخه پرهېزگاري کوي.

نو په اولياؤ کي د شمول لپاره تقوی شرط ده اما له گناهونو څخه عصمت (پاکوالی) پکښي شرط نه دی چې بالکل به گناه نه ځني صادرېږي کېدای سي چې له بعضي اولياؤ څخه گناه صادره سي مگر په دغه گناه باندي دوام نه کوي سمدستي توبه وباسي او پخپله گناه باندي ندامت ښکاره کوي، همدا شان کرامتونه د اولياء الله له لازمو صفاتو څخه نه دي ترڅو د دوی لپاره علامات وگڼل سي کېدای سي چې بعضي اولياؤ ته الله تعالى کرامت ورنه کړي ځکه چې اولياء الله ته کرامتونه ورکول د الله تعالى تر ارادې لاندي دي هغو اولياؤ ته يې ورکوي چې اراده يې وکړي. نو که څه هم د اولياء الله په ټولگي کي د شمول لپاره دا کفايت کوي چې سپی الهی او امر په ځای کړي او له نواهيو و

خنه يې ځان وساتي مگر د دې سره سره چې څومره په نفلي عباداتو او د قرآن کریم په اتباع کې څوک وړاندې تېرېږي هغومره يې درجه لوړېږي او د الله تعالیٰ په نزد يې مقبوليت زياتېږي لکه څنگه چې الله تعالیٰ فرمايلي دي:

﴿إِنَّ أَكْرَمَكُمْ عِنْدَ اللَّهِ أَتْقَىٰ﴾ [الحجرات: ۱۳].

ژباړه: بېشکه چې ډېر مکرم او معزز له تاسې څخه په نزد د الله ﷻ ډېر متقي ادب لرونکی ستاسې دی.

نو دا خبره قطعي (یقیني) ده چې ځینې اولیاء الله تر ځینو نورو فضيلت لري. علامه تفتازاني رحمۃ الله علیه د (ولي) تعريف په دا ډول کړی دی:

(وَالْوَلِيُّ هُوَ الْعَارِفُ بِاللَّهِ تَعَالَى وَصِفَاتِهِ حَسْبَ مَا يُمَكِّنُ الْمُوَظِّبُ عَلَى الطَّاعَاتِ الْمُجْتَنِبِ عَنِ الْمَعَاصِي الْمَعْرُضِ عَنِ الْإِهْمَالِ فِي اللَّذَاتِ وَالشَّهَوَاتِ) ^(۱).

ژباړه: ولي هغه څوک دی چې په الله تعالیٰ او د ده په صفاتو د امکان تر حده داسې عارف وي چې پر طاعاتو دائم او له گناهونو څخه پرېهز کونکی او په لذاتو او شهواتو کې له کوښښ کولو څخه مخ اړونکی وي.

د اولیاء الله همدغه چوکاټ دی چې تاسو ولوستی ښه یې وپېژنئ که چیرې یو څوک پر دغه چوکاټ برابر نه وي هغه شرعاً ولي نه بلل کېږي. د دې مسئلې په اړوند که ډېر معلومات غواړئ نو ^(۲).

د ایمان شپږ ارکان

۶۶:- هُوَ الْإِيمَانُ بِاللَّهِ وَمَلَائِكَتِهِ وَكُتُبِهِ وَرُسُلِهِ

^(۱) شرح العقائد (۱۰۵) مخ.

^(۲) روح المعاني (۱۱) جلد (۱۴۶) مخ ته مراجعه وکړئ.

وَالْيَوْمِ الْآخِرِ وَالْقَدَرِ خَيْرِهِ وَشَرِّهِ وَحُلُوهِ وَمُرِّهِ مِنَ اللَّهِ تَعَالَى.

ژباړه: ايمان عبارت دی له ايمان راوړلو څخه په الله تعالى او د الله تعالى په ملائکو او د الله تعالى په کتابونو او د الله تعالى په پیغمبرانو ﷺ او د آخرت په ورځ او په دغه چي د خير او شر خوږوالی او تريخوالی يعني آرام او تکليف ټولو تقدير د الله تعالى له طرفه دی.

شرح - امام طحاوي رحمه الله عليه لږ دمخه د ايمان حقيقت بيان کړ داسي يې

وفرمايل: (الايمان هو الاقرار باللسان والتصديق بالجنان) (۶۲) عقیده.

او دلته يې بيا د ايمان تفسير د هغو شيانو په بيان سره کړی دی چي ايمان تعلق ورپورې نيسي نو د ده د دواړو عبارتونو حاصل دا دی: ايمان په دغو شپږو امورو باندي په زړه سره تصديق او په ژبه سره اقرار دی. نو دغه ذکر سوي شپږو امورو د ايمان ارکان دي ځکه چي نبي ﷺ په حديث جبريل کي د ايمان تفسير په همدغو شپږو امورو سره کړی دی. مشکوة اول جلد (۱۱) مخ.

نو په دغو شپږو ارکانو باندي اجمالي ايمان پر هر مکلف انسان فرض عين دی له دغو ارکانو څخه د اول رکن يعني (ايمان بالله) بيان په اوله عقیده کي او د ملائکو کتابونو او رسولانو ﷺ بيان په (۵۳) عقیده کي او د ايمان بالقدر بيان په (۷) عقیده کي تېر سوی دی، اوس يوازي د پنځم رکن يعني ايمان (باليوم الآخر) بيان پاته سو. د يوم الآخر څخه مراد د قيامت ورځ ده ځکه چي دا ورځ د دنيا د ورځو آخري ورځ ده په دغي ورځي باندي د ايمان کيفيت دا دی چي د دغي ورځي په وجود او نورو هغو شيانو باندي چي په دغه ورځ کي سته لکه (بعث بعد الموت) حساب جنت دوزخ او نور هغه شيان چي په نصوصو

کي راغلي دي ايمان راوړل سي^(۱).

د قيامت د ورځي ذکر الله تعالی په قرآن کریم کي ډېر کړی دی همدا شان د دغي ورځي د تفصيل په اړوند گڼ شمېر آيتونه راغلي دي: (الواقعة، الحاقة، التکویر، الانفطار، الانشقاق، الزلزلة، القارعة) دا ټوله سورتونه د قيامت د حالاتو په باره کي دي. د قيامت د ورځي نور اموراو جزئيات وروسته په متن کي راځي انتظار وکړئ.

موږ پر ټولو رسولانو ﷺ ايمان لرو

۶۷: - وَنَحْنُ مُؤْمِنُونَ بِذَلِكَ كُلِّهِ وَلَئِنْ فَرَّقْ بَيْنَ أَحَدٍ مِّنْ

رُسُلِهِ وَنُصِّدْقُهُمْ كُلَّهُمْ عَلَىٰ مَا جَاؤُوا بِهِ.

ژباړه: موږ پر ټولو ذکر سوو ارکانو ايمان لرو او د الله تعالی د رسولانو له جملې څخه د يوه کس په منځ کي هم فرق نه کوو (چي بعضي يې ومنو او له بعضو څخه انکار وکړو بلکي پر ټولو ايمان لرو) او د دوی ټولو په هغه څه کي تصديق کوو چي د الله تعالی له طرفه يې راوړی دی.

شرح - يعني موږ د ايمان پر ټولو ارکانو تصديق او باور لرو ځکه چي د ايمان له يوه رکن څخه هم انکار کفر دی، او د الله تعالی پر ټولو رسولانو ﷺ ايمان لرو د دوی په منځ کي فرق نه کوو چي ځيني يې منو او ځيني يې نه منو بلکي پر ټولو ايمان لرو لکه څنگه چي الله تعالی د مؤمنانو همدغه وصف بيان کړی دی داسي يې فرمايلي دي:

^(۱) مرقاة - اول جلد (۵۷) مخ.

﴿كُلُّ أَمَنٍ بِاللَّهِ وَمَلَائِكَتِهِ وَرُسُلِهِ تَفْ لَا تُفَرِّقُ بَيْنَ أَحَدٍ مِّنْ رُّسُلِهِ﴾.

[البقرة: ٢٨٥].

ژباړه: ټولو مؤمنانو په الله تعالى او دده په ملائکو او دده په کتابونو او دده په پیغمبرانو باندې ایمان راوړی دی (دوی وايي چي) موږ دده د پیغمبرانو ﷺ له جملې څخه د یوه کس په منځ کي هم فرق نه کوو (چي دا منو او دا نه منو).

کوم کسان چي د الله تعالى د پیغمبرانو ﷺ په منځ کي فرق کوي چي ځيني مني او ځيني نه مني لکه یهود او نصاری الله تعالى د دغسې کسانو په باره کي داسي فرمایلي دي:

﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ۚ أُولَٰئِكَ هُمُ الْكَافِرُونَ حَقًّا﴾. [النساء: ١٥٠-١٥١].

ژباړه: يقيناً هغه کسان چي په الله ﷻ او دده په پیغمبرانو ﷺ باندې کافران کېږي او غواړي چي د الله تعالى ﷻ او دده د پیغمبرانو ﷺ په منځ کي جدایي وکړي او (داسي جدایي چي) وايي موږ په ځينو پیغمبرانو ﷺ باندې ایمان راوړو او په ځينو باندې کافران کېږو او غواړي چي ددې اسلام او کفر په منځ کي لاره ونيسي دغه ډله خلگ همدوی کافران دي په حقه سره. د پیغمبرانو ﷺ په اړوند بشپړ معلومات په (٥٣) عقیده کي وگورئ. (هو الله الهادي إلى سواء السبيل).

گنهكاره كس كه په ايمان باندي مړ سي په دوزخ كي همېشه نه پاته كېږي

۶۸:- وَأَهْلُ الْكِبَائِرِ مِنْ أُمَّةٍ مُحَمَّدٍ ﷺ فِي النَّارِ لَا يُخْلَدُونَ إِذَا مَاتُوا وَهُمْ مُوَحِّدُونَ وَإِنْ لَمْ يَكُونُوا تَائِبِينَ بَعْدَ أَنْ لَقُوا اللَّهَ عَارِفِينَ (مُؤْمِنِينَ) وَهُمْ فِي مَشِيئَتِهِ وَحُكْمِهِ إِنْ شَاءَ عَفَرَ لَهُمْ وَعَفَا عَنْهُمْ بِفَضْلِهِ كَمَا قَالَ تَعَالَى فِي كِتَابِهِ الْعَزِيزِ ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۴۸] وَإِنْ شَاءَ عَذَّبَهُمْ فِي النَّارِ بِعَذَابِهِ ثُمَّ يُخْرِجُهُمْ مِنْهَا بِرَحْمَتِهِ وَشَفَاعَةِ الشَّافِعِينَ مِنْ أَهْلِ طَاعَتِهِ ثُمَّ يَبْعَثُهُمْ إِلَى جَنَّتِهِ وَذَلِكَ بِأَنَّ اللَّهَ تَعَالَى تَوَلَّى أَهْلَ مَعْرِفَتِهِ وَلَمْ يَجْعَلْهُمْ فِي الدَّارَيْنِ كَأَهْلِ نُكْرَتِهِ الَّذِينَ خَابُوا مِنْ هِدَايَتِهِ وَلَمْ يَنَالُوا مِنْ وَلايَتِهِ، اللَّهُمَّ يَا وَلِيَّ الْإِسْلَامِ وَ أَهْلِهِ تَسْتَغَا عَلَى الْإِسْلَامِ حَتَّى نَلْقَاكَ بِهِ.

ژباړه: د نبي ﷺ له امت څخه هغه كسان چي لوی گناهونه يې كړي وي په دوزخ كي همېشه نه پاته كېږي په دې شرط چي د توحيد (ايمان) په حالت كي مړه سي كه يې څه هم توبه نه وي ايستلې خو په دې شرط چي دوی د الله تعالی سره په داسي حال كي ملاقات كړی وي چي په توحيد سره اقرار كونكي (مؤمنين) وي (يعني د ايمان په حالت كي مړه سوي وي) دغه كسان د الله تعالی تر ارادې او حكم لاندي دي كه وغواړې نو به په خپل فضل سره بښنه ورته وكړي او معاف به يې كړي لكه څنگه چي الله تعالی پخپل عزيز كتاب كي

فرمايلي دي: (يقيناً الله تعالى دا نه بنبي چي د ده سره شريک ونيول سي او له دې کفر څخه ماسپولی نور گناهونه هغه چاته بنبي چي د مغفرت يې اراده وفرمايي) او که چيري الله تعالى وغواړي نو به دغو کسانو ته د خپل عدل او حکمت مطابق د دوی د جنايت په اندازه په دوزخ کي عذاب ورکړي بيا به الله تعالى دوی پخپل رحمت يا د شفاعت کونکو د شفاعت په واسطه سره چي د ده د طاعت خاوندان دي له دوزخ څخه دباندې را وباسي وروسته به يې خپل جنت ته واستوي گناهکاره خلکو ته دغه بنسټ په دې سبب ده چي الله تعالى د خپل معرفت خاوندان دوستان بللي دي دوی يې په دنيا او آخرت کي د منکرينو او مخالفينو په شان نه دي گرځولي چي د الله تعالى له هدايت څخه بې برخي سوي دي او له الله تعالى له دوستي او نصرت څخه يې هيڅ حصه نه ده پيدا کړې. ای د اسلام او د اسلام د خاوندانو! ناصره موږ پر اسلام باندي ثابت او دائم ولره ترڅو چي په دغه اسلام سره ستا سره ملاقات کوو.

شرح - کوم کس چي له شرک څخه بغير يوه بله کبيره گناه وکړي د هغه دوه حکمه دي يو دنيوي او بل اخروي دنيوي حکم يې په (۵۷) عقیده کي تېر سوی دی چي مؤمن د گناه په کولو سره نه کافر کېږي ترڅو چي گناه يې حلاله نه وي بللې تفصيل يې هلته وگورئ او اخروي حکم يې امام طحاوي رحمته الله عليه په دې عقیده کي بيان کړی دی چي کوم کس کبيره گناه وکړي او بېله توبې په ايمان باندي مړ سي نو دغه کس د عذاب مستحق دی لېکن د الله تعالى تر ارادې لاندې دی که يې چيري د بنسټي اراده وه بنسټ به ورته وکړي او که يې د عذاب اراده وه عذاب به ورکړي، کوم مؤمنان چي الله تعالى د دوی د گناهونو په اندازه عذاب ورکړي په آخر کي به يې له دوزخ څخه پخپل رحمت يا د شفاعت کونکو په شفاعت سره را وباسي او جنت ته به يې داخل کړي. د دې تفصيل او

دلائل په (۴۱) عقیده کي وگورئ.

اما کوم کسان چي د الله تعالی په توفیق یې د سره گناه نه وي کړې یا یې کړې وي خو سمه توبه یې ایستلې وي او تر توبې وروسته یې گناه نه وي کړې دا کسان خو د سره دوزخ ته نه داخلېږي بلکي په اول وخت کي به د الله تعالی په فضل جنت ته داخل سي، مطلب دا دی چي کوم کس پر ایمان باندي مړ سي هغه بېله شکه جنت ته داخلېږي یا په اول وخت کي یا تر یو څه عذاب تېرولو وروسته - همدغه د اهل سنت والجماعت مسلک دی له کتاب او سنت څخه ښکاره دلائل لري. د لایا تو معلوماتو لپاره وگورئ^(۱).

امام طحاوي رحمۃ اللہ علیہ په دې عقیده سره په خوارجو او معتزله ډلي باندي رد کړی دی د خوارجو په آند چي کوم کس کبیره گناه وکړي هغه کافر دی او د معتزله ډلي په آند بیا له ایمان څخه وتلی دی او که چیري دغه کس بېله توبې مړ سي د دوی په اتفاق همېشه په دوزخ کي دی د دوی د دغې فاسدي عقیدې شبّهات او د اهل سنت والجماعت جوابونه په (۵۷) عقیده کي وگورئ. په ذکر سوي عبارت کي د (من أمة محمد صلی اللہ علیہ وسلم) قید د دې لپاره نه دی چي نور امتونه په وایستل سي بلکي دا قید یې له دې کبله راوړی دی چي دلته یوازې د نبی صلی اللہ علیہ وسلم د امت څخه بحث کېږي، نو په دې حکم کي (چي کوم مؤمنان لوی گناهونه وکړي همېشه په دوزخ کي نه پاته کېږي) ټوله امتونه سره شریکان دي ځکه چي په صحیح حدیث کي راغلي دي چي په آخر کي به هغه څوک هم له دوزخ څخه را ویستل سي چي په زړه کي یې یوه ذره قدر ایمان وي^(۲).

حتی د (العقيدة الطحاوية) په بعضي نسخو کي دغه د (من أمة محمد صلی اللہ علیہ وسلم)

^(۱) شرح العقيدة الطحاوية للميداني رحمۃ اللہ علیہ (۱۰۶) مخ.

^(۲) صحيح البخاري (۷۴۳۹)، مسلم (۱۸۳).

قيد د سره وجود نه لري عبارت په داسي ډول ذکر دی: (واهل الكبائر في النار لا يخلدون) (وَبِاللّٰهِ التَّوْفِیْقُ وَمَنْهُ الْوُصُولُ إِلَى السَّحْقِیْقِ).

لوی او واره گناهونه

گناهونه په دوه ډوله دي: اول- لوی گناهونه، دوهم- واره گناهونه لکه څنگه چي دا آیت دلالت ورباندي کوي:

﴿الَّذِينَ يَجْتَنِبُونَ كَبِيرَ الْأَثْمِ وَالْفَوَاحِشَ إِلَّا اللَّيْمَ إِنَّ رَبَّكَ وَاسِعُ الْمَغْفِرَةِ﴾. [النجم: ۳۲].

ژباړه: (نېکو کاران) هغه کسان دي کوم چي له لویو گناهونو او بې شرمه گناهونو څخه ځان ساتي مگر واره گناهونه له دې کبله وربنل کېږي چي يقيناً ستار ب ځلا د پراخه مغفرت درلودنکی دی.

له دغه آیت څخه دا په ښکاره ډول معلومېږي چي په گناهونو کي لوی او واره گناهونه سته.

د لوی گناه ډېر تعريفونه سوي دي خو کوم تعريف چي علماؤ ښه بللی دی هغه دادي:

- هغه گناه چي په قرآن کریم يا نبوي احاديثو کي وعيد ورباندي راغلی وي، - پر کونکي يې لعنت ويل سوی وي، - کونکي ته يې شرعي حد ټاکل سوی وي، - کونکي ته يې فاسق او فاجر ويل سوی وي، دا ټول لوی گناهونه دي همدا رنگه هغه گناه هم کبيره ده چي بل څه ته د وسيلې په ډول نه وي بلکي مقصود بالذات وي. همدا شان پر وړه گناه همېشتوب هم له هغې څخه لويه گناه جوړوي او کومه گناه چي کونکي يې د الله تعالی څخه نه وېرېږي او نه يې په

کولو پښېماني کوي يا يو څوک گناه په داسي ډول کوي چي د هېڅ چا پروا نه لري نو دا هم کبيره گناه گرځي همدا شان هغه گناه هم کبيره گرځي چي تاوان يې د لويو گناهونو سره برابري تر هغو هم زيات وي^(۱).

لوی گناهونه پخپل منځ کښ سره يو شی نه دي بلکي فرق سره لري ځيني يې تر ځينو نورو ډېر لوی دي ترڅو چي اکبر الکبائر يعني شرک ته رسېږي دليل يې دا دی چي نبي ﷺ په يو حديث کي، د الله تعالی سره شريک نيول، او مور او پلار ته آزار رسول او د دروغو شاهدي ورکول. اکبر الکبائر يعني ډېر لوی گناهونه بللي دي^(۲).

د کبيره گناهونو پوره تفصيل د شيخ ابن حجر الهيتمي رحمه الله په کتاب (الزواجر عن اقتراف الكبائر) کي وگورئ، د (وړو گناهونو) مثال همغه دی چي حضرت ابن عباس رضي الله عنه د حضرت ابو هريره رضي الله عنه له يوه روايت څخه را ايستلی دی د حديث الفاظ دا دي:

(عَنِ ابْنِ عَبَّاسٍ رَضِيَ اللَّهُ عَنْهُمَا قَالَ مَا رَأَيْتُ شَيْئًا أَشْبَهَ بِاللَّغْمِ مِمَّا قَالَ أَبُو هُرَيْرَةَ عَنِ النَّبِيِّ ﷺ إِنَّ اللَّهَ كَتَبَ عَلَى ابْنِ آدَمَ حَقَّهُ مِنَ الزَّيْنِ أَدْرَكَ ذَلِكَ لَأَمَحَالَةَ فَرَأَى الْعَيْنُ النَّظْرَ وَزَيْنَ اللَّسَانِ الْمُنْطِقَ وَالنَّفْسَ تَمَلَّى وَتَشْتَهَى وَالْفَرْجُ يُصَدِّقُ ذَلِكَ كُلَّهُ أَوْ يَكْذِبُهُ)^(۳).

ژباړه: حضرت ابن عباس رضي الله عنه فرمايلي دي د وړو گناهونو د تعيين په اړوند ماته د ابو هريره رضي الله عنه تر حديث کوم بل شی بهتر نه دی معلوم ابو هريره رضي الله عنه له نبي ﷺ څخه داسي روايت کړی دی چي نبي ﷺ وفرمايل يقيناً الله تعالی د ابن آدم په ذمه باندې له زنا څخه د ده برخه مقررې کړې ده دغه برخه خامخا ده ته

^(۱) الزواجر، اول جزء - ۱۴، ۱۵، ۱۶ مخونه.

^(۲) صحيح البخاري (۲۶۵۴) مسلم ۸۷.

^(۳) صحيح البخاري (۶۲۴۳) و مسلم (۲۶۵۷).

رسېدونکې ده، نو د زنا په فعل کې د سترگو برخه حرام کتل دي او د ژبي برخه د هغو خبرو ويل دي چې د زنا مقدمات او اسباب پيدا کوي او د نفس برخه دا ده چې د زنا غوښتنه کوي خو فرج د دې ټولو تصديق وکړي يعنې زنا وکړي يا يې تکذيب وکړي يعنې زنا ونه کړي.

په دغه روايت کې حضرت ابن عباس رضي الله عنه، حرام کتل، او د هغو خبرو ويل چې د زنا مقدمات او اسباب پيدا کوي، او دا چې نفس د زنا غوښتنه کوي، له وړو گناهونو څخه بللي دي.

د لویو گناهونو د مغفرت اسباب

د بنده گمانو لوی گناهونه الله تعالیٰ په لاندې وجوهو سره ببښي:

۱: چې بنده له گناه څخه سمه توبه وباسي حتی چې یو څوک له کفر څخه توبه وباسي او ایمان راوړي هم په تېر سوي کفر باندې نه نیول کېږي. په دې باره کې ښکاره نصوص سته.

۲: چې چاته شفاعتگر شفاعت وکړي، چې په ډېرو نصوصو کې ثابت دی (۴۱) عقیده وگورئ.

۳: چې په چا باندې صرف د الله تعالیٰ لطف او مهرباني وسي خو په دې ډول همدا شان په دوهم ډول کې دا شرط دی چې گناه به تر کفر را ښکته وي لکه څنګه چې الله تعالیٰ فرمایلي دي:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾. [النساء: ۴۸].

ژباړه: يقيناً الله تعالیٰ دا نه ببښي چې د ده سره شریک ونيول سي (څوک پرې کافر سي) او له دې کفر څخه ماسپولی نور گناهونه هغه چاته ببښي چې د مغفرت اراده یې وفرمایي:

له دي آيت خخه دا بنکاره معلومېږي چي که چيري د الله تعالی اراده وسي نو بېله قیده او شرطه پخپل فضل او کرم سره هم د يو چا گناهونه بښي خو په دې شرط چي شرک (کفر) نه وي.

د وړو گناهونو د مغفرت اسباب

د کوچنيو (وړو) گناهونو د مغفرت اسباب همغه دمخه ذکر سوي سببونه دي خو د هغو تر څنګ نېک عملونه يې هم اسباب دي يعني په نېکو عملونو سره هم الله تعالی واره گناهونه بښي لکه څنګه چي الله تعالی فرمايلي دي:

﴿إِنَّ الْحَسَنَاتِ يُذْهِبْنَ السَّيِّئَاتِ﴾. [هود: ۱۱۴].

ژباړه: بېشکه چي نېکۍ (لکه پنځه وخته لمونځ) واره گناهونه له منځه وړي. حضراتو مفسرينو د (السيئات) تفسير په وړو گناهونو سره کړی دی^(۱).

همدا راز نبي ﷺ فرمايلي دي: (الصَّلَاةُ الْخُمْسُ وَالْجُمُعَةُ إِلَى الْجُمُعَةِ وَرَمَضَانُ

إِلَى رَمَضَانَ مُكَفِّرَاتٌ لِمَا بَيْنَهُنَّ إِذَا اجْتُنِبَتِ الْكَبَائِرُ)^(۲).

ژباړه: پنځه لمونځونه او د جمعې لمونځ د بلي جمعې تر لمانځه پوري او د رمضان د مياشتي روژه تر بلي رمضان د مياشتي تر روژې پوري محوه کونکي (د منځه وړونکي) دي هغو وړو گناهونو لره چي د ذکر سوو عبادتونو په منځ کي واقع سوي وي کله چي له لويو گناهونو څخه پرهېز وکړل سي.

يعني لوی گناهونه په ذکر سوو عبادتونو سره نه بښل کېږي بلکي توبه غواړي. په دې باره کي نصوص ډېر دي علماء کرامو ته معلوم دي، دغه ذکر

^(۱) وګورئ تفسير الجلالين (۱۸۹) مخ، او نور تفسيرونه.

^(۲) صحيح مسلم (۲۳۳).

سوي اسباب د هغو گناهونو اسباب دي چي د حقوق الله مربوط وي اما هغه گناهونه چي حقوق العباد پوري ارتباط لري دا الله تعالی تر هغه پوري نه بښي ترڅو چي بنده گناه له گناه څخه ورتېر سي او يا عوض ورڅخه واخلي، او بله خبره دا ده چي دغه ذکر سوي شيان د گناهونو د مغفرت اسباب دي يعني دا جائزه ده چي الله تعالی يو چاته د ده د ښکولو اعمالو په وجه واره گناهونه ورمعاف کړي يا يو چاته يوازي پخپل فضل او کرم سره گناهونه ورمعاف کړي خو دغه د گناهونو عفو له لازمي نه ده ځکه چي ټوله گناهونه لوی دي که واره د الله تعالی تر ارادې لاندې دي که د يو چا په باره کي د الله تعالی د عفوي اراده وه عفو به ورته وکړي که نه نو عذاب به ورکړي همدغه د (سورة النساء) (۴۸) آيت مضمون دی چي لږ دمخه موږ سره د ژباړي وليکي په دغه آيت کي الله تعالی له شرک څخه ماسپوړی د نورو گناهونو د مغفرت وعده کړې ده خو د دغه مغفرت تعلق يې تر خپلي ارادې پوري ورکړی دی نو کېدای سي چي الله تعالی ځيني کسانو ته د گناهونو بښنه ونه کړي او کېدای سي چي يو چاته پر وره گناه باندي عذاب ورکړي که يې څه هم له لويو گناهونو څخه پر هېز کړی وي. همدغه د اهل سنت والجماعت مسلک دی^(۱).

د ذکر سوو اسبابو ترڅنگ د گناهونو د مغفرت نور اسباب هم سته:

- ۱: څوک چي له الله تعالی څخه مغفرت وغواړي او استغفاريې قبول سي.
- ۲: چي په چا باندي په دنيا کي مصيبتونه راسي او صبر ورباندي وکړي.
- ۳: د ځينو گناهگارانو لپاره د قبر عذاب هم د گناه د محوه کېدلو سبب ګرځي.

۴: هغه څوک چي بل مؤمن دعاء ورته وکړي او مغفرت ورته وغواړي په

^(۱) وګورئ تفسير النسفي، اول جلد (۳۵۳) مخ او شرح العقائد (۸۶) مخ.

ژوند کي يا تر مرگ وروسته.

۵: کله چي يوه مړي ته د ژوند يو د پلوه د عبادتونو ثوابونه ور اهداء (سوغات) کړل سي لکه: صدقه، قرائت، حج او داسي نور.
۶: د قيامت د ورځي سختي هم د مؤمنانو لپاره د گناهونو د محوه کېدلو سبب جوړېږي.

۷: څوک چي د صراط د پله تر تېرېدلو وروسته د بل پله په سر چي د جنت او دوزخ په منځ کي دی انتقام ورڅخه واخيستل سي لکه څنگه چي په يو صحيح حديث کي راغلي دي^(۱).
له دغو اسبابو څخه د ځينو بيان وروسته را روان دی.

له ټولو گناهونو څخه توبه واجب ده

توبه په لغت کي رجوع ته ويل کېږي او په شريعت کي يې داسي تعريف سوی دی:

(هي الندم على المعصية من حيث هي معصية مع عزم ان لا يعود إليها اذا قدر عليها كذا عرفه المتكلمون)^(۲).

يعني - توبه پر گناه باندي په دې حيث چي گناه ده پېښېدني کول دي سره د پخې ارادې چي دی به بيا دغه گناه نه کوي کله چي ورباندي قادر سي متکلمينو علماؤ يې همدغه سي تعريف کړی دی.

له دغه تعريف څخه دا معلومېږي چي که چيري يو کس پر مباح شي يا طاعت باندي پېښېدني وکړي نو دا توبه نه بلل کېږي همدا شان که چيري يو کس د

^(۱) صحيح البخاري (۲۴۴۰)، شرح العقيدة الطحاوية (۳۰۸) مخ.

^(۲) شرح الفقه الاکبر (۲۶۳) مخ.

شرابو پر څښلو باندي له دې کبله پښېماني وکړي چي بدن او عقل ته تاوان لري عزت او مال ته نقصان رسوي دا هم شرعا توبه نه ده، امام نووي رحمۃ اللہ علیہ او ملا علي القاري رحمۃ اللہ علیہ د شرعي توبې لپاره داسي شرطونه بيان کړي دي:

۱:- له کومي گناه څخه چي تاسو توبه کوئ هغه گناه سمدستي پرېږدئ.

۲:- په راتلونکي کي کلکه اراده وکړئ چي بيا به دا گناه نه کوو.

۳:- په دغه گناه باندي پښېماني وکړئ او داسي وگڼئ چي دا راڅخه ډېر بد

کار سوی دی.

۴:- د دغي گناه په وجه که له تاسي څخه د الله تعالی کوم حق ضائع سوی وي نو هغه پوره کړئ يعني لمونځ، روژه او داسي نور درڅخه پاته سوي وي د هغو قضا راوړئ او که د بنده کوم حق درڅخه ضائع سوی وي يعني د هغه مال مو اخیستی وي يا مو ظلم ورباندي کړی وي او داسي نور نو د هغه حق بیرته ده ته ياد ده وکیل يا وارث ته ورکړئ او يا له ده څخه بښنه وغواړئ.

که چيري په دغو شرطونو کي يو نه وي نو توبه يې نه صحيح کېږي، همدغسي توبه له ټولو گناهونو څخه واجب ده که چيري يو کس له يوې گناه څخه توبه وباسي نو له همدغي گناه څخه يې توبه صحيح ده او باقي گناهونه يې په ذمه باندي پاته دي همدغه د اهل سنت والجماعت مسلک دی، د دې لپاره چي له گناهونو څخه توبه واجب ده له کتاب او سنت څخه ډېر دلائل سته همدا شان د امت ورباندي اجماع ده، اوس د مثال په ډول څو آيتونه وگورئ:

۱:- ﴿وَتُوبُوا إِلَى اللَّهِ جَمِيعًا أَيُّهَ الْمُؤْمِنُونَ لَعَلَّكُمْ تُفْلِحُونَ﴾. [النور: ۳۱].

ژباړه: تاسو ټول الله ﷻ ته توبه وباسئ ای مؤمنانو! د دې لپاره چي تاسو په

دواړو دارينو کي فلاح (خلاصی) ومومی.

۲:- ﴿وَأَنِ اسْتَغْفِرُوا رَبَّكُمْ ثُمَّ تُوبُوا إِلَيْهِ﴾. [هود: ۳].

ژباړه: او (پس له توحيدې امر کوم) چي له خپل رب څخه د پخوانيو گناهونو مغفرت وغواړئ او بيا همده ته رجوع وکړئ.

۳:- ﴿يَا أَيُّهَا الَّذِينَ آمَنُوا تُوبُوا إِلَى اللَّهِ تَوْبَةً نَّصُوحًا﴾. [التحریم: ۸].

ژباړه: ای هغو کسانو! چي ایمان یې راوړی دی (یعني ای مؤمنانو!) تاسي الله ﷻ ته توبه وباسئ توبه خالصه رښتیا د زړه له کومي.

که چيري یو کس په ذکر سوي طریقه سره له خپلو گناهونو څخه توبه وباسي الله تعالی یې توبه قبلوي لکه څنگه چي الله تعالی فرمایلي دي:

﴿وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ وَيَعْلَمُ مَا تَفْعَلُونَ﴾. [الشوری: ۲۵].

ژباړه: او الله ﷻ هغه (مهربان ذات) دی چي د خپلو بندگانو څخه توبه قبلوي او له گناهونو څخه یې عفو کوي (ترپښېمانۍ وروسته) او هم په هغو کارونو عالم دی چي تاسو یې کوئ.

د ډېرو معلوماتو لپاره شرح الفقه الاکبر (۲۵۸) مخ، او رياض الصالحين (۲۴) مخ ته مراجعه وکړئ. (اللَّهُمَّ ارْزُقْنَا التَّوْبَةَ مِنْ جَمِيعِ الذُّنُوبِ).

د فاسق د امامت په اړوند د اهل سنت والجماعت عقیده

۶۹:- وَنَرَى الصَّلَاةَ خَلْفَ كُلِّ بَرٍّ وَفَاجِرٍ مِنْ أَهْلِ الْقِبْلَةِ وَعَلَى

مَنْ مَاتَ مِنْهُمْ.

ژباړه: له مسلمانانو څخه د هر نېک او بد (فاسق) تر شا لمونځ جائز بولو او

کوم کس چي له دوی څخه مړسي د جنازې لمونځ ورته حق بولو.

شرح - په دې عبارت کي دوې مسئلې بيان سوي دي:

اوله مسئله: - د جماعت لمونځونه د جمعي لمونځونه د اختر لمونځونه د امام د فسق له کبله موږ معطله نه پرېږدو بلکي په فاسق امام پسي لمونځ جائز بولو په دې شرط چي مسلمان وي.

(دلائل) ۱: - نبي ﷺ فرمايلي دي: (صَلُّوا حَلْفَ كُلِّ بَرٍّ وَفَاجِرٍ)^(۱).

يعني - تاسو د هر ښک او بد شاته لمونځ وکړئ.

۲: - په صحيح حديث کي راغلي دي چي عبيدالله بن عدي حضرت عثمان رضي الله عنه ته په داسي حال کي ورغلی چي هغه د باغيانو له خوا پخپل کور کي محاصره سوی وو نو يې داسي ورته وويل: ته خود ټولو خلگو يعني د جماعت امام يې او په تا باندي هغه حالت نازل سوی دی چي ته يې وينې يعني د خوار جو له خوا محاصره سوی يې او موږ ته د فتنې امام لمونځ راکوي او د ده په متابعت کي موږ خپل ځانونه گنهگار ګڼو (نو اوس موږ څه وکړو) حضرت عثمان رضي الله عنه په جواب کي داسي ورته وفرمايل: (الصَّلَاةُ أَحْسَنُ مَا يَعْمَلُ النَّاسُ فَإِذَا أَحْسَنَ النَّاسُ فَأَحْسِنَ مَعَهُمْ وَإِذَا أَسَاؤُوا فَاجْتَنِبْ إِسَاءَتَهُمْ)^(۲).

يعني - لمونځ د خلگو په عملونو کي ډېر ښه عمل دی کله چي دوی ښه کار کوي (لکه لمونځ) نو ته هم په دغه ښه کار کي موافقت ورسره وکړه (يعني د ده فسق او نور بد کارونه ستا لمانځه ته تاوان نه رسوي) او کله چي بيا بد کار کوي له بد کار څخه يې ځان وساته (موافقت مه ورسره کوه).

^(۱) أخرجه الدارقطني (۷۵/۲)، والبيهقي (۱۹/۴).

^(۲) صحيح البخاري (۶۹۵).

۳:- له صحابه كرامو رضي الله عنهم همدا شان له تابعينو څخه صحيح نقل راغلی دی چي دوی په ظالمانو او فاجرانو امامانو پسې لمونځ کړی دی لکه څنگه چي حضرت عبدالله بن عمر رضي الله عنه په لوی ظالم حجاج بن يوسف پسې لمونځ کړی دی^(۱).

په دغه ذکر سوي مسئله باندي د اهل سنت والجماعت اتفاق دی حتی دغه مسئله د دوی د اصولو او شعائرو څخه بلل کېږي، دا چي له بعضي سلفو څخه په فاسق پسې د لمانځه کولو څخه منع راغلي ده مراد ورڅخه کراهت دی ځکه چي په کراهت کي يې خبره نسته نو له همدغي وجهي څخه دا مسئله علماؤ په عقائدو کي راوړې ده که نه نو دا مسئله په اصل کي له فقهي د احکامو څخه ده. نو د يو امام د فسق له کبله د جمعي او جماعت يو مخ پرېښودل د مبتدعينو طريقه ده.

د اهل سنت والجماعت دا خبره چي په فاسق امام پسې دي لمونځ وکړي دا په هغه صورت کي ده چي په بل چا پسې د لمانځه کولو امکان نه وي اما که چيري په يو عادل امام پسې لمونځ ممکن وو بيا نو بېله شکه په دغه عادل امام پسې لمونځ بهتر دی که چيري د يو چا سره د دغه فاسق امام د ليري کولو توان و نو پرده باندي دا واجب ده چي دغه فاسق او مبتدع امام به ايسته کوي او پر ځای به يې يو عادل امام دروي، دا خبره هم د يادولو ده چي په فاسق پسې لمونځ هغه وخت جائز دی چي فسق او بدعت يې کفر ته نه وي رسېدلی او که يې چيري فسق او بدعت کفر ته رسېدلی وو نو بيا بېله شکه لمونځ نه دی پسې جائز.

دوهمه مسئله:- که چيري فاسق او فاجر مؤمن مړ سي د ده لپاره د جنازې لمونځ حق بولو که څه هم باغيان او قطاع الطريق (د لويو لارو غله) او د امام ابويوسف رحمه الله په نزد د خپل ځان قاتل له دغه عام حکم څخه وتلی دی يعني

^(۱) صحيح البخاري (۱۶۶۰).

دوی ته به د زجر له مخي د جنازې لمونځ نه ورکول کېږي لېکن د امام طحاوي رحمه الله عليه مطلب دا دی چي کوم مبتدع او فاجر مؤمن مړ سي نو موږ په هغه باندي د جنازې لمونځ نه پرېږدو مطلب يې دا نه دی چي هر فاسق ته به د جنازې لمونځ ورکول کېږي.

د دې مسئلې دليل د امت اجماع ده ځکه چي سلف صالحين له صحابه کرامو رضي الله عنهم څخه را شروع تر نن ورځي پوري فاسقانو مؤمنانو ته د جنازې لمونځ ورکوي، همدا شان په دې باره کي له نبي ﷺ څخه داسي حديث را نقل سوی دی (صَلُّوا عَلَى مَنْ قَالَ - لَا إِلَهَ إِلَّا اللَّهُ وَصَلُّوا خَلْفَ مَنْ قَالَ لَا إِلَهَ إِلَّا اللَّهُ) ^(۱).

يعني - هغه کس چي د توحيد کلمه يې ويلې وي په هغه باندي د جنازې لمونځ وکړئ همدا شان د دغسي کس شاته د جماعت لمونځ وکړئ. دا حديث که څه هم علماؤ ضعيف بللی دی لېکن معنی يې له دې کبله صحيح ده چي نور نصوص دلالت ورباندي کوي ^(۲).

موږ يوازي د گمان له مخي په يو چا باندي د کفر فيصله نه کوو

۷۰: - وَلَا نُزِلُ أَحَدًا مِنْهُمْ جَنَّةً وَلَا نَارًا وَلَا نَشْهَدُ عَلَيْهِمْ

بِكُفْرٍ وَلَا بِشِرْكٍ وَلَا بِنِفَاقٍ مَا لَمْ يَظْهَرْ مِنْهُمْ شَيْءٌ مِنْ ذَلِكَ وَنَذَرُ سَرَائِرَهُمْ إِلَى اللَّهِ تَعَالَى.

ژباړه: موږ له مسلمانانو څخه د هيچا په باره کي نه د جنت فيصله کوو او نه د

^(۱) رواه الدارقطني في سننه (۱۷۶۱).

^(۲) وگورئ شرح العقيدة الطحاوية (۳۵۹) مخ، شرح العقائد (۱۱۵) مخ، او شرح الفقه الاکبر (۱۲۳) مخ.

دوزخ او نه په مسلمانانو باندې د کفر شرک او نفاق فتویٰ کوو ترڅو چي له دوی څخه یو له دغو درو شيانو څخه ښکاره سوی نه وي د دوی باطني (پټ) احوال الله تعالی ته سپارو.

شرح - په دې عبارت کي درې عقیدې ذکر سوي دي:

اوله عقیده: - موږ د هېڅ یو معین او مشخص مسلمان په باره کي نه د جنتي او نه د دوزخي فیصله کوو ماسېولې له هغو کسانو څخه چي نبي ﷺ جنتیان بللي دي لکه لس (۱۰) مشهور صحابه کرام رضي الله عنهم او داسي نور چي نبي ﷺ د دوی په باره کي د جنت شاهدي ورکړې ده دا ځکه چي د یو معین کس د باطن په حقیقت او د ده په خاتمه باندې یوازي الله تعالی علم لري موږ علم نه ورباندې لرو لېکن د ښکانونو مؤمنانو په باره کي د الله تعالی د مغفرت امید لرو او د ګنهاره مؤمنانو په باره کي د الله تعالی له عذاب څخه وپرېزو. د دې عقیدې یو څه بیان په (۵۹) عقیده کي تېر سوی دی.

دوهمه عقیده: - موږ په هېڅ یو مسلمان باندې صرف د ګمان له مخي د کفر فیصله نه کوو ترڅو چي کفر یې ښکاره سوی نه وي که یې چیري کفر ښکاره سو يعني داسي خبره یې وکړه چي په هغه سره دی د شریعت له مخي کافر بلل کېدی یا یې داسي عمل وکړ چي هغه د کفر سبب وو نو بیا دغه کس کافر بولو. الله تعالی فرمایلي دي:

۱- ﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ﴾.

[الحجرات: ۱۲].

ژباړه: ای هغو کسانو! چي ایمان یې راوړی دی (ای مؤمنانو) ځان وساتئ تاسي ډېر له بد ګمانیو څخه بېشکه ځيني بد ګمانونه ګناه ده.

۲- ﴿وَلَا تَقْفُ مَا لَيْسَ لَكَ بِهِ عِلْمٌ ط﴾. [الاسراء: ۳۶].

ژباړه: او ته هغه شي پسي مه گرځه (پيروي يې مه کوه) په کوم باندي چي تاته علم نه وي.

درېمه عقیده: - موږ د هر چا په باره کي د ده ظاهري حال معتبر بولو د ده په همدغه ظاهري حال باندي د دنيا احکام جاري کېږي کوم کس چي ظاهري حال يې ښه وي د کفر سبب په کي موجود نه وي هغه مسلمان بولو په دنيا کي د مسلمان احکام ورباندي جاري دي او کوم کس چي ظاهري کفر وي هغه کافر بولو. نور نو د خلکو د باطني احوالو پلټنه نه کوو بلکي هغه الله تعالی ته سپارو، لکه څنگه چي نبي ﷺ فرمايلي دي:

۱: - إِيَّا لَمْ أَوْ مَرَأً ۚ أَتَقْبَلُ قُلُوبَ النَّاسِ وَلَا أَشَقُّ بُطُونَهُمْ^(۱).

يعني - زه په دې نه یم امر سوی چي د خلکو د زړونو تفتیش وکړم او نه په دې امر سوی یم چي د خلکو نسونه خپري کړم، (ترڅو د دوی د پټو عقائدو معلومات راته وسي).

۲: - أَمَرْتُ أَنْ أَقَاتِلَ النَّاسَ حَتَّى يَشْهَدُوا أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَيُقِيمُوا الصَّلَاةَ وَيُؤْتُوا الزَّكَاةَ فَإِذَا فَعَلُوا ذَلِكَ عَصَمُوا مِنِّي دِمَاءَهُمْ وَأَمْوَالَهُمْ إِلَّا بِحَقِّ الْإِسْلَامِ وَرَحَسَابُهُمْ عَلَى اللَّهِ^(۲).

ژباړه: زه امر سوی یم چي د مشرکینو سره جنگ وکړم ترڅو چي دوی د توحید کلمه وایي او لمونځ کوي او زکات ورکوي کله چي دوی دغه کارونه وکړي نو یې زما څخه د دوی ویني او مالونه وساتل (يعني نور به نو دوی نه وژل کېږي او نه به د دوی مالونه مباح بلل کېږي) مگر د اسلام په حق سره به

^(۱) صحیح البخاري (۲۳۵۱) و مسلم (۱۰۶۳).

^(۲) صحیح البخاري (۲۵) و مسلم (۲۲). من حدیث ابن عمر ؓ.

مجازات کبیری نور نو د دوی د پتو شيانو حساب پر الله ﷻ دی.

د مسلمانانو په منځ کي قتل او قتال حرام دی

۷۱:- وَلَا تَرَى السَّيْفَ عَلَى أَحَدٍ مِّنْ أُمَّةٍ مُحَمَّدٍ ﷺ إِلَّا مَنُ

وَجِبَ عَلَيْهِ السَّيْفُ.

ژباړه- موږ د نبی ﷺ له امت څخه پر هېچا د توري او سلاح پورته کول جائز نه بولو مگر پر هغه چا چې پر هغه باندي د توري او سلاح استعمال د شريعت له مخي واجب وي.

شرح- يعني موږ د هېڅ يو مسلمان قتل او قتال جائز نه بولو بلکي حرام يې بولو مگر هغه څوک چې د هغه قتل او قتال له شرعي اسبابو څخه په يو سبب سره واجب وي د دغو اسبابو تفصيل د فقهي په کتابونو کي وگورئ.

(دلائل) ۱:- ﴿وَمَنْ يَقْتُلْ مُؤْمِنًا مُّتَعِدًّا فَجَزَاءُ ۖ جَهَنَّمَ خَالِدًا فِيهَا وَغَضِبَ

اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا﴾. [النساء: ۹۳].

ژباړه: او هر څوک چې يو مؤمن په قصد سره و وژني (او د مؤمن دغه قتل روا هم وگڼي) نو د هغه جزاء دوزخ دی چې په دې دوزخ کي به همېشه وي او هم په ده باندي الله ﷻ په غضب دی او له خپل رحمت څخه يې ليري کړی دی او ډېر لوی عذاب يې ورته تيار کړی دی.

۲:- ﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ﴾. [التوبة: ۵].

ژباړه: نو که يې (له کفر څخه) توبه وکړه او لمونځونه يې سم ودرول او زکاتونه يې ورکړه نو تاسي يې بيا لاره پرېږدئ (څه مه ورته وایاست).

۳:- نبي ﷺ فرمايلي دي: لَا يَجِلُّ دَمُ امْرِئٍ مُسْلِمٍ يَشْهَدُ أَنْ لَا إِلَهَ إِلَّا اللَّهُ وَأَنَّ رَسُولَ اللَّهِ إِلَّا يَأْخُذَ ثَلَاثَ النَّفْسِ بِالنَّفْسِ وَالنَّيْبِ الرَّانِي وَالْمَارِقُ لِدِينِهِ الثَّارِكُ الْجَمَاعَةُ^(۱).

ژباړه- يو مسلمان کس چي دغه ذکر سوي دوي کلمې د شهادت وايي د ويښي بهول (قتل) يې نه دی جائز مگر له درو خصلتونو څخه په يوه خصلت سره قتل کېږي.

۱:- يو نفس د بل نفس په مقابل کي وژل کېږي، (يعني که يو کس بل معصوم شخص قتل کړي نو د قصاص د شرائطو د وجود په صورت کي يې جزاء قتل دی).

۲:- متزوج زاني وژل کېږي (يعني زاني سپړي چي خپله ښځه ولري او زانيه ښځه چي خپل خاوند ولري د رجم د شرائطو د وجود په صورت کي رجم کېږي يعني په ډبرو وژل کېږي).

۳:- هغه کس چي د مسلمانانو جماعت پرېږدي او له خپل دين څخه ووزي (يعني مرتد سي) سزا يې قتل دی. د دې درو مسئلو پوره تفصيل د فقهي په کتابونو کي وگورئ.

د مشروع امام اطاعت واجب دی

۷۲:- وَلَا تَرَى الْخُرُوجَ عَلَى أَمَّتِنَا وَوَلَاةَ أُمُورِنَا وَإِنْ جَارُوا

وَلَا نَدْعُو عَلَيْهِمْ وَلَا نَنْزِعُ يَدًا مِنْ طَاعَتِهِمْ وَنَرَى طَاعَتَهُمْ مِنْ

^(۱) صحيح البخاري (۶۸۷۸) و مسلم (۱۶۷۶).

طَاعَةِ اللَّهِ عَزَّوَجَلَّ فَرِيضَةً مَّا لَمْ يَأْمُرُوا بِمَعْصِيَةٍ وَنَدَعُو لَهُمْ
بِالصَّلَاحِ وَالْمَعَاوَةِ.

ژباړه: موږ زموږ پر مشروع امامانو او حاکمانو باندې په سلاح او قتال سره راوتل جائز نه بولو که یې څه هم ظلم کړی وي او نه دوی ته بده دعا (بنرا) کوو او نه د دوی له طاعت څخه لاس راکاږو او په شرعي امورو کې د دوی طاعت د الله تعالی د طاعت له جملې څخه فرض بولو ترڅو چې په گناه سره یې امر نه وي کړی او دوی ته د صلاح (نېکي) او مغفرت دعا کوو.

شرح - په دې عبارت کې درې مسئلې ذکر سوي دي:

اوله مسئله: - د مسلمانانو پر مشروع امیرانو او رهبرانو باندې په جنگ سره راوتل جائز نه بولو که څه هم فاسقان وي ترڅو چې له دین څخه وتلي نه وي ځکه چې پر دوی باندې راوتل د مسلمانانو د دین او دنیا د فساد او د کافرانو د تسلط سبب ګرځي نو د امام فسق د دې لپاره برداشت کېږي چې لوی فساد دفعه سي.

(دلائل) (۱). نبی ﷺ فرمایلي دي: - (مَنْ أَطَاعَنِي فَقَدْ أَطَاعَ اللَّهَ وَمَنْ عَصَانِي فَقَدْ

عَصَى اللَّهَ وَمَنْ أَطَاعَ أَمِيرِي فَقَدْ أَطَاعَنِي وَمَنْ عَصَى أَمِيرِي فَقَدْ عَصَانِي) (۱).

ژباړه: هغه کس چې زما اطاعت وکړي نو هغه د الله ﷻ اطاعت وکړ او هغه کس چې زما نافرمانی وکړي هغه د الله تعالی نافرمانی وکړه او هغه کس چې زما د امیر اطاعت وکړي هغه زما اطاعت وکړ او هغه کس چې زما د امیر نافرمانی وکړي نو هغه زما نافرمانی وکړه.

(۱) (صحيح البخاري (۷۱۳۷) و مسلم (۱۸۳۵)).

۲:- عبادۃ بن الصامت رضی اللہ عنہ فرمایلی دی:

(فِيمَا أَخَذَ عَلَيْنَا أَنْ بَايَعَنَا عَلَى السَّمْعِ وَالطَّاعَةِ فِي مَنْشَطِنَا وَمَكْرَهِنَا وَعُسْرِنَا وَيُسْرِنَا وَأَثَرَةٍ عَلَيْنَا وَأَنْ لَا تُنَازَعَ الْأَمْرَ أَهْلُهُ إِلَّا أَنْ تَرَوْا كُفْرًا بَوَاحًا عِنْدَكُمْ مِنَ اللَّهِ فِيهِ بُرْهَانٌ) ^(۱).

ژباړه: د هغو شيانو له جملې څخه چې نبي صلی اللہ علیہ وسلم پر موږ باندې شرط کړي دي يو دا ؤ چې زموږ سره يې د امير د خبرو په اوږدولو او د ده په اطاعت باندې زموږ د خوښي او ناخوښۍ په حالت کې همدا شان زموږ د سختي او آساني په حالت کې او کله چې اميران خپل ځانونه پر موږ باندې مختاره وگڼي بيعت وکړ او دا يې راته وويل چې موږ به د امير سره د ده په امارت کې منازعه نه کوو مگر که تاسو له امير څخه ښکاره کفر ووينئ او د ده په کفر کې ستاسو سره د الله تعالی له طرفه برهان (دليل) وي.

دوهمه مسئله:- د مشروع اميرانو اطاعت واجب بولو ترڅو چې په گناه سره يې امر نه وي کړی. د دې مسئلې دلائل همغه دمخه دوه ذکر سوي حديثونه دي. همدا شان الله تعالی فرمایلي دي:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَ أُولِي الْأَمْرِ مِنْكُمْ﴾. [النساء: ۵۹].

ژباړه: ای هغو کسانو! چې ایمان یې راوړی دی د الله جل جلاله اطاعت وکړئ او هم د نبي صلی اللہ علیہ وسلم اطاعت وکړئ او هم د حاکمانو او مشرانو اطاعت وکړئ چې ستاسو (مسلمانانو) څخه وي.

^(۱) صحیح البخاري (۷۰۵۶) و مسلم (۱۷۰۹).

همدا شان نبي ﷺ فرمايلي دي: (السَّمْعُ وَالطَّاعَةُ عَلَى الْمَرْءِ الْمُسْلِمِ فِيمَا أَحَبَّ أَوْ كَرِهَ مَا لَمْ يُؤْمَرْ بِمَعْصِيَةٍ فَإِذَا أُمِرَ بِمَعْصِيَةٍ فَلَا سَمْعَ وَلَا طَاعَةَ) ^(۱).

ژباړه - پر مسلمان کس د امير د خبرو اورېدل او د ده اطاعت په هغه څه کي چي د دغه کس خوښ وي يا يې خوښ نه وي واجب دی تر څو چي په معصيت (گناه) سره نه وي امر سوی او که چيري د حاکم او امير له خوا په گناه سره امر کړل سو نو بيا يې نه د خبرو اورېدل سته او نه يې اطاعت سته. په دې باره کي نصوص ډېر دي.

درېمه مسئله: - موږ خپلو مشروع حاکمانو او اميرانو ته بده دعا نه کوو بلکي دوی ته د صلاح او هدايت دعا کوو ځکه چي د دوی صلاح او هدايت د مسلمانانو صلاح او هدايت دی.

نبي ﷺ فرمايلي دي: (الَّذِينَ النَّصِيحَةُ قُلْنَا لِمَنْ قَالَ لِلَّهِ وَلِكِتَابِهِ وَلِرَسُولِهِ وَلِأَئِمَّةِ الْمُسْلِمِينَ وَعَامَّتِهِمْ) ^(۲).

ژباړه - د دين لوی رکن نصيحت دی صحابه کرامو رضي الله عنهم سوال وکړ دا نصيحت د چا لپاره دی نبي ﷺ و فرمايل (لله ولکتابه ولرسوله ولأئمة المسلمين وعامتهم). د (النصيحة لله).

معنی: - دا ده چي په الله تعالی او د ده په اسماء او صفاتو باندي ايمان راوړل سي او له ټولو نقصاناتو څخه دده تنزيه وسي او د ده طاعت او عبادت وسي او له نافرمانی څخه يې پرهېز وکړل سي. او د (النصيحة لکتابه) معنی دا ده چي د الله تعالی په کتاب باندي ايمان

^(۱) صحيح البخاري (۷۱۴۴) و مسلم (۱۸۳۹).

^(۲) صحيح مسلم (۵۵) و مشکوة، دوهم جلد (۴۲۲) مخ.

راوړل سي او عمل په وسي او تلاوت يې وسي.
 او د (النصيحة لرسوله) معنی دا ده چي د نبي ﷺ په نبوت باندي تصديق
 وسي او اطاعت يې وسي.
 او د (النصيحة لأئمة المسلمين) معنی داده چي د مسلمانانو د اميرانو په
 شرعي امورو کي معاونت او اطاعت وسي او د دوی سره جنگ ونه سي او د
 دوی لپاره د صلاح او هدايت دعا وسي.
 او د (النصيحة لعامتهم) معنی دا ده چي عامو خلکو ته د دوی د آخرت او
 دنيا مصالح (د گټي شيان) وروښودل سي او له دوی څخه ضرر دفع کړل سي او
 دوی ته نفع راجلب کړل سي.
 د ډېر تفصيل لپاره د امام نووي رحمه الله عليه کلام د ذکر سوي حديث په شرح کي
 وگورئ موږ يې صرف يو څو ټکي رانقل کړه.

ذکر سوي عقیده مطلقه نه ده

شيخ محمدتقي عثمانی رحمه الله عليه ليکلي دي: د فقهاؤ له دې قول څخه چي د
 سلطان طاعت واجب دی ترڅو چي کفر ځني ښکاره سوی نه وي لکه څنگه چي
 ظاهري نصوص همدغسي دي ځينو خلکو دا فهم کړی دی چي پر جابر او ظالم
 امام باندي په هيڅ حال کي په جنگ سره راوتل روا نه دي ترڅو چي د اسلام په
 نوم سره يادېږي خو ذکر سوی حکم دغسي مطلق نه دی په خاص طور بيا د امام
 ابو حنيفه رحمه الله عليه په مذهب باندي امام ابوبکر الجصاص رحمه الله عليه په (احکام القرآن)
 کي تر دغه آيت: ﴿لَا يَنْتَظِرُ عَهْدِي الظَّالِمِينَ﴾ [البقرة: ۱۲۴]. لاندې داسي ليکلي
 دي:

(وَكَانَ مَذْهَبُهُ مَشْهُورًا فِي قِتَالِ الظُّلْمَةِ وَأُيُومَةِ الْحُجُورِ).

يعني - د امام ابو حنيفه رحمه الله عليه مذهب د جائرانو او ظالمانو امامانو په قتل (جنگ) کي مشهور دی. وروسته شيخ محمد تقي عثمانی ليکلي دي:

(فالذي يظهر لهذا العبد الضعيف عفا الله عنه بعد مراجعة النصوص الشرعية وكلام الفقهاء والمحدثين في هذا الباب (والله اعلم) ان فسق الإمام على قسمين الأول ما كان مقتصرًا على نفسه فهذا لا يبيح الخروج عليه وعليه يحمل قول من قال. ان الإمام الفاسق أو الجائر لا يجوز الخروج عليه والثاني. ما كان متعديًا وذلك بترويج مظاهر الكفر وإقامة شعائره وتحكيم قوانينه واستخفاف أحكام الدين والامتناع من تحكيم شرع الله مع القدرة على ذلك لاستقباحه وتفضيل شرع غير الله عليه فهذا ما يلحق بالكفر البواح ويجوز حينئذ الخروج بشروطه)^(۱).

ژباړه: د شرعي نصوصو او په دغه باب کي د فقهاؤ او محدثينو د کلام تر مراجعې وروسته چي کوم شی ماته ښکاري (والله اعلم) هغه دا دی چي د امام (سلطان) فسق په دوه ډوله دی اول ډول يې دا دی چي دغه فسق يوازې ترده پوري خاص وي (بل چاته يې تجاوز نه وي کړی) په دغه صورت کي پر دغه فاسق سلطان په جنگ سره راوتل جواز نه لري په همدغه صورت باندي د هغه چا قول حمل کېږي چي وييلي يې دي: پر فاسق او ظالم امام په جنگ سره راوتل جواز نه لري، د امام د فسق دوهم ډول دا دی چي نورو خلکو ته يې تجاوز کړی وي په لاندې صورتونو سره:

(۱) د کفر رسمونو ته رواج ورکول، (۲) د کفر د شعائرو (علامو) درول،

^(۱) تکملة فتح الملهم دريم جلد (۱۸۴) مخ.

(۳) د کفر د قوانینو نافذول، (۴) د دین احکام سپک گڼل، (۵) د قدرت په صورت کي د الله تعالی د شریعت له نافذولو څخه مخ اړول له دې کبله چي دی یې بد بولي، (۶) د الله تعالی څخه ماسپوړی د بل چا قوانین د الله تعالی پر قوانینو بڼه بلل.

دا هغه سي فسق دی چي په ښکاره کفر پوري غوټه کېږي (يعني حکم یې د ښکاره کفر دی) او په دغه وخت کي پر فاسق سلطان په جنگ سره راوتل په څو شرطونو سره جواز لري.

وروسته شیخ محمد تقی عثمانی رحمته الله علیه لیکلي دي: کوم څه چي ما په دغه موضوع کي لیدلي دي تر ټولو بڼه د حکیم الامت اشرف علي تهانوي رحمته الله علیه کلام دی د ده په رساله (جزل الکلام فی عزل الامام) کي، دغه رساله د (امداد الفتاوی) په پنځم جلد کي چاپ سوې ده، وروسته شیخ محمد تقی عثمانی رحمته الله علیه د دغې رسالې خلاصه ذکر کړې ده په دغه خلاصه کي یې پر فاسق سلطان په جنگ سره د راوتلو شرطونه هم ذکر کړي دي^(۱).

(وَبِاللّٰهِ التَّوْفِیْقُ وَمِنْهُ الْوُضُوْلُ اِلَى التَّحْقِیْقِ).

له اهل السنة والجماعة څخه بېله لار اختیارول ګمراهي ده

۷۳: - وَتَتَّبِعُ السُّنَّةَ وَالْجَمَاعَةَ وَتَجْتَنِبُ الشُّذُوذَ وَالْخِلَافَ

وَالْفُرْقَةَ.

^(۱) تکملة فتح الملهم دریم جلد (۱۸۷) مخ.

ژباړه: موږ د نبی ﷺ د طریقې او د مسلمانانو د جماعت پیروي کوو د یوازې والي او د مسلمانانو د اتفاقي لاري د خلاف او جلا والي څخه پرېږدو. **شرح** - له سنت څخه مراد د نبی ﷺ طریقه ده او له جماعت څخه مراد صحابه کرام رضي الله عنهم او د قیامت تر ورځې پوري د دوی پیروان دي نو مطلب دا دی چې موږ د نبی ﷺ د سنت اتباع او پیروي لازمه گڼو لکه څنگه چې الله تعالی فرمایلي دي:

﴿وَاتَّبِعُوا لَعَلَّكُمْ تَهْتَدُونَ﴾ [الاعراف: ۱۵۸].

۱- ژباړه: او د همدې (یعني نبی ﷺ) متابعت وکړئ د دې لپاره چې تاسې لاره ومومئ.

۲- ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ﴾ [آل عمران: ۳۱].

ژباړه: ووايه ای پیغمبره! (دوی ته) که چیرې تاسو یاست چې د الله تعالی سره محبت کوئ نو زما متابعت وکړئ الله تعالی به ستاسې سره محبت وکړي (در څخه راضي به سي) په دې باره کې آیتونه ډېر دي.

همدا شان موږ د مسلمانانو د جماعت چې صحابه کرام رضي الله عنهم او د دوی پیروان دي اتباع او پیروي کوو په کوم شي باندي چې مسلمانانو اتفاق کړی وي هغه نه پرېږدو، همدغه د صحابه کرامو پیروان الله تعالی د صحابه کرامو رضي الله عنهم سره داسې ستایلي دي:

﴿وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا﴾ [التوبة: ۱۰۰].

ژباړه: او سبقت کونکي لومړني کسان چي له مهاجرينو او انصارو صحابه کرامو رضي الله عنهم څخه عبارت دی او نور هغه کسان چي د دوی (مهاجرينو او انصارو) يې په احسان (اخلاص) سره متابعت کړی دی له دوی څخه الله تعالی راضي سوی دی او دوی هم له الله ﷻ څخه راضي سوي دي او هم الله ﷻ دوی (ټولو) ته داسي جنتونه تيار کړي دي چي د (ونو او ماڼيو) لاندې يې (خلور ډوله) ويالي بهېږي دوی به هلته تل تر تله همېشه وي.

نو کوم کسان چي د نبي ﷺ په سنت او د صحابه کرامو رضي الله عنهم او د دوی د تابعينو په طريقه باندي روان دي همدغه کسان اهل السنة والجماعة بلل کېږي په اوس وخت کي اهل سنت والجماعت د څلورو مشهورو مذهبونو په پيروانو کي حصر سوي دي په اوس وخت کي چي کوم خلگ له دغو څلورو مشهورو مذهبونو څخه وتلي دي او مذهب شرک يا بدعت بولي دغه کسان د اهل سنت والجماعت څخه نه دي او نه په هغه ډله کي داخل دي چي نبي ﷺ له دوزخ څخه خلاصه ډله بللې ده. د دې موضوع په اړوند د کتاب په اول کي تفصيلي بحث تېر سوی دی هلته يې مطالعه کړئ.

همدا راز موږ د شاذو او نادرو لارو او د اختلاف له اسبابو څخه پرېهېز کوو پر کومه لاره چي مسلمانانو اتفاق کړی دی له هغې څخه نه جلا کېږو. الله تعالی فرمايلي دي:

﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾. [آل عمران: ۱۰۳].

ژباړه: او ټول د الله تعالی رسی (قرآن کریم) کلک ونیسئ او مه سره مختلف کېږئ.

همدا شان نبي ﷺ فرمايلي دي: (إِنَّ هَذِهِ الْأُمَّةَ سَتَفْتَرُقُ عَلَى ثَلَاثٍ وَسَبْعِينَ

فَرْقَةً كُلُّهَا فِي النَّارِ إِلَّا وَاحِدَةً قِيلَ مَنْ هِيَ يَا رَسُولَ اللَّهِ قَالَ مَنْ كَانَتْ عَلَى مِثْلِ مَا أَنَا عَلَيْهِ الْيَوْمَ وَأَصْحَابِي^(۱).

ژباړه: يقيناً دغه امت به ژر په (۷۳) ډلو باندي سره جلا سي له يوې ډلې څخه ماسپوړی نوري دغه ټولي ډلې په دوزخ کي دي صحابه کرامو و فرمايل: دغه ډله چي له دوزخ څخه خلاصه ده کومه يوه ده نبي ﷺ و فرمايل دا هغه کسان دي چي پر داسي طريقه روان وي لکه څنگه چي دا اوس زه ورباندي يم او زما صحابه ورباندي دي.

نو کوم کسان چي د مسلمانانو له جماعت څخه جلا سي او په امت کي اختلاف غواړي لکه د اوس وخت وهابيان او سلفيان چي د امت له اتفاقي لاري څخه چي تقليد او مذهب دی جلا سوي دي او د خپلو نفسي خواهشاتو سره يې برابره لاره پيدا کړې ده يوازي خپل ځانونه مسلمانان بولي نور مذهبي مسلمانان مشرکين بولي دغسي کسان د مستقيمي او برابري لاري څخه وتلي او عاقبت يې ډېر خراب دی لکه څنگه چي الله تعالی فرمايلي دي:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا﴾. [النساء: ۱۱۵].

ژباړه: او هغه څوک چي د دې څخه وروسته چي ده ته سمه لاره ښکاره سوه د رسول ﷺ سره مخالفت کوي او د مؤمنانو له لاري څخه ماسپوړی د بلي لاري پيروي کوي نو دغه کس به هغه خواته ور وگرځوو چي دی ورگرځېدلی دی او دوزخ ته به يې ور داخل کړو او دا دوزخ بد ځای د ورتلو دی.

^(۱) الترمذي (۲۶۴۱)، والحاكم (۱۲۸/۱)، والطبراني في الأوسط (۲۲/۸).

همدا شان نبي ﷺ فرمايلي دي: (إِنَّ اللَّهَ لَا يَجْمَعُ أُمَّتِي أَوْ قَالَ أُمَّةَ مُحَمَّدٍ ﷺ عَلَى ضَلَالَةٍ وَيُدْأِلُهُ عَلَى الْجَمَاعَةِ وَمَنْ شَدَّ شُدًّا فِي النَّارِ). الترمذي (۲۱۶۷).

ژباړه: يقيناً الله تعالى زما امت يا يې داسي وفرمايل: د محمد ﷺ امت پر ضلالت باندي نه راټولوي او د الله تعالى د قدرت او احسان يد پر جماعت باندي دی (يعني الله تعالى د مسلمانانو د لوی جماعت حافظ او ناصر دی)، او هغه کس چي د مسلمانانو د لوی جماعت څخه ووزي (خپل ځان ته بېله لاره مختاره کړي) نوبه دی د دوزخ په اور کي واچول سي. (هو الله الموفق).

د عادلانو خلکو سره محبت او د ظالمانو سره بغض لرو

۷۴: - وَنُحِبُّ أَهْلَ الْعَدْلِ وَالْأَمَانَةِ وَنُبْغِضُ أَهْلَ الْجَوْرِ

وَالْخِيَانَةِ.

ژباړه: موږ د عدل (انصاف) او امانت د خاوندانو سره محبت لرو او د ظلم او خیانت د خاوندانو سره بغض لرو.

شرح - قانون دا دی چي یو محبت لرونکی کس هغه څه خوښوي چي د ده محبوب یې خوښوي او هغه څه بد بولي چي د ده محبوب یې بد بولي او د هغه چا سره دوستي کوي چي د ده محبوب دوستي ورسره کوي او هغه څوک دښمن بولي چي د ده محبوب یې دښمن بولي او د خپل محبوب د رضا په وجه راضي کېږي او د غضب له وجهي یې په غضب کېږي او په هغه څه امر کوي چي د ده محبوب امر په کوي او له هغه شي څخه منع کوي چي د ده محبوب منع ځني کوي، خلاصه دا چي دی د خپل محبوب سره په هر حال کي موافق وي په قرآن

کريم کي راغلي دي چي الله تعالى چي د ٿولو مؤمنانو محبوب دي د محسنانو، متقيانو، توابينو او متطهرينو خلگو سره محبت لري نو موږ هم محبت ورسره لرو او الله تعالى د خائنو، مفسدينو او متکبرينو خلگو سره محبت نه لري نو موږ هم محبت نه ورسره لرو بغض ورسره لرو همدغه محبت او بغض ته (الْحُبُّ فِي اللَّهِ وَالْبُغْضُ فِي اللَّهِ) ويل کېږي لکه څنگه چي په يو حديث کي له نبي ﷺ څخه نقل راغلي دي: (أَوْثَقُ عُرَى الْإِيمَانِ الْحُبُّ فِي اللَّهِ وَالْبُغْضُ فِي اللَّهِ)^(١).

يعني - د ايمان له کړيو څخه ډېره محکمه کړۍ حب في الله او بغض في الله دي.

نو موږ د الله تعالى د انبياء وعلیهم السلام او نورو صالحو بندگانو سره محبت لرو او دا محبت واجب گنو که څه هم هغه محبت چي د الله تعالى سره يې لرو د هغه وړ او لائق بل هيڅوک نه دی د دوی سره زموږ محبت د هريوه د خپلي مرتبې په اندازه دی د مثال په ډول د يو ولي سره د نبي په شان محبت نه لرو بلکي د ولي د مرتبې په اندازه محبت ورسره لرو همدا شان د ظالمانو او خائنو سره زموږ بغض هم د دوی د ظلم او خیانت په اندازه دی په لوړه کچه بغض مو د کافرانو سره دی تر کافرانو را وروسته د نورو فاسقانو او ظالمانو سره د دوی د فسق او ظلم په اندازه بغض لرو او دا بغض مو د دوی د فسق او ظلم له کبله دی نه د نورو اغراضو له وجهي څخه د غسي محبت او بغض د ايمان د لوازمو څخه دی او د ايمان کمال دی لکه څنگه چي نبي ﷺ فرمايلي دي:

(مَنْ أَحَبَّ لِلَّهِ وَالْبُغْضَ لِلَّهِ وَأَعْطَى لِلَّهِ وَمَنْعَ لِلَّهِ فَقَدْ اسْتَكْمَلَ الْإِيمَانَ)^(٢).

^(١) رواه الطيالسي (٣٧٦) و ابن ابي شيبة في المصنف (١٥/٦٣٠)، والحاكم (٢/٤٨٠).

^(٢) رواه ابوداؤد (٤٦٨١)، والطبراني في الكبير (٧٧٣٧).

ژباړه- هغه کس چي د يو چا سره محبت او بغض يې د الله تعالی لپاره وي همدا شان د مال ورکول او منع يې هم د الله تعالی لپاره وي نو دغه کس خپل ايمان کامل کړ.

همداشان نبي ﷺ فرمايلي دي: (ثَلَاثٌ مَنْ كُنَّ فِيهِ وَجَدَ حَلَاوَةَ الْإِيمَانِ أَنْ يَكُونَ اللَّهُ وَرَسُولَهُ أَحَبَّ إِلَيْهِ مِمَّا سِوَاهُمَا وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ...) ^(۱).

ژباړه: درې خصلتونه (خويونه) دي هغه کس چي په ده کي دغه درې خصلتونه وي نو ده د ايمان شيريني حاصله کړه اول دا چي الله تعالی او د الله تعالی رسول ﷺ ده ته تر بل هر څه محبوب وي دوهم دا چي د کوم کس سره محبت کوي (دوست يې بولي) نو هغه محبت يې نه وي مگر د الله تعالی لپاره. دا خبره هم ياد وساتئ چي يوازي په ژبه سره د محبت دعوی کول کفايت نه کوي بلکي د محبت په مقتضى عمل ضروري دی يعنې دا ضروري ده چي د محبت آثار به پر اندامونو باندې ښکاره کېږي د الله تعالی او د الله تعالی د رسول ﷺ د محبت آثار په دين سره عمل کول دي يعنې د الله ﷻ او د الله ﷻ د رسول ﷺ طاعت کول دي او د نورو مؤمنانو سره د محبت آثار دوی ته د خير او نفعي راجلبول او له دوی څخه د ضرر دفع کول دي نو هغه کس چي دی د الله ﷻ او د الله ﷻ د رسول ﷺ د محبت دعوی کوي او طاعت يې نه کوي او د مؤمنانو سره د محبت دعوی کوي خو د دوی د خير لپاره کار نه کوي بلکي چمونه ورسره کوي د الله تعالی اولياؤ او صالحو بندگانو ته ضرر رسوي طعنونه او عیبونه ورباندې وايي نو دغه کس پخپله دعوی کي درواغجن دی. همدا شان د کافرانو او نورو ظالمانو، خائنانو او فاسقانو سره يوازي په ژبه سره د بغض

^(۱) الحدیث، صحیح البخاري (۱۶)، و مسلم (۴۳).

دعوى کول کفايت نه کوي بلکي د دغه بغض په مقتضى عمل ضروري دى
يعني د دغه بغض آثار به په اندامونو باندې ښکاره کېږي ترڅو قول او فعل سره
موافق سي نو که چيري يو کس د مثال په ډول د کافرانو سره د بغض او دښمنۍ
دعوى کوي او په عمل کې دوستي ورسره کوي همکاري يې کوي نو دا کس هم
پخپله دعوى کې درواغجن دى.

ډېر تعجب خو بيا هغو کسانو ته دى چې په ژبه سره يې هم دوستان بولي يعني
د کافرانو سره په ژبه او عمل دواړو سره دوستي کوي خپل ژوند د دوى په
دوستي کې ويني دغه کسان دي له لاندې دوو آيتونو څخه عبرت واخلي:

۱:- ﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ مَبْغُضُهُمْ أَوْلِيَاءُ بَعْضُهُمْ
وَمَنْ يَتَوَلَّهُمْ مِنْكُمْ فَإِنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ ٥٨﴾ [المائدة: ۵۸].

ژباړه: اى هغو کسانو! چې ايمان يې راوړى دى يهودان او نصارا (د خپلو
ځانونو لپاره) کومکيان او دوستان مه نيسئ (چې له دوى سره موالات او
دوستي وکړي) دوى ځيني د ځينو نورو کومکيان او دوستان دي (ستاسو
کومکيان او دوستان نه دي) او ستاسو څخه چې هر چا د دوى سره دوستي وکړه
نو يقيناً هغه له همدوى څخه دى (څه چې هغوى ته رسېږي ده ته به هم ورسېږي)
بېشکه الله ﷻ ظالمانو ته (چې پخپلو ځانونو باندې د کفارو سره په دوستي
کولو ظلم کوي) هدايت نه کوي.

۲:- ﴿وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ وَمَا لَكُم مِّنْ دُونِ اللَّهِ مِنْ
أَوْلِيَاءَ ثُمَّ لَا تُنصَرُونَ ٥٩﴾ [هود: ۵۹].

ژباړه: او تاسو هغو کسانو ته (په دوستي سره) ميلان مه کوئ کومو چې ظلم
کړى دى نو تاسو ته به د دوزخ اور ورسېږي حال دا چې تاسو ته به پرته د الله ﷻ

هيڏا دوستان نه وي (چي ومو ساتي د عذابہ) بيا به ستاسو سره نصرت (کومک) ونه ڪرہ سي.

په دي باره کي نصوص ڊبر او مشهور دي.

هر هغه شي چي زموڙ تر ادراک لوڙ وي د هغه تفويض الله ﷻ ته ڪوو

۷۵: - وَنَقُولُ اللَّهُ أَعْلَمُ فِيمَا اسْتَبَه عَلَيْنَا عِلْمُهُ.

ژباړه: موږ وايو چي الله تعالیٰ ڊبر بنه عالم دی په هر هغه شي چي علم يي په موږ باندې پټ وي.

شرح - په دي مسئلہ کي د اهل سنت والجماعت همدغه طريقه ده چي په کوم شي باندې علم نه لري نو يي علم الله تعالیٰ ته سپاري په همدغه طريقه سره الله تعالیٰ خپل نبي ﷺ امر ڪري دی داسي يي فرمايلي دي:

﴿قُلِ اللَّهُ أَعْلَمُ بِمَا لَبِثُوا لَهُ غَيْبُ السَّمَوَاتِ وَالْأَرْضِ ط﴾. [الكهف: ۲۶].

ژباړه: و وايه (ای محمده ﷺ! دوی ته) چي الله ﷻ د اصحاب الکهف په درنگ (خند) ڪولو باندې ڊبر بنه عالم دی خاص الله ﷻ لره د آسمانونو او ځمکو د غيبو علم دی (او بس).

همدا شان الله تعالیٰ فرمايلي دي: ﴿وَلَا تَقْفُ مَا لَيْسَ لَكَ بِهِ عِلْمٌ ط﴾. [الاسراء: ۳۶].

ژباړه: او ته هغه شي پسي مه ګرځه (تعقيب يي مه ڪوه) په کوم باندې چي تاته علم نه وي.

حضرت عبد الله بن مسعود رضي الله عنه فرمايلي: (مَنْ عَلَّمَ فَلْيُقِلَّ وَمَنْ لَمْ يَعْلَمْ فَلْيُقِلَّ اللَّهُ أَعْلَمَ قَاتٍ مِنَ الْعِلْمِ أَمْ يَقُولُ لِمَا لَا يَعْلَمُ لَا أَعْلَمُ) ^(۱).

يعني - هغه کس چي په يو شي باندي علم لري نو خبري دي وکړي او هغه کس چي علم نه ورباندي لري نو دي داسي و وايي (الله اعلم) حکه چي دا هم د علم له جملې څخه دی چي يو کس د هغه شي په باره کي چي علم نه ورباندي لري (لا اعلم) و وايي (يعني د معلوم او مجهول په منح کي فرق کول هم د علم له جملې څخه دی).

نو هغه کس چي بېله علمه خبري کوي د متشابها تويعني هغو نصوصو چي موږ ته يې په مراد باندي علم نه دی را کول سوی فلتنه کوي دا کس بېله شک د خپلي هوا پيروي کوي هر کس چي د خپلي هوا او خواهش پيروي کوي لوی گمراه دی لکه څنگه چي الله تعالی فرمايلي دي:

﴿وَمَنْ أَضَلُّ مِمَّنِ اتَّبَعَ هَوَاهُ بِغَيْرِ هُدًى مِنَ اللَّهِ﴾. [التقصص: ۵۰].

ژباړه: او د هغه چا څخه زيات گمراه (بې لاري) څوک دی کوم چي د الله جل جلاله له طرفه د هدايت څخه پرته د خپل خواهش پيروي کوي. (يعني همدغه کس لوی گمراه دی). د دې عقيدې په اړوند په (۲) او (۳۶) عقیده کي هم بيان تېر سوی دی هلته يې مطالعه کړئ.

اهل السنة و الجماعة پر موزو باندي مسحه روا بولي

۷۶: - وَنَرَى الْمَسْحَ عَلَى الْخُفَّيْنِ فِي السَّفَرِ وَالْخَصْرَ كَمَا جَاءَ فِي الْأَثَرِ.

^(۱) صحيح البخاري (۴۷۷۴).

ژباړه: موږ اهل سنت والجماعت د سفر او مقيم کېدلو په حالت کې پر موزو باندې مسحه روا بولو لکه څنگه چې په مشهور حديث کې دغه مسحه راغلې ده.

شرح - يعني موږ اهل سنت والجماعت پر موزو باندې مسحه ځکه روا بولو چې په شريعت کې په مشهورو حديثونو سره ثبوت لري حتی بعضي علماء دغه حديثونه متواتر بولي اوس څو حديثونه وگورئ:

۱- حضرت مغيرة بن شعبه رضي الله عنه فرمايلي دي: (كُنْتُ مَعَ النَّبِيِّ ﷺ فِي سَفَرٍ فَأَمَوَيْتُ لِأَنْزَعِ حُقَيْيَه فَقَالَ دَعُهُمَا فَإِنِّي أَذْخَلُهُمَا طَاهِرَتَيْنِ فَمَسَحَ عَلَيْهِمَا) ^(۱).

يعني - زه د نبي ﷺ سره د تبوک د غزا په سفر کې ملگری وم نو مي قصد وکړ چې د ده موزې راوکارم نبي ﷺ و فرمايل موزې پرېږده ځکه چې ما دغه موزې په داسې حال کې په پښو کړي دي چې زما دواړي پښې پاکي وې نو يې پر دواړو موزو مسحه وکړه.

۲- سعد بن ابي وقاص رضي الله عنه روايت کړی دی چې نبي ﷺ پر موزو باندې مسحه وکړه ^(۲).

۳- د عمرو بن أمية الضمري رضي الله عنه څخه نقل راغلی دی چې ده نبي ﷺ ليدلی دی چې پر موزو يې مسحه کول ^(۳).

۴- حضرت حذيفه رضي الله عنه فرمايلي دي چې نبي ﷺ اودس وکړ او پر موزو يې مسحه وکړه. مسلم (۲۷۳).

۵- د حضرت علي رضي الله عنه څخه د موزو د مسح په اړوند سوال وسو ده په

^(۱) صحيح البخاري (۲۰۶) و مسلم (۲۷۴).

^(۲) صحيح البخاري (۲۰۲).

^(۳) صحيح البخاري (۲۰۴).

جواب کي داسي وفرمايل:

(جَعَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثَةَ أَيَّامٍ وَلَيَالِيَهُنَّ لِلْمَسَافِرِ وَيَوْمًا وَلَيْلَةً لِلْمُقِيمِ) ^(۱).

يعني - نبي ﷺ درې ورځي او درې شپې د مسافر لپاره او يوه ورځ او يوه شپه د مقيم لپاره د موزو مسحه رخصت گرځولې ده.

په دې باره کي حديثونه ډېر دي حتی حسن بصري رحمته الله عليه فرمايلي دي ماته اويا (۷۰) صحابه کرامو رضي الله عنهم حديث ويلي دی چي نبي ﷺ پر موزو باندي مسحه کړې ده. له همدغي وجهي څخه امام ابو حنيفه رحمته الله عليه فرمايلي دي ما پر موزو باندي د مسح د جواز فيصله نه کوله ترڅو چي د موزو په مسحه کي ماته داسي روښانه دلائل را ورسېدل لکه د ورځي روښنايي. امام کرخي رحمته الله عليه فرمايلي دي: زه په هغه چا باندي چي د موزو مسحي ته عقیده نه لري د کفر وېره لرم ځکه چي په دې باره کي حديثونه متواتر ښکاري ^(۲).

د موزو د مسح شرطونه او نور احکام يې په فقه کي وگورئ ځکه چي دا مسئله د فقهې ده دلته په عقائدو کي ځکه راوړل سوې ده چي دا د اهل سنت والجماعت له شعائرو (علامو) څخه ده. امام طحاوي رحمته الله عليه په ذکر سوې عقیده سره پر روافضو (اهل التشيع) باندي رد کړی دی ځکه چي دوی د موزو له مسح څخه انکار کوي د دوی دغه عقیده په ښکاره ډول د نبي ﷺ د سنت په خلاف ده. همدا شان د دوی دا کار چي پر لڅو پښو باندي مسحه کوي په اوداسه کي د پښو وظيفه مسحه بولي هم د کتاب او سنت په خلاف دی ځکه چي الله تعالی داسي فرمايلي دي:

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى

^(۱) صحيح مسلم (۲۷۶).

^(۲) شرح العقائد (۱۱۸)، وشرح العقيدة الطحاوية للميداني (۱۱۲).

الْمَرَّافِقِ وَأَمْسَحُوا بِرُءُوسِكُمْ وَأَرْجُلُكُمْ إِلَى الْكُعْبَيْنِ ط. [المائدة: ۶].

ژباړه: ای هغو کسانو! چي ایمان یې راوړی دی کله چي تاسي لمانځه ته ولاړېږئ (او تاسو بهې اودسه یاست) نو خپل مخونه و وینځئ او هم تر څنگلو پوري خپل لاسونه (سره د څنگلو) و وینځئ او په خپلو سرو باندې مسحه وکړئ او هم خپلي پښې تر پر کېو پوري (سره د پر کېو) و وینځئ.

د ذکر سوي آیت د همدغه قرائت څخه چي (اَرْجُلُكُمْ) د لام په زور سره و ویل سي دا ښکاره معلومېږي چي په اوداسه کي د پښو حکم وینځل دی ځکه چي (ارجلکم) په (وجوهکم) باندې عطف دی نو د معنی حاصل یې دا را وځي چي خپلي پښې تر پر کېو پوري هم و وینځئ. لکه څنگه چي یې د آیت په ژباړه کي ذکر و سو. د آیت شریف همدغه مطلب په احادیثو کي ښه پوره روښانه سوی دی هر هغه صحابي رضي الله عنه چي د نبي ﷺ د اوداسه صفت یې رانقل کړی دی هغه داسي ویلي دي چي نبي ﷺ خپلي پښې و وینځلې لکه د حضرت عثمان رضی الله عنه^(۱)، حضرت عبد الله بن عمرو رضی الله عنه فرمایلي دي په یو سفر کي نبي ﷺ له موږ څخه ځان شاته کړ خو بیا په موږ پسي په داسي حال کي را ورسېدی چي د مازدیگر لمونځ مو ځنډه ولی وو نو (د تلوار له مخي) مو اودسونه تازه کړه او پښې مو سپکي و وینځلې (چي پوندي یې وچي پاته سوې) نو نبي ﷺ په لوړ آواز سره دوه یا درې ځلي داسي وفرمایل: (وَيْلٌ لِلْأَعْقَابِ مِنَ النَّارِ)^(۲).

یعني – هغو پوندو ته چي اوبه نه دي ور رسېدلي له دوزخ څخه عذاب دی.

^(۱) حدیث صحیح البخاري (۱۵۹) و صحیح مسلم (۲۲۶) او د عبد الله بن زید رضی الله عنه حدیث صحیح البخاري

(۱۹۱) و صحیح مسلم (۲۳۵).

^(۲) صحیح البخاري (۱۶۳).

له دي حديث څخه په ښکاره ډول معلومېږي چي په اوداسه کي د پښو وينځل فرض دي په دي باره کي زبنت ډېر قولې او فعلي احاديث رانقل سوي دي چي ځينو علماء کرامو را غونډه کړي دي^(۱)،

همدا شان ټولو صحابه کرامو عليهم السلام اجماع کړې ده چي په اوداسه کي پښې وينځل فرض دي يوه صحابي هم مخالفت نه دی کړی يوازي درې کسانو (علي عليه السلام - عبدالله بن عباس عليه السلام او انس عليه السلام) مخالفت کړی دی خو دوی هم له خپل مخالفت څخه نورو صحابه کرامو رضي الله عنهم ته رجوع کړې ده^(۲).

يوه صحابي هم داسي روايت نه دی کړی چي نبي کریم عليه السلام په اوداسه کي په پښو باندي مسحه کړې ده حال دا چي د پښو وينځل يې تقريباً د تواتر درجې ته رسېږي^(۳).

سوال او جواب

سوال: - په ذکر سوي آيت کي خو يو بل متواتر قرائت هم سته چي هغه (أَرْجُلُكُمْ) د لام په زېر سره دی په دي تقدير متبادره دا ده چي په (رُءُوسُكُمْ) باندي عطف دی او د معنی حاصل يې دا دی چي پر خپلو پښو باندي هم مسحه وکړئ نو دا خو ظاهراً د (اهل التشيع) مسلک ثابت سو.

جواب: د آيت شريف مطلب همغه دی کوم چي د نبي عليه السلام د احاديثو او سلفو صالحينو له عمل څخه معلومېږي له دغه څخه پرته بله هيڅ لاره نسته لږ دمنځه تاسو ولوستل چي د نبي عليه السلام حديثونه کوم چي د اوداسه په اړوند رانقل سوي

^(۱) وگورئ تفسير ابن کثير دوهم جلد (۲۶) مخ، شرح معاني الآثار اول جلد (۳۰) مخ.

^(۲) اعلاء السنن اول جلد (۴) مخ.

^(۳) تفسير المظهر درېم جلد (۴۸) مخ.

دي قولې دي كه فعلي ټوله د پښو وينځل ثابتوي د سلفو صالحينو عمل هم د پښو په وينځلو باندي دی نو د آيت شريف مطلب هم بېله شكه د پښو وينځل دی لکه څنگه چي اهل السنة والجماعة وايي: دا چي په ذکر سوي آيت کي (اَرْجُلُكُمْ) د لام په زېر سره قرائت هم راغلی دی، د دې په باره کي د علماء کرامو څو اقوال وگورئ چي د دواړو قرائتونو په منځ کي يې تطبيق کړی دی:

۱:- کوم قرائت چي د لام په زور سره دی له هغه څخه لوڅي پښې مراد دي او کوم قرائت چي د لام په زېر سره دی له هغه څخه هغه پښې مراد دي چي په موزو کي وي. تفسير المنار شپږم جلد (۲۳۵) مخ.

۲:- کوم قرائت چي د لام په زېر سره دی هغه هم هغه معنی ورکوي چي د لام په زور سره يې ورکوي ځکه چي ذکر سوی زېر (جر) د (جرالحوار) په نامه يادېږي چي د (رُءُوسُكُمْ) د زېر سره د انډيوالي په خاطر (وَأَرْجُلُكُمْ) هم په زېر سره ويل کېږي مگر معنی يې له زور څخه د زېر خواته نه را اوږي. د (جرالحوار) مثالونه په عربي کلام کي ډېر دي^(۱).

۳:- د لام د زېر په قرائت کي د مسح څخه خفيف وينځل مراد دي^(۲).
پر دې صورت يې مطلب داسي راوځي چي پښې خفيفي (سپکي) ووينځئ نه دا چي مسحه پر وکړئ همدغه معنی د لاندي حديث څخه ډېره ښه معلومېږي.
النزال ﷺ په يوه اوږده حديث کي وايي چي حضرت علي ﷺ مي وليد چي اوبه ورته راوړل سوي (فَمَسَحَ بِوُجْهِهِ وَيَدَيْهِ وَمَسَحَ بِرَأْسِهِ وَرَجُلَيْهِ)^(۳).

^(۱) التفسير الكبير (۱۱) جلد (۱۶۱) مخ.

^(۲) تفسير ابن كثير دوهم جلد (۲۶) مخ، احكام القرآن للجصاص، دوهم جلد (۳۴۶) مخ.

^(۳) شرح معاني الآثار اول جلد (۳۰) مخ.

يعني - نويي په خپل مخ او په لاسونو باندې مسحه وکړه او هم يې په خپل سر او خپلو پښو باندې مسحه وکړه.

نو څرنگه چې په ذکر سوي حديث کي په مخ او لاسونو کي هم د مسح لفظ رانقل سوی دی نو معلومه سوه چې دلته خفيف وينخل مراد دي.

۴: - د لام په زېر سره د مسح معنی نه ورکوي بلکي معنی يې موبل دی^(۱).

پر دې صورت يې معنی داسي راوځي چې خپلي پښې په موبلو سره و وينځي. د لازياتو معلوماتو لپاره^(۲).

حج او جهاد د فاجر او ظالم امام په ملگري کي هم مشروع دی

۷۷: - وَالْحُجُّ وَالْجِهَادُ فَرَضَانِ مَا ضَيَّانَ مَعَ أُولَى الْأُمْرِ مِنَ

الْمُسْلِمِينَ بَرَّهْمُ وَفَاجِرُهُمْ إِلَى قِيَامِ السَّاعَةِ لَا يُبْطِلُهُمَا شَيْءٌ وَلَا يَنْقُضُهُمَا.

ژباړه - حج او جهاد دواړه فرض دي او د مسلمانانو د اميرانو په ملگري کي نېک وي که بد تر قيامت پوري جاري دي هيڅ شی هم حج او جهاد باطلولای نه سي او نه يې احکام له منځه وړلای سي.

شرح - يعني حج او جهاد له هغه وخت څخه چې الله تعالی فرض کړي دي مشروع دي بيا تر قيامت پوري د اميرانو ظلم او فجور يې نه سي منع کولای

^(۱) تفسير القاسمي (۶) جلد (۱۱۰) مخ.

^(۲) التفسير الكبير (۱۱) جلد (۱۶۱) مخ او روح المعاني (۶) جلد (۷۳) مخ ته مراجعه وکړئ. وبالله التوفيق.

بلکي د ظالمانو او فاجرانو امامانو په ملگري کي هم د عادلانو امامانو د ملگري په شان حج او جهاد مشروع دي ځکه چي د شريعت له مخي دا واجب نه ده چي امام (امير) به معصوم او عادل وي بلکي يو فاجر او ظالم هم امام (امير) کېدلای سي.

(دلائل) ۱: - نبي ﷺ فرمايلي دي ستاسو په اميرانو کي غوره هغه اميران دي چي تاسو له دوی سره محبت لرئ او دوی ستاسو سره محبت لري تاسو دوی ته دعا کوی او دوی تاسو ته دعا کوي او ستاسو په اميرانو کي ډېر بد هغه اميران دي چي تاسو له دوی سره بغض لرئ او دوی ستاسو سره بغض لري تاسو پر دوی باندي لعنت وایاست او دوی پر تاسو باندي لعنت وایي عوف بن مالک ؓ ويلي دي: موږ صحابه کرامو و ويل: ای د الله ﷻ رسول! آیا موږ په دغه وخت کي د دوی سره کړی عهد په توره سره نه ماتوو نبي ﷺ و فرمایلي:

(لَا مَا أَقَامُوا فِيكُمْ الصَّلَاةَ وَإِذَا رَأَيْتُمْ مِنْكُمْ شَيْئًا تَكْرَهُونَهُ فَأَكْرَهُوا عَمَلَهُ وَلَا

تَنْزِعُوا يَدًا مِنْ طَاعَتِهِ).

يعني - دا کار مه کوی ترڅو چي دوی ستاسو په منځ کي لمونځ دروي (يعني صريح کفر نه وي ځني بنکاره سوی) او کله چي تاسو له خپلو اميرانو څخه يو داسي شی و وینئ چي تاسو یې بد بولی (يعني معصيت وي) نو بیا یې عمل بد و بولئ او له طاعت (پيروي) څخه یې لاس مه کاږئ. صحيح مسلم (۱۸۵۵) دې ته ورته څو نور حدیثونه په (۷۲) عقیده کي هم لیکل سوي دي.

۲: - امام بخاري رحمه الله عليه پخپل صحيح البخاري کي يو باب په داسي عنوان

راوړی دی:

(بَابُ الْجِهَادِ مَا ضَمَّ الْبَرُّوُ الْفَاجِرِ) يعني - جهاد د عادل امام او فاجر امام

دواړو په ملګري کي جاري دی. وروسته امام بخاري رحمته الله علیه د نبی صلی الله علیه و آله په دې قول سره دلیل ویلی دی:

(الْحَيْلُ مَعْقُودٌ فِي نَوَاصِيهَا الْخَيْرُ إِلَى يَوْمِ الْقِيَامَةِ الْأَجْرُ وَالْمَغْنَمُ).

يعني: د آسونو د سرونو د وړاندينيو برخو په راخوړند سوو وېښتانو کي خیر (چي اجر او غنیمت دی) د قیامت تر ورځي پوري تړل سوی دی^(۱).

حافظ ابن حجر رحمته الله علیه د دې حدیث په شرح کي داسي لیکلي دي تر امام بخاري رحمته الله علیه وړاندي امام احمد رحمته الله علیه په دغه حدیث سره استدلال کړی دی د استدلال طریقه یې دا ده چي نبی صلی الله علیه و آله خیر د آسونو د سرونو په وېښتانو کي د قیامت تر ورځي پوري باقي بللی دی او د خیر تفسیر یې په اجر او غنیمت سره کړی دی هغه غنیمت چي اجر ورسره وي له آسونو څخه په جهاد سره لاس ته راځي (نو د حدیث شریف د معنی حاصل دا راوځي چي د آسونو د سرونو په وېښتانو کي جهاد د قیامت تر ورځي پوري تړل سوی دی) نور نو دلته نبی صلی الله علیه و آله دا قید نه دی ذکر کړی چي امام به عادل وي نو حدیث شریف د دې دلیل دی چي د جهاد فضیلت په هر صورت حاصل دی که د عادل امام په ملګري کي وي او که د ظالم امام په ملګري کي^(۲).

۳:- حضرت ابوهریره رضی الله عنه له نبی صلی الله علیه و آله څخه داسي روایت کړی دی:

(قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْجِهَادُ وَاجِبٌ عَلَيْكُمْ مَعَ كُلِّ أَمِيرٍ بَرٍّ أَكَانَ

أَوْ فَاجِرًا). سنن ابی داؤد - ۲۵۳۳.

ژباړه: نبی صلی الله علیه و آله فرمایلي دي پر تاسو باندي جهاد د هر امیر په ملګري کي

^(۱) صحیح البخاري اول جلد (۳۹۹) مخ، رقم الحدیث (۲۸۵۲).

^(۲) فتح الباري (۶) جلد (۷۰) مخ.

عادل وي که فاجر واجب دی.

۴:- صحابه کرامو رضي الله عنهم همدا شان تابعينو د هر ډول امام په ملگري کي که به عادل ؤ او که به فاجر ؤ بېله انکاره هم حج کاوه او هم جهاد نو دا د دوی له خوا اجماع سوه^(۱).

همدا ډول د حج او جهاد تعلق خو تر سفر پوري دی نو يو داسي امير ته ضرورت سته چي د خلکو ضرورتونه پوره کړي نظم او ترتيب يې برابر کړي دغه کارونه لکه څنگه چي په عادل امام سره حاصلېږي همدا شان په فاجر امام سره هم حاصلېږي، امام طحاوي رحمه الله عليه په دې عقیده سره پر اهل التشيع او په خاص طور بيا پر (اماميه) ډلي باندي رد کړی دی دوی وايي جهاد نسته مگر د معصوم امام په ملگري کي او تر نبي ﷺ وروسته يوازي دوولس (۱۲) امامان معصوم دي چي اول يې حضرت علي رضي الله عنه دی او آخري يې محمد بن الحسن العسكري دی دا هغه څوک دی چي دوی يې (الامام والمهدي المنتظر) بولي دوی وايي دغه آخري امام په پنځه کلنۍ کي په (۲۶۰) سنه په (سامراء) نومي ځای په يوه زېرميني کي د دښمنانو له ويري څخه پټ سوی دی او په نژدې راتلونکي کي به ظهور وکړي ټوله دنيا به د عدل څخه ډکه کړي، او دوی د هغې زېرميني سره يو آس يا يوه بله دابه د دې لپاره درولي وي چي کله هغه راووزي نو به پردغه دابه باندي سپور سي، او دوی په هغو وختونو کي چي دوی معلوم کړي دي دا آواز هم ورته کوي (يا مولانا اخرج) يا مولانا اخرج) او داسي نور... خرافات چي دا ټوله د خدا وړ دي نو دوی د همغه وخته څخه بيا تر اوسه پوري د دغه امام د راوتلو په اميد دي او په دې عقیده دي چي جهاد يوازي د همدغه امام يا د ده د نائب په ملگري کي مشروع دی (و بس). (أَعَاذَ اللَّهُ مِنْ

^(۱) شرح العقيدة الطحاوية للميداني (۱۱۳) مخ.

سُوْرَةُ اِخْتِصَادِهِمْ^(۱).

په ليكونكو ملائكو باندي ايمان لرل فرض دی

۷۸:- وَنُؤْمِنُ بِالْكَرَامِ الْكَاتِبِينَ فَإِنَّ اللَّهَ قَدْ جَعَلَهُمْ عَلَيْنَا

حَافِظِينَ.

ژباړه: موږ په عزتمنو ليكونكو ملائكو باندي ايمان لرو ځكه چي الله تعالى دوى پر موږ باندي (د اعمالو) ساتونكي مقرر كړي دي.

شرح - يعني موږ اهل سنت والجماعت په (الكرام الكاتبين) ملائكو باندي ايمان لرو دا هغه ملائكي دي چي الله تعالى د بندگانو په احوالو باندي علم وركړى دى او د بندگانو د اعمالو د ساتلو او ليكلو لپاره الله تعالى پر بندگانو باندي مقررې كړي دي.

(دلائل) ۱:- ﴿وَإِنَّ عَلَيْكُمْ لَحَافِظِينَ ۖ كِرَامًا كَاتِبِينَ ۖ يَعْلَمُونَ مَا تَفْعَلُونَ ۖ﴾.

[الانفطار: ۱۰، ۱۱، ۱۲].

ژباړه: حال دا چي يقيناً په تاسو باندي (د خپل رب د طرفه) خامخا (د عمل) ساتونكي پرېنښتي (ټاكل سوي) دي (داسي پرېنښتي) چي د كرامت والا (او) ليكونكي دي (ستاسي د اعمالو) چي په هغو ټولو كړو وړو پوهېږي كوم چي تاسو يې كوى (برابره خبره ده چي عقيدوي وي او كه عملي).

۲:- ﴿أَمْ يَحْسَبُونَ أَنَّا لَا نَسْمَعُ سِرَّهُمْ وَنَجْوَاهُمْ ۖ بَلَىٰ وَرُسُلْنَا لَدَيْهِمْ

^(۱) شرح العقيدة الطحاوية (۳۷۶) مخ. شرح العقائد (۱۱۱) مخ.

يَكْتُبُونَ ﴿٨٠﴾ [الزخرف: ٨٠].

ژباړه: آيا مشرکان (کفار) گمان کوي چي بېشکه موږ د دوی پټي خبري او د دوی پټي مشورې نه اورو دغسي نه ده (لکه چي دوی خيال کوي) بلکي اورو يې او زموږ لېږلي سوي پرېنټې ورسره (حاضري) دي چي په دوامداره توگه (د دوی کره وړه) ليکي.

۳: - په قدسي حديث کي راغلي دي:

(يَقُولُ اللَّهُ إِذَا أَرَادَ عَبْدِي أَنْ يَعْمَلَ سَيِّئَةً فَلَا تَكْتُبُوهَا عَلَيْهِ حَتَّى يَعْمَلَهَا فَإِنْ عَمَلَهَا فَكْتُبُوهَا بِمِثْلِهَا وَإِنْ تَرَكَهَا مِنْ أَجْلِ فَكْتُبُوهَا لَهُ حَسَنَةً وَإِذَا أَرَادَ أَنْ يَعْمَلَ حَسَنَةً فَلَمْ يَعْمَلْهَا فَكْتُبُوهَا لَهُ حَسَنَةً فَإِنْ عَمَلَهَا فَكْتُبُوهَا لَهُ بِعَشْرِ أَمْثَالِهَا إِلَى سَبْعِمِائَةٍ ضَعْفٍ)^(۱).

ژباړه: نبي ﷺ فرمايلي دي چي: الله تعالی (خپلو فرېنتو ته) داسي فرمايي کله چي زما بنده د بد عمل اراده وکړي نو تاسو دغه بد عمل پرده باندې مه ليکئ ترڅو چي دی دغه عمل کوي که يې چيري دغه عمل وکړ نو بيا يوازي هغه بد عمل وليکي او که يې چيري دغه بد عمل زما د وېري لکبله پرېنښود نو بيا دغه بد عمل د ده لپاره حسنه (نېکي) وليکي او کله چي بيا زما بنده د نېک عمل اراده وکړي او کړی يې نه وي نو دا د ده لپاره نېکي وليکئ او که يې چيري دغه نېک عمل وکړ نو بيا دغه عمل د ده لپاره په لس (۱۰) چنده تر (۷۰۰) چنده پوري وليکئ.

په دې باره کي نصوص ډېر او مشهور دي. پر ليکونکو ملائکو باندې ايمان په (الايمان بالملائكة) کي داخل دی چي تفصيل يې په (۵۳) عقیده کي تېر سوی دی. (هو الله المستعان).

^(۱) صحيح البخاري (۷۵۰۱).

پر ملک الموت باندي ايمان لرو

۷۹: - وَنُؤْمِنُ بِمَلَكِ الْمَوْتِ الْمُوَكَّلِ بِقَبْضِ أَرْوَاحِ الْعَالَمِينَ.

ژباړه - موږ پر ملک الموت باندي چي ده ته د ټوله عالم د ارواحو قبض سپارل سوی دی ايمان لرو.

شرح - په ځينو تفسیرونو کي د (ملک الموت) نوم (عزرائیل عليه السلام) بنودل سوی دی^(۱).

په ملک الموت باندي ايمان هم د (الايمان بالملائكة) له جملې څخه دی چي تفصيل يې په (۵۳) عقیده کي تېر سوی دی، د ملک الموت په باره کي الله تعالی داسي فرمايلي دي:

﴿قُلْ يَتَوَفَّكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ﴾

﴿[السجدة: ۱۱]﴾.

ژباړه: (ورته) و وايه (ای محمده عليه السلام!) چي هغه ملک الموت (عزرائیل عليه السلام) ستاسو ارواح قبض کوي کوم چي په تاسو باندي (د ارواحو د قبض لپاره) مقرر کړی سوی دی بيا به (بیرته را ژوندي کړی سي او) خپل رب ته به (د حساب کتاب لپاره) بوتلل سي.

همدا شان د ملک الموت سره په ملگرو ملائکو باندي هغه که د رحمت ملائکي دي او که د عذاب هم موږ ايمان لرو د دغو ملائکو ذکر هم الله تعالی پخپل کتاب قرآن کریم کي کړی دی:

^(۱) روح المعاني (۲۱) جلد (۱۲۶) مخ. الدر المنثور (۶) جلد (۵۴۲) مخ.

۱- ﴿وَلَوْ تَرَىٰ إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُوا أَيْدِيهِمْ ۖ﴾.

[الانعام: ۹۳].

ژباړه: او (ای پیغمبره!) که ته هغه وخت وگورې چې ظالمان (کافران) د مرگ په سختیو کې وي حال دا چې (د عذاب) ملائکي (ورته) د خپلو لاسونو غځونکي وي (د روح د قبض لپاره) (نو ته به وگورې چې کافران خومره د ذلت په حالت کې راځي دي).

۲- ﴿الَّذِينَ تَتَوَفَّيْهُمْ الْمَلَائِكَةُ طَيِّبِينَ يَقُولُونَ سَلَامٌ عَلَيْكُمْ ادْخُلُوا الْجَنَّةَ بِمَا

كُنْتُمْ تَعْمَلُونَ ۝﴾. [النحل: ۳۲].

ژباړه: متقيان هغه کسان دي چې د رحمت ملائکي يې (د کفر او معصيت څخه) د پاکيزگي په حال کې ارواح قبض کوي (دوی ته به د ارواحو د قبض په وخت کې) (د رحمت) ملائکي وايي چې په تاسو باندې سلامتيا ده (او د قيامت په ورځ به ورته و ويل سي چې) جنت ته د هغو نېکو اعمالو په سبب ننوځئ کوم چې تاسو (په دنيا کې) واست چې کول به مو.

د ملک الموت او د ده داعوانو (کومکيانو ملائکو) ذکر په گڼ شمېر آيتونو او حديثونو کې راغلی دی. په ذکر سوي اول آيت کې د روح د قبض نسبت ملک الموت ته له دې کبله سوی دی چې اول حل يې دی د الله تعالیٰ په امر سره د قبض او راويستلو تصرف کوي وروسته نو که چیري پاک روح وي نو يې د رحمت ملائکي ځني اخلي او د جنت په يوه کفن کې يې اېږدي او که چیري خبيث روح وي بيا يې د عذاب ملائکي ځني اخلي دا ټوله د الله تعالیٰ په حکم قضا او قدر سره دي همدغه وجه ده چې په دوهم او دريم آيت کې د روح د قبض نسبت ملائکو ته سوی دی همدغه معنی د براء بن عازب رضي الله عنه له حديث

خنه بنکاره معلومېږي چي امام احمد رحمته الله عليه او ابوداؤد رحمته الله عليه يې روايت کړی دی^(۱).

د روح اړوند عقیده

عبدالله بن مسعود رضي الله عنه وايي چي يوه ورځ زه د نبي صلى الله عليه وسلم سره د مدينې منورې له آبادۍ خننه بهر په خرابو کي روان وم حال دا چي نبي صلى الله عليه وسلم د خرما د ونې په يوه بناخ باندې تکیه کوله په عين وخت کي د يهودانو په يوه ټولگي باندې تېر سو نو له دوی خننه ځينو کسانو ځينو نورو ته وويل چي تاسو له ده خننه د روح په هکله پوښتنه وکړئ د همدغي ټولگي خننه ځينو کسانو و ويل تاسو له ده خننه دغه پوښتنه مه کوئ هسي نه چي داسي جواب درکړي چي ستاسو خوښ نه وي (چي هغه د روح تفسير نه کول دي) مگر نورو ټينگار وکړ چي خامخا به پوښتنه ورخنه کوو نو له دوی خننه يو کس ولاړ سو او ويې ويل چي ای (ابالقاسم عليه السلام) روح څه شی دی: (فَسَكَتَ فَقُلْتُ إِنَّهُ يُوحَىٰ إِلَيْهِ فَقُمْتُ فَلَمَّا انْجَلَىٰ عَنْهُ فَقَالَ) (وَيَسْأَلُونَكَ عَنِ الرُّوحِ) الآية. صحيح البخاري (۱۲۵).

يعني - نو نبي صلى الله عليه وسلم سکوت وکړ نو ماله خپله ځانه سره و ويل چي يقيناً وحي ورباندي نازلېږي نو زه ودرېدم نو کله چي له نبي صلى الله عليه وسلم خننه د وحي حالت ليري سو، نو دا آيت نازل سو:

﴿وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا﴾ [الاسراء: ۸۵].

ژباړه: او ای پيغمبره! کفار ستا خننه د روح په هکله پوښتنه کوي (چي

^(۱) احمد ۴/ ۲۸۷، ابوداؤد (۴۷۵۳).

حقيقت يې څه شی دی) (دوی ته) و وایه چي روح زما د رب له فرمان څخه (موجود شی) دی او تاسو ته د علم څخه نه دی درکول سوی مگر لږ (چي د روح حقيقت نه سي په پېژندلای).

د روح کلمه په ډېرو معناوو استعمال سوې ده لکه: راحت، قوت، نصرت، قرآن، عیسیٰ علی السلام، جبریل علی السلام او داسي نور مگر په دې کي اختلاف دی چي په دې آیت کي د روح کلمه په کومي معنی سره ده. یا په بل عبارت په کومه معنی باندي نبی ﷺ ته د روح په هکله پوښتنه راجع سوې ده په دې کي له علماء کرامو څخه ډېر اقوال رانقل سوي دي^(۱).

خو د جمهورو علماء په نظر له هغه روح څخه پوښتنه سوې ده په کوم پوري چي د یوه ساکنې ژوند توقف لري همدا نظر صحیح دی^(۲).

د ځينو مفسرينو کرامو نظر دا دی چي په (وما اوتيتهم من العلم الا قليلا) کي خطاب يوازي يهودانو ته متوجه دی اما په دې امت کي الله تعالی داسي بنده ګان پيدا کړي دي چي د روح په حقيقت باندي پوهېږي^(۳).

له همدې کبله د اهل سنت والجماعت له ډېرو علماء څخه د روح په تعريف کي ګڼ شمېر اقوال رانقل سوي دي د مثال په ډول لاندي دوه قولونه وګورئ:

۱:- انها جسم لطيف متخلل في البدن تذهب الحياة بذهابها.

يعني- روح يو باريک جسم دی په بدن کي ګډ دی په تګ سره يې د ساکنې ژوند له منځه ځي.

۲:- هي جسم لطيف مشتبك بالبدن. اشتباك الماء بالعود الأخضر.

^(۱) وګورئ. تفسير ابن كثير (۳) جلد (۶۱) مخ.

^(۲) تفسير ابي السعود (۵) جلد (۱۹۲) مخ. البحر المحيط (۷) جلد (۱۰۶) مخ.

^(۳) تفسير المظهر (۵) جلد (۴۸۵) مخ.

يعني - روح يو باريک جسم دی د بدن سره داسي گډون لري لکه د اوبو گډون د شنه لرگي سره^(۱).

اما د ځينو مفسرينو نظريه دا دی چې په ذکر سوي آيت کي خطاب به ټولو انسانانو ته متوجه وي همدا نظر (علامه الطبري) صواب گڼلی دی^(۲).

له همدې کبله ځيني علماء کرام د روح د حقيقت د معلومولو کوښښ نه کوي. (الله اعلم بحقيقة الحال).

د قبر عذاب او په قبر کي سوال حق دی

۸۰: - وَبِعَذَابِ الْقَبْرِ لِمَنْ كَانَ لَهُ أَهْلًا وَسُؤَالِ مُنْكَرٍ وَنَكِيرٍ فِي قَبْرِه

عَنْ رَبِّهِ وَدِينِهِ وَنَبِيِّهِ عَلَى مَا جَاءَتْ بِهِ الْأَخْبَارُ عَنْ رَسُولِ اللَّهِ (صَلَّى اللَّهُ

عَلَيْهِ وَسَلَّمَ) وَعَنِ الصَّحَابَةِ (رِضْوَانُ اللَّهِ عَلَيْهِمْ أَجْمَعِينَ).

ژباړه: همدا شان موږ د قبر په عذاب باندې د هغه چا لپاره چې د عذاب مستحق وي ايمان لرو همدا راز له ميت څخه د ده په قبر کي د دوو ملائکو چې يوه ته يې (منکر) او بل ته يې (نکیر) ويل کېږي په سوال کولو باندې د ده د رب جل جلاله او د ده د دين او د ده د نبي ﷺ په اړوند په هغه طور چې په هغه باندې له نبي ﷺ او صحابه کرامو رضي الله عنهم څخه احاديث راغلي دي ايمان لرو.

شرح - امام طحاوي رحمه الله عليه په دې عبارت کي دوې مسئلې ذکر کړي دي:

اوله مسئله: - د (عذاب القبر) ده. له قبر څخه مراد برزخ دی له برزخ څخه

^(۱) شرح العقيدة الطحاوية للميداني (۱۱۵).

^(۲) تفسير الطبري (۱۵) جلد (۵۷) مخ.

مراد د دنیا او آخرت په منځ کي جهان دی نو په کوم ځای کي چي تر مرگ وروسته د انسان ټول بدن یا د بدن یو غړی وي هغه د ده لپاره برزخ او قبر دی مطلب دا دی هر هغه کس چي مړ سي او د عذاب مستحق وي نو هغه ته به په برزخ کي له عذاب څخه خپله حصه ورسېږي هغه که د ځمکي په نس کي وي که د ځمکي په سرباندي وي که د دریاب په اوبو کي وي که یې مرغان یا نور ځناور و خوري که وسوځول سي او ایره یې په دریاب کي واچول سي یا په هوا کي وشیندل سي او یا په کوم بل داسي ځای کي وي^(۱).

(دلائل) ۱:- الله تعالی فرمایلي دي:

﴿النَّارُ يُعْرَضُونَ عَلَيْهَا غُدُوًّا وَعَشِيًّا وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ

أَشَدَّ الْعَذَابِ ۝﴾ [المؤمن: ۴۶].

ژباړه: (د فرعون د پېروانو په برزخ کي دا حال دی) چي دوی به هر صبا او هر بېگا د دوزخ په اور باندي وړاندي کاوه شي او د قیامت په ورځ (به ملائکو ته د الله تعالی له جانبو وویل سي) د فرعون پېروان (سره د فرعون) سخت عذاب ته ور داخل کړی (چي همېشه پکښي واوسېږي).

۲:- د حضرت براء بن عازب رضی الله عنه په حدیث کي راغلي دي چي نبی صلی الله علیه و آله داسي

فرمایلي دي:

(وَإِنَّ الْكَافِرَ يُفْتَحُ لَهُ بَابٌ إِلَى النَّارِ فَيَأْتِيهِ مِنْ حَرِّهَا وَسُمُومِهَا وَيُصَيِّقُ عَلَيْهِ قَبْرُهُ حَتَّى

تَخْتَلِفَ فِيهِ أَصْلَاعُهُ)^(۲).

ژباړه- بېله شکه کافر ته به د دوزخ له اور څخه یوه دروازه خلاصه کړل سي نو

^(۱) شرح الصدور (۱۷۷) مخ.

^(۲) أحمد ۴/۲۸۷، و ابوداؤد (۴۷۵۳).

به ده ته د اور حرارت او گرمي رسېږي او پرده باندي به خپل قبر تنگ کړل سي تر داسي اندازې پوري چي پوښتي به يې سره تېري سي.

۳:- د عبدالله بن عمر رضي الله عنه څخه نقل راغلی دی چي نبي صلى الله عليه وسلم داسي وفرمايل:

(إِنَّ أَحَدَكُمْ إِذَا مَاتَ عُرِضَ عَلَيْهِ مَقْعَدُهُ بِالْعَدَاةِ وَالْعَشِيِّ إِنْ كَانَ مِنْ أَهْلِ الْجَنَّةِ فَمِنْ أَهْلِ الْجَنَّةِ وَإِنْ كَانَ مِنْ أَهْلِ النَّارِ فَمِنْ أَهْلِ النَّارِ فَيُقَالُ هَذَا مَقْعَدُكَ حَتَّى يَبْعَثَكَ اللَّهُ يَوْمَ الْقِيَامَةِ) ^(۱).

ژباړه- يقيناً کله چي يو له تاسو څخه مړ سي نو صبا او بېگا ورباندي خپل د کېناستولو ځای وروړاندي کېږي که چيري له جنتيانو څخه وي نو د جنتيانو د ناستي له ځايونو څخه د ناستي ځای وربښودل کېږي او که چيري د دوزخيانو څخه وي نو بيا د دوزخيانو د ناستي د ځايونو څخه د ناستي ځای وربښودل کېږي او ورته ويل کېږي چي دغه ستا د ناستي (همېشه اوسېدلو) هغه ځای دی کوم چي تابه الله تعالی د قيامت په ورځ له خپل قبر څخه ورته را وپاخوي (ژوندی به دي کړي).

د عذاب القبر په اړوند احاديث ډېر دي علماء کرامو متواتر بللي دي ^(۲).

دوهمه مسئله:- په قبر کي د سوال ده: لکه څنگه چي (عذاب القبر) حق دی همدان شان (سوال القبر) هم حق دی په دې باره کي دلاندي صحابه کرامو رضي الله عنهم څخه احاديث را نقل سوي دي:

۱: انس رضي الله عنه ، ۲: براء بن عازب رضي الله عنه ، ۳: تميم الداري رضي الله عنه ، ۴: بشير بن الكمال رضي الله عنه ، ۵: ثوبان رضي الله عنه ، ۶: جابر بن عبدالله رضي الله عنه ، ۷: عبدالله بن

^(۱) صحيح البخاري (۱۳۷۹) و صحيح مسلم (۲۸۶۶).

^(۲) شرح العقائد (۷۷) مخ. د لزياتو معلوماتو لپاره وگورئ شرح الصدور، (۱۵۹) مخ (الي) (۱۷۸) او (التذكرة) للامام القرطبي اول جلد (۲۲۷) مخ (الي) (۲۴۰).

رواحه عليه السلام، ۸: عبادة بن الصامت عليه السلام، ۹: حذيفة عليه السلام، ۱۰: ضمرة بن حبيب عليه السلام، ۱۱: ابن عباس عليه السلام، ۱۲: ابن عمر عليه السلام، ۱۳: ابن مسعود عليه السلام، ۱۴: عثمان بن عفان عليه السلام، ۱۵: عمر بن الخطاب عليه السلام، ۱۶: عمرو بن العاص عليه السلام، ۱۷: معاذ بن جبل عليه السلام، ۱۸: ابوامامة عليه السلام، ۱۹: ابوالدرداء عليه السلام، ۲۰: ابورافع عليه السلام، ۲۱: ابو سعيد الخدري عليه السلام، ۲۲: ابوقتادة عليه السلام، ۲۳: ابوهريرة عليه السلام، ۲۴: ابوموسى عليه السلام، ۲۵: أسماء عليها السلام، ۲۶: ام المؤمنين عائشة عليها السلام (۱)،

د حضرت براء بن عازب عليه السلام په روايت كې راغلي دي چي نبي صلى الله عليه وسلم وفرمايل كله چي ميت په قبر كي كښېښودل سي دوې ملائكي ورته راسي نو يې راکښېښوي او دا سوال ځني وکړي، رب دي څوك دی او دين دي څه شی دی او دغه کس چي په تاسو كي مبعوث سوی وو څوك دی كه چيري ميت مؤمن وي نو جواب داسي ورکوي رب مي الله جل جلاله دی او دين مي اسلام دی او دغه کس د الله جل جلاله رسول دی او كه چيري ميت كافروي نو د ذكر سوو سوالونو په جواب كي داسي ورته وايي (هاه هاه لا أدري) نور نو حديث شريف اوږد دی ما صرف يو څو ټكي خلاصه ځني را واخيستل (۲).

له حضرت انس عليه السلام څخه هم دغه ته ورته حديث را نقل سوی دی صحيح البخاري (۱۳۳۸) او مسلم (۲۸۷۰) په اكثر و احاديثو كي همدغسي راغلي دي چي ميت ته دوې ملائكي ورځي يعني نوريې څرنگوالي نه دی بيان سوی لېکن د حضرت ابوهريرة عليه السلام په روايت كي راغلي دي چي دغه دوې ملائكي په داسي صورت كي ورځي چي تور رنگ او شني سترگي به يې وي يوه ته يې

(۱) د تفصيل لپاره وگورئ شرح الصدور (۱۱۹) مخ (الي) (۱۴۱) او (التذكرة) اول جلد (۲۰۰) مخ.

(۲) ابوداؤد (۴۷۵۳)، احمد ۲۸۷/۴، النسائي (۲۰۰۳)، ابن ماجه (۱۵۴۸).

منکر او بل ته یې نکیر ویل کېږي. الترمذي (۱۰۷۱)^(۱)،

(اللَّهُمَّ تَسَنَّا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ بِحُرْمَةِ خَيْرِ الْبَرِيَّةِ).

عینو گنهکاره مؤمنانو ته هم عذاب القبر ثابت دی

عینو گنهکاره مؤمنانو ته هم برزخي عذاب په احادیثو کې راغلی دی خو د دوی او د کافرانو ترمنځ دا فرق دی چې د کافرانو برزخي عذاب د قیامت تر ورځې پورې دوام لري او د گنهکاره مؤمنانو په هکله یې دوام ضرور نه دی.

دلیل: - حضرت ابن عباس رضی الله عنه فرمایلي دي چې: نبي ﷺ د مدینې منورې یا مکې مکرمې له باغونو څخه د یو باغ سره تېر سو نو یې د دوو گنهکاره مؤمنانو آواز واورېدی چې په قبرونو کې عذاب ورکول کېدی نبي ﷺ و فرمایلي دغو دوو کسانو ته عذاب ورکول کېږي او دوی ته په داسې کار کې عذاب نه ورکول کېږي چې پرېښودل یې گران کار وو لېکن د الله تعالی په نزد دا کار کبیره گناه ده په دوی کې یوه یې له خپلو بولو څخه ځان نه ساتئ او دا بل یې (نمیمة) کوله (یعني د یوه کس خبره به یې بل کس ته د فساد لپاره رسوله) وروسته یې یو لمده لښته را وغوښتل او دوی ټوټې یې کړه د هر یوه په قبر باندې یې یوه ټوټه کېښودل له نبي ﷺ څخه سوال و سو چې دا کار دي د څه لپاره وکړ نبي ﷺ و فرمایلي: (لَعَلَّه أَرْبُ يُخَفَّفُ عَنْهُمَا مَالَهُ تَيْبَسًا)، یعني - شاید شان دا دی چې له دغو دوو کسانو څخه عذاب سپک کړل سي ترڅو چې دغه دواړه لمدې لښتې نه وي وچي سوي^(۲). (اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ وَمِنْ عَذَابِ

^(۱) مشکوٰۃ اول جلد (۲۵) مخ.

^(۲) صحيح البخاري (۲۱۶) و مسلم (۲۹۲).

النَّارِ وَمِنْ فِئْتَةِ الْمُحْيَا وَالْمَمَاتِ وَمِنْ فِئْتَةِ الْمَسِيحِ الدَّجَالِ).

نېکانو خلگو ته په قبر کي راحت او نعمتونه سته

۸۱: - وَالْقَبْرِ رَوْضَةٌ مِنْ رِيَاضِ الْجَنَّةِ أَوْ حُفْرَةٌ مِنْ حُفْرِ النَّيِّرِ.

ژباړه: قبر د جنت له باغچو څخه یوه باغچه ده (د مؤمن لپاره) او یا د دوزخ له کندو څخه یوه کنده ده (د کافر لپاره).

شرح - په دې عبارت کي په قبر کي د عذاب تر څنګ راحت او نعمتونو ته هم اشاره سوې ده یعنې نېکانو خلگو ته به په عالم برزخ کي بېلابېل نعمتونه او راحت ورکول کېږي او بدو خلگو ته به پکي عذاب ورکول کېږي (په قبر کي د راحت).

(دلائل) ۱: - کوم عبارت چي امام طحاوي رحمته الله علیه ذکر کړی دی همدغه ته ورته حدیث شریف راغلی دی. الترمذي (۲۴۶۰).

۲: - د عبدالله بن عمر رضی الله عنه هغه روایت دی چي لږ دمخه د (عذاب القبر) په بحث کېنې تېر سو.

۳: - د براء بن عازب رضی الله عنه په روایت کي راغلي دي چي نبي صلی الله علیه و آله وفرمايل کله چي له مؤمن څخه په قبر کي سوال وسي نو د آسمان له طرفه یو آواز کونکی آواز وکړي چي زما بنده رشتيا و ويل نو تاسو (ای ملائکو!) ده ته له جنت څخه یو فرش وغورځوئ او د جنت جامه ور واغونډئ او له جنت څخه یوه دروازه ورته پرانېزی. (فَيَأْتِيهِ مِنْ رَوْحِهَا وَطَيِّبِهَا وَيُفْتَحُ لَهُ فِيهَا مَدْبَرُهُ) ^(۱).

یعنې - نو به د جنت راحت او خوش بويي ده ته را رسېږي او ده ته به په قبر کي

^(۱) ابوداؤد (۴۷۵۳).

د ده د سترگو د لیدلو په اندازه فراخي جوړه سي. په دې باره کي احاديث ډېر دي.

په عالم برزخ کي ثواب او عذاب روح او بدن دواړو ته ورکول کېږي

که څه هم د مرگ په وخت کي روح له بدن څخه ایستل کېږي لېکن فناه کېږي نه کوم وخت چي مړی په قبر کي خښ کړل سي نو بيا روح د سوال او جواب لپاره بیرته دهغه بدن ته راگرځول کېږي لکه څنگه چي د براء بن عازب رضي الله عنه په روايت کي راغلي دي:

(وَتُعَادُ رُوحُهُ فِي جَسَدِهِ).^(۱) يعني - روح يې خپل بدن ته بيا راگرځول کېږي.

امام ابو حنيفه رحمه الله عليه فرمايلي دي: (وَأَعَادَةُ الرُّوحِ إِلَى جَسَدِ الْعَبْدِ فِي قَبْرِهِ حَقٌّ).

يعني - د بنده بدن ته د ده په قبر کي د روح راگرځول حق دی^(۲).

خو تر سوال او جواب وروسته هم د روح له بدن سره دومره تعلق ضرور پاته کېږي چي په هغه سره ثواب او عذاب محسوس کړای سي که څه هم بدن په دنيا کي ذره ذره سي ځکه چي الله تعالی قادر دی چي د بدن يوه جزء ته حيات را وگرځوي، همدغه قول چي ثواب او عذاب روح او بدن دواړو ته ورکول کېږي د اهل سنت والجماعت په نزد مختاره دی. لکه څنگه چي ملا علي القاري رحمه الله عليه وييلي دي: (واعلم أن أهل الحق اتفقوا على أن الله تعالى يخلق في الميت نوع حياة في

^(۱) ابوداؤد (۴۷۵۳).

^(۲) شرح الفقه الاکبر (۱۷۱) مخ.

القبر قدر ما يتألم أو يتلذذ^(۱).

ژباړه: پوه سه چي يقيناً (اهل الحق) پردې خبره باندي اتفاق كړی دی چي الله تعالی په عالم برزخ كي په مړي كي يو ډول حیات پیدا كوي په داسي اندازه چي دی په هغه سره عذاب او ثواب محسوسولای سي.

د بدن سره د روح تعلقات

د برزخي عذاب يا خوشالۍ لپاره د بدن او روح يو ځای والی ضرور نه دی خو يو خاص ډول تعلق يې سره ضرور دی ترڅو عذاب يا خوشالي حس كړی سي كه څه هم اجزاء يې خواره واره وي د ښه وضاحت لپاره د بدن سره د روح تعلقات په لاندې ډول وگورئ:

اول: - د مور په نس (رحم) كي د روح تعلق دی د خپل بدن سره دا يو خاص تعلق دی چي بدن ورباندي ژوندي كېږي حال دا چي رحم ډېر تنگ او بند ځای دی كه بالفرض څوك دوهم ځل رحم ته ور وگرځول سي سمدستي به مړ سي. دوهم: - كله چي څوك له رحم څخه بهر سي نو بيا د روح تعلق په بل ډول صورت نيسي چي د رحم د تعلق څخه بالكل جلا دی ځكه چي هلته په تنگ ځای كي خوشاله وو او ژوند يې كاوه خو دلته په تنگ ځای كي خپه كېږي او مړ كېږي.

دریم: - د خوب په حال كي د روح تعلق دی د خپل بدن سره چي دا بيا د وښتيا سره بالكل منافي دی.

خلورم: - په عالم برزخ كي د روح تعلق دی د خپل بدن سره دا بيا داسي تعلق

^(۱) شرح الفقه الاكبر (۱۷۲) مخ.

دی چي خپل بدن له انحلال (ذره ذره کېدلو) څخه نه سي ساتلی مگر برزخي عذاب ورباندي حس کولای سي که څه هم اجزایې خواره واره وي. پښم: - د قیامت په ورځ کله چي مړی را ژوندی کړل سي د روح تعلق دی د خپل بدن سره دا تر ټولو قوي تعلق دی ځکه چي د دې تعلق سره بدن د همېشه لپاره له مرګ خوب او فساد څخه محفوظ پاته کېږي^(۱).

تر مرګ وروسته بیا د قیامت تر ورځي پوري ارواح چيري وي

په دې باره کي د (العقيدة الطحاوية) شارح ګڼ شمېر اقوال رانقل کړي دي خو په آخر کي يې داسي ويلي دي د دغو اقوالو له دلائلو څخه معلومېږي چي په عالم برزخ کي د ارواحو ترمنځ ډېر توپير سته ځيني يې په ډېر لوړ مقام (أعلى عليين) کي دي دا د انبياء و (صلوات الله عليهم و سلامه) ارواح دي چي هلته هم دوی د خپلو مرتبو په اعتبار فرق سره لري او ځيني يې د شنو مرغانو په نسونو کي دي چي په جنت کي ګرځي او را ګرځي دا د شهيدانو ارواح دي، او ځيني بيا د جنت د دروازې سره را ګرځول سوي دي او ځيني بيا په قبر کي را ګرځول سوي وي، او ځيني په ځمکه کي را ګرځول سوي وي، د ابن ماجه طبراني او بیهقي له يوه روايت څخه معلومېږي چي د مؤمنانو ارواح په جنت کي دي او د کافرانو ارواح په سجين (د ځمکي لاندې طبقه) کي دي والله اعلم. د دې موضوع په اړوند امام جلال الدين السيوطي رحمته الله عليه زېږت ډېر روايتونه رانقل کړي دي تاسو

^(۱) شرح العقيدة الطحاوية (۳۸۹) مخ، شرح الصدور (۲۳۱) مخ.

یې مطالعه کړئ^(۱).

د قبر کنېکېنېل هر چاته سته

د نبی ﷺ له احادیثو څخه ښکاره معلومېږي چي د قبر کنېکېنېل يعني د قبر دوه طرفه د مړي پر بدن باندي سره را نژدې کېدل هر چاته سته په دې باره کي خو حدیثونه ډېر دي خو زه به دلته صرف دوه حدیثونه رانقل کړم.

۱- له عبد الله بن عمر رضی الله عنہ څخه نقل راغلی دی چي نبی ﷺ داسي وفرمایل:

(هَذَا الَّذِي تَحْرُكُ لَهُ الْعَرْشُ وَفُتِحَتْ لَهُ أَبْوَابُ السَّمَاءِ وَشَهِدَهُ سَبْعُونَ أَلْفًا مِنَ الْمَلَائِكَةِ لَقَدْ صَوَّضَ اللَّهُ تَمَرًا فَرَجَ عَنْهُ) (۲).

ژباړه- دغه سعد بن معاذ رضی الله عنہ هغه څوک دی چي د ده روح ته د خوشالي په وجه د الله تعالی عرش حرکت وکړ او پرده مبارک باندي د رحمت د نازلېدو لپاره د آسمان دروازي خلاصي کړل سوې او د ده جنازې ته اويا زره ملائکي حاضري سوي خو يقيناً پرده باندي قبر راتنگ کړل سو خو وروسته له ده څخه دغه تنگي ليري کړل سوه.

۲- ام المؤمنین عائشې رضی الله عنہا فرمایلي دي چي نبی ﷺ وفرمایل:

(إِنَّ لِلْقَبْرِ ضَغْطَةً لَوْ نَجَّاهُ عَنْهَا أَحَدٌ لَنَجَّاهُ عَنْهَا سَعْدُ بْنُ مُعَاذٍ رضی الله عنہ) (۳).

ژباړه- يقيناً قبر لره کنېکېنېل سته که چيري يو څوک ځني خلاصېدلای نو به سعد بن معاذ رضی الله عنہ ځني خلاص سوی وای.

ابوالقاسم السعدي رحمته الله عليه ويلي دي د قبر د ضغطي (کنېکېنېلو) څخه نه

^(۱) شرح الصدور (۲۲۱) مخ الی (۲۴۹).

^(۲) (النسائي: ۲۰۵۵).

^(۳) رواه البيهقي في اثبات عذاب القبر، رقم (۱۱۹).

نېک سړی خلاصېدای سي او نه بد خو د مسلمان او کافر په منځ کي دا فرق دی چي دغه د قبر تنگي کافر ته همېشه ده او مسلمان ته یوازې د قبر په اول حال کي ده خو وروسته بیا په قبر کي فراخي ورته راځي. او حکیم ترمذي رحمه الله علیه ویلي دي دا چي هر کس ته د قبر ضغطه سته سبب یې دا دی چي هېڅ یو کس له گناه څخه خالي نسته که څه هم صالح (نېک سړی) وي نو دغه د قبر ضغطه د صالح سړي لپاره جزاء گرځول سوې ده خو وروسته د الله تعالی رحمت ورباندي نازلېږي او د انبیاء عليهم السلام په باره کي موږ علم نه لرو چي دوی ته دي په قبرونو کي ضغطه وي یا سوال ځکه چي دوی معصوم دي. (صلوات الله وسلامه عليهم اجمعين) ^(۱).

د قبر ځيني احوال ځينو هغو کسانو ته کشف کېدای

سي چي الله جل جلاله یې اراده وکړي

د قبر په عذاب او ثواب همدا شان په ټولو امورو د آخرت باندي ایمان د ایمان بالغیب له جملې څخه دی ځکه چي الله تعالی دا احوال له مخلوق څخه پټ ساتلي دي نو موږ په دغو احوالو باندي په همېشه ډول ایمان لرو لکه څنگه چي په نصوصو کي راغلي دي لېکن د قبر ځيني احوال الله تعالی ځينو هغو کسانو ته کشف کوي چي دی یې اراده وکړي لکه څنگه چي الله تعالی خپل نبي صلی الله علیه و آله ته د هغو دوو کسانو عذاب کشف کړ چي دی یې د قبرونو سره تېر سو او د دوی د

^(۱) شرح الصدور (۱۱۳) مخ.

د لازياتو معلوماتو لپاره وگورئ. شرح الصدور (۱۱۰) مخ الی (۱۱۴) او (التذکرة فی احوال الموتی وامور الآخرة) (۱۷۵) مخ الی (۱۷۸).

عذاب په سبب يې هم خبر کړ^(۱).

دا حديث شريف لږ دمخه موږ پوره ذکر کړی دی.

همدا شان نبي ﷺ له مدينې منورې څخه د مابنام په وخت کې بهر ووتی نو

يې يو آواز واورېدی وروسته يې داسې وفرمايل: (يَهُودُ تُعَذَّبُ فِي قُبُورِهَا).

يعني - يهودانو ته پخپلو قبرونو کې عذاب ورکول کېږي^(۲).

همدا شان ځينو نورو کسانو ته هم د قبرونو ځينې احوال کشف سوي دي لکه

په قبر کې د قرآن کریم قرائت او داسې نور.

شيخ جلال الدين السيوطي رحمه الله عليه په دې باره کې ډېر آثار او اخبار را نقل کړي

دي تاسو يې مطالعه کړئ^(۳).

آيا مري د ژوندو خبري اوري؟

جمهور صحابه کرام رضی الله عنهم او د امت لوی فقهاء په دې نظر دي چې مري د

ژوندو خبري اورېدلی سي.

(دلائل) ۱:- نبي ﷺ په يوه حديث کې فرمايلي دي: (إِنَّ الْعَبْدَ إِذَا وُضِعَ فِي

قَبْرِهِ وَتَوَلَّى عَنْهُ أَصْحَابُهُ إِنَّهُ لَيَسْمَعُ قَرْعَ نَعَالِهِمْ)^(۴).

ژباړه: کله چې بنده پخپل قبر کې کېښودل سي او له ده څخه خپل ملگری

بیرته را وگرځي نو يقيناً دغه ميت د خښوونکو خلکو د خپليو کرپهار اوري.

۲:- عبد الله بن عمر رضي الله عنهما وايي چې نبي ﷺ د بدر په غزا کې د هغه خام کوهي

^(۱) صحيح البخاري (۲۱۶) و مسلم (۲۹۲).

^(۲) صحيح البخاري (۱۳۷۵) و مسلم (۲۸۶۹).

^(۳) شرح الصدور (۱۸۲) مخ الی (۱۹۴).

^(۴) صحيح البخاري (۱۳۷۴) و مسلم (۷۲۱۶).

په غاړه باندې ودرېدی په کوم کي چي د مشرکانو مړي اچول سوي وه او مړي يې مخاطب کړه داسي يې ورته وفرمايل: (هَلْ وَجَدْتُمْ مَا وَعَدَ رَبُّكُمْ حَقًّا) يعني - آيا تاسو هغه وعده حقه پيدا کړه کومه چي ستاسو رب ﷻ ستاسو سره کړې وه (چي آخرت حق دی، قرآن حق دی او داسي نور) حضرت عمر رضي الله عنه نبي ﷺ ته وويل آيا ته مړو ته آواز کوي نبي ﷺ يې په جواب کي داسي وفرمايل:

(مَا أَنْتُمْ بِأَسْمَعَ مِنْهُمْ وَلَكِنْ لَا يُحْيُونَ) يعني - هغه څه چي زه يې وایم تاسو د هغه تر دوی ښه اورېدونکي نه یاست خو صرف دا فرق سته چي دوی د جواب ویلو توان نه لري^(۱).

۳- لوی محدث شیخ محمد انور کشميري رحمته الله علیه لیکلي دي د (سماع الأموات) په باره کي احادیث د تواتر حد ته رسېدلي دي په یوه حدیث کي چي ابو عمرو رحمته الله علیه صحیح بللی دی داسي راغلي دي: (أَبْ أَحَدًا إِذَا سَلَّمَ عَلَى الْمَيِّتِ فَإِنَّهُ يَرُدُّ عَلَيْهِ وَيَعْرِفُهُ إِنْ كَانَ يَعْرِفُهُ فِي الدُّنْيَا).

يعني - یو کس چي کله په مړي باندې سلام و وایي نو یقیناً دغه مړی د ده د سلام جواب ورکوي او سلام ویونکي پېژني که یې چيري په دنیا کي پېژندی^(۲).

سوال او جواب

سوال: عائشې صدیقې (ام المؤمنین رضی الله عنها) له دې څخه انکار کړی دی چي

مړي د ژوندو خبري اوري استدلال يې د لاندې دوو آیتونو څخه دی: ۱- ﴿

^(۱) صحیح البخاري (۱۳۷۰).

^(۲) فیض الباري (۳) جلد (۴۲) مخ.

إِنَّكَ لَا تُسَبِّحُ الْمَوْتِ ﴿۸۰﴾ [النمل: ۸۰].

ژباړه: بې شکه ته خپل دعوت عنادي کفارو ته چي د مړو سره مشابه دي نه سي اورولی.

۲- ﴿وَمَا أَنتَ بِمُسَبِّحٍ مَّن فِي الْقُبُورِ ۝﴾ [فاطر: ۲۲].

ژباړه: او ته (ای پیغمبره!) کفارو ته اورونکی (هدایت کونکی) نه یې کوم چي د هغو کسانو سره مشابه دي چي په قبرونو کي مړه پراته دي. له دغو دوو آیتونو څخه ښکاره معلومېږي چي نبی ﷺ مړو ته اسماع (اورول) نه سي کولای.

او عائشې صدیقې ؓ د عبدالله بن عمر ؓ ذکر سوي روایت چي د (سماع الموتی) په اثبات دلالت کوي د حقیقي معنی په لحاظ نه دی منلی^(۱). همدا شان حنینو وروستنیو احنافو هم له (سماع الموتی) څخه انکار کړی دی. فیض الباري (۳) جلد (۴۲) مخ.

جواب: ملا علي قاري رحمه الله ليکلي دي زموږ له امامانو څخه هيڅ يو امام د سماع الموتی څخه انکار نه دی کړی دا چي حنینو احنافو د سماع الموتی څخه انکار کړی دی استدلال یې د لاندي فقهي مسئلې څخه دي: (حلف رجل ان لا یکنم فلانا فکنمه بعد ما دفن لا یحنت).

یعني - یو سړي داسي قسم کړی وي چي د فلاني کس سره به خبري نه کوي نو دی د هغه فلاني کس سره هغه وخت خبري وکړي چي هغه مړ او دفن کړل سوی وي نو دا سړی پخپل قسم کي حانت نه دی.

ملا علي قاري رحمه الله ویلي دي په دغه مسئله کي د دوی پر خبره باندي دلیل

^(۱) صحیح البخاري (۳۹۷۹).

نسته حُڪه چي د قسمونو بنا په عرف باندي ده دا چي د يو كس سره د ده تر مرگ وروسته خبري وسي دا د خلگو په اصطلاح كي كلام او خبري نه بلل كېږي. نو له همدغي وجهي څخه دى پخپل قسم كي حانث نه دى^(۱).

او دا چي عائشې صديقې رضي الله عنها د عبدالله بن عمر رضي الله عنهما ذكر سوي روايت د حقيقي معنا په لحاظ نه دى منلى په دې باره كي علامه بدرالدين عيني رحمته الله عليه او حافظ ابن حجر رحمته الله عليه دواړو ليكلي دي چي جمهور صحابه كرام رضي الله عنهم د عائشې صديقې رضي الله عنها سره په دغه خبره كي موافق نه دي بلكي دوى د حضرت عبدالله بن عمر رضي الله عنهما ذكر سوي روايت قبول كړى دى حُڪه چي د دغه حديث روايت نورو صحابه كرامو رضي الله عنهم هم كړى دى (سهيلي رحمته الله عليه ويلي دي چي عائشه صديقه رضي الله عنها د نبوي صلى الله عليه وسلم په هغه قول كي چي حضرت عبدالله بن عمر رضي الله عنهما يې روايت كړى دى حاضر نه وه نو كوم كسان چي هلته حاضر وه د هغوى د نبوي صلى الله عليه وسلم لفظ تر عائشې رضي الله عنها ښه ياد وو^(۲).

ځينو علماء كرامو ليكلي دي چي: عائشې رضي الله عنها له خپل قول څخه د عبدالله بن عمر رضي الله عنهما قول ته رجوع كړې ده او هغه ورته غوره برېښېدلى دى^(۳)، اما دا چي عائشې صديقې رضي الله عنها د مړو په نه اورېدلو باندي په ذكر سوو دوو آيتونو سره استدلال كړى دى په دې باره كي علماء كرامو داسي ليكلي دي په ذكر سوو دوو آيتونو كي د اسماع (اورولو) نفي سوي دي د سماع (اورېدلو) نفي نه دي سوي دلته خو مطلب اسماع نه بلكي (سماع الموتى) مطلوب ده. نو علماء كرامو د آيت معنا داسي بيان كړې ده: يقيناً ته پخپله مړو ته خبري نه سپي اورولای خو كله چي الله تعالى د دوى د اورولو اراده وكړي بيا يې اوري.

^(۱) فيض الباري (۳) جلد (۴۲۰) مخ.

^(۲) عمدة القاري (۸) جلد (۲۹۷) مخ، فتح الباري (۳) جلد (۲۹۸) مخ.

^(۳) اضواء البيان (۶) جلد (۴۲۹) مخ.

او شيخ جلال الدين سيوطي رحمته الله عليه د آيت معنا په لاندې ټکو کې بيان کړې ده:

سماع موق كلام الخلق قاطبة قد صح فيها لنا الآثار بالكتب
و آية النفي معناها سماع هدى لا يسمعون ولا يصغون للأدب

يعني - (سماع الموتى) د ټولو خلکو خبره ده په دې باره کې موږ ته صحيح آثار (حديثونه) را رسېدلي دي او په کوم آيت کې چې د مړو اورېدل نفي سوی دی له هغه څخه مراد د نفعي او هدايت اورېدل دي. نو په همدغه ډول د آيت حاصل داسې راوړي چې دغه کفار د مړو په شان دي نو مړو ته خو ستا هدايت فائده نه لري ځکه چې دوی ته ستا هدايت په دنيا کې فائده درلوده اوس چې دوی مړه دي نو يې د هدايت وخت تېر سوی دی دغه کفار که څه هم ژوندي دي خو ستا هدايت دوی ته ځکه فائده نه لري چې دوی د مړو په شان ستا له هدايت څخه نفعه نه اخلي^(۱).

له دې بيان څخه دا خبره ښکاره معلومه سوه چې د ذکر سوو دوو آيتونو او د عبدالله بن عمر رضي الله عنه د روايت په منځ کې هيڅ منافات نسته او دا خبره هم ثابته سوه چې د امت جمهور علماء (سماع الموتى) مني، د زياتو معلوماتو لپاره وگورئ^(۲).

د زیارة القبور مسئله

د قبرونو زیارت د علماء کرامو په اتفاق جائز بلکې مستحب دی حتی امام

^(۱) فیض الباري (۳) جلد (۴۲) مخ.

^(۲) عمدة القاري (۸) جلد (۲۹۷) مخ، فتح الباري (۳) جلد (۲۹۸)، ارشاد الساري (۳) جلد (۱۳۲)، فیض

الباري (۳) جلد (۴۲) مخ، البصائر (۲۱) مخ.

نووي رحمه الله ويلي دي چي د قبرونو زيارت د علماء کرامو په اتفاق د نارينه وو لپاره سنت دی. مرقاة ۴ جلد (۱۱۲) مخ.

د قبرونو زيارت د نبي ﷺ په فعل او قول دواړو سره ثابت دی اوس تاسو په دې باره کي خو حديثونه وگورئ:

۱- عائشې صديقې ﷺ ويلي دي چي: هر کله به له نبي ﷺ څخه د عائشې ﷺ د نوبت شپه وه نو به نبي ﷺ د شپې په آخر کي د مدينې منورې مقبرې ته چي د (بقيع) په نوم ده بهر وتی او مړو ته به يې داسي سلام ويلي:

(السَّلَامُ عَلَيْكُمْ دَارَ قَوْمٍ مُؤْمِنِينَ وَأَتَاكُمْ مَا تَوَعَدُونَ عَدَا مُوَجِّلُونَ وَإِنَّا بِشَاءِ اللَّهِ بِكُمْ لَاحِقُونَ). او داسي دعا به يې ورته کول (اللَّهُمَّ اغْفِرْ لِأَهْلِ بَقِيعِ الْخَرْقِدِ)^(۱).

۲- حضرت بريده رضی الله عنهم مقبرو ته وتل نو به نبي ﷺ د سلام او دعاء لپاره دا الفاظ وروښودل: (السَّلَامُ عَلَيْكُمْ أَهْلَ الدِّيَارِ مِنَ الْمُؤْمِنِينَ وَالْمُسْلِمِينَ وَإِنَّا بِشَاءِ اللَّهِ لَلاحِقُونَ أَشَاءَ اللَّهُ لَنَا وَلَكُمْ الْعَافِيَةُ). مسلم (۲۲۵۷).

۳- حضرت ابن عباس رضی الله عنهما ويلي دي: چي نبي ﷺ د مدينې منورې د قبرونو سره تېر سو نو بيا دوی ته مخامخ ودرېدی او داسي الفاظ يې وويل: (السَّلَامُ عَلَيْكُمْ يَا أَهْلَ الْقُبُورِ يَعْفِرُ اللَّهُ لَنَا وَلَكُمْ أَنْتُمْ سَلَفُنَا وَنَحْنُ بِالْآخِرِ)^(۲).

ملا علي قاري رحمه الله ويلي دي: له دغه حديث څخه دا معلومېږي چي پر مړي باندي د سلام ويلو په حال کي مستحب کار دا دی چي د سلام ويونکی مخ د

^(۱) مسلم (۲۲۵۵).

^(۲) جامع الترمذي (۱۰۵۳).

مړي د مخ طرفته وي يعني شا يې قبلې ته وي او په دعا کي هم پر دغه ډول وي (وعليه عمل عامة المسلمين). يعني - په همدغه طرز او طريقه باندي دعا مو مسلمانانو عمل دی^(۱).

۴: - نبی ﷺ فرمايلي دي: (كُنْتُ نَهَيْتُكُمْ عَنْ زِيَارَةِ الْقُبُورِ فَزُورُوهَا)^(۲).

يعني - ما تاسي دمخه د قبرونو له زيارت کولو څخه منع کړي واست خو اوس د قبرونو زيارت کوي (هغه پخوانی حکم چي له زيارت کولو څخه منعه وه منسوخ وکړی).

(طبيبي رحمه الله عليه) د حديث شريف مفهوم داسي بيان کړی دی: يعني ما پخوا تاسو د زيارت کولو څخه ځکه منع کړي واست چي د مړو په ډېرو والی سره يو پر بل باندي فخر کول د جاهليت فعل دی (دا وېره وه چي تاسو به دغه فعل وکړئ ځکه چي تاسو د جاهليت وخت ته نژدې واست) اما اوس چي د اسلام ژړنده وگرځېدل او د شرک بنيادونه ونړېدل نو تاسو د قبرونو زيارت کوي ځکه چي د قبرونو زيارت زړونه نرموي او سړي ته مرگ او د هډوکو زوړوالی وريادوي او له دې څخه ماسپوړی نوري فائدي هم لري^(۳).

د نېکانو خلکو د قبرونو زيارت ته سفر جائز بلکي

مستحب دی

په دمخه بحث کي تاسو ولوستل چي د قبرونو زيارت د نبی ﷺ په فعل او قول دواړو سره ثابت دی او د علماء کرامو په اتفاق مستحب دی ښکاره خبره ده چي

^(۱) مرقاة (۴) جلد (۱۱۴) مخ.

^(۲) مسلم (۲۲۶۰)

^(۳) مرقاة (۴) جلد (۱۱۲) مخ.

د دغسي کار لپاره سفر هم مستحب دی ځکه چې په حديثونو کې د زیارت لفظ راغلی دی د زیارت معنی له یو ځای څخه هغه چاته حاضرېدل چې د هغه د زیارت کولو قصد سوی وي نو سفر پخپله د زیارت په نوم کې داخل دی زیارت خو د علماء کرامو په اتفاق مستحب او قربت دی نو زیارت ته سفر هم مستحب او قربت دی، او دمخه مو دا حدیث شریف هم ولوستی چې نبی ﷺ به د (بقیع) هديرې ته د زیارت لپاره وروتي، نو چې کله نژدې قبرونو ته وتل جائز دي بیا خوليري قبرونو ته هم د زیارت لپاره وتل جائز دي^(۱).

نو د نېکانو خلکو د قبرونو زیارت ته سفر کول قربت (د ثواب کار) دی په خاص ډول بیا د انبیاء وعلیهم السلام د مبارکو قبرونو زیارت ته او په خاص ډول بیا د نبی ﷺ د قبر شریف زیارت ته امام تقي الدين السبكي رحمه الله علیه یوازي د نبی ﷺ د زیارت په اړوند (۱۵) حدیثونه ذکر کړي دي^(۲).

همدا شان یې د څلورو مذهبونو د علماء کرامو اقوال راوړي دي چې هغوی د نبی ﷺ زیارت مستحب بللی دی د قاضي عياض رحمه الله علیه یې دا خبره هم رانقل کړې ده چې د نبی ﷺ د قبر شریف زیارت د مسلمانانو د سنتونو څخه یو سنت دی د ټولو مسلمانانو ورباندې اتفاق دی او یو داسې فضیلت دی چې د ټولو مسلمانانو ورته رغبت او میل دی همدا شان یې د احنافو دا خبره هم رانقل کړې ده چې د نبی ﷺ د قبر شریف زیارت د واجباتو درجې ته نژدې دی^(۳).

همدا راز یې له د حضراتو فقهاؤ څخه دا نقل کړی دی چې د حج کونکي لپاره د نبی ﷺ زیارت مستحب دی، ښکاره خبره ده چې په دغه زیارت کې به ضرور سفر وي همدا شان یې د حضرت بلال رضي الله عنه په اړوند هغه روایت راوړی دی چې

^(۱) شفاء السقام (۲۶۳) مخ.

^(۲) شفاء السقام (۸۷) مخ.

^(۳) شفاء السقام (۲۰۲) مخ.

له شام څخه يې مدينې منورې ته د نبی ﷺ د قبر شريف د زيارت لپاره سفر کړی دی^(۱).

خو د دې ټولو سره سره ځيني کسان د قبرونو زيارت ته سفر جائز نه بولي حتی د نبی ﷺ د قبر شريف زيارت ته هم سفر جائز نه بولي البته د نبوي مسجد د زيارت په نيت سفر مستحب بولي خو کله چي سړی هلته ورسېږي نو بيا د نبی ﷺ د قبر شريف زيارت هم ورته مستحب بولي خو يوازي د نبی ﷺ د قبر شريف د زيارت په نيت سفر جائز نه بولي دا د حافظ ابن تيميه او د ده د پيروانو مسلک دی د دوی استدلال د لاندې حديث شريف څخه دی نبی ﷺ فرمايلي دي:

(لَا تُشَدُّ الرِّحَالُ إِلَّا إِلَى ثَلَاثَةِ مَسَاجِدَ الْمَسْجِدِ الْحَرَامِ وَمَسْجِدِ الرَّسُولِ وَمَسْجِدِ الْأَقْصَى)^(۲).

د دوی په آند د حديث شريف معنی داسي ده - هيڅ ځای ته بارونه نه تړل کېږي (يعني هيڅ ځای ته سفر نه کېږي) مگر درو مسجدونو ته چي يو يې مسجد حرام او دوهم د رسول ﷺ مسجد او دريم بيت المقدس دی. دوی وايي د نبی ﷺ قبر شريف خو له دغو درو مسجدونو څخه بغير دی نو سفر نه دی ورته جائز^(۳).

د حافظ ابن تيميه دغه مسلک د امت د جمهورو فقهاؤ او علماؤ د مسلک په خلاف دی ځکه چي د څلورو مذهبونو فقهاء او علماء ټوله د نبی ﷺ د قبر شريف زيارت کول او سفر ورته کول مستحب بولي لکه څنگه چي دا بيان دمخه تېر

^(۱) شفاء السقام (۱۸۴) مخ.

^(۲) صحيح البخاري اول جلد (۱۵۸) مخ، رقم الحديث (۱۱۸۹) ومسلم (۳۲۶۱).

^(۳) (فيض الباري) دوهم جلد (۵۸۸).

سو، او علماء کرامو د ده د استدلال گڼ شمېر جوابونه ورکړي دي خو زه به دلته يوازې هغه جواب رانقل کړم چي لوی محدث او د خپلي زمانې امام شيخ محمد انور شاه کشميري رحمته الله عليه په جوابونو کي ډېر ښه جواب بللی دی ده داسي ليکلي دي: (وأحسن الأجوبة عندي أن الحديث لم يرد في مسألة القبور لما في المسند لأحمد رحمته الله عليه - لَا تُشَدُّ الرِّحَالُ إِلَى مَسْجِدٍ لِيُصَلِّيَ فِيهِ إِلَّا إِلَى ثَلَاثَةِ مَسَاجِدَ) فدل على أن نهی شد الرحال يقتصر على المساجد فقط ولا تعلق له بمسألة زيارة القبور فجره إلى المقابر مع كونه في المساجد ليس بسديد^(۱).

ژباړه: زما په آند د حافظ ابن تیمیه د استدلال په جوابونو کي ډېر ښه جواب دا دی چي ذکر سوی حدیث د قبرونو په مسئله کي د سره وارد نه دی ځکه چي د امام احمد رحمته الله عليه په مسند کي حدیث شریف په داسي لفظ سره راغلی دی: یو مسجد ته د دې لپاره سفر نه کېږي چي په هغه کي لمونځ وکړل سي مگر درو مسجدونو ته، نو له دغه حدیث څخه دا ښکاره معلومېږي چي د سفر کولو څخه منعه يوازې پر مسجدونو باندي قصر ده د زیارة القبور تر مسئلې پوري هيڅ تعلق نه لري نو د سفر کولو څخه منعه قبرونو ته کښول سره له دې چي هغه يوازې په مسجدونو کي ده صحیح کار نه دی.

او بله خبره دا ده چي که چيري د حدیث شریف معنی هم هغه وبلل سي لکه څنگه چي حافظ ابن تیمیه فهمولې ده نو بیا خو موږ باید پخپلو کورونو او دائرو کي خپل ځانونه بنديان کړو هيڅ یو ځای ته سفرونه کړو ځکه چي پر دغه صورت خو له درو مسجدونو څخه بغير بل هر ځای ته سفر ممنوع دی حال دا چي ډېر سفرونه مشروع او په شریعت کي امر په سوی دی د مثال په ډول یو څو

^(۱) فیض الباري دوهم جلد (۵۸۸) مخ.

وگورئ: (۱) د جهاد لپاره سفر، (۲) د کافرانو د وطن څخه د مسلمانانو وطن ته د هجرت سفر، (۳) د علم د طلب لپاره سفر، (۴) د مور او پلار او نورو قریبانو د زیارت لپاره سفر، (۵) د تجارت لپاره سفر.

نو د حدیث شریف معنی داسې نه ده لکه څنګه چې حافظ ابن تیمیه فهمولي ده بلکې معنی یې هغه سي ده لکه څنګه چې لوی محدث محمد انور کشمیري رحمۃ اللہ علیہ او د امت نورو اکابرو فهمولي ده، همدا راز شاه صاحب رحمۃ اللہ علیہ لیکلي دي: حافظ ابن تیمیه د همدغه مسلک او دغه استدلال له وجهي په شام کې دوه ځله په فتنه اخته سوی دی یو ځل د خپل شاګرد ابن القيم سره یو ځای بندي سوی دی او بل ځل یوازي بندي سوی دی ترڅو چې په داغه محبس کې وفات سوی دی.

وناظره في تلك المسألة سراج الدين الهندي الحنفي رحمۃ اللہ علیہ وكان حسن التقرير فلما شرع في المناظرة جعل الحافظ ابن تيمية يقطع كلام الهندي فقال له ما أنت يا ابن تيمية إلا كالصفور... إلخ).

يعني - د حافظ ابن تیمیه سره په داغه مسئله کې سراج الدين الهندي الحنفي رحمۃ اللہ علیہ مناظره کړې ده د شیخ سراج الدين ډېر ښه تقرير وکله چې شیخ په مناظره کې شروع وکړه نو حافظ ابن تیمیه یې خبري ور پرې کولې نو شیخ هندي ورته وویل ای ابن تیمیه! ته په دې کار کې نه یې مګر د مرغۍ (چغکي) په شان چې خالي چغې وهې او زما خبري را پرې کوي^(۱).

(د بحث خلاصه) د نبی ﷺ د قبر شریف زیارت او د نبی ﷺ د قبر شریف د زیارت لپاره سفر کول د ټولو مسلمانانو سنت دی او د علماء کرامو په اتفاق

^(۱) فیض الباري دوهم جلد (۵۸۸) مخ.

مستحب او قربت دی او په همدغه لاره باندي د سلفو صالحينو عمل دی یوازې د یو کس یا دوو کسانو اختلاف اعتبار نه لري حق همهغه دی چي سلف صالحين ورباندي تېر سوي دي لکه څنگه چي شاه صاحب رحمۃ الله علیه ويلي دي:

(وهو الحق عندی فان آلاف الألوف من السلف كانوا يشدون رحالهم لزيارة النبي ﷺ ويزعمونها من أعظم القربات وتجريد نياتهم أنها كانت للمسجد دون الروضة المباركة باطل كانوا ينوون زيارة قبر النبي ﷺ قطعاً)^(۱).

يعني: د شيخ ابن الهمام رحمۃ الله علیه دا خبره چي د نبي ﷺ د قبر شريف زيارت مستحب دی او واجب ته نژدې دی (نويې سفرهم قربت [د ثواب کار] دی) زما په نزد حق ده ځکه چي په مليونونو سلفو صالحينو د نبي ﷺ زيارت ته سفر کاوه او دا يې د ثواب په کارونو کي لوی کار گڼی او دا گمان کول چي د دوی نيتونه يوازې د مسجد شريف لپاره وه نه د مبارکي روضې لپاره باطل دی دوی په قطعي ډول د نبي ﷺ د قبر شريف د زيارت نيت کاوه.

بس همدغه د سلفو صالحينو عمل زموږ لپاره کافي دی نور څه ته ضرورت نسته د دوی دغه عمل بېله شکه حق دی ځکه چي اصلي شرف او فضيلت د نبي ﷺ دی نبوي مسجد ته چي کوم فضيلت ورکول سوی دی هغه د نبي ﷺ په وسيله دی که چيري دغه مسجد نبي ﷺ ته منسوب نه وای نو به دا مسجد هم د نورو مسجدونو په شان وای نو لکه څنگه چي د نبي ﷺ شرف او فضيلت اصلي دی او د مسجد فضيلت طفيلي دی همدا شان به په سفر کي هم اصلي مقصود د نبي ﷺ د قبر شريف زيارت وي د مسجد نبوي زيارت به طفيلي کېږي، د دې مسئلې تفصيل په لاندې کتابونو کي زما تر نظر تېر سوی دی.

^(۱) فيض الباري، دوهم جلد (۵۸۸) مخ.

- ۱- عمدة القاري (۷) جلد (۳۷۷) مخ، ۲- فتح الباري (۳) جلد (۸۴) مخ، ۳- فيض الباري دوهم جلد (۵۸۸) مخ، ۴- مرقاة المفاتيح دوهم جلد (۱۹۰) مخ، ۵- فتح الملهم شپږم جلد (۲۳۴) مخ، ۶- شفاء السقام في زيارة خير الأنام، ۷- البصائر (۳۳۱) مخ، ۸- ارشاد الساري دوهم جلد (۵۸۸) مخ.

آيا ښځو ته د قبرونو زيارت جائز دی که نه

د ښځو د زيارت په اړوند له نبي ﷺ څخه داسي حديث رانقل سوی دی، حضرت ابوهريره رضي الله عنه ويلي دي: (أَبْ رَسُوْلُ اللهِ صَلَّى اللهُ عَلَيْهِ وَسَلَّمَ لَعَنَ زَوَارَاتِ الْقُبُورِ).

يعني - يقيناً نبي ﷺ پر هغو زيارت کونکو ښځو چي په زيارت کي اضطراب (بې صبري) ژړا او د غم اظهار کوي لعنت ويلي دی ^(۱).

امام ترمذي رحمه الله د دې حديث سره داسي فرمايلي دي: د ځينو علماء کرامو عقیده دا ده چي دا حديث په هغه وخت کي وو چي نبي ﷺ د زياره القبور اجازه نه وه کړې خو کله چي نبي ﷺ د زيارت کولو اجازه وکړه نو په دغه رخصت کي نارينه او ښځينه دواړه داخل سوه او ځينو علماء کرامو بيا ويلي دي چي نبي ﷺ د ښځو لپاره د قبرونو زيارت ځکه مکروه بللی دی چي د دوی صبر لږ دی او بې صبري يې ډېره ده ^(۲).

اوس راسی د علامه ابن عابدين رحمه الله عبارت وگورئ چي په هغه کي د ښځو د زيارت کولو مسئله په ډېر ښه ډول سره څېړل سوې ده نور څه ته ضرورت نسته ابن عابدين رحمه الله داسي ليکلي دي: (وقيل تحرم عليهن والاصح أن الرخصة

^(۱) الترمذي (۱۰۵۶) ابن ماجه (۱۵۷۶).

^(۲) جامع الترمذي (۱) جلد (۳۲۹) مخ.

ثابتة لهن (بحر) وجزم في شرح المنية بالكراهة لما مرّ في اتباعهن الجنائز وقال الخیر الرملي رحمه الله عليه ان كان ذلك لتجديد الحزن والبكاء والندب على ماجرت به عادتهن فلا تجوز وعليه حمل حديث (لَعَنَ اللَّهُ رَائِرَاتِ الْقُبُورِ) وان كان للاعتبار والترحم من غير بكاء والتبرك بزيارة قبور الصالحين فلا بأس اذا كن عجائز ويكره اذا كن شواب كحضور الجماعة في المساجد (آه) وهو توفيق حسن^(۱).

يعني - د بنحو د زیارت کولو په اړوند له علماء کرامو څخه درې قولونه راغلي دي:

۱- پر بنحو باندي د قبرونو زیارت حرام دی.

۲- علامه ابن نجيم رحمه الله عليه په (بحر الرائق) کي ويلي دي چي اصح قول دا دی چي په زیارت کولو کي رخصت بنحو ته هم ثابت دی يعني بنحو ته زیارت جائز دی.

۳- په (شرح المنية) کي راغلي دي چي د بنحو زیارت مکروه دی.

الخیر الرملي رحمه الله عليه د دغو درو قولونو د توفيق په اړوند داسي ويلي دي که چيري د بنحو زیارت د غم د تجديد (تازه کولو) ژړا او د غم د اظهار لپاره وي لکه څنگه چي دا د دوی عادت دی نو بیا نه دی جائز په همدغه صورت باندي هغه حديث محمول دی چي په هغه کي پر زیارت کونکو بنحو باندي لعنت راغلی دی او که چيري د دوی زیارت د عبرت ترحم او د صالحينو خلکو د قبرونو په زیارت سره د تبرک لپاره وي ژړا او بې صبري پکښي نه وي او بنحوي هم د ډېر عمر لرونکي وي نو بیا د دوی زیارت جائز دی او که چيري بنحوي ځواناني وي نو بیا يې زیارت مکروه دی لکه څنگه چي يې په مساجدو کي

^(۱) رد المحتار (۱) جلد (۶۰۴) مخ.

جماعت ته حاضر ٻڌل مکروه دي. (وَهُوَ تَوْفِيقِي حَسَنٌ).

د قبرونو د زیارت کولو طریقه

لږ دمخه تاسو ولوستل چي د قبرونو زیارت د نبی ﷺ په فعل او قول دواړو سره ثابت دی خو د زیارت کولو لپاره په شریعت کي خپله طریقه بنودل سوې ده علماء کرامو دغه طریقه د احادیثو په رڼا کي په لاندې ډول بیان کړې ده، زیارت کونکی چي کله مقبرې ته ورسې نو دي مخ د قبر طرفته او شا قبلې ته وگرځوي مخامخ دي مړي ته ودرېږي سلام دي ورته و وايي وروسته دي (سورة الفاتحة) او درې ځله (سورة الاخلاص) و وايي، شیخ ابوبکر بن سعد رحمته الله علیه ويلي دي (سورة الاخلاص) اووه ځله ويل مستحب دی یوولس ځله ويل یې هم له یوه روایت څخه معلومېږي، او له شیخ محمد بن ابراهیم رحمته الله علیه څخه نقل راغلی دی چي (سورة الملك) دي و وايي او په یو بل روایت کي راغلي دي چي (سورة يس) دي و وايي وروسته دي د خپل قرائت ثواب میت یا امواتو ته وېښي او د همدغي ولاړي په حال کي دي دعا ورته وکړي په زیارت کولو کي همدغه دعا او استغفار عمده شی دی. مړو ته دعا کول او دوی ته د عباداتو ثواب بېنل بېله شکه دوی ته نفعه لري. تفصیل یې په (۸۹) عقیده کي را روان دی.

نور دي نو زیارت کونکي له هغو کارونو څخه ډډه وکړي چي په شریعت کي اصل نه لري او یا حرام بلل سوي دي په لټاب المناسک کي د نبی ﷺ د زیارت په اړوند داسي راغلي دي:

ولايمس عندالزيارة الجدار ولا يلتصق به ولا يطوف ولا يئتي ولا يقبل الارض فانه

بدعة^(۱).

يعني - زيارت کونکی دي د زيارت په وخت کي د حجرې شريفې دېوال نه مسحه کوي او نه دي خپل ځان ورپورې چسپوي او نه دي پر قبر شريف طواف کوي او نه دي ورته کږېږي او نه دي هغه ځمکه مچوي ځکه چي دغه هر کار بدعت دی.

ملا علي قاري رحمته الله عليه داسي ليکلي دي: (ولا يمسه ولا يقبله فان ذلك من عادة النصارى)^(۲).

يعني - زيارت کوونکي دي قبر نه مسحه کوي او نه دي يې مچوي ځکه چي دا کار د نصاراؤ د عادت څخه دی.

شيخ محدث عبدالحق دهلوي رحمته الله عليه داسي ليکلي دي: (ومسح نکند قبر را بدست وبوسه ندهد آن را و منحنی نشود و روی بخاک نمالد که این عادت نصاریست)^(۳).

يعني - زيارت کونکی دي په لاس سره قبر نه مسحه کوي او نه دي يې مچوي او نه دي ورته کږېږي او نه دي مخ په خاورو پورې موږي چي دا د نصاراؤ عادت دی^(۴).

همدا شان علامه ابن عابدين رحمته الله عليه ليکلي دي پر قبر باندي کېناستل او په قبر باندي ختل او د قبر سره خوب کول او قضاء حاجت کول او له مقبرې څخه

^(۱) ارشاد الساري (۵۶۶) مخ.

^(۲) مرقاة (۴) جلد (۱۱۵) مخ.

^(۳) اشعة اللمعات (۱) جلد (۷۶۳) مخ.

^(۴) د لازياتو معلوماتو لپاره وگورئ: مرقاة (۴) جلد (۱۱۵) مخ. اشعة اللمعات (۱) جلد (۷۶۳) مخ.

رد المحتار (۱) جلد (۶۰۴) مخ.

لاندۀ نباتات پرېکول دا ټوله مکروه دي^(۱).

مطلب دا دی چې زیارت باید په سنت برابر وسي له هغو بدعاتو او منکراتو څخه په کلکه پرهېز وسي چې ځينو جاهلانو رواج کړي دي لکه زموږ په زمانه کې چې ځينو جاهلانو زیارتونه مېله ځایونه جوړ کړي دي هلته خلک ډولونه او د سرو آلات رغوي رقصونه کوي په ځينو ځایونو کې نارینه او ښځینه هم سره گډوي داسې نور منکرات.

ابن حجر رحمۀ اللہ علیہ پخپله فتاویٰ کې ویلي دي د دغسې فسادونو او منکراتو په وجه زیارت نه پرېښودل کېږي ځکه چې د ثواب کارونه د دغسې منکراتو په سبب نه پرېښودل کېږي بلکې دا ضروري ده چې انسان د ثواب کارونه وکړي او پر بدعاتو او منکراتو رد وکړي بلکې د قدرت په صورت کې یې دفعه ضروري ده^(۲).

د زیارت کولو لپاره غوره ورځ

ملا علي قاري رحمۀ اللہ علیہ ویلي دي: په هره هفته کې یوه ورځ د قبرونو زیارت مستحب دی مگر غوره ورځې جمعه، شنبه، دوشنبه، پنجشنبه، دي او محمد بن واسع رحمۀ اللہ علیہ ویلي دي د جمعې په ورځ او یوه ورځ تر جمعې دمخه او یوه ورځ تر جمعې وروسته مړی پر زیارت کونکو باندي ښه علم لري. نو دا خبره ښکاره معلومه سوه چې جمعه د زیارت کولو لپاره غوره ورځ ده او په دغه ورځ مړی په زیارت کونکو باندي تر نورو ورځو ډېر علم لري^(۳).

^(۱) ردالمحتار (۱) جلد (۶۰۶) مخ.

^(۲) ردالمحتار (۱) جلد (۶۰۴) مخ. (هو الله الهادي الى سواء السبيل).

^(۳) ارشاد الساري (۵۶۹) مخ.

شيخ عبد الحق دهلوي رحمته الله عليه ويلي دي: د جمعي په ورځ زيارت تر نورو ورځو غوره دی په خاص طور بيا د جمعي د ورځي په اول کي په مکه مکرمه او مدينه منوره کي همدغسي عادت دی چي خلگ د جمعي د ورځي په اول کي (معلا مقبرې) او (بقيع الغرقد) مقبرې ته ځي. په رواياتو کي راغلي دي چي مړي ته د جمعي په ورځ تر نورو ورځو ډېر علم او ادراک ورکول کېږي تر داسي اندازې چي زيارت کونکی تر نورو ورځو ښه پېژني^(۱).

د توسل مسئله

د توسل معنی په داسي ټکو سره سوې ده، يو څه يا څوک يو چاته وسيله او ذريعه گرځول، علماء کرامو مشروع توسل په درې قسمه کړي دي اوس يې تاسو يو په يو تفصيل وگورئ:

اول قسم توسل

د الله تعالی د نېکو بندگانو څخه د دوی په ژوند کي دعا غوښتل د دې قسم توسل په جواز کي د چا اختلاف نسته امام تقي الدين السبكي رحمته الله عليه ويلي دي:

(هذا شيء لا ينكره مسلم بل متدين بملة من الملل)^(۲).

يعني - دا يو داسي توسل دی چي هيڅ يو مسلمان انکار نه ځني کوي بلکي هغه څوک چي له ملتونو (دينونو) څخه په يو دين باندي وي انکار نه ځني کوي.

په دې باره کي حديثونه مشهور او متواتر دي چي مسلمانان به نبي ﷺ ته ورتلل او دعا به يې ځني غوښتل لکه څنگه چي په صحيح حديث کي راغلي دي

^(۱) (اشعة اللمعات) اول جلد (۷۶۳) مخ. (والله أعلم).

^(۲) شفاء السقام (۳۷۷) مخ.

چي يو کس د جمعي په ورځ په داسي حال کي مسجد شريف ته داخل سو چي نبي ﷺ ولاړ وو او خطبه يې ويل نو دغه کس نبي ﷺ ته مخامخ ودرېدی او ويې ويل: ای د الله ﷻ رسول! مالونه هلاک سوه لاري قطعه (پرې) سوې نو ته دعا وکړه چي الله تعالی پر موږ باندي باران وکړي نو نبي ﷺ خپل مبارک لاسونه پورته کړه او دا دعا يې وکړه:

(اللَّهُمَّ اسْقِنَا اللَّهُمَّ اسْقِنَا اللَّهُمَّ اسْقِنَا - الحديث) ^(۱).

يعني اي الله جل جلاله پر موږ باندي باران وکړه دا دعا يې درې واره وکړه. همدغه توسل له لاندي آيت څخه ښکاره معلومېږي.

﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ

لَوْ جَدُوا اللَّهَ تَوَّابًا رَحِيمًا﴾. [النساء: ۶۴].

ژباړه: او که چيري يقيناً دغه منافقان په هغه وخت کي تاته درغلي وای چي دوی پخپلو ځانونو باندي ظلم وکړ (ستا حکم يې ونه مانه او پخپل دغه جنايت باندي پښېمانه سوي وای او ستا څخه يې دعا غوښتې وای) نو د الله تعالی څخه يې بخښنه غوښتې وای او نبي ﷺ هم دوی ته مغفرت غوښتې وای نو خامخا به يې الله تعالی ښه توبه قبلونکی او مهربان موندلی وای.

دوهم قسم توسل

په نیکو اعمالو لکه: لمونځ، روژه، د مور او پلار سره ښکي کول، صدقه، ذکر، تلاوت او له گناهونو څخه په ځان ساتني سره الله تعالی ته توسل دی. د دغه قسم توسل په جواز کي هم د چا شک نسته لکه څنگه چي يې په دې

^(۱) صحیح البخاري (۱۰۱۳) و مسلم (۸۹۷).

آيت کي ذکر راغلی دی:

﴿يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ﴾. [المائدة: ۳۵].

ژباړه: ای هغو کسانو! چي ايمان يې راوړی دی له الله ﷻ څخه و وېرېږئ او همدۀ ته (په طاعت سره) وسيله (نژدېکت) طلب کړئ.

همدا شان په صحيح حديث کي راغلي دي چي يو وخت درو نفرو تگ کاوه په دغه حال کي د باران څخه په تنگ سوه نو يې په غره کي يو غار ته پناه وروړه ناڅاپه له غره څخه د غار پر خوله يو لويه ډبره راولوېدل او د غار خوله يې پر دوی باندي بنده کړه وروسته دوی پخپلو عملونو کي وکتل نو يوه يې د مور او پلار سره احسان کول او دا بل يې د مزدور سره احسان کول او بل يې په زنا باندي ترقاد کېدلو وروسته له زنا څخه خپل ځان ساتل الله تعالی ته وسيله کړه يعنې د الله تعالی څخه يې د خپلو دغو اعمالو په وسيله د هغې لويی ډبري ايسته کېدل وغوښتل چي د غار خوله يې بنده کړې وه نو الله تعالی د دوی دعاوي قبولي کړې هغه لويه ډبره چي د غار خوله يې بنده کړې وه الله تعالی ليري کړه ترڅو دوی را ووتل او پر خپله منځه ولاړه^(۱).

د دې حديث شريف څخه ښکاره معلومېږي چي د انسان لپاره دا مستحب کار دی چي د مشکل په وخت کي په خپلو نېکو عملونو سره الله تعالی ته توسل وکړي او د مشکل حل ځني وغواړي لکه څنگه چي دغو درو کسانو دا کار کړی او الله تعالی يې دعاوي قبولي کړي دي.

درېم قسم توسل

په انبياء کرامو ﷺ شهيدانو او نورو نیکو بندگانو سره توسل دي، که

^(۱) صحيح البخاري (۵۹۷۴)، و مسلم (۶۹۴۹).

دوی ژوندي وي او که وفات سوی وي په هر صورت په دوی سره توسل يعني د دوی په وسیله له الله تعالی څخه دعا غوښتل مشروع او جائز کار دی.

(دلائل) اول دليل: - الله تعالی فرمایلي دي:

﴿وَكَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا فَلَمَّا جَاءَهُمْ مَا عَرَفُوا كَفَرُوا

بِهِ فَلَعَنَ اللَّهُ عَلَى الْكُفْرَيْنِ ۝﴾ [البقرة: ۸۹].

ژباړه: حال دا چي دوی (بني اسرائيلو د قرآن کریم تر نزول دمخه) (په قرآن کریم او محمد ﷺ) سره په هغو کسانو باندي نصرت غوښت کومو چي کفر غوره کړی وو نو کله چي دوی ته هغه رسول ﷺ راغی چي دوی (د تورات په ستایلو سره) پېژندلی و نو ورباندي کافران سول نو په کافرانو باندي د الله ﷻ لعنت دی (چي حقي پټ او باطل يې څرگند کړ).

د دې آيت په تفسير کي علامه الألوسي رحمه الله داسي ويلي دي:

(نزلت في بني قريظة والنضير كانوا يستفتحون على الأوس والخزرج برسول الله

صلى الله عليه وسلم قبل مبعثه) - قاله ابن عباس رضي الله عنهما وقتادة رحمه الله.

يعني - حضرت عبد الله بن عباس رضي الله عنهما او قتادة رحمه الله دواړو ويلي دي چي دا آيت د بني قريظه او بني النضير چي د يهودانو دوې ډلي وې په باره کي نازل سوی دی دغو يهودانو پر اوس او خزرج باندي چي په هغه وخت کي د مشرکينو دوې ډلي وې په نبي ﷺ سره د ده تر بعثت دمخه له الله تعالی څخه نصرت غوښت.

وروسته علامه الألوسي رحمه الله دغه ذکر سوی قول د (سُدِّي رحمه الله) په روايت

سره داسي تشريح کړی دی: أنهم كانوا إذا اشتد الحرب بينهم وبين المشركين أخرجوا

التوارة و وضعوا أيديهم على موضع ذكر النبي ﷺ وقالوا - (اللهم إنا نسئلك بحق نبيك

الذى وعدتنا ان تبعثه في آخر الزمان ان تنصرنا اليوم على عدونا فينصرنا^(۱).

ژباړه - د دغو يهودانو عادت داسي ؤ چي كله به د دوى او مشركينو په منځ كې جنگ شديد سو نو به يې تورات بهر را ويستى او په هغه ځاى باندي به يې لاسونه كېښودل چي په هغه كې به د نبي ﷺ ذكر راغلى ؤ او دا دعا به يې وكړه (يا الله ﷻ موږ ستا څخه ستا د هغه نبي ﷺ په حق (منزله رتبه) سره سوال كوو كوم چي تا يې په آخر الزمان كې زموږ سره د بعثت وعده كړې ده چي ته موږ ته نن ورځ زموږ پر دښمن باندي نصرت ”برى“ راكړه) كله چي به دوى دغه دعا وكړه نو به دوى ته نصرت وركول سو. په دې باره كې تفسير البيضاوي اول جلد (۹۳) مخ، او تفسير القرطبي دوهم جزء (۴۵۰) مخ هم كتلاى سئ.

همدا شان په ذكر سوي آيت كې د (يستفتحون) تفسير په (يستنصرون) سره امام بخاري رحمه الله عليه هم رانقل كړى دى^(۲).

له دې آيت څخه دا خبره ښكاره معلومه سوه چي دوى په نبي ﷺ سره د ده تر بعثت دمخه بلكي د ده تر ولادت دمخه توسل كاوه دا د نبي ﷺ په روحانيت سره توسل ؤ ښكاره خبره ده چي دغه معنى تر وفات وروسته نه بدلېږي ځكه چي روحانيت خو له منځه نه ځي بلكي نور هم قوي كېږي نو له دې آيت څخه په نبي ﷺ سره توسل د ده تر وفات وروسته هم ثابت دى. كه چيري يو څوك سوال وكړي چي دا خود يهودو په فعل او قول سره استدلال دى نو دا استدلال قابل قبول نه دى.

جواب: دا د قرآن كريم په تقرير سره استدلال دى الله تعالى په نبي ﷺ سره د دوى توسل په قرآن كريم كې ذكر كړى دى او انكاريې نه دى ورباندي كړى

^(۱) روح المعاني اول جلد (۳۲۰) مخ.

^(۲) صحيح البخاري دوهم جلد (۶۴۳) مخ.

بلکي انکاريي د دوی پر کفر باندي کړی دی دا یوه منل سوې قاعده ده چي د مخکنیو امتونو شرائع پر موږ باندي لازم دی چي کله یې الله تعالی او د الله تعالی رسول ﷺ بېله انکاره رانقل کړي^(۱).

دوهم دلیل: - په حدیث شریف کي راغلي دي چي کله آدم علیه السلام په جنت کي تېروتنه وکړه نو یې داسي دعا وکړه (يَا رَبِّ اَسْأَلُكَ بِحَقِّ مُحَمَّدٍ ﷺ لَمَّا عَفَرْتَ لِي). يعني - ای زما ربه! زه ستا څخه د محمد ﷺ په منزله او رتبه سره سوال کوم چي ته ماته مغفرت وکړه. د حدیث شریف په آخر کي داسي راغلي دي: (إِنَّهُ لَأَحَبُّ الْخُلُقِ إِلَيَّ إِذْ سَأَلَنِي بِحَقِّهِ فَقَدْ عَفَرْتُ لَكَ وَلَوْلَا مُحَمَّدٌ ﷺ مَا خَلَقْتُكَ)^(۲).

يعني - الله تعالی ورته وفرمايل: يقيناً محمد ﷺ ماته احب المخلوقات دی نو کله چي تا زما څخه د ده په رتبه سره سوال وکړ نو ما تاته بخښه کړې او که چيري محمد ﷺ نه وای نو به ماته نه وای پيدا کړی.

دا حدیث امام ذهبي رحمه الله عليه موضوع او امام بیهقي رحمه الله عليه ضعیف بللی دی لېکن د امام ذهبي رحمه الله عليه سره په دغه خبره کي نور علماء کرام موافق نه دي پخپله امام حاکم رحمه الله عليه په (المستدرک) کي دا حدیث صحیح بللی دی او نورو علماء کرامو د دغه حدیث لپاره قوي شواهد راوړي دي^(۳).

دریم دلیل: - د حضرت عثمان بن حنیف رضی الله عنه څخه نقل راغلی دی چي یو کس په سترگو معیوب نبي ﷺ ته راغلی او داسي عرض یې وکړ چي ته ماته دعا وکړه چي الله تعالی ماته عافیت راکړي نبي ﷺ ورته وفرمايل که دي خوښه وي

^(۱) اصول السرخسي جلد ۲ (۱۰۰) مخ.

^(۲) المستدرک علي الصحيحين (۴۲۲۸)، البیهقي فی دلائل النبوة (۲۲۳۰)، الطبراني فی المعجم الأوسط

(۶۴۹۸) کنز العمال (۳۲۱۳۵).

^(۳) وگورئ (الشفاء السقام) (۳۶۰) مخ، محق القول (۱۳۶) مخ.

دعا به درته و کرم او که دی خوښه وي چي صبر و کړې نو دا صبر ستا لپاره خیر دی هغه کس ورته و ویل چي دعا راته وکړه نو نبي ﷺ امر ورته وکړ چي ښه په ترتیب سره اودس وکړی او دوه رکعت له مونځ وکړی او دغه دعا وکړی:

(اللَّهُمَّ إِنِّي أَسْأَلُكَ وَأَتَوَجَّهُ إِلَيْكَ بِمُحَمَّدٍ نَبِيِّ الرَّحْمَةِ يَا مُحَمَّدُ إِنِّي قَدْ تَوَجَّهْتُ بِكَ إِلَى رَبِّي فِي حَاجَتِي هَذِهِ لِنُقْصِي اللَّهُمَّ فَشَفِّعْهُ فِيَّ).

يعني - ای الله یقیناً زه ستا څخه سوال کوم او تاته په محمد ﷺ سره چي د رحمت نبي دی توجه (توسل) کوم ای محمده ﷺ! یقیناً ما په تاسره خپل رب ته زما د دغه حاجت د پوره کېدلو لپاره توسل کړی ای الله ته د ده شفاعت زما په حق کي قبول کړه^(۱).

د طبراني رحمه الله علیه په روایت کي د حدیث راوي فرمایلي دي چي کله هغه معیوب کس ذکر سوی عمل وکړ نو بالکل جوړ او روغ سو^(۲).

دغه حدیث شریف لویو امامانو لکه امام ترمذي رحمه الله علیه حافظ بیهقي رحمه الله علیه ابواسحاق رحمه الله علیه امام ابن خزيمة رحمه الله علیه او داسي نورو امامانو صحیح بللی دی^(۳).

په دغه حدیث شریف کي که څه هم هغه معیوب کس له نبي ﷺ څخه د دعا غوښتنه کړې ده لېکن نبي ﷺ دعا نه ده ورته کړې بلکي ده ته یې امر وکړ چي اودس او لمونځ وکړي او وروسته د حاجت دغه ذکر سوې دعا وکړي په دغه دعا کي په ښکاره ډول د نبي ﷺ په مبارک ذات او د ده په رتبه سره توسل دی.

^(۱) الترمذي (۳۵۷۸) وابن ماجه (۱۳۸۵) والامام احمد في المسند (۱۶۷۸۹)، والامام الحاكم في

المستدرک (۱۱۸۰) والامام ابن خزيمة في صحيحه (۱۲۱۹).

^(۲) المعجم الكبير للطبراني (۸۲۳۱).

^(۳) د لازياتو معلوماتو لپاره وگورئ شفاء السقام (۳۶۹) مخ.

هر هغه څوک چې دغه حديث شريف له خپل ظاهر څخه بل طرفته اړوي د هغه په باره کي علامه محمد زاهد کوثری رحمۃ الله علیه داسي ليکلي دي:

(وصرفه عن ظاهره تحريف للكلم عن مواضعه بهوي) ^(۱).

يعني - دغه حديث له خپلي ظاهري معنی څخه بل طرفته اړول د کلماتو تحريف دی له خپلو ځايونو څخه په هوی (نفسی خواهش سره).

لوی محدث شيخ محمد انور کشميري رحمۃ الله علیه د ذکر سوي حديث په اړوند داسي ويلي دي:

(فثبت منه التوسل القولي أيضا وحينئذ انكار الحافظ ابن تيمية تطاول).

ژباړه - له دغه حديث څخه قولي توسل (يعني نېکان خلگ الله تعالی ته په دعا کي وسيله گرځول) هم ثابت سو اوس نو د حافظ ابن تيميه انکار عبث دی ^(۲).

څلورم دليل: د طبراني رحمه الله عليه په روايت کي راغلي دي چي يو کس له حضرت عثمان بن عفان رضي الله عنه څخه د يو حاجت د پوره کېدلو غوښتنه درلوده خو ده ته دومره وخت نه پيدا کېدی چي حضرت عثمان رضي الله عنه ته خپل حاجت ور وړاندي کړي نو حضرت عثمان بن حنيف رضي الله عنه همغه د حاجت دعا چي په دمخه حديث کي يې ذکر وسو ور وښودل کله چي هغه کس اودس او لمونځ وکړ او هغه دعا يې وکړه نو يې حاجت پوره سو ^(۳).

له دې حديث څخه دا خبره ښکاره معلومه سوه چي دغه د حاجت دعا چي په هغه کي په نبي صلی الله علیه و آله سره توسل دی او نبي صلی الله علیه و آله هغه معيوب کس ته ورنښودلې وه

^(۱) محقق القول (۱۰۲) مخ.

^(۲) فيض الباري (۴) جلد (۴۸۴) مخ.

^(۳) المعجم الكبير (۸۲۳۲) مجمع الزوائد ۲/ (۲۷۹)، الترغيب / (۶۰۶)، البيهقي ۲/ (۱۶۶).

یوازي د نبی ﷺ تر ژوند پوري خاصه نه وه بلکي د نبی ﷺ تر وفات وروسته هم دغه دعاء کېدای سي ځکه چي حضرت عثمان بن حنيف ؓ د نبی ﷺ تر وفات وروسته د حضرت عثمان بن عفان ؓ په خلافت کي دغه د حاجت دعا هغه کس ته ور وښودل چي حاجت يې درلودی او هيچا هم انکار نه دی ورباندي کړی نو له دې حديث شريف څخه په نبی ﷺ سره توسل دده تر وفات وروسته هم ثابت سو.

پنځم دليل: - د طبراني رحمه الله عليه په روايت کي راغلي دي چي نبی ﷺ فاطمة بنت اسد ؓ ته دعا وکړه او په دعا کي يې داسي وويل: (يَحْيَى نَبِيَّكَ وَالْأَنْبِيَاءَ الَّذِينَ مِنْ قَبْلِي فَإِنَّكَ أَرْحَمُ الرَّاحِمِينَ).

يعني - اى الله جل جلاله! ته فاطمة بن اسد ؓ ته ستاد نبی ﷺ او د هغو انبياؤ چي ترما دمخه تېر سوي دي په حق (رتبه) سره مغفرت وکړه ځکه چي ته ارحم الراحمين يې^(۱).

په دې حديث کي نبی ﷺ په ښکاره ډول په هغو انبياؤ ؑ سره هم توسل کړی دی چي وفات سوي وه.

شپږم دليل: - د حضرت ابوسعيد الخدري ؓ په روايت کي راغلي دي چي نبی ﷺ وفرمايل چي کوم کس له خپل کور څخه لمانځه ته ووزي او دا دعا وکړي: (اللَّهُمَّ إِنِّي أَسْأَلُكَ بِحَقِّ السَّائِلِينَ عَلَيْكَ - الحديث). يعني - اى الله جل جلاله زه ستا څخه د سوال کونکو په هغه حق (رتبه) سره چي تا ورکړې ده سوال کوم^(۲).
د دې حديث اسناد که څه هم ځينو علماء کرامو ضعيف بللی دی لېکن نورو

^(۱) المعجم الكبير (۲۵) - (۳۵۲) د حديث ابن حبان او حاکم صحيح بللی دی. محقق القول (۱۳۵) مخ.

^(۲) سنن ابن ماجه (۷۷۸).

علماء کرامو بیا صحیح بللی دی^(۱).

په دې حديث کي په عامو مسلمانانو سره توسل دی ژوندي وي که مړه. د توسل د اثبات لپاره دلائل ډېر دي خو دا قدر چي ذکر سوه دلته کفايت کوي د لازياتو معلوماتو لپاره هغه کتابونه مطالعه کړئ چي په توسل کي مستقل ليکل سوي دي يا د توسل مسئله تفصيلي پکښي راغلي ده لکه: (محق التوسل في مسئله التوسل)، للعلامة محمد زاهد الكوثري رحمته الله عليه، (حول التوسل والاستغاثه) للعالم المحدث محمد عابد السندي رحمته الله عليه، (شفاء السقام في زيارة خير الانام)، للامام المحقق تقي الدين السبكي رحمته الله عليه، (التأمل في حقيقة التوسل) للعالم المحدث عيسى بن عبد الله / (البصائر) لمولانا حمد الله جان الداجوي رحمته الله عليه.

پر توسل باندي د اسلامي امت تعامل دی

د صحابه کرامو رضی الله عنهم له زمانې څخه را شروع تر نن ورځي پوري اسلامي امت په انبياؤ عليهم السلام او نورو نېکو اشخاصو سره توسل کوي نو دا د اهل سنت و الجماعت له مسائلو څخه يوه مسئله ده. امام تقي الدين السبكي رحمته الله عليه د توسل په اړوند داسي ليکلي دي:

(اعلم انه يجوز ويحسن التوسل والاستغاثه والتشفع بالنبي صلى الله عليه وسلم الى ربه سبحانه وتعالى جواز ذلك وحسنه من الأمور المعلومة لكل ذي دين المعروفة من فعل الأنبياء والمرسلين وسير السلف الصالحين والعلماء والعوام من المسلمين ولم ينكر احد ذلك من اهل الأديان ولاسمع به في زمن من الازمان حتى جاء ابن تيمية فتكلم في ذلك

^(۱) د تحقيق لپاره وگورئ محق القول (۱۴۰) مخ.

بکلام یلبس فيه على الضعفاء الأغمار وابتدع ما لم يسبق اليه في سائر الأعصار^(۱).

ژباړه - پوه سه چي په نبي ﷺ سره د د ه رب ﷻ ته توسل استغاثه تشفع روا او بڼه کار دی د دغه کار جواز او بڼه والی له هغو امورو (کارونو) څخه دی چي هر دینداره کس ته معلوم دی او د انبیاء او رسولانو ﷺ له فعل څخه معروف او مشهور دی د سلفو صالحینو علماء کرامو او عامو مسلمانانو له سیرتونو (طریقو) څخه معلوم دي د توسل څخه انکار هیڅ یو دین درلودنکي کس نه دی کړی او نه دغه انکار په یوه زمانه کي له یو چا څخه اورېدل سوی دی ترڅو چي ابن تیمیه راغلی او د توسل په اړوند یې هغه څه و ویل چي په هغه سره دی پر ضعیفو او بې تجربې خلکو باندي حق پتوي او هغه څه یې نوي پیدا کړه چي په مخکنیو زمانو کي د یو چا له خوانه وه پیدا سوې.

همدا شان علامه محمد زاهد کوثري رحمه الله لیکلي دي:

(وعمل الأمة المتوارث طبقة طبقة في ذلك مما يصعب استقصاؤه وفي ذلك كتب

خاصة)^(۲).

ژباړه: په توسل کي د اسلامي امت عمل چي له پېړۍ پېړۍ څخه را شروع دی په هغسي اندازه دی چي پوره یا دول یې مشکل کار دی په دې باره کي په خاص طور کتابونه لیکل سوي دي.

پخپله (محمد زاهد کوثري رحمه الله) د ذکر سوي رسالې په آخر کي د دغسي کتابونو مثال په داسي ټکو کي بیان کړی دی: (ومن اراد أن يعرف عمل الأمة في التوسل بخير الخلق فليراجع (مصباح الظلام في المستغيثين بخير الأنعام) (للامام القدوة

^(۱) شفاء السقام (۳۵۷) مخ.

^(۲) محق القول (۱۰۹) مخ.

أبي عبد الله النعمان بن محمد بن موسى التلمساني المالكي المتوفى سنة (۲۸۳) وهو من محفوظات دار الكتب المصرية^(۱).

کله چي دا خبره ثابته سوه چي پر توسل باندي د اسلامي امت تعامل دی نو په ښکاره ډول ویلای سو چي توسل حق دی ځکه چي د حضرت عبدالله بن عمر رضی الله عنه په یوه روایت کي راغلي دي چي نبي صلی الله علیه و آله داسي وفرمايل: (إِنَّ اللَّهَ لَا يَجْمَعُ أُمَّتِي عَلَى ضَلَالَةٍ)^(۲)،

يعني - يقيناً الله تعالى زما امت پر گمراهي باندي نه راجعه کوي. دا حديث که څه هم امام ترمذي رحمته الله عليه غريب بللی دی لېکن د ابوداؤد يو مرفوع روایت يې تائيد کوي د ابوداؤد په روایت کي داسي راغلي دي: يقيناً الله تعالى تاسي له درو خويونو څخه ساتلي ياست له دغو درو څخه يو دا دی (وَأَنْ لَا تَجْتَمِعُوا عَلَى ضَلَالَةٍ)، يعني تاسو به پر گمراهي باندي اتفاق نه کوئ^(۳).

په نیکو اشخاصو سره توسل د دیوبندي علماؤ له نظره

مولانا خليل احمد سهارنپوري رحمته الله عليه د دیوبندي علماء کرامو په نمایندگي داسي لیکلي دي:

(عندنا وعند مشائخنا يجوز التوسل في الدعوات بالأنبياء والصالحين من الأولياء والشهداء والصديقين في حياتهم وبعد وفاتهم بان يقول في دعائه اللهم إني أتوسل إليك

^(۱) محقق القول (۱۵۴) مخ.

^(۲) الترمذي (۲۱۶۷).

^(۳) التلخيص الجبير ۱۶۲/۳.

بفلاّن أب تجيب دعوتی وتقضى حاجتی الى غير ذلك^(۱).

ژباړه: په دعاؤ کې په انبياء و عليهم السلام او نورو صالحينو بندگانو لکه اولياء الله شهداء صديقينو سره توسل د دوی په ژوند کې او د دوی تر وفات وروسته زموږ او زموږ د مشائخو په نزد جائز او روا کار دی په داسې ډول چې يو بنده پخپله دعا کې داسې ووايي: (ای الله! زه تاته په فلاني ولي سره توسل کوم چې ته زما دعا قبوله کړه او زما حاجت را پوره کړه، او يا دې ته نژدې نور الفاظ دي ووايي، ذکر سوی کتاب (المهند على المفند) چې د (عقائد اهل السنة والجماعة) په نوم يادېږي هغه کتاب دی چې پر هغه باندې د مکې مکرمې، (مدينې منورې)، مصر، شام، برصغير هند، د علماء کرامو تصديقونه موجود دي نو په نېکو اشخاصو سره توسل د دغو ټولو علماء کرامو په نزد جائز بلکې ښه کار دی.

اوس نو د هغو کسانو په باره کې څه وايست چې خپل ځانونه د يو باندې علماء بولي د يو باندې يې د خپلو ځانو لپاره شعار گرځولي وي په ديو بند افتخار کوي خلگو ته وايي چې موږ د ديو باندې مشائخو پر مسلک روان يو پخپلو خبرو کې د ديو باندې مشائخو خورا ډېره مدحه کوي او په نېکو اشخاصو سره توسل حرام يا شرک بولي دا کسان درواغجنان بولي که نه غالباً به ستاسو جواب (هو) وي، په اوسنۍ ټولنه کې د دغسې درواغجنانو وجود بې مثاله نه دی ځکه چې په مخکنيو زمانو کې هم دغسې درواغجنان پيدا سوي دي حتې داسې لوی درواغجنان هم پيدا سوي دي چې په نبي ﷺ پورې يې د درواغو د تړلو هڅه کړې ده خو د اسلامي امت د امامانو لخوا دغه درواغجنان رسوا سوي او خلگو ته ښودل سوي دي نو د اوسنۍ زمانې درواغجنان به هم د هغو په څېر رسوا

^(۱) (المهند على المفند) (السؤال الثالث والرابع) (۲۳) مخ.

کېږي او خلکو ته به بنودل کېږي، (وَمَنْ اللَّهُ الْهَدَايَةُ وَالنُّوْفِيُّ).

سوال او جواب

سوال: - د حنفي مذهب په ډېرو کتابونو کې له امام ابوحنيفه رحمته الله عليه، امام ابویوسف رحمته الله عليه او امام محمد رحمته الله عليه څخه نقل راغلی دی چې په دعا کې داسې الفاظ استعمالول لکه: (أَسْأَلُكَ بِحَقِّ فُلَانٍ) (أَسْأَلُكَ بِحَقِّ أَنْبِيَائِكَ وَرُسُلِكَ) او داسې نور مکروه دي همدا شان داسې دعا کول (اللَّهُمَّ إِنِّي أَسْأَلُكَ بِمَعْقِدِ الْعَرْشِ مِنْ عَرْشِكَ) هم د امام ابوحنيفه رحمته الله عليه او امام محمد رحمته الله عليه په نزد مکروه ده خو امام ابویوسف رحمته الله عليه دغه دعا مکروه نه ده بللې. نو له دغه عبارت څخه خو دا معلومېږي چې امام ابوحنيفه رحمته الله عليه او امام ابویوسف رحمته الله عليه او امام محمد رحمته الله عليه په نیکو اشخاصو سره توسل مکروه بللی دی او تاسو یې جائز بولی؟

جواب: امام ابوحنيفه رحمته الله عليه او امام محمد رحمته الله عليه دا دعا (اللهم اني اسألك بمعقد العزم من عرشك) ځکه مکروه بللې ده چې له دغې دعا څخه دا توهم کېږي چې (عز) چې د الله تعالیٰ صفت دی تر عرش پورې تعلق لري عرش خو حادث (نوی پیدا) دی نو کوم شی چې تر عرش پورې تعلق ولري هغه به هم حادث وي او الله تعالیٰ خو له دې څخه پاک دی چې د ده (عز) تر یو حادث شي پورې تعلق ولري ځکه چې د الله تعالیٰ (عز) د ده ذات او نورو صفاتو په څیر قدیم او ازلي دی او په (بحق فلان) سره یې دعا بیا ځکه منعه کېږي ده چې مخلوق لره پر الله تعالیٰ باندي حق (واجب) نسته دا یوازې د معتزله ډلې عقیده ده چې پر الله

تعالی باندې نېکو بندگانو ته ثواب ورکول او بدو خلکو ته عذاب ورکول واجب بولي.

نو ذکر سوو اما مانو په دغو خاصو الفاظو سره توسل د یوې خاصې معنۍ په اعتبار مکروه بللی دی مطلق توسل یې مکروه نه دی بللی د مثال په ډول کچیري یو کس په دعا کې (بحرمة فلان) یا (بوسيلة فلان) ووايي نو دې هېڅ یو امام او فقیه رد نه دی کړی حتی علماء کرامو لیکلي دي چې که چیري په (بحق فلان) سره هغه حق واخیستل سي چې الله تعالی د خپل فضل له مخې دغه (فلان) ته ورکړی دی نو بیا په (بحق فلان) سره هم توسل جائز دی لکه څنگه چې لږ دمخه په حدیثونو کې تاسو (بحق محمد ﷺ) او (بحق السائلین علیک) ولوستل. همدا شان په صحیح حدیث کې راغلي دي چې نبی ﷺ وفرمایل: (حَقُّ الْعِبَادِ عَلَى اللَّهِ أَنْ لَا يُعَذِّبَهُمْ). صحیح البخاري (۶۵۰۰).

بنکاره خبره ده چې په دغه حدیث شریف کې هم (حق) د واجب په معنۍ نه دی بلکې له حق څخه مراد هغه حق دی چې الله تعالی د خپل فضل له مخې ځینو بندگانو ته مقرر کړی دی، او یا په حق سره مراد حرمة عظمت او رتبه ده نو پردغه صورت هم په (بحق فلان) سره توسل جائز دی.

دا جواب د ملا علي قاري رحمه الله له عبارت څخه را اخیستل سوی دی اوس تاسو دده عبارت وگورئ:

(قيل ويحرم قوله في الدعاء - أسألك بمعقد العزم من عرشك) و قدروی بتقدیم القاف

على العين فلا يجوز اتفاقا لا استحالة معناه على الله سبحانه وتعالى و روی بعكسه فكذا

يحرم لا نه يوهم تعلق العز بالعرش والعرش حادث وما يتعلق به يكون حادثا والله

سبحانه متعال عن تعلق عزه بالحوادث فان عزه قديم كذاته وسائر صفاته وعن ابي يوسف انه لا بأس به وبه أخذ الفقيه أبو الليث قيل ويحرم ان يقول في دعائه بحق فلان نبي كان أو وليا أو بحق البيت أو المشعر الحرام لأنه لاحق للخلق على الله لكن قديقال إنه لاحق لهم وجوباً من أصله لكن الله سبحانه جعل لهم حقاً من فضله أو يراد بالحق الحرمة والعظمة فيكون من باب الوسيلة وقد قال الله تعالى ﴿وَابْتَغُوا إِلَيْهِ الْوَسِيلَةَ﴾. [المائدة: ٣٥]. وقد عد من آداب الدعاء التوسل بالأنبياء والأولياء على ما في (الحصن الحصين) وجاء في رواية اللهم إني أسألك بحق السائلين عليك وبحق ممشأى إليك فإني لم اخرج أشراً ولا بطراً- الحديث^(١).

د دې عبارت مضمون همغه دی چي ما دمخه ذکر کړ نو یې پښتو ژباړي ته ضرورت نسته عربي عبارت مي صرف د علماء کرامو لپاره رانقل کړ، د دې موضوع په اړوند (شفاء السقام)، (٣٦٦) مخ هم کتلی سئ.

سوال او جواب

سوال: - ځيني هغه کسان چي له دين څخه ناخبره دي لکه مجسمه ډله چي وهاييان هم له دوی څخه دي داسي سوال کوي؟ په نېکو اشخاصو سره توسل ځکه شرک دی چي دا خو له الله تعالی څخه ماسپولی له بل چا څخه غوښتنه ده که تاسو وایاست چي دا توسل خو موږ د دې لپاره کوو چي د نیکو اشخاصو په وسیله موږ الله تعالی ته نژدې سو تر څو الله تعالی زموږ دعاء قبوله کړي نو دا خو هم کټ مټ هغه کار دی چي مشرکین یې کوي مشرکین هم وایي چي موږ د

^(١)فتح باب العناية (٤) جلد (٤٩) مخ.

خپلو بتانو عبادت يوازي د دې لپاره کوو چي الله تعالی ته مو په رتبه کي نژدې کړی ترڅو الله تعالی له دوزخ څخه نجات راکړي لکه څنگه چي الله تعالی فرمایلي دي:

﴿وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ

﴾. [الآية الزمر: ۳].

ژباړه: او هغه کسان چي د الله تعالی څخه په غيرويې نور دوستان (معبودان) نيولي دي (وايي چي) موږ د خپلو معبودانو عبادت د بل هېڅ سببه نه کوو مگر د دې لپاره چي دوی موږ الله تعالی ته ور نژدې کړي نژدې کول (او له دوزخ څخه نجات راکړي).

نو کوم کسان چي زیارتونو ته ځي او په نېکو اشخاصو سره توسل کوي یا په ژوندیو نېکانو سره توسل کوي دا کسان د هغو مشرکینو په شان دي چي د بتانو عبادت کوي او کوم شخص چي دوی توسل په کوي هغه د بت په شان دی. (نعوذ بالله منه).

دا ټولي هغه خبري دي چي ما پخپله له دوی څخه اورېدلي او هم مي د دوی په کتابونو کي لوستي دي؟

جواب: تاسو مخکي ولوستل چي په نېکو اشخاصو سره توسل له قرآن کریم او نبوي سنتو څخه ثابت دی او د اسلامي امت ورباندي تعامل دی نو بیا د غسې یو کار څرنگه شرک کېدای سي آیا الله تعالی او د الله تعالی رسول ﷺ په شرک سره امر کوي (معاذ الله) د دوی دا خبره چي په توسل کي له الله تعالی څخه ماسپوړی د بل چا څخه غوښتنه ده. مطلق غلطه ده ځکه چي د توسل څخه مراد دا دی چي د نېکو اشخاصو یا نېکو اعمالو په وسیله د الله تعالی څخه

غوښتنه وسي نو په توسل کي يوازي له الله تعالى څخه غوښتنه ده نه د بل چا څخه او که چيري يو کس د الله تعالى څخه ماسپوړی بل څوک حقيقي متصرف وگڼي او له هغه څخه مستقيم خپل حاجت وغواړي او د مشکلاتو حل کونکی يې وگڼي، حقيقي موثريې و بولي نو دا خو بيا توسل نه دی بلکي شرک دی موږ پر هېڅ يو مسلمان دا گمان نه سو کولای چي دی به دغه د شرک عمل کوي ځکه چي شرک خو د هېڅ يو مسلمان کار نه دی البته په عوامو خلکو کي ځيني داسي کسان سته چي د زيارت او توسل د آدابو مرعات نه کوي نو دا بيا د علماء کرامو وظيفه ده چي په نرمي سره يې سمې لاري ته برابر کړي.

دغه غريبان چي د توسل په وجه مسلمانان د شرک په غشي ولي ډېر بې پروا دي دا فکر نه کوي چي دغه غشي به پر دوی باندي را وگرځي. حضرت ابوهريره رضي الله عنه له نبي صلى الله عليه وسلم څخه داسي روايت کړی دی: (إِذَا قَالَ الرَّجُلُ لِأَخِيهِ كَافِرٌ فَقَدْ بَاءَ بِهِ أَحَدُهُمَا) ^(۱).

ژباړه- کله چي يو کس خپل مسلمان ورور ته و وايي چي ته کافريې نو په دوی کي يوه يې دغه کفر واخيست.

دا ځکه چي که چيري د دغي خبري ويونکی په واقع کي صادق وي يعني هغه بل کس کافر وي نو بيا خو هغه کس کافر دی او که چيري ويونکی درواغجن وي يعني هغه بل کس کافر نه بلکي مؤمن وي نو بيا دغه ويونکی کافر دی ځکه چي ده پر ايمان باندي د کفر فيصله وکړه کوم کس چي پر ايمان باندي د کفر فيصله وکړي هغه کافر دی دغه حديث شريف امام بخاري رحمه الله عليه پر همدغه معنی باندي حمل کړی دی که څه هم نورو علماء کرامو بيا پر زجر او تغليظ

^(۱) صحيح البخاري (۶۱۰۳).

باندی حمل کړی دی. ارشاد الساري (۱۰) جلد (۲۸۶) مخ.

د پښتو ژبي صوفي شاعر عبدالرحمن بابا وايي:

کرد گلو کړه چي سيمه دي گلزار شي
اغزی مه کړه په پښو کي به دي خار شي
ته چي بل په غشو ولې هسي پوه شه
چي هم دا غشی به ستا په لور گزار شي
کوهي مه کنه د بل سړي په لار کي
چيري ستا به د کوهي په غاړه لار شي

د دوی دا خبره (چي په نیکو اشخاصو سره توسل د مشرکینو د عمل په شان دی) ښکاره گمراهي ده هیڅ یو مسلمان نېک اشخاص معبودان نه بولي نه یې حقيقي متصرفین بولي بلکي د الله تعالی نېک بنده گان یې بولي الله تعالی ته یې وسیله گرځوي غوښتنه له الله تعالی څخه کوي او دا کار د شریعت له مخي جائز دی لکه څنگه چي یې لږ د مخه بیان تېر سو، او کوم عمل چي مشرکین یې کوي هغوی خو خپل بتان آلهه (معبودان) بولي عبادت یې کوي حقيقي متصرفین یې بولي د الله تعالی سره یې شریکان بولي کوم آیت چي دوی په استدلال کي ذکر کړی دی له هغه څخه د مشرکینو دغه عمل ښکاره معلومېږي ځکه چي په آیت کي (مانعدهم) راغلی دی له (مانعدهم) څخه ښکاره معلومېږي چي مشرکین خپل بتان معبودان بولي عبادت یې کوي نو دا خو بېله شکه هغه شرک دی چي الله تعالی په گڼ شمېر آیتونو کي منعه ځني کړې ده او الله تعالی یې هیڅ کله نه ښيي نو د مسلمانانو د توسل او د مشرکینو د عمل ترمنځ ښکاره توپیر سته دوی یې ځکه توپیر نه کوي چي شیطان ورباندي غالب سوی او پر سترگو یې د جهالت پردې غوړېږلي دي او یا سخت متعصبین دي له

همدغي وجهي څخه دوى د خپلي باطلې مدعي لپاره داسي دلائل راوړي چي په هغو كي د دوى جواب وي يو مثال يې همدغه دى چي تاسو وليدى. (هُوَ اللَّهُ الْهَادِي إِلَى سَوَاءِ السَّبِيلِ).

د تبرک مسئله

وهايان مطلق تبرک شرک بولي حال دا چي د نبي ﷺ په مبارکو وېښتانو چپنه او نورو جامو او آثارو سره صحابه کرامورضى الله عنهم تبرک کړى دى چي دا د نبي ﷺ په تبرکاتو سره توسل دى اوس تاسو د دغو تبرکاتو د اثبات لپاره څو لاندې مضمونونه وگورئ:

د نبي ﷺ په مبارکو وېښتانو سره تبرک

د نبي ﷺ په مبارکو وېښتانو سره تبرک په گڼ شمېر روايتونو سره ثابت دى خو دلته د بېلگي په ډول صرف څلور حديثونه وگورئ:

اول حديث:- حضرت انس رضي الله عنه ويلي دي: کله چي نبي ﷺ (په حج كي د لوى اختر په ورځ) جمره العقبه (آخري څلى) وويشتى او خپله قرباني يې وکړه او د سر خړولو اراده يې وکړه نو يې سر خړونکي ته د خپل مبارک سر راسته طرف ور وړاندي کړ سرخړونکي دغه راسته طرف ور وځړوى وروسته يې حضرت ابو طلحه رضي الله عنه را طلب کړ او دغه وېښتان يې ورکړه وروسته يې د خپل مبارک سر چپه طرف ور وړاندي کړ او داسي يې ورته وويل: د سر دغه طرف وځړوه سر خړونکي هم هغسي وکړه وروسته يې دغه وېښتان هم حضرت ابو طلحه رضي الله عنه ته ورکړه وروسته يې ابو طلحه رضي الله عنه ته داسي وفرمايل: (اَقْسِمُ

بَيْنَ النَّاسِ)، يعني - دغه وېښتان خلگو ته ور تقسيم کړه^(۱).

امام نووي رحمه الله د دغه حديث شريف په شرحه کي داسي ليکلي دي، له دغه حديث د فائدو څخه يوه فائده د نبي ﷺ په وېښتانو سره تبرک دی او د تبرک لپاره د ده مبارک د وېښتانو د ساتلو جواز دی^(۲).

شيخ محدث عبدالحق دهلوي رحمه الله د دغه حديث په شرحه کي داسي ليکلي دي: همدا شان نبي ﷺ خپل نوکان هم پرې کړه او حاضرينو ته يې ور تقسيم کړه د نبي ﷺ دغه تبرکات په امت کي تر نن ورځي پوري پاته دي. اشعة اللمعات دوهم جلد (۳۸۰) مخ.

دوهم حديث:- محمد بن سيرين رحمه الله ويلي دي چي ما حضرت عبيده رحمه الله ته وويل چي زموږ سره د نبي ﷺ د وېښتانو څخه څه شی سته چي موږ ته د حضرت انس رضي الله عنه له خوا را رسېدلی دی نو حضرت عبيده رحمه الله داسي وفرمايل:

(لَأَنْ تَكُونُ عِنْدِي شَعْرَةً مِنْهُ أَحَبُّ إِلَيَّ مِنَ الدُّنْيَا وَمَا فِيهَا).

يعني - زما سره د نبي ﷺ د يوه وېښته وجود ماته تر دنيا او مافيا ډېر محبوب دی^(۳).

دريم حديث:- عثمان بن عبد الله رحمه الله ويلي دي: چي زه خپلي کورنۍ ام سلمې رضي الله عنها ته د اوبو د يوې داسي پيالې سره ولېږلم چي په سپينو زرو سره ښايسته سوې وه او د نبي ﷺ د مبارکو وېښتانو څخه څه شی پکښي موجود ؤ عادت داسي ؤ چي کله به يو انسان ته نظريا يو بل مرض ورسېدی نو به يې ام

^(۱) صحيح مسلم (۳۱۵۵)، اللفظ له (صحيح البخاري) (۱۷۱) مشکوة اول جلد (۲۳۲) مخ.

^(۲) مسلم اول جلد (۴۲۱) مخ.

^(۳) صحيح البخاري (۱۷۰) مخ.

سلمي ﷺ ته يوه لويه کاسه واستوله (د دې لپاره چې د نبي ﷺ په مبارکو وېښتانو سره استشفاء وکړي) (فَاطَلَعْتُ فِي الْجُلُجْلِ فَرَأَيْتُ شَعْرَاتِ حُمْرًا).

يعني - نو مي په جلجل کي (چي د نبي ﷺ مبارک وېښتان پکښي ساتل سوي وه) د معلوماتو راغونډولو لپاره د کتلو هڅه وکړه نو مي خو سره وېښتان وليدل^(۱).

شهاب الدين احمد القسطلاني رحمه الله د حديث مراد داسي بيان کړی دی، ام سلمې ﷺ د نبي ﷺ له مبارکو وېښتانو څخه خو وېښتان په جلجل کي چي د زنگولې په شان يو شی ؤ ساتلې وه د خلگو عادت داسي وو چي د دغو وېښتانو په وسيله يې له الله تعالی څخه د ناروغيو شفا غوښتل، د شفا غوښتلويي دوه ډوله وه:

اول - دغه مبارک وېښتان به يې په يوه داسي پياله کي واچول چي په هغه کي به اوبه وي بيا به يې د شفا لپاره څښلې (لکه څنگه چي د عثمان بن عبدالله رحمه الله اهل (کورنۍ) همدغه کار کړی دی.

دوهم - په لويه کاسه (لگن) کي به يې اوبه واچولې او هغه جلجل به يې هم پکښي واچوئ چي د نبي ﷺ مبارک وېښتان پکښي ساتل سوي وه وروسته به خلگ په دغو اوبو کي د شفا لپاره څښتل^(۲).

څلورم حديث :- حضرت انس رضي الله عنه ويلي دي يقيناً ما نبي ﷺ په داسي حال کي وليدی چي سر خړونکی د ده مبارک سر ورخړوئ او صحابه کرام رضي الله عنهم چار چاپېره ورباندي را تاؤ سوي وه (فَمَا يُرِيدُونَ، أَرَأَيْتُمْ شَعْرَةَ إِلَّا فِي يَدِ الْجُلِ). يعني - دوی دا قصد نه درلودی چي د نبي ﷺ يو مبارک وېښته

^(۱) صحيح البخاري (۸۵۹۶).

^(۲) ارشاد الساري (۱۰) جلد (۱۵۶) مخ، همدا شان وگورئ عمدة القاري (۲۲) جلد (۷۶) مخ.

ولو پري مگر د يو سړي په لاس کي^(۱).

د نبي ﷺ په مبارکه چينه او نورو جامو سره تبرک

اول حديث:- د صحيح مسلم په يوه روايت کي داسي راغلي دي: د اسماء ﷺ مولى عبدالله رضى الله عنه ويلي دي چي ماته اسماء ﷺ يوه داسي چينه راويستل چي طيارسه او كسرواڼيه ورته ويل كېږي او د گريبان ټوټه يې د ورېښمو وه همدا شان د چيني دوه چاكه چي يو يې مخ ته او بل يې شاته درلودى په ورېښمو گنډل سوې وه نو يې داسي وفرمايل: (هَذِهِ كَانَتْ عِنْدَ عَائِشَةَ حَتَّى قُبِضَتْ فَلَمَّا قُبِضَتْ قُبِضَتْهَا وَكَانَ النَّبِيُّ ﷺ يَلْبِسُهَا فَتَحْنُ نَعْلَهَا لِمَرْضَى لِيَسْتَشْفَى بِهَا).

يعني - دغه چينه د ام المؤمنين عائشې ﷺ سره وه ترڅو چي وفات سوه كله چي عائشه ﷺ وفات سوه نو بيا هغه چينه ما واخيستل دغه چينه نبي ﷺ پخپل ژوند کي اغوستله نو موږ دغه چينه مريضانو ته د شفا د طلب لپاره پرېولو (مطلب يې دا دى چي موږ د دغي چيني اوبه مريضانو ته د شفا لپاره ورکوو)^(۲).

د دغه حديث په شرحه کي امام نووي رضى الله عنه داسي ليکلي دي:

(وفي هذا الحديث دليل على استحباب التبرك بآثار الصالحين وثيابهم)^(۳).

ژباړه: په دغه حديث کي پر دا خبره دليل دى چي د صالحينو خلگو په آثارو او د دوى په جامو سره تبرک مستحب دى.

دوهم حديث:- د بخاري شريف په يوه روايت کي راغلي دي چي يوې بنحې نبي ﷺ ته يو خادر هديه کړ نو نبي ﷺ دغه خادر لنگ کړ عبدالرحمن بن عوف رضى الله عنه ورته وويل دا خومره ښه خادر دى ماته يې راكړه نبي ﷺ ورته وويل

^(۱) مسلم (۶۰۴۳).

^(۲) صحيح مسلم (۵۴۰۹) مشكوة دوهم جلد (۳۷۴).

^(۳) مسلم دوهم جلد (۱۹۰) مخ.

بنه دی درکوم یې صحابه کرامورضی الله عنهم پر عبدالرحمن بن عوف رضی الله عنه باندې په دغه کار کې ملامتیا و ویل عبدالرحمن بن عوف رضی الله عنه د دوی په جواب

کې داسې و ویل: (رَجَوْتُ بَرَكَّتَهَا حِينَ لَبَسَهَا النَّبِيُّ ﷺ لَعَلِّي أُكْفَنُ فِيهَا)،

یعنې - کله چې نبی ﷺ دغه خادر واغوست نو یې زه د برکت امید لرم او زه په دې امید یم چې په دغه خادر کې به کفن کړل سم ^(۱).

دریم حدیث: - د بخاري او مسلم په یوه روایت کې راغلي دي چې ام عطیې رضی الله عنها و فرمایل: نبی ﷺ موږ ته په داسې حال کې راغلی چې موږ د ده لور زینب رضی الله عنها ته غسل ورکاوه نو یې د غسل د ترتیب تر بنودلو وروسته و فرمایل کله چې مو غسل پای ته ورسوئ بیا ما خبر کړی کله چې مو غسل خلاص کړ نو مو نبی ﷺ ته خبر ورکړ وروسته نبی ﷺ خپل ازار (لنگ) موږ ته راکړ او داسې یې و فرمایل: (أَشْعَرْنَاهَا إِيَّاهُ) یعنې - زینب رضی الله عنها ته دغه ازار تر کفن لاندې ورکړئ (د دې لپاره چې برکت یې زینب رضی الله عنها ته ورسېږي) ^(۲).

شهاب الدین احمد القسطلاني رحمته الله علیه لیکلي دي: نبی ﷺ دغه کار د دې لپاره وکړ چې د ده د جامې برکت زینب رضی الله عنها ته ورسېږي او دا کار نبی ﷺ په آخر کې وکړ په اول کې یې ونه کړ د دې لپاره چې د نبی ﷺ له مبارک بدن څخه د ازار د را جلا کېدو وخت نژدې سي ترڅو بېله ځنډه د زینب رضی الله عنها مبارک بدن ته د نبی ﷺ مبارک ازار ورسېږي ^(۳).

شیخ عبدالحق دهلوي رحمته الله علیه د دغه حدیث په شرحه کې داسې لیکلي دي:

(وهذا الحديث اصل في التبرك بآثار الصالحين ولباسهم). یعنې - د صالحینو په

^(۱) صحیح البخاري (۶۰۳۶).

^(۲) صحیح البخاري (۱۲۵۴) مسلم (۲۱۶۸).

^(۳) ارشاد الساري (۳) جلد (۲۱) مخ.

آثارو او د دوی په لباس سره په تبرک کي دا حدیث اصل او دلیل دی^(۱).

د نبی ﷺ په عرق (خوله) سره تبرک

حضرت انس رضی الله عنه فرمایلي دي چي ام سليم رضی الله عنه به نبی ﷺ ته چرمي فرش و غوړاوه نو به نبی ﷺ د دې په خونه کي پر دغه فرش د غرمې خوب کاوه کله چي به نبی ﷺ ولاړ سو نو به ام سليم رضی الله عنه د نبی ﷺ عرق (خوله) او هغه وېښتان چي د نبی ﷺ له مبارک سر او ږيري څخه به لوېدلي وه را واخيستل او په يوه څښنه کي به يې واچول بيا به يې په (سک) کي چي يو قسم خوشبويي ده واچول د حدیث راوي ثمامه رضی الله عنه ويلي دي:

(فَلَمَّا حَضَرَ أَنَسُ بْنُ مَالِكٍ الْوَفَاةَ أَوْصَى أَنْ يُجْعَلَ فِي حَنْوِطِهِ مِنْ ذَلِكَ السُّلْدِ قَالَ

فَجُعِلَ فِي حَنْوِطِهِ).

يعني - کله چي انس بن مالک رضی الله عنه ته وفات حاضر سو نو يې وصيت وکړ چي له هغې خوشبويي څخه چي د نبی ﷺ مبارکه خوله او وېښتان پکښي اچول سوي وه يو څه د ده په حنوط يعني هغه خوشبويي کي چي د ميت لپاره جوړېږي واچول سي حضرت ثمامه رضی الله عنه ويلي دي هغه خوشبويي هم هغه ډول لکه څنگه چي ده وصيت کړی وو د ده په حنوط کي واچول سوه^(۲).

علامه بدرالدين عيني رضی الله عنه د دغه حدیث په شرحه کي داسي ليکلي دي: يقيني خبره ده چي ام سليم رضی الله عنه د نبی ﷺ مبارکه خوله او وېښتان د تبرک لپاره اخيستي دي او د نبی ﷺ مبارکه خوله يې په نوره خوشبويي کي ځکه اچولې ده چي پريوازي خوله باندي د وچېدلو وېره وه او حضرت انس رضی الله عنه هم ذکر سوی

^(۱) لمعات خلورم جلد (۳۱۸) مخ.

^(۲) صحيح البخاري (۶۲۸۱) و طرفه فی مسلم (۶۰۵۵).

کار د تبرک او له مشقتونو څخه د پناه غوښتلو لپاره کړی دی^(۱).

د مسلم شریف په یوه روایت کې راغلي دي چې کله ام سلیم عليه السلام د نبی ﷺ مبارکه خوله راټولوله نو نبی ﷺ ورته وفرمایل دا څه کوی (یا ام سلیم) ام سلیم عليه السلام ورته وویل:

(يَا رَسُولَ اللَّهِ نَرْجُو بَرَكَتَهُ لِيُبَيِّنَنَا قَالًا أَصْبَتْ).

ژباړه: ای د الله ﷻ رسوله! موږ د خپلو ماشومانو لپاره د دغې مبارکې خولې د برکت امید لرو نبی ﷺ ورته وفرمایل: ستا دغه کار سم دی^(۲).

د نبی ﷺ په ګڼ شمېر آثارو سره تبرک

امام بخاري رحمته الله علیه په صحیح البخاري کې په لاندې عنوان یو باب ذکر کړی دی:

بَابُ مَا ذُكِرَ مِنْ دُرِّ النَّبِيِّ ﷺ وَعَصَاهُ وَسَيْفِهِ وَقَدَحِهِ وَخَاتَمِهِ وَمَا اسْتَعْمَلَ الْخُلَفَاءُ بَعْدَهُ مِنْ ذَلِكَ وَمِمَّا لَمْ يُذْكَرْ قِسْمُهُ وَمِنْ شَعْرِهِ وَنَعْلِهِ وَأَنِيَّتِهِ وَمِمَّا يَتَبَرَّكُ أَصْحَابُهُ وَعِيَرُهُمْ بَعْدَهُ وَفَاتِهِ.

امام بخاري رحمته الله علیه په دغه ترجمه الباب کې د نبی ﷺ لاندې آثار ذکر کړي دي:

۱: ځغره، ۲: لکړه، ۳: توره، ۴: پیاله، ۵: انگشتری، ۶: وېښتان، ۷: چوټی، ۸: لوبښي، او دا یې ویلي دي چې له دغو آثارو څخه ځینې یې خلفاء الراشدينو تر نبی ﷺ وروسته استعمال کړي دي خو د تقسیم ذکر یې نه دی سوی او دا یې هم ویلي دي چې په دغو آثارو سره د نبی ﷺ تر وفات وروسته صحابه کرامو رضی الله عنهم او نورو کسانو تبرک کړی دی. وروسته امام

^(۱) عمدة القاري (۲۲) جلد (۴۰۰) مخ.

^(۲) مسلم (۶۰۵۶).

بخاري رحمه الله عليه په دغه باب کي څو هغه روايتونه راوړي دي چي په هغو کي د نبي ﷺ د انگشتري، چپکو، پيالې او توري يادونه سوې ده^(۱).

حافظ ابن حجر رحمه الله عليه د دغه باب په شرحه کي داسي ليکلي دي:

(الغرض من هذه الترجمة تثبيت أنه صلى الله عليه وسلم لم يورث ولا بيع موجوده بل

ترك بيد من صار إليه للتبرك به).

ژباړه - د امام بخاري رحمه الله عليه له ذکر سوي ترجمه الباب څخه مطلب د دې خبري ثابتول دي چي نبي ﷺ هيڅ يو مال په ميراث نه دی پرې ايښی او نه د ده سره موجود شيان د ده تر وفات وروسته خرڅ سوي دي بلکي دغه شيان يې د هغه چا په لاس کي چي ورورسېږي د تبرک لپاره پرې ايښي دي^(۲).

همدا شان د مسلم په يوه روايت کي ابو حازم رحمه الله عليه ويلي دي چي سهل بن سعد رضی الله عنه مورت ته هغه پياله راويستل چي نبي ﷺ اوبه پکښي څښلي وې نو موږ په هغه پياله کي اوبه وڅښلي (ثُمَّ اسْتَوْهَبَهُ بَعْدَ ذَلِكَ عُمَرُ بْنُ عَبْدِ الْعَزِيزِ فَوَهَبَهُ لَهُ).

يعني - تر دغه وروسته حضرت عمر بن عبدالعزيز رحمه الله عليه له حضرت سهل بن سعد رضی الله عنه څخه د دغي پيالې د هبې طلب وکړ نو حضرت سهل بن سعد رضی الله عنه هم هغه پياله ورهبه کړه^(۳).

امام نووي رحمه الله عليه د دغه حديث په شرحه کي داسي ليکلي دي: (هذافيه التبرك

بآثار النبي ﷺ)، يعني په دغه حديث کي د نبي ﷺ په اثارو سره د تبرک اثبات

^(۱) صحيح البخاري اول جلد (۴۳۸).

^(۲) فتح الباري (۶) جلد (۲۵۵) مخ.

^(۳) صحيح مسلم (۵۲۳۶).

د نبی ﷺ د اوداسه څخه په پاته سوو اوبو سره تبرک

اول حدیث: - حضرت ابو جحیفه رضی اللہ عنہ ویلي دي چي نبی ﷺ پر موږ باندي په سخته گرمي کي را ووتی نو د اوداسه اوبه ورته راوړل سوې نو یې له دغو اوبو څخه اودس تازه کړ (فَجَعَلَ النَّاسُ يَأْخُذُونَ مِنْ فَضْلِ وَصْوَيْهِ فَيَتَمَسَّحُونَ بِهِ).

يعني - نو خلکو د نبی ﷺ د اوداسه د پاته سوو اوبو څخه يا د هغو اوبو څخه چي د نبی ﷺ د اوداسه د اندامونو څخه څڅېدلې اوبه اخيستلې او خپل ځانونه يې د تبرک لپاره په مسحه کول (۲).

که چيري دغه را اخيستل سوي اوبه هغه اوبه وي چي د نبی ﷺ له اوداسه څخه پاته سوي وي نو صحابه کرامو رضی اللہ عنہم په دغو اوبو سره تبرک ځکه کاوه چي نبی ﷺ خپل مبارک لاس پکښي ايښی وو او که چيري هغه اوبه وي چي د نبی ﷺ له مبارکو اندامونو څخه څڅېدلې نو بيا يې په دغو اوبو سره تبرک ځکه کاوه چي د نبی ﷺ پر مبارکو اندامونو باندي تېري سوي وي (۳).

دوهم حدیث: - د بخاري شريف په يوه روايت کي داسي راغلي دي:

(وَإِذَا تَوَضَّأَ النَّبِيُّ ﷺ كَانُوا يَفْتَتِلُونَ عَلَى وَصْوَيْهِ). يعني - کله چي به نبی ﷺ اودس تازه کړ نو نژدې وه چي صحابه کرام رضی اللہ عنہم د نبی ﷺ د اوداسه پر اوبو باندي جگړه سره وکړي. صحيح البخاري (۱۸۹).

دريم حدیث: - ابو موسی رضی اللہ عنہ ویلي دي چي: نبی ﷺ يوه داسي پيال له را طلب کړه چي په هغه کي اوبه وې نو يې خپل مبارک لاسونه او مبارک مخ په دغه

(۱) صحيح مسلم دوهم جلد (۱۶۹) مخ.

(۲) صحيح البخاري (۱۸۷).

(۳) وگورئ ارشاد الساري اول جلد (۳۷۸) مخ.

پياله کي پرېولل او هغه اوبه يې هم پکښي واچولې چي نبي ﷺ پخپله مبارکه خوله کي اخیستي وې وروسته يې حضرت بلال ؓ او حضرت ابو موسیٰ ؓ ته داسي وفرمايل:

(اَشْرَبَا مِنْهُ وَأَفْرَعَا عَلَىٰ وُجُوهِكُمَا وَخُورْكُمَا) يعني - تاسي دواړه له دغو اوبو څخه څه وڅیښئ او پر خپلو مخونو او ځيگرونو يې هم توی کړئ^(۱).
د دغه حديث شريف روايت امام مسلم رحمه الله عليه هم کړی دی خو د مسلم شريف په روايت کي لاندې زيات راغلي دي. (فَأَخَذَا الْقَدَحَ فَمَعَلَا مَا أَمَرَهُمَا بِهِ رَسُولُ اللَّهِ ﷺ فَنَادَتْهُمَا أُمُّ سَكَمَةَ مِنْ وَرَاءِ السَّيْرِ أَفْضَلًا لَأُمُّكُمَا مِمَّا فِي إِيَّاكُمَا فَأَفْضَلَا لَهَا مِنْهُ طَائِفَةً).

يعني - نو حضرت بلال ؓ او حضرت ابو موسیٰ ؓ هغه پياله واخیستله او هغه عمل يې وکړ چي نبي ﷺ دوی په امر کړې وه ام سلمې ؓ ل حجاب د شا څخه دوی ته آواز وکړ چي تاسو د خپلي مور لپاره ستاسي د پيالې له اوبو څخه يو څه پرېږدي نو دوی هم د ام المؤمنين ام سلمې ؓ لپاره د هغو اوبو څخه يو څه پرېښودلې^(۲).

د نبي ﷺ په مبارکو لاسونو سره تبرک

اول حديث:- حضرت انس ؓ ويلي دي، عادت داسي وو چي کله به نبي ﷺ د سهار لمونځ وکړ نو به د مدينې منورې خادمان د خپلو هغو لوبڼو سره يو ځای راغلل چي په هغو کي به اوبه وې (فَمَا يُؤْتِي بَانَاءَ إِلَّا غَمَسَ يَدِهِ فِيهِ وَرُبَّمَا جَاءَهُ فِي الْعَدَاةِ الْبَارِدَةِ فَيَغْمَسُ يَدَهُ فِيهَا).

^(۱) صحيح البخاري (۱۸۸).

^(۲) صحيح مسلم دوهم جلد (۳۰۳) مخ. رقم الحديث (۶۴۰۵).

يعني - نبي ﷺ ته هيڅ يو لوبنی نه راوړل کېدی مگر چي نبي ﷺ به خپل مبارک لاس په هغه لوبني کي غوټه کړه پر ځله داسي هم کېدل چي خادمانو به نبي ﷺ ته لوبنی په داسي سهار کي راوړل چي په هغه کي به يخ و خو بيا هم نبي ﷺ خپل مبارک لاس په هغو لوبنو کي غوټه کاوه^(۱).

بنکاره خبره ده چي صحابه کرامو رضی الله عنهم دغه کار د تبرک لپاره کاوه.

دوهم حديث: - د بخاري شريف په يوه روايت کي داسي راغلي دي:

(وَقَامَ النَّاسُ فَجَعَلُوا يَأْخُذُونَ بِيَدَيْهِ فَيَمْسَحُونَ بِهِمَا وَجُوهَهُمْ قَالَ فَأَخَذْتُ بِيَدِهِ

فَوَضَعْتُهَا عَلَى وَجْهِهِ فَإِذَا هِيَ أَبْرَدُ مِنَ الثَّلْجِ وَأَطْيَبُ رَائِحَةً مِنَ الْمِسْكِ).

ژباړه: حضرت ابو جحيفه رضي الله عنه ويلي دي، خلک ولاړ سول نو يې د نبي ﷺ مبارک لاسونه رانيول او خپل منځونه يې په مسحه کول حضرت ابو جحيفه رضي الله عنه ويلي دي نو ما هم د نبي ﷺ مبارک لاس را ونيوی او پر خپل مخ مي کېښودی صفت يې داسي و چي تر واورې يخ او بوی يې تر مشکو ډېر ښه و^(۲).

د نبي ﷺ په مبارکونو سره تبرک

په صحيح حديث کي راغلي دي چي أسماء رضي الله عنها وفرمايل: زما حمل په عبد الله بن زبير رضي الله عنه سره په مکه مکرمه کي و او ولادت يې په قباء کي وسو بيا مي نبي ﷺ ته وروړی او د ده مبارک په بغل کي مي کېښودی، (ثُمَّ دَعَا بِتَمْرَةٍ فَمَضَعَهَا ثُمَّ تَقَلَّ فِي فِيهِ فَكَانَ أَوَّلَ شَيْءٍ دَخَلَ جَوْفَهُ رَيْقُ رَسُولِ اللَّهِ ﷺ ثُمَّ حَنَّكَهُ بِتَمْرَةٍ ثُمَّ دَعَا لَهُ وَبَرَكَ عَلَيْهِ).

يعني - وروسته يې يوه خرما را و غوښتل او وېژول بيا يې د خپلي مبارکي

^(۱) صحيح مسلم دوهم جلد (۲۵۶) مخ رقم الحديث (۶۰۴۲).

^(۲) صحيح البخاري اول جلد (۵۰۲) مخ، رقم الحديث (۳۵۵۳).

خولې اوبه د عبدالله بن زبير رضي الله عنه په خوله کي واچولې اول شی چي د عبدالله بن زبير رضي الله عنه نس ته داخل سو هغه د نبي صلي الله عليه وسلم مبارکي ناري وې بيا يې د عبدالله بن زبير رضي الله عنه په خوله کي ټول سوې خرما واچول او دعا يې ورته وکړه همدا شان يې د برکت دعا ورته وکړه ^(۱).

همدا شان حضرت انس رضي الله عنه ويلي دي چي کله د عبدالله بن ابي طلحه رضي الله عنه ولادت و سو نو ما نبي صلي الله عليه وسلم ته د څو خرماوو سره ور وړی نو يې هغه خرماوي پخپله مبارکه خوله کي وټولې او د عبدالله بن ابي طلحه رضي الله عنه په خوله کي يې ور واچولې او د عبدالله نوم يې ورباندي کېښودى ^(۲).

همدا شان ام المؤمنين عائشې رضي الله عنها ويلي دي چي نبي صلي الله عليه وسلم ته به ماشومان راوړل کېدل نو به ده د برکت دعا ورته کول او خرما به يې ټول بيا به يې د دوى په خوله کي وراچول ^(۳).

په دې باره کي حديثونه ډېر دي، امام نووي رحمه الله عليه د حضرت انس رضي الله عنه د روايت په شرحه کي داسي ليکلي دي:

(وفى هذا الحديث فوائد منها تحنيك المولود عند ولادته وهو سنة بالاجماع ومنها ان يحنكه صالح من رجل او امرأة ومنها التبرك بآثار الصالحين وريقهم وكل شئ منهم ومنها كون التحنيك بتمر وهو مستحب ولو حنك بغيره حصل التحنيك ولكن التمر افضل) ^(۴).

ژباړه: په دغه حديث کي څو فائدي دي چي يوه يې ماشوم ته د ولادت په

^(۱) صحيح البخاري دوهم جلد (۸۲۲) مخ، رقم الحديث (۵۴۶۹) مسلم (۵۶۱۷).

^(۲) مسلم (۵۶۱۳).

^(۳) مسلم (۵۶۱۹).

^(۴) صحيح مسلم دوهم جلد (۲۰۹) مخ.

وخت کي د خرما يا يو بل داسي شی ژول او په خوله کي وراچول دي (چي دغه ته تحنیک ویل کېږي) همدغه تحنیک د علماء کرامو په اتفاق سنت دی، د حدیث شریف بله فائده دا ده چي دغه تحنیک باید یو نېک سپی یا یوه نېکه ښځه وکړي، او بله فائده یې د صالحینو په آثارو د دوی په نارو او د دوی په هر شي سره تبرک دی. بله فائده یې دا ده چي تحنیک په خرما سره مستحب دی که یې چیري په بل شي سره تحنیک وکړ نو بیا هم سنت تحنیک اداء سو لېکن په خرما سره تحنیک افضل دی.

د نبي ﷺ د مبارکي پزي په اوبو سره تبرک

د بخاري شریف په یوه روایت کي داسي راغلي دي: (وَمَا تَنَحَّ النَّبِيُّ ﷺ خُفَاءً إِلَّا وَقَعَتْ فِي كَفِّ رَجُلٍ مِنْهُمْ فَذَلِكَ بِهَا وَجْهُهُ وَجِلْدُهُ)^(۱).

ژباړه: نبي ﷺ له خپلي پزي څخه اوبه نه دي را ایستلي مگر چي هغه به له صحابه کرامو رضی الله عنهم څخه د یو صحابي ﷺ په لاس کي ولوېدلې نو به یې دغه اوبه پخپل مخ او پوست پوري وموښلي. دغه کار صحابه کرامو رضی الله عنهم د تبرک او د نبي ﷺ د تعظیم لپاره کاوه^(۲).

د نبي ﷺ د حضور او لمانځه په ځایونو سره تبرک

اول حدیث: - حضرت موسیٰ بن عقبه رضی الله عنه ویلي دي چي ما سالم بن عبدالله رضی الله عنه ولیدی چي د مدینې منورې او مکې مکرمې په منځ کي په لار کي یې په څو خاصو ځایونو کي لمونځ کاوه او ویل یې چي د ده پلار حضرت عبدالله بن عمر رضی الله عنه په دغو ځایونو کي لمونځ کاوه او عبدالله بن عمر رضی الله عنه بیا نبي ﷺ لیدلی ؤ چي په دغو ځایونو کي یې لمونځ کاوه. په ورپسې روایت کي

^(۱) صحیح البخاري اول جلد (۳۸) مخ.

^(۲) وگورئ ارشاد الساري اول جلد (۴۳۴) مخ.

عبدالله بن عمر رضي الله عنهما دغه ځايونه په تفصيل سره بيان كړي دي ^(۱).

امام کرمانی رحمته الله علیه د دغه حدیث په شرحه کې داسې لیکلي دي: حضرت عبدالله بن عمر رضي الله عنهما په دغو ځایونو کې لمونځ د تبرک لپاره کاوه او همېشه خلگ د صالحینو خلگو په ځایونو سره تبرک کوي ^(۲).

دوهم حدیث: - د بخاري شریف په یوه روایت کې راغلي دي: چي حضرت عتبان بن مالک رضي الله عنه له نبي صلی الله علیه و آله څخه سوال وکړ چي ته راسه او زما په خونه کې لمونځ وکړه ترڅو زه هغه ځای مصلی (د لمانځه ځای) وگرځوم نو نبي صلی الله علیه و آله هم د ده سوال قبول کړ کله چي نبي صلی الله علیه و آله د ده خوني ته داخل سو نو یې داسي ورته وفرمایل: (أَيْنَ تُحِبُّ أَنْ أُصَلِّيَ مِنْ بَيْتِكَ قَالَ فَأَشْرْتُ لَهُ إِلَى نَاحِيَةِ مِنَ الْبَيْتِ فَقَامَ رَسُولُ اللَّهِ صلی الله علیه و آله فَكَبَّرَ فَقُمْنَا فَصَفَفْنَا فَصَلَّى رُكْعَتَيْنِ ثُمَّ سَلَّمَ).

يعني - ستا په خونه (کوټ) کې دي کوم ځای خوښ دی چي زه لمونځ پکښي وکړم عتبان بن مالک رضي الله عنه ويلي دي چي ما د خوني يو طرف ور وښودی نو نبي صلی الله علیه و آله ودرېدی او تکبير يې ووايه موږ هم ودرېدلو او صف مو جوړ کړ نو نبي صلی الله علیه و آله دوه رکعت له لمونځ وکړ وروسته يې سلام وگرځاوه ^(۳).

حافظ ابن حجر رحمته الله علیه د دغه حدیث په شرحه کې داسې لیکلي دي:

(وفيه التبرک بالمواضع التي صلى فيها النبي صلی الله علیه و آله او وطنها ويستفاد منه أن من دعي

من الصالحين للتبرک به أنه يجيب اذا امن الفتنة).

يعني - په دغه حدیث کې په هغو ځایونو سره د تبرک اثبات دی چي نبي صلی الله علیه و آله

^(۱) صحیح البخاري اول جلد (۷۰) مخ.

^(۲) شرح الکرماني دریم جلد (۲۰۰) مخ، همدا شان وګورئ فتح الباري اول جلد (۷۳۶) مخ، ارشاد الساري اول جلد (۶۷۳) مخ.

^(۳) صحیح البخاري اول جلد (۶۰) مخ، رقم الحديث (۴۲۵).

لمونخ پکښي کړی دی او یا یې مبارک قدم ورباندي ایښی دی او له دغه حدیث څخه دا هم معلومېږي چي که چیري یو صالح او ښک کس یو ځای ته د تبرک لپاره دعوت سي نویي دی باید دعوت قبول کړي که چیري له فتنې څخه په امن کي و^(۱).

همدا شان حافظ ابن حجر رحمۃ اللہ علیہ د دغه حدیث په اړوند بل ځای داسي لیکلي دي:

(فهو حجة في التبرك بآثار الصالحين)، يعني - دغه حدیث د صالحینو خلکو په آثارو سره په تبرک کي حجت او دلیل دی^(۲).

اوس نو د هغو کسانو خبري خوشي افسانې دي چي دوی وایي دغسي تبرکات یوازي تر نبي صلی اللہ علیہ وسلم پوري خاص وه بل څوک نه ورباندي قیاسېږي، آیا دوی به پر دغه خبره باندي یو دلیل راوړي هیڅکله به یې رانه وړي (ولوکان بعضهم لبعض ظهیرا).

دریم حدیث: - همدا شان د بخاري شریف په یوه بل روایت کي راغلي دي: چي حضرت سالم رحمۃ اللہ علیہ په ذوالحلیفه د (وادي العقیق) په منځ کي په هغه ځای کي نزول کاوه چیري چي به د ده پلار حضرت عبدالله بن عمر رضی اللہ عنہ نزول کاوه حضرت عبدالله بن عمر رضی اللہ عنہ بیا په دغه ځای کي استراحت ځکه کاوه چي دا د نبي صلی اللہ علیہ وسلم معرس (د شپې په آخر کي د استراحت ځای) وو^(۳).

^(۱)فتح الباري اول جلد (۶۷۷) مخ.

^(۲)فتح الباري اول جلد (۷۳۶) مخ.

^(۳)فتح الباري (۶) جلد (۱۰۸) مخ. ارشاد الساري (۵) جلد (۳۱۱) مخ. صحيح البخاري اول جلد (۲۰۸) مخ، رقم الحديث (۱۵۳۵).

په نېکانو خلگو سره تبرک

امام بخاري رحمه الله عليه په صحيح البخاري کي په داسي عنوان يو باب راوړی دی:
(بَابُ مَنْ اسْتَعَانَ بِالضُّعْفَاءِ وَالصَّالِحِينَ فِي الْحَرْبِ).

حافظ ابن حجر رحمه الله عليه او شهاب الدين احمد القسطلاني رحمه الله عليه د دغه باب په

شرحه کي داسي ليکلي دي (ای ببرکتهم ودعائهم)^(۱).

يعني دا باب د هغه چا په باره کي دی چي د ضعفاؤ او صالحينو خلگو په برکت او دعا سره په جنگ کي مدد (کومک) وغواړي يعني دغه کار يې مشروع او جائز دی.

وروسته امام بخاري رحمه الله عليه په دغه باب کي څو حديثونه ذکر کړي دي چي يو يې د حضرت ابوسعيد الخدري رضي الله عنه روايت دی چي نبي ﷺ وفرمايل، يوه داسي زمانه به راسي چي په هغه کي به له خلگو څخه يو جماعت غزا کوي نو به وويل سي آيا په تاسو کي يو صحابي سته نو به جواب ورکړل سي چي (هو) سته نو به پر دغه صحابي مبارک باندي فتحه راسي بيا به داسي زمانه راسي چي وبه وويل سي آيا په تاسو کي يو تابعي سته دلته به هم جواب د (هو) وي نو به پر دغه تابعي باندي فتحه راسي بيا به داسي زمانه راسي چي وبه وويل سي آيا په تاسو کي له تبع تابعينو څخه يو څوک سته جواب به ورکول سي چي (هو) سته نو به پر دغه کس باندي هم فتحه راسي^(۲).

له يوه وطن څخه بل وطن ته د تبرکاتو انتقال جائز دی

د نسائي په يوه روايت کي راغلي دي: طلق بن علي رضي الله عنه ويلي دي چي موږ څو کسان له خپل وطن څخه د نبي ﷺ طرفته د بيعت لپاره و وتلو نو مو بيعت

^(۱) صحيح البخاري اول جلد (۴۰۵) مخ.

^(۲) صحيح البخاري اول جلد (۴۰۵) مخ. رقم الحديث (۲۸۹۷).

ورسره وکړ او لمونځ مو ورسره وکړ او خبر مو ورکړ چي زمونږ په وطن کي مونږ لره يوه کليسا سته (دغه خلک نصاری و ه کله چي يې ايمان راوړی نو يې وغوښتل چي کليسا ماته کړي) نو مو له نبي ﷺ څخه ده له اوداسه څخه د پاته سوو اوبو د هبې طلب وکړ نو نبي ﷺ اوبه را طلب کړې اودس يې تازه کړ او پخپله مبارکه خوله کي يې اوبه واچولې وروسته يې دغه اوبه په لوبني کي توی کړې او مونږ ته يې و ويل تاسي ولاړ سئ کله چي خپل وطن ته ورسئ نو کليسا مو ماته کړې او پر ځای يې دغه اوبه وشنډئ او مسجد ورباندي جوړ کړئ مونږ ورته و ويل وطن مو ليري دی گرمي سخته ده په لوبني کي اوبه وچېږي نو نبي ﷺ وفرمايل: (مُدُّوهُ مِنَ الْمَاءِ فَإِنَّهُ لَا يَزِيدُهُ إِلَّا طَيِّبًا).

يعني- دغو اوبو ته نوري اوبه وربلا کړې يقيناً دغه اوبه هغو نورو اوبو ته ښه والی او برکت وربخښي^(۱).

ملا علي قاري رحمته الله عليه له حافظ ابن حجر رحمته الله عليه څخه د دغه حديث په شرحه کي داسي نقل کړی دی:

(وفيه التبرک بفضلہ عليه السلام ونقله الى البلاد ونظيره ماء زمزم فانه عليه السلام کان يستهديه من أمير مکه ليتبرک به أهل المدينة ويؤخذ من ذلك أن فضلة وارثيه من العلماء والصالحين كذلك)^(۲).

ژباړه- په دغه حديث کي د نبي ﷺ له اوداسه څخه په پاته سوو اوبو سره د تبرک او نورو ښارونو او ځايونو ته يې د نقل کولو استحباب دی د دې مثال د زمزم اوبه دي ځکه چي نبي ﷺ د مکې مکرمې له امير څخه د زمزم د اوبو طلب د

^(۱) سنن النسائي (۷۰۱)، مشکوة اول جلد (۶۹) مخ.

^(۲) مرقاة، دوهم جلد (۲۰۴) مخ.

دې لپاره کاوه چي د مدينې منورې خلگ تبرک په وکړي له دغه حديث څخه دا حکم هم را اخیستل کېږي چي د نبي ﷺ د وارثانو چي علماء او صالحين دي له اوداسه څخه پاته سوي اوبه هم دغسي دي (يعني تبرک په جائز دی) شيخ مولانا عبدالحق دهلوي رحمه الله هم دغسي مضمون ذکر کړی دی په آخر کي يې داسي ليکلي دي: (و فضل وارثان او که علماء و صلحاء اند و تبرک بآثار و انوار ايشان هم برين قیاس است) ^(۱).

کوم کسان چي له تبرک څخه انکار کوي د هغوی دليل

هغه کسان چي د صالحينو په آثارو سره د تبرک څخه انکار کوي استدلال يې د لاندې دوو روايتونو څخه دی:

اول روايت: - له حضرت نافع رحمه الله څخه نقل راغلی دی چي کله حضرت عمر رضي الله عنه ته خبر ورسېدی چي خلگ د حديبيې هغي درختي (وني) ته ورځي چي تر هغي لاندې صحابه کرامو رضی الله عنهم له نبي ﷺ سره بيعت کړی و او هلته لمونځ کوي نو حضرت عمر رضي الله عنه دغه خلگ و وېرول او د وني د پرېکولو امر يې وکړ نو هغه ونه هم پرېکړل سوه ^(۲).

دوهم روايت: - معروف بن سويد رحمه الله ويلي دي چي موږ د حضرت عمر رضي الله عنه سره په حج کي و وتلو کله چي له حج څخه را وگرځېدی نو يې خلگ وليدل چي يو مسجد ته په تلوار ورتلل نو حضرت عمر رضي الله عنه پوښتنه وکړه چي دا څه شی دی خلگو په جواب کي ورته و ويل چي دا يو داسي مسجد دی چي نبي ﷺ لمونځ پکښي کړی دی نو حضرت عمر رضي الله عنه وفرمايل: همدغسي تر تاسو دمخه اهل الكتاب هلاک سوي دي هغوی د خپلو انبياؤ آثار کليساوي

^(۱) اشعة اللمعات اول جلد (۳۵۵) مخ.

^(۲) فتح الباري (۷) جلد (۵۵۸) مخ.

گرځولي وې نو هغه کس چي پرده باندي په دغه مسجد کي د لمانځه وخت را ورسېږي نو دي لمونځ پکښي وکړي که نه نو پر خپله مخه دي ولاړسي^(۱).

جواب: له حضرت عبدالله بن عمر رضي الله عنه او حضرت مسيب رضي الله عنه څخه د حديبيي د درختي په اړوند داسي نقل راغلی دی چي دغه درخته پر موږ باندي په راتلونکي کال کي پته سوه يعني له موږ څخه يې ځای ورک سو^(۲).

طارق بن عبد الرحمن رضي الله عنه وييلي دي چي زه د حج لپاره روان سوم په لار کي د داسي خلکو سره تېر سوم چي لمونځ يې کاوه ما ورته وويل دا کوم مسجد دی دوی وويل دا هغه درخته ده چي تر هغې لاندي نبي صلي الله عليه وسلم بيعة الرضوان کړی دی (دوی تر هغې درختي لاندي د لمانځه لپاره مسجد جوړ کړی و) نوزه سعيد بن المسيب رضي الله عنه ته ورغلم او د دغو خلکو بيان مي ورته وکړ سعيد بن المسيب رضي الله عنه وفرمايل ماته خپل پلار مسيب رضي الله عنه چي دی هم له هغو صحابه کرامو رضی الله عنهم څخه دی چي هغو په حديبيه کي تر درختي لاندي د نبي صلي الله عليه وسلم سره بيعت کړی دی داسي حديث ويلى دی، کله چي موږ د حديبيي تر صلحې وروسته په دا بل کال کي ورو وتلو نو د هغې درختي ځای راڅخه هېر کړل سو پيدا مو نکړه حضرت سعيد بن المسيب رضي الله عنه وويل:

(إِنَّ أَصْحَابَ مُحَمَّدٍ صلي الله عليه وسلم لَمْ يَخْلُمُوهَا وَعَلِمُوهَا أَنْتُمْ فَأَنْتُمْ أَعْلَمُ).

يعني - د نبي صلي الله عليه وسلم اصحابو ته د هغې درختي ځای نه و معلوم او تاسي ته معلوم دی نو تاسو تر دوی ډېر خبرداره ياست^(۳).

له دغه حديث شريف څخه داسي ښکاري چي کومه درخته چي دا خلکو د

^(۱) تکملة فتح الملهم (۳) جلد (۲۰۷) مخ.

^(۲) وگورئ صحيح البخاري دوهم جلد (۵۹۹) مخ، رقم الحديث (۴۱۶۴) همداشان صحيح البخاري اول جلد

(۴۱۵) مخ، رقم الحديث (۲۹۵۸) صحيح مسلم دوهم جلد (۱۳۰) مخ، رقم الحديث (۴۷۸۱).

^(۳) صحيح البخاري دوهم جلد (۵۹۹)، رقم الحديث (۴۱۶۳).

هغې سره لمونځ کاوه هغه درخته نه وه چې تر هغې لاندي بيعت سوى و حضرت سعيد بن المسيب رضي الله عنه هم د دوی پردغه کار باندي انکار کړی دی چې دوی د لمانځه لپاره يوه داسي درخته معلومه کړې وه چې تر هغې لاندي بيعت نه و سوى په دې خاطريې انکار نه دی ورباندي کړی چې دوی هلته په لمانځه سره تبرک کاوه نو کېدای سي چې حضرت عمر رضي الله عنه هم له همدغي وجهي څخه هغه درخته پرې کړې وي نه له دې کبله چې ده تبرک جائز نه گڼی اما کوم چې د حضرت جابر رضي الله عنه څخه نقل راغلی چې که چيري زما سترگي روغي وای نو به ما تاسي ته د هغې درختي ځای بنودلی وای ^(۱).

له دغه حديث څخه هم داسي نه ښکاري چې حضرت جابر رضي الله عنه ته د هغې درختي ځای يقيني معلوم و کېدای سي چې ده دي دا خبره د غالب گمان له مخي کړې وي نو بيا خود هغې درختي ځای په يقيني ډول نه سو معلوم ^(۲). او که چيري حقيقت داسي وي چې دا درخته ځينو صحابه کرامو ته لکه حضرت جابر رضي الله عنه په يقيني ډول معلومه وه لکه څنگه چې د حافظ ابن حجر رحمته الله عليه همدغسي رايه ده او حضرت عمر رضي الله عنه هم د هغې معلومي درختي د پرېکولو امر کړی وي نو بيا حضرت عمر رضي الله عنه دا کار ځکه کړی دی چې ده ته وېره پيدا سوه چې خلک به په دغه ځای کي د لمانځه التزام وکړي کوم کسان چې تر دوی وروسته راځي له هغو څخه به حقيقت ورک سي په دغه ځای کي به لمونځ واجب وبولي د همدغي وېري له کبله يې پر هغو کسانو هم انکار کړی دی چې دوی هغه مسجد ته په تلوار ورتلل چې په هغه کي نبي صلی الله عليه وسلم لمونځ کړی و حافظ ابن حجر رحمته الله عليه د دغي موضوع په اړوند داسي ليکلي دي: (او خشی ان

^(۱) مسلم (۴۷۷۴).^(۲) تکملة فتح الملهم (۳) جلد (۲۰۵) مخ.

يشكل ذلك على من لا يعرف حقيقة الأمر فيظنه واجبا).

يعني - حضرت عمر رضي الله عنه پر هغو کسانو چي دوی هغه حای ته ورتلل چي په هغه کي نبي ﷺ لمونځ کړی و انکار حکم کړی دی چي دی پېرېدلی دی چي دا کار به پر هغه چا باندي مشکل سي چي حقيقت يې نه وي ورته معلوم نو به د واجب گمان ورباندي وکړي^(۱).

همدا شان علامه ابن بطال رحمته الله عليه ليکلي دي: (انما خشى عمر رضي الله عنه أن يلتزم الناس الصلاة في تلك المواضع حتى يشكل ذلك على من يأتي بعدهم ويرى ذلك واجبا).

يعني - حضرت عمر رضي الله عنه پر ذکر سوو کسانو باندي انکار حکم کړی دی چي دی وېرېدلی دی چي خلگ به په دغو حايونو کي د لمانځه التزام وکړي نو به دغه کار پر هغو کسانو باندي مشکل سي چي تر دوی وروسته راځي او په دغو حايونو کي به لمونځ واجب وېولي^(۲).

خلاصه دا ده چي حضرت عمر رضي الله عنه دغه کار له دې کبله نه دی کړی چي ده د صالحينو په آثارو سره يې تبرک جائز نه بلی يا يې د تبرکاتو بندول غوښتل لکه څنگه چي سلفيان او وهاييان وايي تاسو وگورئ له ده څخه پخپله د نبي ﷺ په آثارو سره تبرک ثابت دی. د بخاري شريف په يوه روايت کي راغلي دي چي نبي ﷺ د حضرت زبير رضي الله عنه څخه هغه نېزه په عاريت و غوښتله چي ده په بدر کي ابو ذات الکرش په وژلي و نو حضرت زبير رضي الله عنه هم هغه نېزه نبي ﷺ ته ورکړه کله چي نبي ﷺ وفات سو نو حضرت زبير رضي الله عنه هغه نېزه بيرته واخيستله وروسته هغه نېزه حضرت ابوبکر رضي الله عنه ځني طلب کړه حضرت زبير رضي الله عنه هم هغه نېزه ورکړه

^(۱)فتح الباري اول جلد (۷۳۶).

^(۲)شرح ابن بطال دوهم جلد (۱۷۱) مخ، همدا شان وگورئ عمدة القاري (۴) جلد (۴۰۹) مخ، شرح الکرمانی

(۳) جلد (۲۰۰) مخ، ارشاد الساري اول جلد (۶۷۴) مخ.

کله چي حضرت ابوبکر رضي الله عنه وفات سو بيا حضرت عمر رضي الله عنه ځني طلب کړه ده هم هغه نېزه ورکړه کله چي حضرت عمر رضي الله عنه وفات سو بيا حضرت زبير رضي الله عنه واخيستله وروسته حضرت عثمان رضي الله عنه ځني طلب کړه نو ده هم هغه نېزه ورکړه کله چي حضرت عثمان رضي الله عنه قتل کړل سو بيا د حضرت علي رضي الله عنه په لاس کي ولوبدل وروسته عبدالله بن زبير رضي الله عنه ځني طلب کړه نو هغه نېزه د عبدالله بن زبير رضي الله عنه سره وه ترڅو چي قتل کړل سو^(۱).

شيخ محمد تقي عثمانی رحمته الله عليه د دغه حديث تر ذکر کولو وروسته داسي ليکلي دي:

(وهذا يدل على اهتمام الخلفاء الراشدين ومنهم الفاروق رضي الله عنه بالمحافظة على عزة والعزات في العالم كثيرة وما ذلك الا لانها بقيت عند رسول الله صلى الله عليه وسلم زمانا فارادوا التبرك بها). يعني - له دغه حديث څخه معلومېږي چي خلفاء راشدينو چي حضرت عمر فاروق رضي الله عنه هم له دوی څخه دی د نېزې پر ساتلو باندي اهتمام درلودی نوري نېزې هم په عالم کي ډېري دي (چي خلکو ساتلي دي) دغه کار دوی نه دی کړی مگر له دې کبله چي دغه نېزې د نبي صلى الله عليه وسلم سره څه زمانه پاته سوې ده نو دوی په دغو نېزو سره د تبرک قصد کړی و^(۲).

اوس نو د هغو کسانو په باره کي تاسو فيصله وکړئ چي د تبرک په اړوند گڼ شمېر بنکاره نصوص چي يو څه يې موږ ذکر کړه ټوله شاته غورځوي او د تبرک پر حراموالي دغسي بې ځايه دليلونه وايي لکه څنگه چي تاسي وليدل. (وَبِاللّٰهِ التَّوْفِيقُ وَمِنْهُ الْوُصُولُ إِلَى الشَّحِيقِ).

^(۱) صحيح البخاري دوهم جلد (۵۷۰) مخ، رقم الحديث (۳۹۹۸).

^(۲) تكملة فتح الملهم (۳) جلد (۲۰۷) مخ.

پر بعث ، جزاء او د قیامت په نورو احوالو باندې ایمان لرو

۸۲: - وَنُؤْمِنُ بِالْبَعْثِ وَجَزَاءِ الْأَعْمَالِ يَوْمَ الْقِيَامَةِ وَالْعَرْضِ

وَالْحِسَابِ وَقِرَاءَةِ الْكِتَابِ وَالثَّوَابِ وَالْعِقَابِ وَالصِّرَاطِ وَالْمِيزَانِ

وَالْمِيزَانِ يُوزَنُ فِيهِ أَعْمَالُ الْمُؤْمِنِينَ مِنَ الْخَيْرِ وَالشَّرِّ وَالطَّاعَةِ

وَالْمَعْصِيَةِ.

ژباړه - موږ تر مرگ وروسته پر ژوندون او د قیامت په ورځ د اعمالو پر جزاء ایمان لرو همدا شان د الله تعالی پر دربار باندې د بندگانو پر وړاندې کېدلو او د بندگانو سره د الله تعالی په حساب کولو او د هر سړي د خپلي عمل نامې پر ویلو او نېکانو خلکو ته پر ثواب او بدانو ته پر عذاب او په هغه پل چي پر دوزخ باندې پروت دی او په ترازو باندې ایمان لرو دا هغه ترازو دی چي په هغه کي د مؤمنانو عملونه خیر دی که شر طاعت دی که معصیت تلل کېږي.

شرح - دغه ټولي مسئلې په (الایمان بالیوم الآخر) کي داخلي دي چي یو څه بحث یې په (۶۶) عقیده کي تېر سوی دی. پر بعث یعنی تر مرگ وروسته ژوندون باندې ایمان هغه سي عقیده ده چي ټوله انبیاء عليهم السلام وړباندې متفق دي همدا شان مسلمانان، یهودان او نصرانیان ټوله اتفاق وړباندې لري یوازي فلاسفه ملاحده ځني منکر دي. بعث همدا شان د دې عقیدې نور اجزاء په گڼ شمېر آیتونو او حدیثونو سره ثابت دي خو دلته تاسو د بېلگي په ډول د دې عقیدې د هر جزء لپاره یو آیت وگورئ:

اول آیت: ﴿وَنُفِخُ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ﴾.

[یس: ۵۱].

ژباړه: او (بيا به) په شپېلۍ کې (دوهم ځل) پوکۍ وکړې شي نو ناڅاپه به دوی د قبرونو څخه خپل رب ته وروغلي.

دوهم آیت: ﴿يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا وَمَا عَمِلَتْ مِنْ سُوءٍ تَتَذَكَّرُ أَنَّ بَيْنَهَا وَبَيْنَهُ أَمَدًا بَعِيدًا﴾. [آل عمران: ۳۰].

ژباړه: له هغې ورځې څخه (و وېرېږئ) چې هر څوک هر هغه څه حاضر کړي سوي (پکښې) ومومي چې ده کړي وي له خيره او هر هغه څه چې ده کړي وي له بدې څخه دا نفس به آرزو کوي چې کاشکې د ده او د دغه بد عمل په منع کې ډېره اوږده مسافه وای.

درېم آیت: ﴿وَعَرِّضُوا عَلَىٰ رَبِّكَ صَفًّا﴾. [الكهف: ۴۸].

ژباړه: او دوی به په رب ستا صف وړاندي کړل سي.

څلورم آیت: ﴿وَكُنْ بِنَا حَسِبِينَ﴾. [الأنبياء: ۴۷].

ژباړه: او موږ د حساب کونکو په حيث بس (او کافي) يو.

پنځم آیت: ﴿إِقْرَأْ كِتَابَكَ ۖ كَفَىٰ بِنَفْسِكَ الْيَوْمَ عَلَيْكَ حَسِيبًا﴾. [الاسراء: ۱۴].

ژباړه: (هر انسان ته به د قيامت په ورځ کې و ويل سي چې) خپل کتاب (عملنامه) دي پخپله ولوله چې نن ورځ ستا خپل ځان په همدا تا باندې د حساب کوونکي په حيث کفايت کوي.

شپږم آیت: ﴿وَمَنْ يُرِدْ ثَوَابَ الْآخِرَةِ نُؤْتِهِ مِنْهَا﴾. [آل عمران: ۱۴۵].

ژباړه: او هر څوک چې (پخپل عمل سره) د آخرت ثواب غواړي نو هغه ته به د همدغه اخروي ثواب څخه ورکړو.

اووم آیت: ﴿وَاللَّهُ شَدِيدُ الْعِقَابِ ۝﴾. [آل عمران: ۱۱].

ژباړه: او د الله تعالی عذاب (پر کافرانو) ډېر سخت دی.

اتم آیت: ﴿وَإِنْ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَقْضِيًّا ۝﴾. [مریم: ۷۸].

ژباړه: او (ای انسانانو!) ستاسو څخه هیڅوک نسته مگر په دوزخ باندې تېرېدونکي (ای پیغمبره!) دا کار ستا په رب باندې حتمي فیصله کړی سوی دی.

د اکثر و مفسرینو په آند له دغه آیت څخه مراد په پل صراط باندې تېرېدل دي لکه څنگه چي نبي ﷺ په یوه اوږده حدیث کي فرمایلي دي: (وَيُضْرَبُ الصِّرَاطُ بَيْنَ ظَهْرِي جَهَنَّمَ فَأَكُونُ أَنَا وَأُمَّتِي أَوَّلَ مَنْ يُجْزَى)^(۱).

یعني - پل صراط به د دوزخ پر منځ باندې جوړ کړل سي نو به زه او زما امت اولني هغه کسان وي چي په دغه پل باندې تېرېږي. د آیت شریف د ذکر سوي معنی په اعتبار یې حاصل داسي کېږي چي ټوله انسانان به په پل صراط باندې تېرېدونکي وي چي ځيني به د مراتبو په تفاوت سره تېر سي او ځيني نور به د مراتبو په تفاوت سره له دغه پل څخه دوزخ ته ور ولوېږي چي څوک به ور څخه بیرته را ووځي او څوک به په دايمي توگه پکښي پاته سي.

د پل صراط په اړوند نبي ﷺ په یوه اوږده حدیث کي داسي فرمایلي دي: (په دوزخ باندې یو پل سته چي تر وېسته نری او تر توري تېره دی چي ورباندې د اوسپني چنگکونه او اغزي سته چي هغه څوک رانیسي کومو ته چي د الله تعالی اراده وسي خلگ به په دغه پله باندې په داسي ډولونو سره وي چي ځيني

^(۱) صحیح البخاري دوهم جلد (۱۱۰۶) مخ، رقم الحديث (۷۴۳۸).

به ورباندي د سترگو د رپ په اندازه وخت کي تېرېږي ځيني به ورباندي د برېښنا په څېر وي ځيني به ورباندي د باد غوندي وي ځيني به داسي وي لکه چي په ښه غښتلو آسونو باندي سواره وي ځيني به لکه چي په اوبانو باندي سواره وي په دغه حال کي به ملائکي دعاء کوي چي اى ربه! روغ رمټ يې پوري باسي، اى ربه روغ يې تېر کړې نو ځيني خلک به د سلامتيا په حال نجات ومومي او ځيني نور به زخمي سوي د سلامتيا خاوندان سي او ځيني نور به نسکور په دوزخ کي واچول سي)^(۱).

همدغه مضمون په نورو احاديثو کي هم په څه تفاوت سره راغلی دی^(۲).

امام قرطبي رحمته الله عليه ليکلي دي په آخرت کي دوه پلونه سته يو يې لوی پل دی چي د ټوله اهل المحشر لپاره د دوزخ پر منځ باندي دی لکه څنگه چي يې دمخه ذکر وسو او بل پل بيا د جنت او دوزخ په منځ کي خاص د هغو مؤمنانو لپاره دی چي تر لوی پله ورتېر سي لکه څنگه چي نبي صلی الله علیه و آله فرمايلي دي: (مؤمنان به له اور څخه خلاص سي وروسته به د جنت او دوزخ په منځ کي پر يو پل باندي را وگرځول سي نو به ځينو ته د ځينو نورو څخه د هغو ظلمونو قصاص ور واخيستل سي چي په دنيا کي د دوی ترمنځ وه، (حَتَّى إِذَا هُذِّبُوا وَنُفُّوا أُنْزِلَ لَهُمْ فِي دُحُولِ الْجَنَّةِ).

يعني - نو کله چي دوی پاک کړل سي نو به جنت ته د داخلېدلو اجازه ورکول سي^(۳).

نهم آيت: ﴿وَنَضَعُ الْمَوَازِينَ الْقِسْطَ لِيَوْمِ الْقِيَمَةِ فَلَا تُظْلَمُ نَفْسٌ شَيْئًا﴾.

^(۱) مسند امام احمد بن حنبل (۹) جلد (۴۱۵) مخ.

^(۲) صحيح البخاري دوهم جلد (۱۱۰۷) مخ، رقم الحديث (۷۴۳۹)، صحيح مسلم اول جلد (۱۰۲) مخ، رقم الحديث (۱۸۳).

^(۳) صحيح البخاري دوهم جلد (۹۶۷) مخ رقم الحديث (۶۵۳۵) التذكرة دوهم جزء (۱۷۹) مخ.

[الانبیاء: ۴۷].

ژباړه: او موږ به د قیامت په ورځ کې د انصاف درلودنکي تلي کښېږدو نو په هیڅ نفس به د هیڅ شي ظلم ونه کړل سي.

موازن د میزان جمعه ده چې د ترازو (تلي) په معنی دی د آیت شریف ظاهري معنی دا ده چې د قیامت په ورځ به ډېري تلي وي لکه څنګه چې د ځینو علماؤ همدغه قول دی چې د هر سړي یا هرامت لپاره به ځانګړې تله وي خو عام علماء کرام په دې نظر دي چې تله به یوه وي موازن د تعظیم لپاره یا د موزوناتو یعني اعمالو په اعتبار جمعه راغلي ده. (وَاللَّهُ أَعْلَمُ).

د قیامت په ورځ تله څنګه ده

د قیامت په ورځ کې چې موږ په کومه تله (ترازو) باندي عقیده لرو د هغې په ټولو کیفیاتو باندي موږ علم نه لرو او نه ورباندي د پوهېدلو مکلفیت لرو د دې تلي په باره کې موږ په هومره کیفیت باندي معتقد یو څومره چې په نصوصو کې ثابت دی د مثال په ډول له عبداللہ بن عباس رضی اللہ عنہ څخه د ترازو د کیفیت په اړوند داسي نقل راغلی دی:

(الْمِيزَانُ لَهُ لِسَانٌ وَكُفَّتَابٌ يُؤَرَّرُ فِيهِ الْحَسَنَاتُ وَالسَّيِّئَاتُ)^(۱).

ژباړه: د قیامت د ورځې تله یو موټی او دوې پلې لري چې نېکي او بدې پکښي تلل کېږي.

د قیامت په ورځ څه شی تلل کېږي

د اهل السنة والجماعة پخه عقیده دا ده چې د قیامت په ورځ به د اعمالو د

^(۱) الدر المنثور (۳) جلد (۴۲۰) مخ.

تول لپاره د محشر په میدان کې تله ودروله سي دغه تله په زبنتو ډېرو آیتونو او حدیثونو سره ثابته ده چې ځینو مفسرینو کرامو راغونډ کړي دي^(۱).

نو دغو ټولو نصوصو ته تاویل ورکول او د معتزله وو غوندې په سوچه عقل باندې اعتماد کول د بې عقلي څخه په غیر بل شی نه دی، پاته سوه دا خبره چې څه شی به تلل کېږي په دې باره کې مختلف احادیث رانقل سوي دي نو له همدغې وجهې څخه علماء کرام پکښې په لاندې ډول اختلاف نظر لري:

اول نظر: د ځینو علماء کرامو په نظر پخپله اعمال تلل کېږي^(۲).

لکه څنګه چې د عبدالله بن عباس رضی الله عنه هغه روایت چې په مخکني مضمون کې موږ ذکر کړ دلالت ورباندې کوي، همدا شان د بخاري شریف آخرنی حدیث (كَلِمَاتٍ حَبِيبَاتٍ إِلَى الرَّحْمَنِ خَفِيفَاتٍ عَلَى اللِّسَانِ ثَقِيلَاتٍ فِي الْوِزَانِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ) هم دلالت ورباندې کوي. اعمال که څه هم اعراض او کیفیات دي خو هغه ذات اقدس جل جلاله چې اعمال یې پیدا کړي دي هغه یې په تول باندې هم قادر دی د آخرت کارونه په دنیا باندې قیاس کول غلطې ده ځکه چې د هر جهان جدا احکام دي موږ ته همدومره کفایت کوي چې عقیده ورباندې وکړو او په کیفیت باندې د نه پوهېدلو له کبله د ثابت شي څخه انکار ونه کړو.

دوهم نظر: د ځینو علماء کرامو په نظر صحیح خبره دا ده چې اعمال نامې یعنې هغه کاغذات چې اعمال پکښې ثبت سوي دي تلل کېږي^(۳).

دا ځکه چې نبي صلی الله علیه و آله په یو اوږد حدیث کې فرمایلي دي، چې د یو سړي (۹۹)

^(۱) وګورئ تفسیر المظهری (۳) جلد (۳۶۶) مخ.

^(۲) تفسیر المراغی (۸) جلد (۱۰۷) مخ.

^(۳) تفسیر النسفی دوهم جلد (۴۰۷) مخ، تفسیر القرطبي (۸) جلد (۱۶۵) مخ.

ډېري لويي اعمالنامې به د قيامت په ورځ د تلي په يوه پله کي و اچول سي او د ده تر اعمالو پوري مربوط يو وړوکی کاغذ به د تلي په بله پله کي و اچول سي چي پردغه کوچني کاغذ به ليکل سوي وي (أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ) (فَطَاشَتِ السَّجَّالَاتُ وَتَفَلَّتِ الْبَطَاقَةُ).

يعني - نو ټولي لويي اعمالنامې به سپکي سي او کوچنی کاغذ گوټي به دروند سي^(۱).

دريم نظر: ځيني علماء کرام بيا وايي چي د قيامت په ورځ به الله تعالی له اعمالو څخه اجسام جوړ کړي له نېکو اعمالو څخه به بڼايسته او له بدو اعمالو څخه به بد رنگه اجسام جوړ کړي او په تله (ترازو) کي به وتلل سي. ځکه چي نبي ﷺ فرمايلي دي: (يَجِيءُ الْقُرْآنُ يَوْمَ الْقِيَامَةِ كَالرَّجُلِ السَّاحِبِ فَيَقُولُ أَنَا الَّذِي أَشْهَرْتُ لَيْلِكَ وَأُظْمَأْتُ نَهَارَكَ)^(۲).

ژباړه: قرآن کریم به د قيامت په ورځ (قاري ته) د يوه ډنگر سړي په څيره ورشي (ته به وايي چي په قرائت سره ډنگر سوی دی) نو به ورته و وايي چي زه هغه يم چي ستا شپه مي بې خوبه کړې وه او ستا ورځ مي تېرې کړې وه (زما په قرائت سره به د شپې بې خوبه وې او د ورځي به تېرې وې)

د اعمالو د تول په اړوند همدغه درې نظرونه مشهور دي، د الله تعالی د قدرت څخه څه ليري نه ده چي اعمال هم پخپله څېره کي وتلي او هم يې د اعمالنامو په ضمن کي وتلي او هم يې مجسم وگرځوي او د تول لاندې يې راولي. (وَاللَّهُ أَعْلَمُ).

^(۱) جامع الترمذي (۲) جلد (۹۲) مخ.

^(۲) سنن ابن ماجه (۲۶۷) مخ، رقم الحديث (۳۷۸۱).

د کافرانو اعمال هم تلل کېږي

د نصوصو له ظاهري عباراتو څخه معلومېږي چې د اعمالو تول عام دی یوازې تر مؤمنانو پورې خاص نه دی بلکې د کافرانو اعمال هم تلل کېږي همدغه د ځينو علماء کرامو قول دی^(۱).. دغه قول ډېرو مفسرينو غوره بللی دی اما کوم چې دا آیت راغلی دی:

﴿فَلَا نُقِيمُ لَهُمْ يَوْمَ الْقِيَمَةِ وَزْنًا﴾. [الكهف: ۱۰۵]. له دغه آیت څخه خو ظاهراً دا معلومېږي چې د کافرانو اعمال باطل دي نو به د دوی لپاره د قیامت په ورځ تله ونه درول سي لکه څنگه چې د ځينو علماء کرامو همدغه قول دی لېکن هغه علماء کرام چې دوی د اعمالو تول عام بولي د دغه آیت شریف تفسیر داسي کوي، نو دوی (کافرانو) ته به د قیامت په ورځ د نفعي تله ونه دروو يعني وزن خو سته مګر دوی ته هيڅ نفعه نه رسوي بلکې زیان ورته رسوي، یا يې معنی دا ده: چې موږ به کافرانو ته په څه ارزښت باندې قائل نه سو يعني موږ به دوی ته هيڅ قدر ور نه کړو^(۲).

سوال او جواب

سوال: - د مؤمنانو د اعمالو د تول وجه خو ښکاره ده ښکې به يې د بډيو سره مقابل سي نو به حقيقي تول وسي کافر لره خو د سره ښکې نسته نو هغه به کوم شی وي چې د ده د کفر او بډيو سره مقابل سي ترڅو تول راسي؟
جواب: کافر ته به ترازو ودرول سي د ده کفر او بډي به د تلې په يوه پله کي

^(۱) روح المعاني (۸) جلد (۸۵) مخ

^(۲) تفسیر الجلالين (۲۵۳) مخ، تفسیر النسفي (۲) جلد (۳۲۲) مخ.

واچول سي وروسته به ورته و ويل سي آيا ستا سره يوه نېکي سته چي په دا بله پله کي يې واچوي دی به پخپلو اعمالو کي وگوري خو هيڅ يوه نېکي به پيدا نه کړي نو به د ترازو هغه پله چي د ده کفر او بدې پکښي اچول سوي وي کښته ولوېږي او هغه بله خالي پله به يې لوړه وڅېږي همدغه د ده د ترازو سپک والی دی چي الله تعالی په دغه آيت کي اشاره ورته کړې ده:

﴿وَأَمَّا مَنْ خَفَّتْ مَوَازِينُهُ فَأُمُّهُ هَاوِيَةٌ﴾^(۱).

د اعمالو په وزن کي څه حکمت دی

که څه هم د قیامت په ورځ د الله تعالی په علم باندي علاوه د اعمالو وزن ته څه حاجت نسته ځکه چي د هر شي وزن او ارزښت الله تعالی ته معلوم دی لېکن علماء کرامو يې لاندي حکمتونه بيان کړي دي:

اول: - ترڅو د الله تعالی عدل د خلکو په حضور کي په ډاگه سي او هر څوک يې وگوري.

دوهم: - ترڅو بنده ګان خپل دنياوي کره وړه پخپلو سترگو وگوري.
درېم: - ترڅو په بندګانو باندي د الله تعالی حجت په څرګنده توګه اثبات سي.

څلورم: - ترڅو په دنيا کي خلګ ورباندي امتحان کړي چي عقیده ورباندي کوي او که دا کار ورته (العیاذ بالله) دروغ ښکاري^(۲).
اوس نو د معتزله ډلي دا خبره خوشي افسانه ده چي دوی وايي اعمال خو ټوله الله تعالی ته معلوم دي نو يې وزن او تول عبث دی.

^(۱) [القارعة: ۹-۸]. (التذكرة) دوهم جزء (۱۳۸) مخ.

^(۲) تفسير القاسمي (۷) جلد (۱۴) مخ، زاد المسیر (۳) جلد (۱۱۶) مخ.

علامه تفتازاني رحمته الله عليه خولا داسي هم ليکلي دي، بنايي د اعمالو په تول کي يو داسي حکمت وي چي موږ علم نه ورباندي لرو د يو شي په حکمت باندي زموږ نه پوهېدل عبث نه واجبوي^(۱).

جنت او دوزخ همدا اوس موجود او دهمېشه لپاره باقي دي

۸۳: - وَالْجَنَّةُ وَالنَّارُ مَخْلُوقَتَانِ لَا تَفْنِيَانِ أَبَدًا وَلَا تَبِيدَانِ

وَإِنَّ اللَّهَ تَعَالَى خَلَقَ الْجَنَّةَ وَالنَّارَ قَبْلَ الْخَلْقِ وَخَلَقَ لَهُمَا أَهْلًا فَمَنْ

شَاءَ مِنْهُمْ إِلَى الْجَنَّةِ أَذْخَلَهُ فَضْلًا مِنْهُ وَمَنْ شَاءَ مِنْهُمْ إِلَى النَّارِ أَذْخَلَهُ عَذَابًا

مِنْهُ وَكُلٌّ يَعْمَلُ لِمَا قَدْ فُرِغَ لَهُ وَصَائِرُ إِلَى مَا خُلِقَ لَهُ.

ژباړه: جنت او دوزخ همدا اوس مخلوق او موجود دي هيڅکله فنا (نېستي) کېږي نه او الله تعالی جنت او دوزخ د پېريانو او انسانانو تر ايجاد دمخه پيدا کړي دي او د دواړو يعني جنت او دوزخ لپاره يې اهل پيدا کړي دي نو کوم کس چي الله تعالی يې له دوی څخه جنت ته د روانولو اراده وکړي نو به يې د خپل فضل له مخي جنت ته داخل کړي او کوم کس چي بيا الله تعالی يې له دوی څخه دوزخ ته د روانولو اراده وکړي نو به يې د خپل عدل له مخي دوزخ ته داخل کړي او هر کس د هغه څه عمل کوي چي د ده لپاره د هغه فيصله سوې وي او هر کس هغه شي ته ميل کونکی دی چي دی د هغه لپاره پيدا سوی وي.

نو کوم کس چي د جنت لپاره پيدا سوی وي نو هغه په نېک عمل سره جنت ته

^(۱) شرح العقائد (۷۹) مخ.

ميل کونکی وي او کوم کس چي د دوزخ لپاره پيدا سوی وي نو هغه بيا په بد عمل سره دوزخ ته ميل کونکی وي.

شرح - امام طحاوي رحمته الله عليه په دې عبارت کي پنځه عقيدې ذکر کړي دي اوس يې تاسو په تفصيل وگورئ:

اوله عقیده: - جنت او دوزخ همدا اوس مخلوق او موجود دي، د دې عقيدې دلائل له کتاب او سنت څخه په هغه اندازه دي چي د ټولو راوړل ناشونی کار دی خو د بېلگي په ډول يو څو وگورئ:

۱- ﴿النَّارُ يُعْرَضُونَ عَلَيْهَا غُدُوًّا وَعَشِيًّا﴾. [المؤمن: ۴۶].

ژباړه: (په برزخ کي د فرعون د پيروانو دا حال دی چي) دوی په اور د دوزخ باندې هر صبا هر بېگا وروړاندې کړل کېږي.

۲- ﴿عِنْدَهَا جَنَّةُ الْمَأْوَىٰ﴾. [النجم: ۱۵].

ژباړه: چي د سدرة المنتهى په نزد جنة المأوى هم موقعيت لري.

۳- ﴿أُعِدَّتْ لِلْمُتَّقِينَ﴾. [آل عمران: ۱۳۳].

ژباړه: دغه جنت د پرهېزگارانو لپاره تيار کړل سوی دی.

۴- ﴿وَاتَّقُوا النَّارَ الَّتِي أُعِدَّتْ لِلْكَافِرِينَ﴾. [آل عمران: ۱۳۱].

ژباړه: او له هغه اور څخه ځانونه وساتئ کوم چي د کافرانو لپاره تيار کړل سوی دی.

۵- د آدم عليه السلام او حواء عليهما السلام هغه قرآني قصه چي الله تعالی دوی ته په جنت کي سکونت ورکړ او بيا يې د هغې خطا له کبله چي له دوی څخه و سول بيرته د جنت څخه ځمکي ته راکښته کړل. د دې ښکاره دليل دی چي جنت لا د پخوا څخه موجود ؤ.

۶:- ٔوله هغه دلائل چي د عذاب القبر او د قبر د استراحت په اړوند راغلي دي هم هغه د دوزخ او جنت په وجود باندې دلالت کوي ځکه چي د قبر عذاب د دوزخ څخه او استراحت يې د جنت څخه دی لکه څنگه چي په دې باره کي صحيح حديثونه راغلي دي چي يو څو يې موږ د عذاب القبر په بحث کي وليکل. په دې عقیده سره په معتزله وو باندې رد دی چي دوی وايي جنت او دوزخ اوس نه دي موجود بلکي الله تعالی يې د قيامت په ورځ پيدا کوي. د دوی دغه عقیده په بنکاره ډول د کتاب او سنت په خلاف ده.

دوهمه عقیده:- جنت او دوزخ او اهل يې د همېشه لپاره باقي دي هيشکله نه فنا کېږي.

(دلائل) ۱:- ﴿اُكُلَهَا دَائِمٌ وَظِلُّهَا﴾. [الرعد: ۳۵].

ژباړه: د جنت مېوې او سوري به همېشه وي.

۲:- ﴿اِنَّ هَذَا لِرِزْقِنَا مَالَهُ مِنْ تَفَادٍ﴾. [ص: ۵۴].

ژباړه: يقيناً دغه د جنت نعمتونه هر ورو مرو زموږ (درکړه سوې) روزي ده چي هيش فنا او ختم نه لري.

۳:- ﴿خُلْدَيْنِ فِيْهَا اَبَدًا﴾. [التوبة: ۲۲].

ژباړه: حال دا چي دوی به په دغو جنتونو کي همېشه تل تر تله وي.

۴:- ﴿يُرِيدُوْنَ اَنْ يُخْرِجُوْا مِنَ النَّارِ وَمَا هُمْ بِخُرْجِيْنَ مِنْهَا وَلَهُمْ عَذَابٌ

مُقِيمٌ﴾. [المائدة: ۳۷].

ژباړه: کافران به (د قيامت په ورځ) غواړي چي له دوزخ څخه و وځي حال دا چي دوی به له هغه اور څخه وتونکي نه وي او دوی لره دائمي عذاب دی.

۵:- ﴿كَلِمَاتٌ آدَوَاتٌ أَنْ يَخْرُجُوا مِنْهَا مِنْ غَمٍّ أُعِيدُوا فِيهَا﴾. [الحج: ۲۲].

ژباړه: هر کله چې دوزخیان د غم له کبله اراده وکړي چې له دوزخ څخه ووځي نو بیرته په دغه اور کې ورگرځول کېږي.

۶:- ﴿فَأَمَّا الَّذِينَ شَقُّوا فِي النَّارِ لَهُمْ فِيهَا زَفِيرٌ وَشَهِيقٌ ۖ خَلِدِينَ فِيهَا مَا دَامَتِ السَّمُوتُ وَالْأَرْضُ إِلَّا مَا شَاءَ رَبُّكَ ۚ إِنَّ رَبَّكَ فَعَّالٌ لِّمَا يُرِيدُ ۖ وَأَمَّا الَّذِينَ سُعِدُوا فِي الْجَنَّةِ خَلِدِينَ فِيهَا مَا دَامَتِ السَّمُوتُ وَالْأَرْضُ إِلَّا مَا شَاءَ رَبُّكَ ۚ عَطَاءٌ غَيْرٌ مَجْذُوزٍ ۖ﴾. [هود: ۱۰۶-۱۰۸].

ژباړه: نو هر څه هغه کسان چې بد بختان سوي دي نو دوی به په اور کې وي (او) دوی لره به (هلته د خرو غوندي) لوړ آواز او ټیټ آواز وي په داسې حال کې چې دوی به هلته دومره مده وي لکه په دنیا کې د آسمانونو او ځمکې دوام بغير له هغه زیادت څخه چې الله تعالی یې اراده وکړي (چې هغه لره نو پای نسته) (معنی یې دا ده چې دوی به په دوزخ کې همېشه وي) یقیناً رب ستا (په کامل قدرت سره) د هر هغه کار کونکی دی چې اراده یې وکړي او هر څه هغه کسان چې نېک بختان سوي دي نو دوی به په جنت کې وي په داسې حال کې چې دوی به هلته دومره مده وي لکه په دنیا کې د آسمانونو او ځمکې دوام بغير له هغه زیادت څخه چې الله تعالی یې اراده وکړي (چې هغه لره نو پای نسته) (معنی یې دا ده چې دوی به په جنت کې همېشه وي) (دا ستا د رب ورکړه ده) داسې ورکړه چې بې انتهاء ده (پای نه لري).

د دې تفسیر حاصل دا دی چې په (الامشاء ربك) کې د (الا) کلمه د استثناء لپاره نه بلکې د (غير) په معنی ده. حضراتو مفسرینو د دغو آیتونو تفسیر په ډېرو ډولونو سره کړی دی خو موږ یې هغه تفسیر وکړ کوم چې شیخ جلال الدین

السيوطي رحمه الله غوره او له تكلف څخه خالي بللی دی^(۱).

اوس نو دغه آيتونه پردې خبره باندي دليل نه سي کېدای چي جنتيان په جنت کي او دوزخيان په دوزخ کي همېشه نه دي بلکي پردې خبره دليل دی چي جنتيان په جنت کي او دوزخيان په دوزخ کي همېشه دي لکه څنگه چي نور محکم آيتونه چي يو څو يې موږ لږ دمخه وليکل بنکاره دلالت ورباندي کوي.

سوال: - الله تعالى فرمايلي دي: ﴿كُلُّ شَيْءٍ هَالِكٌ إِلَّا وَجْهَهُ﴾. [القصص: ۸۸].

ژباړه: هر شی فنا موندونکی دی مگر ذات د الله ﷻ (چي تل باقي دی).

نوله دې آيت څخه خو ظاهراً دا معلومېږي چي جنت او دوزخ هم فنا کېږي؟

جواب: له آيت څخه مراد همغه دی چي د اسلام امامانو بيان کړی دی دوی داسي ويلي دي يعني هر هغه شی چي الله تعالى د فنا او هلاک فيصله ورباندي کړې ده هغه به هالک فنا موندونکی وي، نو جنت او دوزخ خو د فنا لپاره نه بلکي د بقاء لپاره پيدا سوي دي^(۲).

نو دا عقیده اتفاقي ده چي جنت او دوزخ د همېشه لپاره باقي دي يوازي جهنميه ډله وايي چي جنت او دوزخ فنا کېږي خو د دوی دغه قول د کتاب او سنت او اجماع په خلاف دی هيڅ دليل ورباندي نسته^(۳).

دریمه عقیده: - الله تعالى د جنت او دوزخ لپاره خپل خپل اهل پيدا کړي دي. لکه څنگه چي الله تعالى فرمايلي دي:

﴿وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ﴾. [الأعراف: ۱۷۹].

ژباړه: او بېشکه موږ د جهنم لپاره د پېريانو او انسانانو څخه ډېر پيدا کړي

^(۱) تفسیر جلالین اول جلد (۱۸۸) مخ.

^(۲) شرح العقيدة الطحاوية (۴۱۷) مخ.

^(۳) شرح العقائد (۸۲) مخ.

دي.

همدا شان د مسلم په يوه روايت كي نبي ﷺ داسي فرمايلي دي:

(إِنَّ اللَّهَ خَلَقَ لِلْجَنَّةِ أَهْلًا خَلَقَهُمْ لَهَا وَهُمْ فِي أَصْلَابِ آبَائِهِمْ وَخَلَقَ لِلنَّارِ أَهْلًا خَلَقَهُمْ لَهَا

وَهُمْ فِي أَصْلَابِ آبَائِهِمْ) ^(۱).

ژباړه: يقيناً الله تعالى د جنت لپاره اهل پيدا کړي دي دوی يې د جنت لپاره په داسي حال کي پيدا کړي دي چي دوی د خپلو پلرونو په ملاوو کي وي، او الله تعالى د دوزخ لپاره هم اهل پيدا کړي دي دوی يې د دوزخ لپاره په داسي حال کي پيدا کړي دي چي دوی د خپلو پلرونو په ملاوو کي وي.

څلورمه عقیده: - الله تعالى جنتيان جنت ته د خپل فضل له مخي داخلوي او دوزخيان دوزخ ته د خپل عدل له مخي داخلوي. يعني د بندگانو په باره کي د الله تعالى حکم د فضل او عدل په منځ کي ګرځي او راګرځي، په دې باره کي نصوص ډېر او مشهور دي.

پنځمه عقیده: - هر کس هغه شي ته ميل کونکی او رجوع کونکی دی کوم چي دی د هغه لپاره پيدا کړل سوی دی. د دې عقيدې تفصيل او دليل په (۴۴) عقیده کي وګورئ.

د جنت او دوزخ په اړوند نور معلومات په هغو کتابونو کي وګوري چي خاص په دغسي موضوعاتو کي ليکل سوي دي لکه (التذكرة) للامام القرطبي دوهم جزء.

^(۱) صحيح مسلم دوهم جلد (۳۳۷) مخ، رقم الحديث (۶۷۶۸).

ټوله شيان د الله تعالى په تقدير سره دي

۸۴: - وَالْخَيْرُ وَالشَّرُّ مَقْدَرَانِ عَلَى الْعِبَادِ.

ژباړه: هر خير او شر چي پر بندگانو باندي راځي له پخوا څخه پر دوی باندي مقدر او نوشته سوي دي.

د تقدير مسئله په دې کتاب کي څو ځله تېره سوي ده خو تفصيل يې په (۷) عقیده کي تېر سوي دی هلته يې مطالعه کړئ.

د بنده قدرت په دوه ډوله دی

۸۵: - وَالْإِسْطَاعَةُ الَّتِي يَجِبُ بِهَا الْفِعْلُ مِنْ نَحْوِ التَّوْفِيقِ الَّذِي

لَا يَجُوزُ أَنْ يُوصَفَ الْمَخْلُوقُ بِهِ فَهِيَ مَعَ الْفِعْلِ وَأَمَّا الْإِسْطَاعَةُ

مِنْ جِهَةِ الصَّحَّةِ وَالْوُسْعِ وَالتَّمَكُّنِ وَسَلَامَةِ الْأَلَاتِ فَهِيَ قَبْلَ

الْفِعْلِ وَبِهَا يَتَعَلَّقُ الْخُطَابُ وَهُوَ كَمَا قَالَ اللَّهُ تَعَالَى: ﴿لَا يُكَلِّفُ

اللَّهُ نَفْسًا إِلَّا وُسْعَهَا﴾. [البقرة: ۲۸۶].

ژباړه: هغه قدرت چي د هغه په سبب سره د بنده فعل (کار) ضروري گرځي هغه د الله تعالى د توفيق اثر دی هسي توفيق چي هغه د مخلوق لپاره صفت نه سي کېدای (بلکي د الله تعالى صفت دی) نو همدغه قدرت د بنده د فعل سره يوځای وي اما هغه قدرت چي هغه د مکلف د صحت، طاقت، آلاتو او اسبابو له

جهته دی هغه بیا د بنده تر فعل (کار) دمخه وي په همدغه قدرت پوري د الله تعالی خطاب او تکلیف تعلق نیسي (یعني د بنده د مکلف کېدلو بنیاد او اساس همدغه قدرت دی) لکه څنگه چي الله تعالی فرمایلي دي: (الله جل جلاله) هیشوک نه مکلف کوي مگر د هغه د قدرت په اندازه).

شرح - امام طحاوي رحمه الله چي قدرت دوه ډوله ته تقسیم کړي همدغه د عامو اهل السنة والجماعة قول دی امام طحاوي رحمه الله په دې عقیده سره په معتزله ډلي باندي رد کړی دی چي دوی وايي بنده لره یوازي هغه قدرت سته چي په هغه سره فعل ضروري گرځي او دا قدرت به هم تر فعل دمخه وي ځکه چي بنده تر فعل دمخه مکلف دی د مثال په ډول کله چي د لمانځه وخت داخل سي نو هغه کس چي لمونځ نه کوي هغه هم په لمانځه سره مکلف دی نو که چيري بنده ته تر فعل دمخه قدرت ثابت نه سي نو به عاجز سړی مکلف سي ښکاره خبره ده چي د عاجز سړي تکلیف نه دی جائز.

د امام طحاوي رحمه الله د رد حاصل دا دی چي د بنده د کار کولو قدرت په دوه ډوله دی:

اول هغه قدرت دی چي په هغه سره د بنده کار خامخا کېږي دغه قدرت یو صفت او عرض دی چي الله تعالی یې د خپلي ارادې له مخي بنده ته ورکوي بنده په همدغه قدرت سره خپل اختیاري کارونه کوي نو کله چي دغه قدرت صفت او عرض دی نو به ضرور د فعل سره یو ځای وي که نه نو د بنده فعل به بېله قدرته وسي ځکه چي عرض لره خو بقا نسته چي له یوې زمانې څخه بلي زمانې ته پاته سي د بنده کار بېله قدرته کېدل ناشونی دی قدرت په همدغي معنی سره الله تعالی له کافرانو څخه په دې آیت کي نفي کړی دی: ﴿مَا كَانُوا يَسْتَطِيعُونَ السَّمْعَ وَمَا كَانُوا يُبْصِرُونَ﴾ [هود: ۲۰]. د آیت معنی دا نه ده چي

کافرانو د حق د اورېدلو توان ځکه نه درلودی چې دوی کانه وه او د توحید د دلائلو د لیدلو توان یې ځکه نه درلودی چې دوی پانده وه ځکه چې د دوی سترګې او غوږونه بالکل سالم او روغ وه بلکې معنی یې دا ده چې د دوی سره د ضد او عداوت له کبله هغه قدرت نه وو چې د فعل یعنی ایمان راوړلو سره یو ځای وي دغه قدرت د تکلیف بنیاد او اساس نه دی تاسو وګورئ الله تعالی له دوی څخه دغه قدرت نفی کړی دی خو بیا هم دوی په ایمان راوړلو سره مکلف وه.

دوهم قدرت بیا د آلاتو او هغو اسبابو د سلامتیا په معنی دی چې په کار کولو کې ورته ضرورت وي دغه قدرت تر فعل دمخه وي او د بنده د مکلف کېدلو بنیاد او اساس همدغه قدرت دی لکه څنګه چې الله تعالی فرمایلي دي:

﴿وَلِلّٰهِ عَلَى النَّاسِ حُجُّ الْبَيْتِ مَنِ اسْتَطَاعَ اِلَيْهِ سَبِيْلًا ط﴾. [آل عمران: ۹۷].

ژباړه: او په خلکو باندې خاص د الله ﷻ لپاره د بیت الله زیات کول فرض دی (خو دا په) هغه چا باندې چې د بیت الله طرفته د لارې قدرت لري.

حضراتو مفسرینو د (سبیل) معنی په سورلۍ او توبنه سره کړې ده همدا شان له بدني طاقت څخه هم چاره نسته. الله تعالی په دغه آیت کې د حج د اداء کولو فرضیت په سورلۍ توبنه او بدني طاقت باندې موقوف کړی دی ښکاره خبره ده چې دغه شیان له اسبابو څخه دي او تر حج دمخه وي نو دا خبره ثابته سوه چې قدرت د آلاتو او اسبابو د سلامتیا په معنی د تکلیف بنیاد او اساس دی او دا قدرت تر فعل دمخه وي اوس نو د معتزله وو دا خبره عبث ده چې که چیرې قدرت د فعل سره یو ځای وي نو به عاجز سړی مکلف کړل سي دغه خبره عبث ځکه ده چې قدرت په لومړۍ معنی سره که څه هم د فعل سره یو ځای دی خو هغه د تکلیف بنیاد او اساس نه دی او قدرت په دوهمه معنی سره چې هغه د

تکلیف اساس او بنیاد دی او ټوله خلک مطیع دي که عاصي پکښي یو شان دي، د بنده تر فعل دمخه وي نو د عاجز سړي مکلف کېدل نه لازمېږي^(۱).

د بنده ګانو د افعالو خالق الله تعالی دی

۸۶: - وَأَفْعَالُ الْعِبَادِ خَلَقَ اللَّهُ تَعَالَى وَكَسَبَ مِنَ الْعِبَادِ.

ژباړه - د بنده ګانو کارونه د الله تعالی مخلوق دي او د بنده ګانو په کسب سره دي.

شرح - لکه څنګه چي الله تعالی د بنده ګانو خالق دی همدا شان یې د افعالو (کارونو) هم خالق دی خو بنده پخپلو کارونو کي مجبور نه دی ځکه چي الله تعالی د کسب قدرت ورکړی دی همدغه د اهل السنة والجماعة مسلک دی .
امام طحاوي رحمه الله علیه په دې عقیده سره پر معتزله و او جبریه و دواړو باندې رد کړی دی معتزله ډله وایي چي بنده د خپلو اختیاري افعالو خالق دی او جبریه ډله بیا وایي چي بنده پخپلو کارونو کي مجبور دی هیڅ قسم قدرت ورسره نسته. د دې مسئلې تفصیل او دلائل په (۷) عقیده کي وګورئ.

الله تعالی هیڅوک د هغه تر طاقت بالا نه دی مکلف کړی

۸۷: - وَلَمْ يُكَلِّفْهُمْ اللَّهُ تَعَالَى إِلَّا مَا يُطِيقُونَ وَلَا يُطِيقُونَ إِلَّا مَا

كَلَّفَهُمْ وَهُوَ تَفْسِيرُ (لَا حَوْلَ وَلَا قُوَّةَ إِلَّا بِاللَّهِ) نَقُولُ لَا حِيلَةَ لِأَحَدٍ وَلَا

^(۱) د لایاتو معلوماتو لپاره وګورئ شرح العقائد (۶۷ مخ الی ۷۰).

حَرَكَهٖ لِأَحَدٍ وَلَا تَحُولُ لِأَحَدٍ عَنْ مَعْصِيَةِ اللَّهِ إِلَّا بِمَعُونَةِ اللَّهِ وَلَا قُوَّةَ
لِأَحَدٍ عَلَى إِقَامَةِ طَاعَةِ اللَّهِ وَالثُّبَاتِ عَلَيْهَا إِلَّا بِتَوْفِيقِ اللَّهِ تَعَالَى.

ژباړه- الله تعالى خپل بنده ګان نه دي مکلف کړي مګر په هغه څه سره چي
دوی یې طاقت لري، او دوی طاقت نه لري مګر د هغه څه چي الله تعالى دوی ته
قدرت ورباندي ورکړی دی همدغه دوهم قول د دغه حدیث (لاحول ولا قوة
إلا بالله) تفسیر دی موږ د دغه حدیث په تفسیر کي داسي وایو هیڅ کس لره نه
یوه حيله سته نه حرکت او نه له معصیت څخه ګرځېدل مګر د الله تعالى په
معونت (کومک) سره او نه یو کس لره د الله تعالى د طاعت کولو او په هغه
باندي د ثابت پاته کېدلو قوت سته مګر د الله تعالى په توفیق سره.

شرح- په دې عبارت کي دوی عقیدې راغلي دي.

اوله عقیده:- الله تعالى چي هر څه احکام پر بندګانو لازم کړي دي هغه ټوله
د دوی د طاقت استعداد او قدرت سره برابر دي په دغو ټولو احکامو کي داسي
یو حکم نسته چي هغه د بنده تر طاقت وتلی وي، لکه څنګه چي الله تعالى
فرمایلي دي:

﴿لَا يُكَلِّفُ اللَّهُ نَفْسًا إِلَّا وُسْعَهَا﴾. [البقرة: ۲۸۶].

ژباړه: الله تعالى هیڅوک نه مکلف کوي مګر د هغه د قدرت په اندازه.
د دې عقیدې په اړوند نور مباحث په شرح العقائد (۷۱) مخ کي کتلاي سئ.
دوهمه عقیده:- بنده ګان یوازي د هغه څه قدرت لري چي الله تعالى قدرت
ورباندي ورکړی وي بنده په خپل سر د الله تعالى له ارادې څخه پرته هیڅ هم نه
سي کولای لکه څنګه چي الله تعالى فرمایلي دي:

﴿وَمَا تَشَاءُونَ إِلَّا أَنْ يَشَاءَ اللَّهُ﴾ [الدھر: ۳۰].

ژباړه: او تاسو (د هېڅ لاري د طاعت) اراده نه سئ کولای مگر په هغه وخت کې چې الله ﷻ (ورته) اراده وکړي (او توفیق درکړي).
د دې عقیدې دلیل هغه حدیث هم دی چې امام طحاوي په متن کې ذکر کړی او تفسیر یې هم کړی دی بشپړ حدیث خو اوږد دی خو یوه ټوټه یې په دا ډول ده:
حضرت ابو موسیٰ اشعري رضی الله عنه ویلي دي چې نبي صلی الله علیه و آله ماته وفرمایل آیا زه تاته د جنت له خزانو څخه یوه خزانه نه بنیم ما ورته و ویل (هو) راته یې وښه نو نبي صلی الله علیه و آله وفرمایل هغه خزانه دغه ده (لاحول ولا قوة الا بالله) ^(۱).
له دغه حدیث شریف څخه دا هم معلومېږي چې (لَا حَوْلَ وَلَا قُوَّةَ إِلَّا بِاللَّهِ) یو عظیم الشان ذکر دی.

په عالم کې چې هر شی جاري دی هغه د الله تعالی په اراده سره دی

۸۸: - وَكُلُّ شَيْءٍ يَجْرِي بِمَشِيئَةِ اللَّهِ تَعَالَى وَعِلْمِهِ وَقَضَائِهِ وَقَدَرِهِ عُلِبَتْ مَشِيئَتُهُ الْمَشِيئَاتِ كُلُّهَا وَعَلَبَ قَضَاؤُهُ الْحَيْلَ كُلَّهَا يَفْعَلُ مَا يَشَاءُ وَهُوَ غَيْرُ ظَالِمٍ أَبَدًا تَقْدَسَ عَنْ كُلِّ سُوءٍ وَحَيْنٍ وَتَنَزَّهَ عَنْ كُلِّ عَيْبٍ وَشَيْنٍ ﴿لَا يُسْأَلُ عَمَّا يَفْعَلُ وَهُمْ يُسْأَلُونَ﴾ [الانبیاء: ۲۳].

^(۱) صحیح البخاري دوهم جلد (۹۴۹) مخ، رقم الحديث (۶۴۰۹) و مسلم (۲۷۰۴) واللفظ له.

ژباړه: په عالم کي هر شی د الله تعالی په اراده علم قضاء (فیصله) او تقدیر سره جاري دی د الله تعالی اراده د مخلوق په ټولو ارادو باندي غالبه ده او د الله تعالی فیصله پر ټولو حیلو او اسبابو باندي غالبه ده الله تعالی هغه کار کوي چي اراده یې وکړي او الله تعالی هېڅکله ظالم نه دی او له هري بدۍ او نقصان څخه پاک دی همدا شان له هر بد صفت او عیب څخه پاک دی (الله تعالی فرمایلي) له الله ﷻ څخه د هغه شي پوښتنه نه سي کېدلی کوم چي پخپله یې کوي او بنده ګان چي دي (د الله تعالی د پلوه) ورڅخه پوښتنه کول کېږي.

شرح - مطلب دا دی چي په دنیا او آخرت کي ټوله شيان د الله تعالی په اراده علم قضاء او تقدیر سره دي بنده لره اراده سته خو هغه هم د الله تعالی تر ارادې لاندې ده بنده د اسبابو په فعل سره مأمور دی خو هغه هم د الله تعالی تر قضاء لاندې دي. د دې عقیدې تفصیل او دلائل په (۷) عقیده کي وګورئ.

او د الله تعالی کارونه د عدل او حکمت له مخي جاري دي د فضل او عدل په منع کي ګرځي او راګرځي الله تعالی پر هېچا باندي ظلم نه کوي لکه څنګه چي الله تعالی فرمایلي دي:

﴿وَمَا رَبُّكَ بِظَلَّامٍ لِّلْعَبِيدِ ۝﴾ [احم السجدة: ۴۶].

ژباړه: او ستا رب پر بندګانو ظلم کونکی نه دی.

﴿إِنَّ اللَّهَ لَا يَظْلِمُ مِثْقَالَ ذَرَّةٍ ۝﴾ [النساء: ۴۰].

ژباړه: يقيناً الله تعالی د يوې ذرې په اندازه ظلم نه کوي.

او الله تعالی له هر عیب او نقصان څخه پاک دی لکه څنګه چي د الله تعالی په

نومونو کي د (الْقُدُّوسُ) همدغه معنی ده الله تعالی فرمایلي دي:

﴿الْمَلِكُ الْقُدُّوسُ السَّلَامُ ۝﴾ [الحشر: ۲۳].

ژباړه: الله ﷻ کامل واکدار (له ټولو قبائحو او نواقصو څخه) ښه پاک (له ټولو عیبو څخه) منزله او سالم دی.

د ژوندیو کسانو په عمل سره مړو ته نفعه رسېږي

۸۹: - وَفِي دُعَاءِ الْأَحْيَاءِ لِلْأَمْوَاتِ وَصَدَقَاتِهِمْ مَنَّفَعَةٌ لِلْأَمْوَاتِ.

ژباړه: د مړو لپاره د ژوندو خلکو په دعاء کي او د دوی په صدقاتو (خیراتو) کي مړو ته نفعه سته.

شرح - په دې عبارت کي دوی عقیدې ذکر سوي دي:

اوله عقیده: - ژوندي کسان چي د مړو لپاره د مغفرت او رحمت کومه دعاء کوي نفعه یې مړو ته رسېږي.

(دلائل) ۱: - الله تعالی فرمایلي دي:

﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا

بِالْإِيمَانِ﴾. [الحشر: ۱۰].

ژباړه: او (همدا رنگه د فې مالونه) هغو (کسانو لره دي) چي د اولنیو مهاجرینو او انصارو څخه وروسته (دنیا ته) راغلي وي حال دا چي دوی وایي ای زموږ ربه! موږ ته مغفرت وکړه او هغو کسانو ته هم کوم چي زموږ څخه په ایمان راوړلو کي دمخه دي.

په دغه آیت کي الله تعالی پر هغو کسانو باندي ثناء ویلې ده چي مخکنیو مؤمنانو ته دعاء کوي نو دا خبره ثابته سوه چي د ژوندو کسانو دعاء مړو ته نفعه رسوي.

۲: - الله تعالی مړو ته د جنازې په لمانځه کي دعاء مشروع ګرځولي ده همدا

شان د مړي د دفن په وخت کي او تر دفن وروسته او د قبرونو د زیارت په وخت کي هم الله تعالی د مؤمنانو مړو لپاره دعاء مشروع گرځولې ده. په دې باره کي حدیثونه مشهور دي یو څو یې موږ د زیارة القبور په مسئله کي ولیکل دا ټوله د دې دلائل دي چي د ژوندو کسانو دعاء مړو ته نفعه رسوي نو د مؤمنانو خلکو او مؤمنانو بڼځو لپاره بېله شک دعاء مشروع ده مړه وي که ژوندی.

دوهمه عقیده: - ژوندي کسان چي د مړو لپاره کوم خیراتونه کوي نفعه یې

مړو ته رسېږي.

(دلیل) حضرت عبدالله بن عباس رضی الله عنه ویلي دي چي د سعد بن عبادۀ رضی الله عنه مور په داسي حال کي وفات سوه چي دی حاضر نه و نو سعد بن عبادۀ رضی الله عنه نبی صلی الله علیه و آله ته راغلی او ویې ویل ای د الله جل جلاله رسول! زما مور وفات سوه او زه حاضر نه وم نو اوس که زه یو شی د مور لپاره صدقه کړم آیا نفعه یې ورسېږي نبی صلی الله علیه و آله ورته وفرمایل (هو) ورسېږي سعد بن عبادۀ رضی الله عنه وویل:

فَإِنِّي أَشْهَدُكَ أَنَّ حَائِطَ الْمَخْرَافِ صَدَقَهُ عَلَيْهَا.

یعني - یقیناً زه تا شاهد گرځوم چي زما باغ چي د مخراف په نوم دی پردې باندي صدقه دی^(۱).

کومه عقیده چي امام طحاوي رحمته الله علیه ذکر کړه همدغه د ټوله اهل سنت والجماعت عقیده ده بلکي هر هغه کس چي بدني عبادت وکړي لکه: لمونځ، روژه، تلاوت، ذکر، یا مالي عبادت وکړي لکه خیرات، او ثواب یې بل چاته وبخښي مړ وي که ژوندی دا جائز کار دی او ثواب یې هغه کس ته رسېږي نور نو فرق نه لري چي د عبادت کولو په وخت کي د هغه کس نیت وکړي او یا عبادت د خپل ځان لپاره وکړي وروسته یې ثواب بل چاته وبخښي او پخپله په

^(۱) صحیح البخاري اول جلد (۳۸۷) مخ. رقم الحديث (۲۷۶۲).

عبادت کي هم فرق نسته فرض وي که نفل همدغه د اهل سنت والجماعت مسلک دی^(۱).

امام طحاوي رحمه الله عليه په دې عقیده سره پر هغو مبتدعینو رد کړی دی چي دوی وایي مړو ته د ژوندو کسانو له عمل څخه هیڅ نفعه نه رسیږي هغه که دعاء وي او که بل عمل د دوی دغه قول په کتاب او سنت سره مردود دی لکه څنگه چي تاسو ولوستل.

سوال او جواب

سوال: له مخکینو نصوصو څخه دا ثابته سوه چي د ژوندو کسانو د عمل نفعه مړو ته رسیږي او له ځینو نصوصو څخه بیا ظاهراً دا معلومیږي چي انسان ته یوازي د خپل عمل نفعه رسیږي او د بل چا د عمل ورته هیڅ ګټه نه رسیږي لکه څنگه چي الله تعالی فرمایلي دي:

۱:- ﴿وَأَنْ لَّيْسَ لِلْإِنْسَانِ إِلَّا مَا سَعَىٰ﴾. [النجم: ۳۹].

ژباړه: او بله دا ده چي هیڅ انسان ته نسته مګر د هغه (عمل ثواب) چي پخپله یې کړی وي.

۲:- ﴿لَهَا مَا كَسَبَتْ وَعَلَيْهَا مَا اكْتَسَبَتْ﴾. [البقرة: ۲۸۶].

ژباړه: د هر چا لپاره د هغه عمل ثواب دی چي ده کړی دی او د هغه عمل (وبال) ورباندي دی چي ده کړی دی.

اوس نو د دغسې نصوصو په منځ کي تطبیق څه ډول دی.

جواب: د العقيدة الطحاوية شارح ویلي دي علماء کرامو د دې سوال ډېر

^(۱) ردالمحتار اول جلد (۶۰۵) مخ.

جوابونه کړي دي خو دوه يې اصح دي. موږ به يې يوازي هغه جواب رانقل کړو چې ده ډېر قوي بللی دی هغه دا دی، د آيتونو معنی دا نه ده چې يو کس د بل چا له عمل څخه نفعه نه سي اخيستلی بلکې معنی يې دا ده چې يو کس يوازي د خپل عمل مالک دی د بل چا د عمل مالک نه سي کېدای خو له دې څخه دا نه لازمېږي چې يو کس د بل چا له عمل څخه نفعه نه سي اخيستلی چې کله يې هغه د ده لپاره وکړي يا يې ثواب ور وېځي نو د بل چا د عمل پخپله عمل کونکی مالک دی د عمل مالک کولای سي چې د خپل عمل ثواب بل چاته وېځي او يا يې د خپل ځان لپاره پرېږدي د دې يو ښکاره مثال دا دی چې انسان لږه نسته مگر د ده خپل مال يعني انسان يوازي د خپل مال مالک دی د بل چا د مال مالک نه دی خو له دې څخه دا نه لازمېږي چې انسان د بل چا د مال څخه نفعه نه سي اخيستلی بلکې کېدای سي چې هغه کس ده ته خپل مال هديه يا صدقه کړي او دی نفعه ورڅخه واخلي^(۱).

الله تعالی د بندګانو دعاوي قبلوي

۹۰: - وَاللّٰهُ تَعَالٰی يَسْتَجِیْبُ الدَّعَوَاتِ وَيَقْضِي الْحَاجَاتِ.

ژباړه: الله تعالی د بندګانو دعاوي قبلوي او حاجتونه يې اداء کوي.

شرح - مطلب دا دی چې الله تعالی د بندګانو جائزي دعاوي قبلوي او جائز حاجتونه يې اداء کوي د ټولو خلګو په منځ کي دا خبره اتفاقي ده چې دعاء د منافعو په راجلبولو او د ضررونو په دفعه کولو کي لوی سبب دی.
(دلائل) الله تعالی فرمايلي دي:

^(۱) شرح العقيدة الطحاوية (۴۴۹) مخ.

۱:- ﴿وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ ۗ﴾ ۱.

البقرة: ۱۸۶.

ژباړه: او کله چې زما په باره کې زما بنده گان درڅخه پوښتنه وکړي (چې زه ورته نژدې یم او که لیري) نو زه ورته نژدې یم (په علم او اجابت سره) د غوښتونکي سوال قبلوم کله چې ما وبولې.

۲:- ﴿وَقَالَ رَبُّكُمْ ادْعُونِي أَسْتَجِبْ لَكُمْ ۖ﴾ [غافر: ۶۰].

ژباړه: او ستاسو رب فرمایي چې زما څخه سوال کوئ چې زه یې درته قبول کړم.

سوال او جواب

سوال:- له ذکر سوو آیتونو څخه معلومېږي چې د دعاء او سوال قبلېدل حتمي دي او د الله تعالیٰ وعده ده چې کله ورڅخه څوک څه وغواړي هغه به ضرور ورکوي خو د دې سره سره موږ گورو چې زموږ ډېري دعاوي نه قبلېږي.

جواب: په دې کې شک نسته چې د الله تعالیٰ هره وينا حقه ده او وعده یې ټولي د واقع سره برابري دي او هيڅ خلف پکښې نسته خو د دعاء قبلېدل یوازې دا نه دي چې بنده ته د ده غوښتل سوی شی ورکول سي کله همدغسي وسي چې الله تعالیٰ بنده ته د ده غوښتل سوی شی په عين وخت کې ورکړي او کله بیا دغه شی په بل وخت کې ورکړي کله بیا ورته بالکل آخرت ته وساتل سي کله کله یې بیا د غوښتل سوي شي په عوض کې له ضرر څخه بچ کړي^(۱).

همدغه جواب له احاديثو څخه ښکاره معلومېږي د مثال په ډول دوه حديثونه

^(۱) تفسیر النسفي اول جلد (۱۶۱) مخ.

وگورئ:

اول: - مَا مِنْ أَحَدٍ يَدْعُو دُعَاءً إِلَّا آتَاهُ اللَّهُ مَا سَأَلَ أَوْ كَفَّ عَنْهُ مِنْ سُوءٍ مِثْلَهُ مَا لَمْ يَدْعُ بِإِثْمٍ أَوْ قَطْعِيَّةٍ رَحِمَ^(۱).

ژباړه: هېڅوک يوه دعاء نه کوي مگر الله جل جلاله همغه شی ورکوي چي غواړي يې او يا به ورڅخه د همغه سوال په مثل بدي ليري کړي ترڅو چي يې په گناه او يا د صله رحمي په قطعه کولو باندي سوال نه وي کړی.

دوهم: - په يوه بل روايت کي دا هم ورسره سته (وَإِمَّا أَنْ يُدْخِرَ لَهُ فِي الْآخِرَةِ وَإِمَّا أَنْ يُكَفِّرَ عَنْهُ مِنْ ذُنُوبِهِ بِقَدَرٍ مَا دَعَا)^(۲).

ژباړه: او يا به ورته په آخرت کي ذخيره کړل سي او يا به ورڅخه د سوال په اندازه گناهونه عفو کړل سي.

د دعاء د قبلېدو موانع

لاندي څو شيان د دعاء د اجابت موانع بنودل سوي دي.

اول: د خوراک، خېناک، لباس او غذا حراموالی د اجابت موانع دی ځکه چي نبي ﷺ په يو اوږد حديث کي فرمايلي دي: (الرَّجُلُ يُطِيلُ السَّفَرَ اشْعَثَ أَغْبَرِيَهُ يَدِيهِ إِلَى السَّمَاءِ يَارَبِّ يَارَبِّ وَمَطْعَمُهُ حَرَامٌ وَمَشْرَبُهُ حَرَامٌ وَمَلْبَسُهُ حَرَامٌ وَعُذْيُ بِالْحَرَامِ فَأَنَّى يُسْتَجَابَ لِذَلِكَ)^(۳).

ژباړه: يو سړی چي اوږد سفر کوي بير سر خړ پر چي دواړه لاسونه يې آسمان

^(۱) جامع الترمذي دوهم جلد (۱۷۵) مخ، رقم الحديث (۳۳۸۱).

^(۲) جامع الترمذي دوهم جلد (۲۰۱) مخ، رقم الحديث (۳۶۰۴).

^(۳) صحيح مسلم اول جلد (۳۲۶) مخ، رقم الحديث (۲۳۴۶).

ته پورته کړي وي او داسي وايي ای زما ربه! ای زما ربه! حال دا چي خوراک يې حرام وي، خنډاک يې حرام وي، لباس يې حرام وي او په حرامو باندي لوی سوی وي نو څنگه به د دغه ډول سړي دعاء قبوله سي.

دوهم: د مطلب په لاسته راوړلو کي عجله (تلوار) کول.

دریم: د گناه او د صله رحمي د قطعي سوال کول، لکه څنگه چي نبي ﷺ فرمايلي دي:

(لَا يَزَالُ يُسْتَجَابُ لِلْعَبْدِ مَا لَمْ يَدْعُ بِإِثْمٍ أَوْ قَطْعِيَةٍ رَحِمَ مَا لَمْ يَسْتَعْجِلْ قِيلَ يَا رَسُولَ اللَّهِ مَا لَاسْتَعْجَلَ قَالَ يَقُولُ قَدْ دَعَوْتُ وَقَدْ دَعَوْتُ فَلَمْ أَرِ يَسْتَجِبْ لِي فَيَسْتَحْسِرُ عِنْدَ ذَلِكَ وَيَدْعُ الدُّعَاءَ)^(۱).

ژباړه: همپشه د بنده دعاء قبلېږي ترڅو چي د گناه او يا د صله رحمي د پرېکولو سوال ونه کړي او ترڅو چي عجله (تلوار) ونه کړي پوښتنه وسوه چي ای د الله ﷻ رسول! عجله څه شی ده؟ نبي ﷺ و فرمايل عجله دا ده چي يو کس داسي و وايي سوال مي وکړ سوال مي وکړ نو مي ونه ليدل چي سوال راته قبول سي نو ستومانه سي او د سوال څخه لاس واخلي.

څلورم: خپلي دعاء ته نه متوجه کېدل، لکه څنگه چي نبي ﷺ په يو حديث کي فرمايلي دي: ای خلکو! تاسو له الله تعالی څخه په داسي حال کي سوال کوئ چي په اجابت سره يقين کونکي ياست (قَالَ اللَّهُ لَا يَسْتَجِبُ لِعَبْدٍ دَعَاةٌ عَنْ ظَهْرِ قَلْبٍ غَافِلٍ).

يعني: دا ځکه چي الله تعالی د داسي بنده سوال نه قبلوي چي د غافل زړه له شا څخه يې بولي.

^(۱) صحيح البخاري (۶۳۴۰)، و مسلم دوهم جلد (۳۵۲) مخ، رقم الحديث (۲۷۳۵) واللفظ له.

يعني سوال ورڅخه کوي خو ورته متوجه نه وي چي څه غواړي يوازي د سوال گردان کوي^(۱).

پنځم: په دعاء کي تر حد تجاوز کول، لکه څنگه چي الله تعالیٰ فرمايلي دي:

﴿إِنَّهُ لَا يُحِبُّ الْمُعْتَدِينَ﴾ [الاعراف: ۵۵].

ژباړه: بې شکه الله ﷻ تجاوز کونکي نه خوښوي.

په دعاء کي د تجاوز خو ډېر ډولونه دي خو دلته يې تاسو صرف دوه ډولونه وگورئ:

اول: يو داسي سوال کول چي هغه د سوال کوونکي سره مناسب نه وي د مثال په ډول چي يو څوک د خپل ځان لپاره شفاعت کبري و غواړي چي هغه د نبی ﷺ له خوا صوڅخه دی.

دوهم: يوه ورځ عبد الله بن مغفل رضي الله عنه له خپل زوی څخه واورېدل چي داسي سوال يې کاوه ای الله! زه درڅخه هغه سپينه ماڼۍ غواړم چي کله زه جنت ته ور داخل سم زما په راسته طرف کي وي پلاريې ورته و ويل: ای زويه! له الله ﷻ څخه جنت و غواړه او له دوزخ څخه ورباندي پناه ونيسه (نور وړاندي مه ځه) ځکه چي ما له نبی ﷺ څخه اورېدلي دي چي ويل يې: (سَيَكُونُ فِي هَذِهِ الْأُمَّةِ قَوْمٌ يَعْتَدُونَ فِي الظُّهُورِ وَالْأَعْيَانِ).

يعني - ژردی چي په دغه امت کي به داسي خلک پيدا سي چي په اوداسه او دعاء کي به تر حد تجاوز کوي، يعني ستا دعاء تر حد تجاوز دی^(۲).

^(۱) مسند احمد بن حنبل دوهم جلد (۵۹۲) مخ.

^(۲) مسند احمد ۸۷/۴، و ابوداؤد (۹۶).

په دعاء کي لاسونه پورته کول

دا چي د دعاؤ د قبول ځايونه او وختونه کوم دي او آداب يې څه دي او هغه کومي دعاوي دي چي له نبي ﷺ څخه رانقل سوي دي دا يو اوږد بحث دی جدا رساله غواړي تفصيل يې د حديثو په کتابونو کي دی لکه (کتاب الدعوات) د بخاري شريف او (ابواب الدعوات) د ترمذي شريف او داسي نور. د دعاء کولو له آدابو څخه دا هم دی چي لاسونه پورته کړل سي او ورغوي د آسمان طرفته ونيول سي او د لاسونو شاگانې د ځمکي طرفته وگرځول سي کله چي دعاء ختمه سي نو دواړه لاسونه دي په مخ باندې راکش کړل سي ځکه چي نبي ﷺ همدا سي کړي دي^(۱).

په اجتماعي ډول سره دعاء کول

لکه څنگه چي په انفرادي ډول (يوازي يوازي) دعاء کول له احاديثو څخه ثبوت لري همدا شان په اجتماعي ډول دعاء کول چي يو څوک دعاء کوي او نور خلک آمين ورباندې وايي هم ثبوت لري لکه څنگه چي په حديث شريف کي راغلي دي:

(لَا يَجْتَمِعُ مَلَأٌ قَيْدٌ غُوبُ بَعْضُهُمْ وَيُؤْمِنُ بَعْضُهُمْ إِلَّا أَجَابَهُمُ اللَّهُ).

يعني - يوه ټولۍ خلک به نه سي سره راجمعه چي ځيني يې دعاء کوي او ځيني بيا آمين ورباندې وايي مگر چي الله تعالی به د دوی دعاء قبوله کړي^(۲).

^(۱) صحيح البخاري دوهم جلد (۹۳۸) مخ، سنن ابی داؤد اول جلد (۲۰۹) مخ، معارف السنن (۳) جلد (۱۲۱) مخ.

^(۲) المستدرک (۳) جلد (۳۴۷) مخ، کنز العمال اول جلد (۱۷۷) مخ، مجمع الزوائد (۱۰) جلد (۱۹۴) مخ، رقم الحديث (۱۷۳۴۷) المعجم الكبير ۲۲/۴.

علامه بنوري رحمه الله د دغه حديث تر راوړلو وروسته داسي ليکلي دي:

(وهو دليل الدعاء بهيئة الاجتماعية ومظنة قبولها اكثر من دعاء الوجدان)

يعني - دغه حديث په اجتماعي ډول سره د دعاء دليل دی او د اجتماعي دعاء د قبول اميد تر انفرادي دعاء ډېر دی^(۱).

همدا شان ملا علي القاري رحمه الله ليکلي دي:

(فإنَّ الهَيْئَةَ الاجتماعيةَ لَهَا بَرَكَةٌ كَثِيرَةٌ فِي الْعِبَادَاتِ الْإِلَهِيَّةِ).

يعني - اجتماعي هيئت لره په الهي عباداتو کي ډېر برکت سته^(۲).

قاضی بیضاوي رحمه الله پخپل تفسیر (۸) مخ کي همدغه ته ورته خبره ليکلې ده.

اوس نو د هغو خلگو خبره خوشي افسانه ده چي دوی وايي تر لمانځه او د مړي تر دفن کولو وروسته په اجتماعي ډول سره دعاء بدعت ده ځکه چي نبي ﷺ نه ده کړې دا خبره ځکه افسانه ده چي د ذکر سوي حديث حکم چي د اجتماعي دعاء په اړوند دی عام دی ټولو خلگو او ټولو وختونو ته شمول لري هغه که تر لمانځه وروسته وي او که د مړي تر دفن وروسته وي يا يو بل وخت وي تر څو چي منعه ثابتېږي. آيا دغه کسان چي تر لمانځه او د مړي تر دفن وروسته په اجتماعي ډول سره دعاء بدعت بولي دا به ثابتې کړي چي نبي ﷺ په دغو وختونو کي د اجتماعي دعاء څخه منعه کړې ده هيڅکله نه (وَلَوْ كَانَتْ بَعْضُهُمْ لِبَعْضٍ ظَهِيرًا).

^(۱) معارف السنن (۳) جلد (۱۲۲) مخ.

^(۲) مرقاة (۱۰) جلد (۴۲۵) مخ.

آيا داويل جائز دي چي د كافر دعاء قبلېري

جمهور علماء كرام په دې نظر دي چي دا ويل نه دي جائز چي د كافر دعاء قبلېري حكه چي الله تعالى فرمايلي دي: ﴿وَمَا دُعَاءُ الْكُفْرَيْنِ إِلَّا فِي ضَلَالٍ ۝﴾. [الرعد: ١٤].

ژباړه: او (حقيقت دا دی چي) د کافرانو دعاء نه ده مگر په گمراهي کي (چي گټه ورته نه کوي)

او ځيني علماء کرام بيا وايي دا جائزه ده چي د کافر دعاء قبوله سي حکه چي الله تعالى له ابليس (عليه اللعنة) څخه داسي حکايت کړی دی: ﴿قَالَ رَبِّ فَأَنْظِرْنِي إِلَى يَوْمٍ يُبْعَثُونَ ۝ قَالَ فَإِنَّكَ مِنَ الْمُنْظَرِينَ ۝﴾.

[الحجر: ٣٦-٣٧].

ژباړه: ابليس و ويل ای زما ربه! ماته تر هغې ورځې پوري مهلت راکړه چي مخلوقات له قبرونو څخه را پورته کړل کېږي الله تعالى ورته وفرمايل نو يقيناً ته د مهلت ورکړل سوو څخه يې (مهلت درکړل سو).

همدغه د کافر د دعاء قبلېدل دي همدغه د کافر د دعاء قبلېدل د ابو القاسم الحکيم رحمته الله عليه او ابونصر الدبوسي رحمته الله عليه قول دی الصدر الشهيد رحمته الله عليه ويلي دي په همدغه قول باندې فتوی ده^(١).

او ځينو علماء کرامو بيا ويلي دي چي د کافرانو دعاء د دنيا په اړوند قبلېري او د آخرت په اړوند نه قبلېري په همدغه قول سره نصوص سره جمعه کېږي. الخيالي علي شرح العقائد النسفية (١٤٩) مخ. (والله اعلم).

^(١) شرح العقائد (١٢٣) مخ.

الله تعالى د هر شي مالک دی

۹۱: - وَيَمْلِكُ كُلَّ شَيْءٍ وَلَا يَمْلِكُهُ شَيْءٌ وَلَا غِنَىٰ عَنِ اللَّهِ تَعَالَىٰ

طَرَفَةً عَيْنٍ وَمَنِ اسْتَعْنَىٰ عَنِ اللَّهِ تَعَالَىٰ طَرَفَةً عَيْنٍ فَقَدْ كَفَرُوا صَارَ مِنْ أَهْلِ الْحَيْنِ.

ژباړه: الله تعالى د هر شي مالک دی د الله تعالى هيڅوک مالک کېدای نه سي او د سترگو د رف په اندازه هم د الله تعالى څخه غني (بې نيازي) نسته او کوم کس چي د سترگو د رف په اندازه د الله تعالى څخه خپل ځان غني وبولي نو بېله شکه کافر دی او د هغو کسانو له جملې څخه دي چي د هلاکت وړتيا لري.

شرح - مطلب دا دی چي الله تعالى د هر شي مالک او متصرف دی (الملك) د الله تعالى د نمونو څخه دی او الله جل جلاله غني دی هيڅ شي ته محتاج نه دی ټوله مخلوقات الله تعالى ته په وجود او نورو حالاتو کي محتاج دي هيڅوک د سترگو د رف په اندازه له الله تعالى څخه غني کېدای نه سي بلکي ټوله مخلوقات همېشه په هره لحظه کي الله تعالى ته محتاج دي.

(دلائل) ۱: - ﴿فَسُبْحَنَ الَّذِي بِيَدِهِ مَلَكُوتُ كُلِّ شَيْءٍ وَإِلَيْهِ تُرْجَعُونَ﴾.

[يس: ۸۳].

ژباړه: نو هغه اقدس ذات جل جلاله ته پاكي ده چي د ده په (بلاکيفه) يد کي د هر شي ټينگه واکداري ده او خاص همدۀ ته به (تاسو ټول په آخرت کي) بيرته بېول کېږئ.

۲: - ﴿قُلِ اللَّهُمَّ مِلْكَ الْمُلْكِ﴾. [آل عمران: ۲۶].

ژباړه: ووايه چي اى الله ﷻ! اى د واکداري مالکه!.

۳- ﴿يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ ۝﴾

[فاطر: ۱۵].

ژباړه: اى خلکو! تاسي الله ﷻ ته فقيران محتاجان ياست او الله ﷻ چي دى همدى غني بې پروا بڼه ستايل سوى دى.

نو کوم کس چي د الله ﷻ څخه خپل ځان غني وبولي هغه بېله شکه کافر دى.

غضب اورضا د الله تعالى له صفتونو څخه دي

۹۲- ﴿وَإِنَّ اللَّهَ تَعَالَى يَغْضَبُ وَيَرْضَى لَا كَأَحَدٍ مِنَ الْوَرَىٰ.

ژباړه: الله تعالى پر گنهکاره بندگانو باندي په غضب کېږي او د نېکانو خلگو څخه راضي کېږي خو غضب او رضا يې په مخلوق کي د يو چا په شان نه دي.

شرح- د امام طحاوي رحمه الله عليه مطلب دا دى چي غضب او رضا د الله تعالى له صفتونو څخه دى لېکن د الله تعالى غضب او رضا داسي نه دي لکه د مخلوق غضب او رضا لکه څنگه چي د الله تعالى ټوله صفتونه همدغسي دي چي د مخلوق د صفتونو سره مشابهت نه لري لکه څنگه چي الله تعالى فرمايلي دي:

﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ ۝﴾. [الشورى: ۱۱].

ژباړه: د الله تعالى په مثل هېڅ شى نسته (نه په اقدس ذات کي او نه په عالي صفاتو کي) او همدى بڼه اورېدونکى ډېر بڼه ليدونکى دى.

امام طحاوي رحمه الله عليه په دې عقیده سره پر معتزله ډلي او مشبهه ډلي دواړو باندي رد کړى دى تفصيل يې په دوهمه عقیده کي وگورئ. د الله تعالى د

غضب او رضا ذکر په ډېرو آيتونو او حديثونو کي راغلي دي خو دلته د بېلگي په ډول خو آيتونه وگورئ:

اول:- ﴿مَنْ لَعَنَهُ اللَّهُ وَغَضِبَ عَلَيْهِ﴾. [المائدة: ٦٠].

دوهم:- ﴿وَغَضِبَ اللَّهُ عَلَيْهِ وَلَعَنَهُ﴾. [النساء: ٩٣].

درېم:- ﴿وَبَاءُ وَبَغَضٍ مِّنَ اللَّهِ ط﴾. [البقرة: ٦١].

خلوړم:- ﴿رَضِيَ اللَّهُ عَنْهُمْ وَرَضُوا عَنْهُ ط﴾. [المائدة: ١١٩].

پنځم:- ﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ﴾.

[الفتح: ١٨].

د صحابه کرامو ﷺ په شان کي د اهل السنة والجماعة طريقه

٩٣:- وَنُحِبُّ أَصْحَابَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَلَا

نُفَرِّطُ فِي حُبِّ أَحَدٍ مِنْهُمْ وَلَا نَتَبَرَّأُ مِنْ أَحَدٍ مِنْهُمْ وَنُبْغِضُ مَنْ

يُبْغِضُهُمْ وَبِعَيْرِ الْخَيْرِ يَذْكُرُهُمْ وَلَا نَذْكُرُهُمْ إِلَّا بِخَيْرٍ وَنَرَى حُبَّهُمْ

دِينًا وَإِيمَانًا وَإِحْسَانًا وَبُغْضُهُمْ كُفْرًا وَنِفَاقًا وَطُعْيَانًا.

ژباړه: موږ د نبي ﷺ د اصحابو ﷺ سره محبت لرو له دوی څخه د یوه په محبت کي تر حد تجاوز نه کوو او نه له یو صحابي څخه بېزاره کېږو او هر هغه څوک چي د صحابه کرامو رضی الله عنهم سره بغض لري (بد یې بولي) او په بدی سره یې یادوي موږ د هغه کس سره بغض لرو او بد یې بولو موږ صحابه

کرام نه يادوو مگر په نېکي سره او د دوی سره محبت د دين ايمان او احسان علامه بولو او د دوی سره بغض د کفر نفاق او سرکي علامه بولو.

شرح - صحابي هغه څوک دی چي د نبي ﷺ سره يې په داسي حال کي ملاقات کړی وي چي ايمان يې ورباندي راوړی وي او پر اسلام باندي وفات سوی وي^(۱).

امام طحاوي رحمه الله عليه په دې عقیده سره پر اهل التشيع او خوارجو باندي رد کړی دی اهل التشيع هغه گمراه ډله ده چي د حضرت علي رضي الله عنه او د ده د اولاد په محبت کي تر حد تېری کوي حتی حضرت علي رضي الله عنه يې د پيغمبري تر مرتبې پوري رسولی دی او له اهل بيت څخه ماسپولی د نورو صحابه کرامو رضی الله عنهم سره بغض لري بد يې بولي په خاص طور بيا حضرت ابوبکر رضي الله عنه او حضرت عمر رضي الله عنه چي د دوی په شان کي بيا ډېره گستاخي کوي د اهل التشيع په مقابل کي بيا خوارج دي دا بيا هغه گمراه ډله ده چي د حضرت علي رضي الله عنه او نورو صحابه کرامو سره بغض او عداوت لري حتی د کفر نسبت يې ورته کړی دی (اعاذن الله من سوء اعتقادهم) وهاييان او سلفيان هم د دغو گمراه ډلو پر مسلک باندي روان دي دوی هم د دغو گمراهانو په څېر د ځينو صحابه کرامو په باره کي ډېره گستاخي کوي حتی حضرت عمر رضي الله عنه او حضرت عثمان رضي الله عنه ته يې د بدعت نسبت کړی دی ځکه چي حضرت عمر رضي الله عنه تراويح شل رکعته کړي دي او حضرت عثمان رضي الله عنه بيا د جمعي د لمانځه لپاره دوهم اذان چي اوس اول کېږي مقرر کړی دی.

خو اهل السنة والجماعة د دغو ټولو گمراهانو د فاسدو عقائدو څخه بېزاره دي بلکي د دغو ټولو گمراهانو سره بغض واجب بولي نو موږ اهل سنت

^(۱) نخبه الفكر (۱۴۸) مخ.

والجماعة د ټولو صحابه کرامو رضی الله عنهم سره محبت لرو د هېڅ یو صحابي په محبت کي تر حد تجاوز نه کوو او نه د یو صحابي څخه بېزاره کېږو د صحابه کرامو رضی الله عنهم سره محبت د ایمان علامه او بغض یې د کفر علامه بولو.

د صحابه کرامو رضی الله عنهم د فضیلت په اړوند ګڼ شمېر آیتونه او حدیثونه راغلي دي خو دلته د بېلګې په ډول یو څو وګورئ، الله تعالی فرمایلي دي:

۱: ﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ ۝﴾ [التوبة: ۱۰۰].

ژباړه: او سبقت کونکي لومړني کسان چي له مهاجرينو او انصارو څخه عبارت دي او نور هغه کسان چي د دوی (مهاجرينو او انصارو) په نېکي سره متابعت کوي له دوی څخه الله ﷻ راضي سوی دی او دوی هم د الله ﷻ څخه راضي سوي دي او الله ﷻ دوی ته داسي جنتونه تیار کړي دي چي د (ونو او مانيو) لاندې یې (څلور ډوله) ویالې بهیږي دوی به هلته تل تر تله همېشه وي دغه (رضا او جنت) ډېر لوی بری دی.

۲: همدا شان الله تعالی د مهاجرينو او انصارو صحابه کرامو رضی الله عنهم په باره کي داسي فرمایلي دي:

﴿أُولَٰئِكَ هُمُ الْمُؤْمِنُونَ حَقًّا لَهُمْ مَغْفِرَةٌ وَرِزْقٌ كَرِيمٌ ۝﴾ [الانفال: ۷۴].

ژباړه: دغه (مهاجرين او انصار) همدوی په حقه سره مؤمنان دي دوی لره مغفرت او د کرامت څخه ډکه روزي ده (چي جنت دی).

۳: ﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ﴾. [الفتح: ۱۸].

ژباړه: بې شکه الله ﷻ له مؤمنانو (صحابه کرامو رضی الله عنهم) څخه په هغه وخت کې راضي سوې دی کله چې هغوی د ونې لاندې له تا سره (د جهاد) بيعت کاوه.

همدا شان د صحابه کرامو رضی الله عنهم د فضيلت په اړوند نبی ﷺ فرمايلي دي:

۱: - (خَيْرُ النَّاسِ قَرْنِي ثُمَّ الَّذِينَ يُلَوْهُمْ ثُمَّ الَّذِينَ يُلَوْهُمْ) - (۱)

ژباړه: په خلکو کې بهرین زما د زمانې خلک دي (يعني صحابه کرام رضی الله عنهم) وروسته بيا هغه کسان بهرین دي چې دوی ته نژدې دي (يعني تابعين) وروسته بيا هغه کسان بهرین دي چې دوی ته نژدې دي يعني (اتباع التابعين).

۲: - (لَا تَسُبُّوا أَصْحَابِي فَلَوْ أَنَّ بَنِي آدَمَ أَكَلُوا مِنْ ثَمَرٍ إِلَّا أُفِقُوا لَخَسِبَ الْمَاءُ بَرْدًا وَلَا

نَصِيفَةً) (۲).

ژباړه: تاسو زما صحابه کرامو رضی الله عنهم ته نېکنخل مه کوئ که چیرې ستاسو څخه یو نفر د احد د غره په اندازه سره زرد الله ﷻ په لار کې نفقه کړي بیا به هم د هغوی د یو نفر یوه چاریک ته ونه رسېږي او نه به نیم چاریک ته ورسېږي.

۳: - (آيَةُ الْإِيمَانِ حُبُّ الْأَنْصَارِ وَآيَةُ الْفَقَاقِ بُعْضُ الْأَنْصَارِ) (۳).

(۱) الحديث. صحيح البخاري (۲۶۵۲) و مسلم (۲۵۳۳).

(۲) صحيح البخاري (۳۶۷۳) واللفظ له، و مسلم (۲۵۴۱).

(۳) صحيح البخاري (۱۷) و مسلم (۷۴).

ژباړه: د ايمان علامه د انصارو صحابه کرامو رضی الله عنهم سره محبت دی او د نفاق علامه د انصارو صحابه کرامو سره بغض دی. همدغه د انصارو صحابه کرامو رضی الله عنهم حکم د مهاجرينو صحابه کرامو رضی الله عنهم هم دی.

دا خو د عامو صحابه کرامو رضی الله عنهم په باره کي خو آيتونه او حديثونه دي چي تاسو ولوستل همدا شان د لويو صحابه کرامو رضی الله عنهم د هر فرد په فضيلت کي هم نصوص راغلي دي وگورئ د بخاري شريف کتاب المناقب او د احاديثو نور کتابونه. نو د دغو آيتونو او حديثونو په رڼا کي موږ ټوله صحابه کرام عادلان بولو محبت ورسره واجب بولو او ثناء ورباندي وايو لکه څنگه چي الله تعالی ثناء ورباندي ويلې ده پر هېڅ يو صحابي باندي طعن نه وايو، علامه تفتازاني رحمه الله عليه ليکلي دي د صحابه کرامو رضی الله عنهم په منح کي چي کوم اختلافونه او جنگونه راغلي دي هغه ټوله د تاويلاتو له مخي وه يعني دوی ټولو د حق طلب کاوه خو ځيني يې په اجتهاد کي حق ته رسېدلي دي او ځيني يې خطا سوي دي کوم مجتهد چي پخپل اجتهاد کي خطا سي هغه خو معذور دی بلکي مأجور دی.

(فسبهم والطعن فيهم ان كان مما يخالف الادلة القطعية فكفر كقذف عائشة رضي

الله عنها والافبدعة وفسق).

يعني - صحابه کرامو رضی الله عنهم ته ښکېدل کول او پر دوی باندي طعن ويل که چيري د قطعي دلائلو په خلاف وو نو بيا دا کار کفر دی لکه پر عائشې رضي الله عنها باندي طعن ويل (لکه څنگه چي اکثره اهل التشيع دغه طعن وايي دغه طعن ويل له دې کبله کفر دی چي دا له قرآن کریم څخه انکار دی ځکه چي د عائشې رضي الله عنها په براءت (پاکي) کي آيتونه راغلي دي) او که چيري پر صحابه

کرامو باندي طعن ويل د قطعي دلائلو په خلاف نه وو نو بيا دا کار بدعت او فسق دی^(۱).

د صحابه کرامو د فضيلت په باره کي که مو اوږدو کتابو ته لاس رسي نه کېږي نو بيا د دوو ديوبندي علماؤ مولانا ابوبکر رحمۃ اللہ علیہ او مولانا عبدالخالق رحمۃ اللہ علیہ کتاب چي نوم يې دی (صحابه کرام رضی اللہ عنہم د اهل حديثو "سلفيانو" په نظر کي) مطالعه کړئ په دغه کتاب کي په لنډ ډول د صحابه کرامو رضی اللہ عنہم فضيلت بيان سوی دی وروسته هغه طعنونه او عیبونه پکښي راټول کړل سوي دي چي د سلفيانو مشرانو پر صحابه کرامو رضی اللہ عنہم باندي ويلي دي او د دوی د طعنونو بڼه کافي جوابونه پکښي سوي دي کوم کس چي دغه کتاب مطالعه کړي نو به د سلفيانو گستاخي او فساد بڼه ورته معلوم سي او دا فيصله به وکړي چي سلفيان کټ مټ د اهل التشيع او خوارجو پر مسلک باندي روان دي او له اهل سنت والجماعت څخه وتلي دي.

تر نبي ﷺ وروسته خلفاء راشدين

۹۴:- وَتُبْتُ الْخِلَافَةَ بَعْدَ النَّبِيِّ ﷺ أَوْ لَا لِأَبِي بَكْرٍ الصِّدِّيقِ رَضِيَ اللَّهُ عَنْهُ

تَفْضِيلًا لَهُ وَتَقْدِيرًا عَلَى جَمِيعِ الْأُمَّةِ ثُمَّ لِعُمَرَ بْنِ الْخَطَّابِ رَضِيَ اللَّهُ عَنْهُ ثُمَّ

لِعُثْمَانَ رَضِيَ اللَّهُ عَنْهُ ثُمَّ لِعَلِيِّ بْنِ أَبِي طَالِبٍ رَضِيَ اللَّهُ عَنْهُ وَهُمْ الْخُلَفَاءُ الرَّاشِدُونَ

وَالْأُئِمَّةُ الْمُهْتَدُونَ الَّذِينَ قَصَّوْا بِالْحَقِّ وَكَانُوا بِهِ يَعْدِلُونَ.

^(۱) شرح العقائد (۱۱۶) مخ.

ژباړه: موږ اهل سنت والجماعت تر نبي ﷺ وروسته اول ځل حضرت ابوبکر ﷺ ته خلافت ځکه ثابت بولو چې ده ته تر نورو صحابه کرامو رضی الله عنهم فضيلت سته او تر ټوله امت وړاندي دی وروسته بيا حضرت عمر ﷺ ته خلافت ثابت بولو، وروسته بيا حضرت عثمان ﷺ ته خلافت ثابت بولو، وروسته بيا حضرت علي ﷺ ته خلافت ثابت بولو همدغه څلور حضرات خلفاء راشدين دي او هغسي امامان دي چې دوی هدايت حاصل کړی دی دوی هغه کسان دي چې په حق سره يې قضاء کول او په حق سره يې عدل کاوه.

شرح - مطلب دا دی چې په صحابه کرامو رضی الله عنهم کي همدغه څلور خلفاء راشدين دي د نبوت خلافت همدوی ته ثابت دی او د دوی د افضليت او خلافت ترتيب هم هغه دی چې په متن کي ذکر سو دغو حضراتو صحابه کرامو ته د خلفاء راشدينو لقب پخپله نبي ﷺ ورکړی دی لکه څنگه چې يې فرمايلي دي: (فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ - الحديث).

يعني - زما پر سنت باندي ټينگ ودرېږئ همدا شان د خلفاء راشدينو پر سنت باندي چې دوی ته هدايت ورکول سوی دی هم ټينگ ودرېږئ^(۱).

لومړی خليفه حضرت ابوبکر ﷺ

د ده مبارک نوم عبدالله لقب يې صديق او کنيت يې ابوبکر ؤ د ده نسب په (مرة) کي د نبي ﷺ د مبارک نسب سره ګډېږي د ده د پلار نوم عثمان او کنيت يې ابوقحافه ؤ دی د نبي ﷺ له مبارک ولادت څخه دوه کاله او څو مياشتي وروسته په مکه مکرمه کي پيدا سوی دی په نارينه ؤ کي تر ټولو په اسلام کي

^(۱) ابوداؤد (۴۶۰۷) والترمذي (۲۶۷۶) وأحمد / ۴ / ۱۲۶.

دمخه دی د (۱۳) هجري کال د جمادی الآخرة میاشتي په (۲۲) د سه شنبې په شپه د (۶۳) کالو په عمر وفات سوی دی حضرت ابوبکر رضی الله عنه تر نبی صلی الله علیه و آله وروسته تر ټولو افضل او لومړی خليفه دی. کله چي نبی صلی الله علیه و آله وفات سو نو په هغه ورځ صحابه کرام رضی الله عنهم د بنو ساعده په یو سایه درلودنکي حای کي سره راټول سول تر یو څه مباحثې او منازعي وروسته یې د حضرت ابوبکر رضی الله عنه پر خلافت باندي اجماع راغلل او بیعت یې ورسره وکړ. صحیح البخاري (۳۶۶۸). حضرت علي رضی الله عنه هم تر یو څه توقف وروسته د صحابه کرامو رضی الله عنهم په حضور کي بیعت ورسره وکړ^(۱).

په دې کار کي الله تعالی صحابه کرامو رضی الله عنهم ته د هغه څه توفیق ورکړ چي نبی صلی الله علیه و آله اشاره ورته کړې وه نبی صلی الله علیه و آله د حضرت ابوبکر رضی الله عنه خلافت ته په ګڼ شمېر حدیثونو کي اشاره کړې ده خو دلته د بېلګي په ډول یو څو وګورئ:

۱- نبی صلی الله علیه و آله د خپلي مریضي په حالت کي داسي وفرمایل: (مُرُوا أَبَا بَكْرٍ فَلْيَصِلْ

بِالنَّاسِ).

یعني: تاسي ابوبکر رضی الله عنه ته امر وکړئ چي خلکو ته لمونځ ورکړي^(۲). نو حضرت ابوبکر رضی الله عنه هم د نبی صلی الله علیه و آله د امر سره مطابق د صحابه کرامو رضی الله عنهم امام و حتی په هغه وخت کي هم امام وو چي نبی صلی الله علیه و آله په هغه وخت کي وفات سو نو دا په ښکاره ډول دې طرفته اشاره ده چي تر نبی صلی الله علیه و آله وروسته حضرت ابوبکر رضی الله عنه په خلافت سره احق دی.

۲- نبی صلی الله علیه و آله عائشې رضی الله عنها ته وویل ما دا قصد کړی و چي ابوبکر رضی الله عنه او د ده زوی ته څوک واستوم تر څو راسي او د خلافت وصیت ورته وکړم ځکه چي دا

^(۱) شرح العقائد (۱۰۸).

^(۲) صحیح البخاري (۶۶۴) و مسلم (۴۱۸).

بنه نه ده چي بيا يو څوک و وايي چي خلافت زما دی او يا يو څوک د خلافت تمنی وکړي (ثُمَّ قُلْتُ يَا بَنِي اللَّهِ وَيَذْفَعُ الْمُؤْمِنُونَ).^(۱)

يعني - بيا مي دا فيصله وکړه چي الله تعالی د ابوبکر رضي الله عنه د خلافت څخه ماسپولی د بل چا د خلافت څخه منعه کوي او مؤمنان هم د بل چا خلافت دفعه کوي. (نو وصيت کولو ته ضرورت نسته)^(۱).

۳: - جبير بن مطعم رضي الله عنه ويلي دي چي نبي صلي الله عليه وسلم ته يوه بنځه راغلل نو يې د يو شي په باره کي خبري ورسره وکړې نبي صلي الله عليه وسلم امر ورته وکړ چي بل وخت مراجعه وکړي بنځي ورته وويل: ای د الله رسوله! ماته خبرا کړه که چيري زه راغلم او ته مي پيدا نه کړې (د بنځي مراد دا و که چيري زه راغلم او ته وفات سوی وې نو زه څه وکړم) نبي صلي الله عليه وسلم ورته وفرمايل: (إِنَّ لَمْ تَجِدْنِي فَأَنْتَ أَبَا بَكْرٍ) يعني - که دي زه پيدا نه کړم نو بيا ابوبکر رضي الله عنه ته ورسه^(۲).

دا خبره چي حضرت ابوبکر رضي الله عنه تر نبي صلي الله عليه وسلم وروسته تر ټولو افضل دی هم په گڼ شمېر حديثونو سره ثابته ده خو دلته يوازي يو حديث وگورئ: عمرو بن العاص رضي الله عنه ويلي دي چي ما نبي صلي الله عليه وسلم ته و ويل تاته په خلکو کي څوک ډېر محبوب دی نبي صلي الله عليه وسلم و ويل عائشه رضي الله عنها، ما ورته و ويل په نارينه و کي نبي صلي الله عليه وسلم و ويل د عائشې رضي الله عنها پلار ابوبکر رضي الله عنه، ما ورته و ويل وروسته څوک دی نبي صلي الله عليه وسلم وفرمايل وروسته عمر بن الخطاب رضي الله عنه دی، وروسته يې څو نور خلک وشمېرل^(۳).

^(۱) صحيح البخاري (۵۶۶۶) واللفظ له ومسلم (۲۳۸۷).

^(۲) صحيح البخاري (۷۲۲۰) ومسلم (۲۳۸۶).

^(۳) صحيح البخاري (۳۶۶۲) ومسلم (۲۳۸۴).

دوهم خليفه حضرت عمر فاروق رضي الله عنه

د ده مبارک نوم عمر لقب يې فاروق او کنيت يې ابو حفص دی د ده نسب په (کعب) کي د نبي ﷺ د مبارک نسب سره يو خای کېږي د پلار نوم يې خطاب ؤ د فيل تر واقعي (۱۳) کاله وروسته په مکه مکرمه کي پيدا سوی دی د نبوت په شپږم کال يې اسلام قبول کړی دی د ده په اسلام سره په مکه مکرمه کي اسلام بنکاره سو او مسلمانان ډېر ورباندي خوشحاله سوه دی مبارک د هجرت په (۲۳) کال د ذوالحجې د مياشتي په (۲۶) د (۶۳) کالو په عمر د مجوسي کافر ابو لؤلؤه له خوا په خنجر سره زخمي کړل سو بيا وروسته شهيد سو، (إِنَّا لِلَّهِ وَإِنَّا إِلَيْهِ رَاغِبُونَ).

حضرت عمر رضي الله عنه په دا ډول خليفه وټاکل سو چي حضرت ابوبکر رضي الله عنه د خپل عمر په آخر کي د خلافت وصيت ورته وکړ او خلگ يې امر کړه چي د ده سره بيعت وکړي خلگو هم په اتفاق د ده سره بيعت وکړ نو د حضرت عمر رضي الله عنه خلافت د حضرت ابوبکر رضي الله عنه په وصيت او د اُمت په اتفاق سره ثابت دی ^(۱). په دې کي شک نسته چي تر حضرت ابوبکر رضي الله عنه وروسته حضرت عمر رضي الله عنه په خلافت سره احق ؤ دی د حضرت ابوبکر رضي الله عنه سره په ډېرو هغو نصوصو کي ملگری دی چي د حضرت ابوبکر رضي الله عنه په فضيلت کي راغلي دي د مثال په ډول نبي ﷺ به ويل:

(جِئْتُ أَنَا وَأَبُوبَكْرٍ وَعُمَرُ وَكَخَلْتُ أَنَا وَأَبُوبَكْرٍ وَعُمَرُ وَخَرَجْتُ أَنَا وَأَبُوبَكْرٍ

وَعُمَرُ) ^(۲).

^(۱) شرح العقائد (۱۰۸) مخ او تاريخ الخلفاء (۸۳) مخ.

^(۲) صحيح البخاري (۳۶۷۷) و مسلم (۲۳۸۹) واللفظ له.

دریم خلیفه حضرت عثمان رضی اللہ عنہ

دده مبارک نوم عثمان لقب یی ذوالنورین او کنیت یی ابو عبد الله او ابو عمرو و دده نسب په (عبد مناف) کی د نبی صلی اللہ علیہ وسلم د مبارک نسب سره یو خای کېږي، د فیل له واقعي څخه په شپږم کال کې پیدا سوی دی د پخوانیو اسلام راوړونکو څخه دی ده ته نبی صلی اللہ علیہ وسلم خپله لور (رقیه رضی اللہ عنہا) تر نبوت دمخه په نکاح ورکړې وه کله چې (رقیه رضی اللہ عنہا) د بدر د غزا په شپو کې وفات سوه نو بیا نبی صلی اللہ علیہ وسلم خپله بله لور ام کلثوم رضی اللہ عنہا په نکاح ورکړه همدغه وجه ده چې ده ته ذوالنورین (د دوو رڼاگانو خاوند) ویل کېږي د هجرت په (۳۵) کال د تشریق د ورځو په منځ کې د (۸۲) کالو په عمر شهید سو او په بقیع هدیره کې خاورو ته وسپارل سو.

حضرت عثمان رضی اللہ عنہ په دا ډول خلیفه وټاکل سو چې کله حضرت عمر رضی اللہ عنہ زخمی کړل سو نو یی د خلافت د تعیین کار شپږو صحابه کرامو رضی الله عنهم ته وسپارئ چې نومونه یی په لاندې ډول دي:

۱: حضرت علي رضی اللہ عنہ، ۲: حضرت عثمان رضی اللہ عنہ، ۳: حضرت زبیر رضی اللہ عنہ، ۴: حضرت طلحة رضی اللہ عنہ، ۵: سعد بن ابی وقاص رضی اللہ عنہ، ۶: عبدالرحمن بن عوف رضی اللہ عنہ.

د حضرت عمر رضی اللہ عنہ مطلب دا و چې تاسي شپږ کسان پخپل منځ کې یو خلیفه وټاکئ خو تر څه بحث وروسته د خلیفه د ټاکلو کار حضرت عبدالرحمن بن عوف رضی اللہ عنہ ته وسپارل سو حضرت عبدالرحمن بن عوف رضی اللہ عنہ تر ډېرو مشورو وروسته حضرت عثمان رضی اللہ عنہ خلیفه کړ او د صحابه کرامو په حضور کې یی بیعت ورسره وکړ وروسته حضرت علي رضی اللہ عنہ او نورو صحابه کرامو مهاجرینو

او انصارو بيعت ورسره وکړ^(۱).

د اهل سنت والجماعت عقیده دا ده چي د خلفاء راشدينو د خلافت ترتيب د دوی د فضيلت د ترتيب سره موافق دی تر نبي ﷺ وروسته په ټوله امت کي حضرت ابوبکر ﷺ افضل دی وروسته حضرت عمر ﷺ دی وروسته حضرت عثمان ﷺ دی وروسته حضرت علي ﷺ دی.

حضرت عبداللہ بن عمر ﷺ ويلي دي:

(كُنَّا نَخْشَى بَيْنَ النَّاسِ فِي زَمَنِ النَّبِيِّ ﷺ فَنَخِشُ أَبَا بَكْرٍ ثُمَّ عُمَرَ بْنَ الْخَطَّابِ ثُمَّ عُثْمَانَ

بْنَ عَفَّانٍ).

يعني - موږ صحابه کرامو د نبي ﷺ په زمانه کي ځيني صحابه کرام پر نورو خير بلل حضرت ابوبکر ﷺ مو تر نبي ﷺ وروسته تر ټوله امت افضل بلل وروسته مو حضرت عمر بن الخطاب ﷺ افضل گڼي او وروسته مو حضرت عثمان بن عفان ﷺ افضل گڼي^(۲).

خلورم خليفه حضرت علي ﷺ

د ده مبارک نوم علي لقب يې أسد الله او مرتضیٰ کنيت يې ابوالحسن او ابو تراب ؤ د نبي ﷺ تر بعثت لس کاله دمخه په مکه مکرمه کي پيدا سوي دي د ده پلار ابوطالب د نبي ﷺ سکه اکا ؤ نو دی نبي ﷺ ته په نسب کي تر نورو خلفاء راشدينو ورنژدې ؤ دی هم د نورو خلفاء راشدينو په څېر د هغو کسانو څخه دی چي د جنت زېري ورباندي سوی دی او نبي ﷺ خپل ورور گرځولی ؤ په ماشومانو کي اول ماشوم دی چي ايمان يې راوړی دی هيڅ وخت يې د بت

^(۱) صحيح البخاري (۳۷۰۰) ومسلم (۵۶۷) وايضاً صحيح البخاري (۷۲۰۷).

^(۲) صحيح البخاري (۳۶۵۵).

عبادت نه دی کړی نبي ﷺ خپله گرانه لور (فاطمه ؑ) ده ته په نکاح ورکړې وه د هجرت په (۴۰) کال د روژي د میاشتي په (۱۷) په کوفه کې د خوارجو د یو کس ابن ملجم لخوا زخمي کړل سو او د دغې میاشتي په (۱۹) د (۶۳) کلنۍ په عمر شهید سو او هلته په کوفه کې خاورو ته وسپارل سو.

حضرت علي ؑ د حضرت عثمان ؓ تر شهادت وروسته په دا ډول خلیفه وټاکل سو چې د مهاجرینو او أنصارو مشران ورباندې راټول سوه او د خلافت د قبلولو مطالبه یې ځنې وکړه او بیعت یې ورسره وکړ ځکه چې دی د خپلې زمانې په خلکو کې تر ټولو په خلافت سره احق و^(۱).

د خلفاء راشدینو په اړوند دغه ذکر سوي معلومات د تاریخ الخلفاء او د حدیثو د کتابونو څخه را اخیستل سوي دي د دوی په اړوند نور معلومات او د دوی فضائل په همدغو کتابونو کې په تفصیل سره ذکر سوي دي.

د نبوت خلافت دېرش کاله و

تر نبي ﷺ وروسته کامل خلافت دېرش کاله و ځکه چې نبي ﷺ فرمایلي دي:

خِلَافَةُ النَّبِيِّ ثَلَاثُونَ سَنَةً ثُمَّ يُؤْتِي اللَّهُ الْمُلْكَ مَنْ يَشَاءُ^(۲).

ژباړه: د نبوت خلافت دېرش کاله دی وروسته بیا الله تعالی سلطنت (بادشاهي) هغه چاته ورکوي چې اراده یې وکړي.

د خلفاء راشدینو رضی الله عنهم د هریوه د خلافت مده ځینو علماء کرامو داسې بیان کړې ده: حضرت ابوبکر ؓ دوه کاله او درې میاشتي. حضرت عمر ؓ لس کاله او شپږ میاشتي، حضرت عثمان ؓ څو ورځې کم دوولس

^(۱) شرح العقائد (۱۰۹) مخ.

^(۲) الترمذي (۲۲۲۶) و ابوداؤد (۴۶۴۶) واللفظ له.

کاله، حضرت علي عليه السلام خلور کاله او (۹) میاشتي ^(۱).
 اوس نو د دېرشو کالو څخه شپږ میاشتي او څو ورځي پاته سوي شيخ جلال الدين
 السيوطي رحمه الله عليه ويلي دي چي حضرت حسن بن علي عليه السلام د خپل پلار تر شهادت
 وروسته شپږ میاشتي او څو ورځي خلافت وکړ ^(۲).
 اوس نو د نبوت د خلافت هغه دېرش کلونه پوره سوه چي نبي صلی الله علیه و آله يې یادونه
 کړې وه.

هغه لس کسان چي د جنت زېری ورباندي سوی دی

۹۵:- وَأَرْبَ الْعَشْرَةِ الَّذِينَ سَمَّاهُمْ رَسُولُ اللَّهِ صَلَّى اللَّهُ عَلَيْهِ وَسَلَّمَ
 وَكَسَّرَهُم بِالْجَنَّةِ نَشَهُدَ لَهُم بِالْجَنَّةِ عَلَى مَا شَهِدَ لَهُم رَسُولُ اللَّهِ صَلَّى اللَّهُ عَلَيْهِ
 وَسَلَّمَ وَقَوْلُهُ الْحَقُّ وَهُمْ (أَبُو بَكْرٍ) (وَعُمَرُ) (وَعُثْمَانُ) (وَعَلِيٌّ) (وَطَلْحَةُ)
 (وَالزُّبَيْرُ) (وَسَعْدُ) (وَسَعِيدُ) وَعَبْدُ الرَّحْمَنِ بْنُ عَوْفٍ (وَأَبُو عُبَيْدَةَ بْنُ الْجَرَّاحِ)
 وَهُوَ أَمِينُ هَذِهِ الْأُمَّةِ رِضْوَانُ اللَّهِ عَلَيْهِمْ أَجْمَعِينَ).

ژباړه: يقيناً هغه لس کسان چي نبي صلی الله علیه و آله يې نومونه یاد کړي دي او دوی ته يې
 په جنت سره زېری ورکړی دی موږ هم هغوی ته په جنت سره شاهدي ورکوو په
 هغه ډول چي نبي صلی الله علیه و آله دوی ته شاهدي ورکړې ده او د نبي صلی الله علیه و آله قول حق دی، هغه
 لس کسان دا دي:

^(۱) النبراس (۵۰۴) مخ.

^(۲) تاريخ الخلفاء (۱۹۶) مخ.

۱- ابوبکر الصديق (رضي الله عنه)، ۲- حضرت عمر الفاروق (رضي الله عنه)، ۳- حضرت عثمان بن عفان (رضي الله عنه)، ۴- حضرت علي بن ابي طالب (رضي الله عنه)، ۵- طلحة بن عبيد الله (رضي الله عنه)، ۶- الزبير بن العوام (رضي الله عنه)، ۷- سعد بن ابي وقاص (رضي الله عنه)، ۸- سعيد بن زيد (رضي الله عنه)، ۹- عبد الرحمن بن عوف (رضي الله عنه)، ۱۰- حضرت ابو عبيدة بن الجراح (رضي الله عنه) چي د دغه أمت امين دی.

شرح - مطلب دا دی چي نبي ﷺ دغو لسو کسانو ته د جنت زېری ورکړی دی او جنتیان یې بللي دي^(۱).

نو موږ هم د ایمان او تصدیق له مخي دوی جنتیان بولو په دغو لسو کسانو کي خلور خلفاء راشدین رضی الله عنهم دي د دوی په اړوند لږ دمخه څه بیان تېر سو چي دوی د دغه امت خیر او أفضل دي او افضلیت یې د دوی د خلافت پر ترتیب دی وروسته بیا دوی ته په فضیلت کي نژدې پاته شپږ کسان دي د دغو لسو کسانو په اړوند د هریوه جدا جدا فضائل هم په احادیثو کي راغلي دي لکه څنگه چي امام طحاوي رحمه الله علیه د حضرت ابو عبیده (رضي الله عنه) یوه فضیلت ته اشاره کړې ده چي دی د دغه أمت امین دی^(۲).

حضرت ابوبکر (رضي الله عنه)، حضرت عمر (رضي الله عنه) او حضرت عثمان (رضي الله عنه) ته د جنت زېری په بل حدیث سره هم ثابت دی وگورئ صحیح البخاري (۳۶۹۳) و مسلم (۲۴۰۳). د دغو لسو کسانو تر څنگ نورو صحابه کرامو رضی الله عنهم ته هم نبي ﷺ د جنت شاهدي ورکړې ده لکه ثابت بن قیس (رضي الله عنه). صحیح البخاري (۴۸۴۶) و مسلم (۱۱۹) او حضرت حسن (رضي الله عنه) او حضرت حسین (رضي الله عنه)، الترمذي (۳۷۶۸) او هغه صحابه کرام رضی الله عنهم چي (بیعة الرضوان) ته حاضر

^(۱) ابوداؤد (۴۶۴۹) و الترمذي (۳۷۴۷).

^(۲) صحیح البخاري (۳۷۴۴).

سوي وه^(۱).

امام طحاوي رحمه الله يوازي لس كسان حكه ذكر كړي دي چي دوى ته يو حاي په يوه وخت كي د جنت زېرى وركول سوى دى، نو موږ هر هغه خوك جنتي بولو چي هغه نبي ﷺ جنتي بللى وي موږ د خپله خانه خخه د يو معلوم شخص په باره كي نه د جنتي فيصله كوو او نه د دوزخي بلكي موږ داسي شاهدي وركوو چي مؤمنان جنتيان دي او كافران دوزخيان دي^(۲).

له نفاق خخه د پاكوالي علامه

۹۶:- وَمَنْ أَحْسَنَ الْقَوْلَ فِي أَصْحَابِ النَّبِيِّ ﷺ وَأَرْوَاجِهِ

الظَّاهِرَاتِ مِنْ كُلِّ دَنَسٍ وَذُرِّيَّاتِهِ الْمُقَدَّسِينَ مِنْ كُلِّ رَجَسٍ فَقَدْ بَرِيَ

مِنَ النِّفَاقِ.

ژباړه: هر هغه خوك چي د نبي ﷺ د صحابه كرامو په باره كي او د ده د بيبيانو په باره كي چي د هر ډول ناپاكيو خخه پاكي دي او د ده د اولادونو په باره كي چي د هر ډول عيبونو خخه پاك دي ښه خبري وكړي نو يقيناً دغه كس د نفاق خخه پاك دى.

شرح- مطلب دا دى چي د نفاق خخه هغه خوك پاك دى چي د صحابه كرامو رضى الله عنهم او د نبي ﷺ د أزواجو طاهراتو او د ده د پاكو اولادونو په باره كي ښه نظر ولري د دوى سره د محبت له مخي يې مدحه كوي فضائل يې بيانوي

^(۱) ابوداؤد (۴۶۵۳) والترمذي (۳۸۶۰) او داسي نور صحابه كرام رضى الله عنهم.

^(۲) شرح العقائد (۱۱۷) مخ.

مرتبې يې پېژني او د دوی د یادولو په وخت کې ترڅي (رضی الله عنهم) وايي. ځکه چې د دوی سره بغض درلودل او طعن ورباندې ویل د منافقینو کار دی اول ځل یې اساس دوی ایښی دی تر دوی وروسته بیا اهل التشیع او خوارجو د دوی بار پر اوږو اخیستی دی همدغه مسلک سلفیانو او وهابیانو هم خپل کړی دی تفصیل یې په (۹۳) عقیده کې وگورئ.

د نبی ﷺ بییانو مبارکانو ته الله تعالی په قرآن کریم کې امتیاز ورکړی دی او أمهات المؤمنین یې بللي دي د دوی لپاره همدغه منقبت بس دی، الله تعالی داسې فرمایلي دي:

۱- ﴿يُنْسَاءُ النَّبِيِّ لَسْتُنَّ كَأَحَدٍ مِّنَ النِّسَاءِ﴾. [الأحزاب: ۳۲].

ژباړه: ای د نبی ﷺ ښځو تاسې د نورو ښځو د ټولګې په شان نه یاست (ستاسو مراتب ډېر لوړ دي).

۲- ﴿وَأَزْوَاجُهُ أُمَّهَاتُهُمْ﴾. [الأحزاب: ۶].

ژباړه: او د نبی ﷺ ښځې (په تعظیم او تحریم کې) د مؤمنانو مورګانې دي. همدا شان نبی ﷺ هم خلګ د خپل اهل بیت سره محبت کولو ته په ډېرو حدیثونو کې ترغیب کړي دي او پر دوی باندي یې د طعنونو څخه منعه کړي دي خو دلته د بېلګې په ډول دوه حدیثونه وگورئ:

۱- نبی ﷺ په یو حدیث کې فرمایلي دي: زه ستاسو څخه په داسې حال کې تلونکی یم چې تاسو ته دوه درانه شیان پرېږدم اول د الله ﷻ کتاب دی چې په هغه کې نور او هدایت دی نو تاسې هغه ښه مضبوط ونیسئ او دوه زما اهل بیت دي.

(أَذْكُرُكُمْ اللَّهُ فِي أَهْلِ بَيْتِي، أَذْكُرُكُمْ اللَّهُ فِي أَهْلِ بَيْتِي، أَذْكُرُكُمْ اللَّهُ فِي أَهْلِ بَيْتِي).

يعني - زه د خپل اهل بيت په باره كي تاسي د الله ﷻ شخه وپروم (چي تاسو يې د حقوقو خيال وساتئ) نبي ﷺ د تاكيد لپاره دغه خبره درې ځله كړې ده^(۱).

۲: - نبي ﷺ د يو حديث په آخر كي داسي فرمايلي دي: (وَأَحْبُّوْا أَهْلَ بَيْتِي مُحَمَّدِي).
يعني - تاسو زما سره د محبت پر بنياد زما د اهل بيت سره محبت كوي^(۲).

اللَّهُمَّ تَسَنَّا عَلَى حُبِّكَ وَحُبِّ نَبِيِّكَ وَحُبِّ أَصْحَابِهِ وَأَهْلِ بَيْتِهِ أَجْمَعِينَ. آمِينَ.

د نبي ﷺ مباركي بيبياني

د نبي ﷺ ټولي هغه بيبياني چي ده واده ورسره كړي دي يوولس (۱۱) دي چي نومونه يې په لاندې ډول دي:

۱: حضرت ام المؤمنين خديجة بنت خويلد ﷺ، ۲: حضرت ام المؤمنين سودة بنت زمعة ﷺ، ۳: حضرت ام المؤمنين عائشة بنت ابي بكر ﷺ، ۴: حضرت ام المؤمنين حفصة بنت عمر الفاروق ﷺ، ۵: حضرت ام المؤمنين ام سلمة بنت ابي أمية ﷺ، ۶: حضرت ام المؤمنين ام حبيبة بنت ابي سفيان ﷺ، ۷: حضرت ام المؤمنين زينب بنت جحش ﷺ، ۸: حضرت ام المؤمنين زينب بنت خزيمة ﷺ، ۹: حضرت ام المؤمنين ميمونة بنت الحارث ﷺ، ۱۰: حضرت ام المؤمنين جويرة بنت الحارث ﷺ، ۱۱: حضرت ام المؤمنين صفية بنت حبي ﷺ^(۳).

له دوی شخه دوي (حضرت خديجه او حضرت زينب بنت خزيمة ﷺ) د

^(۱) صحيح مسلم (۶۲۲۵).

^(۲) الترمذي (۳۷۸۹).

^(۳) شرح الفقه الاكبر (۱۸۷) مخ.

نبي ﷺ په ژوند کي وفات سوي دي او پاته (۹) ټولي د نبي ﷺ د وفات پر مهال ژوندی وې، دوی ټولي په دې کي سره شریکانی دي چي د نبي ﷺ بیبیاڼي دي او دوی ته هغسي فضیلت سته چي نورو بنځو ته نسته او دوی أمهات المؤمنین دي خو په دوی کي افضلې حضرت خدیجه او حضرت عائشه ښه دي ځکه چي دوی ته هغه سي فضائل ثابت دي چي نورو أمهات المؤمنین ته نسته حضرت خدیجې ښه ته نبي ﷺ په جنت کي د داسي خوني زېړی ورکړی دی چي له داسي ملغلري څخه به وي چي منح یې خالي وي او هیڅ آواز او مشقت به پکښي نه وي.^(۱)

همدا شان نبي ﷺ فرمایلي دي: (وَحَيْرُ نِسَائِهَا خَدِيجَةُ)

یعني - د دغه اُمت د بنځو خیر او افضله خدیجه ښه ده.^(۲)

همدا شان د حضرت عائشې ښه په اړوند نبي ﷺ فرمایلي دي:

(وَأَنَّ فَضْلَ عَائِشَةَ عَلَى الرَّسَاءِ كَفَضْلِ الشَّرِيدِ عَلَى سَائِرِ الطَّعَامِ).

یعني - یقیناً د عائشې ښه فضیلت د دې اُمت پر نورو بنځو داسي دی لکه د بنورو فضیلت پر نور طعام.^(۳)

حضرت عمرو بن العاص ښه ویلي دي چي ما نبي ﷺ ته وویل:

(أَيُّ النَّاسِ أَحَبُّ إِلَيْكَ قَالَ عَائِشَةُ). یعني - په خلکو کي کوم یو درته ډېر

محبوب دی نبي ﷺ وفرمایلي: عائشه ښه.^(۴)

نو په دې کي شک نسته چي په أمهات المؤمنین کي افضلې خدیجه او

^(۱) صحیح البخاري (۳۸۱۹).

^(۲) صحیح البخاري (۳۸۱۵) و مسلم (۲۴۳۰).

^(۳) صحیح البخاري (۳۴۱۱) و مسلم (۲۴۳۰).

^(۴) صحیح البخاري (۳۶۶۲) و مسلم (۲۳۸۴).

عائشه عليها السلام دي پاته سوه دا خبره چي په دوی دوو کي کومه يوه افضله ده ځينو علماء کرامو ويلي دي چي ام المؤمنين عائشه عليها السلام افضله ده او ځينو علماء کرامو بيا ويلي دي چي ام المؤمنين خديجه عليها السلام افضله ده، حافظ ابن حجر رحمه الله همدغه قول ته ترجيح ورکړې ده. والعلم عند الله تعالى^(۱).

د نبي ﷺ مبارک اولادونه

د نبي ﷺ خپل صليبي اولادونه درې زامن او څلور لوڼي وې د زامنو نومونه يې په دا ډول دي:

اول- حضرت قاسم، دوهم- حضرت عبدالله چي د طيب او طاهر په نومونو هم يادېږي، دريم: حضرت ابراهيم. دوی ټول د نبي ﷺ په ژوند کي ماشومان وفات سوي دي او د نبي ﷺ د لوڼو نومونه په لاندې ډول دي:

اوله- حضرت فاطمه عليها السلام، دوهمه- حضرت رقيه عليها السلام، دريمه- حضرت زينب عليها السلام، څلورمه- حضرت ام کلثوم عليها السلام، دوی ټولي لوی سوې او بيا واده سوي دي د حضرت فاطمې عليها السلام ماسپوې دوی هم ټولي د نبي ﷺ په ژوند کي وفات سوي دي. او د نبي ﷺ د اولادونو سلسله د حضرت فاطمې عليها السلام څخه ماسپوې د بلي لور څخه نه ده پاته سوې د نبي ﷺ شريف نسل يوازي د حضرت فاطمې عليها السلام د زامنو حضرت حسن عليه السلام او حضرت حسين عليه السلام څخه نشر سوی دی^(۲).

او د نبي ﷺ ټول اولادونه د حضرت خديجې عليها السلام څخه وړيو حضرت ابراهيم د

^(۱)فتح الباري (۷) جلد (۱۷۵) مخ.

^(۲)شرح الفقه الأكبر (۱۸۴) مخ الی (۱۸۷).

هغه مبارک د وینزي ماريې قبطيې ﷺ څخه و^(۱).

دا خو د نبي ﷺ صلي اولادونه وه د حضرت فاطمې ﷺ اولاد حضرت حسن ﷺ او حضرت حسين ﷺ او کوم شريف نسل چي له دوی څخه نشر سوی دی ټول د نبي ﷺ اولاد دي. د حضرت فاطمې ﷺ او حضرت حسن ﷺ او حضرت حسين ﷺ گڼ شمېر مناقب او فضائل په احاديثو کي راغلي دي خو دلته يې حکه نه ليکم چي په خلکو کي مشهور دي.

د امت د علماؤ احترام واجب دی

۹۷: - وَعُلَمَاءُ السَّلَفِ مِنَ السَّابِقِينَ وَمَنْ بَعَدَهُمْ مِنَ التَّابِعِينَ

أَهْلُ الْخَيْرِ وَالْأَثَرِ وَأَهْلُ الْفَقْهِ وَالنَّظَرِ لَا يُذَكَّرُونَ إِلَّا بِالْجَمِيلِ

وَمَنْ ذَكَرَهُمْ بِسُوءٍ فَهُوَ عَلَى غَيْرِ السَّبِيلِ.

ژباړه: د سلفو يعني صحابه کرامو رضی الله عنهم او د دوی د پيروانو علماء د خير او اثر خاوندان دي (يعني د نبي ﷺ د آثارو پيروان دي) او د فقه او نظر خاوندان دي د دوی يادونه نه کېږي مگر په نېکي سره کوم کس چي د دوی په بدې او بې ادبي سره ياد کړي نو هغه کس د مسلمانانو د لاري څخه بغير پر باطله لار دی.

شرح - مطلب دا دی چي د امت امامان فقهاء او نور علماء کرام د صالح عمل خاوندان او د نبي ﷺ د آثارو کلک پيروان وه همدا شان د فقه او نظر خاوندان وه د ټول امت په اتفاق د دوی پر هدايت وه الله تعالیٰ په گڼ شمېر آيتونو کي د دوی

^(۱)فتح الباري (۷) جلد (۱۷۲) مخ.

ستایلي دي د بېلگي په ډول دوه آيتونه وگورئ:

۱:- ﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ﴾.

[المجادلة: ۱۱].

ژباړه: الله ﷻ به ستاسو د جملې څخه هغو کسانو ته چي ايمان يې راوړی دی او په خاص ډول بيا هغو کسانو ته چي علم ورکول سوی دی درجې او مرتبې اوچتي کړي.

۲:- ﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾. [فاطر: ۲۸].

ژباړه: يقيناً د الله تعالی له بندگانو څخه پوهنده علماء د الله ﷻ څخه بېرېږي.

همدا شان د علم او علماؤ په فضيلت کي گڼ شمېر حديثونه هم راغلي دي چي په خلگو کي مشهور دي نو د سلفو د علماؤ احترام واجب دی ځکه چي د حق علماء د انبياؤ ﷺ وارثان دي او دين مقدس اسلام چي الهی علوم دي د همدوی لخوا موږ ته را رسېدلی دی قرآن کریم نبوي احاديث د قرآن کریم تفسير د احاديثو شرحه دا ټول د دوی په ذريعه سره موږ ته را رسېدلي دي په خاص طور بيا تر صحابه کرامو رضی الله عنهم را وروسته د فقهاؤ او مجتهدينو لکه خلور مشهور امامان پر امت باندي لوی احسان دی ځکه چي دوی د کتاب او سنت څخه احکام را ايستلي او امت ته يې وړاندي کړي دي نو د امت د علماؤ بايد مرتبې وپېژندل سي د صحابه کرامو رضی الله عنهم د علماؤ خپله مرتبه ده تر دوی وروسته بيا په امت کي د فقهاؤ او مجتهدينو بله مرتبه ده د حضراتو مفسرينو او د حديثو د ناقلينو او شارچينو بله مرتبه ده د دوی ترمنځ هم هر عالم ته جدا مرتبه سته د دوی ټولو په اړوند د مؤمنانو طريقه دا ده چي د دوی د علم دين او ايمان په خاطر د دوی سره محبت لري او په نېکي سره يې يادوي، او که

چيري يو څوک را پاڅېږي د امت پر علماؤ انتقادونه کوي طعنونه ورباندي وايي لکه: وهايانو او سلفيانو چي دغه کار خپل کړی دی دوی يوازي خپل ځانونه پر حق بولي نور امت ټول پر باطل بولي د امت پر فقهاؤ او امامانو طعنونه وايي حتی پر صحابه کرامو رضی الله عنهم هم طعنونه وايي نو دغه کسان بېله شکه پر دين بې اعتماد دي ځکه چي دين د همدغو علماء کرامو لخوا موږ ته را رسېدلی دی نو د امت پر علماؤ بې اعتمادی پر دين بې اعتمادی ده او پر صحابه کرامو او د سلفو پر نورو علماؤ انتقاد په حقيقت کي پر نبي ﷺ انتقاد دی (نعوذ بالله) ښکاره خبره ده چي دا د مؤمنانو لاره نه ده کوم کسان چي د مؤمنانو لاره پرېږدي هغه به ضرور دوزخ ته ورځي لکه څنگه چي الله تعالی فرمايلي دي:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ
الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا ۝﴾. [النساء: ۱۱۵].

ژباړه: او هغه څوک چي تردې وروسته چي ده ته سمه لاره ښکاره سوه د رسول ﷺ مخالفت کوي او د مؤمنانو د لاري څخه په غير د بلي لاري پيروي کوي نو به دی موږ هغه خواته وگرځوو چي دی ورگرځېدلی دی او دوزخ ته به يې ور داخل کړو او (دا دوزخ) بد ځای د ورتلو دی.

﴿رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا
لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ ۝﴾. [الحشر: ۱۰].

هېڅ يو ولي د نبي مرتبي ته نه سي رسېدای

۹۸: - وَلَا نُفَضِّلُ أَحَدًا مِّنَ الْأَوْلِيَاءِ عَلَى أَحَدٍ مِّنَ الْأَ

نْبِيَاءِ عَلَيْهِمُ السَّلَامُ وَنَقُولُ نَبِيٌّ وَاحِدٌ أَفْضَلُ مِنْ جَمِيعِ الْأَوْلِيَاءِ.

ژباړه: موږ هېڅ يو ولي ته پر هېڅ يو نبي فضيلت نه ثابتوو او موږ وايو چې يو نبي د جهان تر ټولو اولياؤ افضل دی.

شرح - مطلب دا دی چې هېڅ ولي د يو نبي درجې ته نه سي رسېدای د ټول جهان تر اولياؤ يو نبي افضل دی ځکه چې انبياء عليهم السلام د دې تر څنگ چې په دوی کې د ټولو اولياؤ کمالات سته د هر قسم گناهونو څخه معصوم دي د خاتمې د وېرې څخه په امن کې دی په وحيو او د ملک په حضور سره عزت ورکول سوی دی د احکامو په تبليغ او خلکو ته په هدايت کولو امر کړل سوي دي (دا ټول هغه امتيازات دي چې الله تعالیٰ يوازي انبياء عليهم السلام ته ورکړي دي هېڅ يو ولي ته دغه امتيازات نسته) نو دا چې د کراميه ډلي د ځينو کسانو څخه نقل راغلی دی چې دا جائزه ده چې ولي تر نبي افضل سي دا بېله شکه کفر او گمراهي ده^(۱).

الله تعالیٰ د انبياء عليهم السلام په باره کې داسي فرمايلي دي:

﴿وَكَلَّا فَضَّلْنَا عَلَى الْعَالَمِينَ ۝﴾ [الأنعام: ۸۶].

ژباړه: او (له دغو انبياء عليهم السلام څخه) هر يوه ته مو (د خپلو خپلو زمانو) پر عالمونو باندې فضيلت ورکړې و. همدارنگه شان الله تعالیٰ فرمايلي دي:

^(۱) شرح العقائد (۱۱۸) مخ.

﴿وَأَجْتَبَيْنَاهُمْ وَهَدَيْنَاهُمْ إِلَى صِرَاطٍ مُسْتَقِيمٍ﴾ [الأنعام: ۸۷].

ژباړه: او دا ټول انبياء مو غوره کړي وه او د برابري لاري هدايت مو ورته کړي وو.

نو په دې کې شک نسته چې انبياء عليهم السلام په ټوله مخلوق کې بهتره او غوره کسان دي نور کسان چې يو مقام ته رسېږي يوازنی لاره يې د نبی ﷺ اتباع ده د هر چا چې د نبی ﷺ اتباع ډېرېږي په هغه اندازه يې ولايت قوي کېږي نو دا خبره هيڅ امکان نه لري چې يو ولي دي د نبی درجې ته ورسېږي. د ولي په اړوند مستقل بحث په (۶۵) عقیده کې تېر سوی دی هلته يې مطالعه کړئ.

شارح ابن ابی العز او عبدالرحمن بن ناصر البراک د شيخ ابن تیمیه په پیروي پر ځینو صوفیه و لکه شيخ ابن العربي او د ده ملګري حکم د کفر فیصله کړې ده چې دوی ویلي دي چې ولايت تر نبوت افضل دی او نور يې هم داسې خبرې کړي دي چې هغه د شریعت په خلاف دي^(۱).

او نورو معتدلو علماؤ بیا د دوی دغه فیصله نه ده منلې او ویلي يې دي چې دغه کسان د شيخ ابن العربي د ځینو عبارتونو په مراد پوه سوي نه دي او ځیني بیا هغه سي خبرې ورته منسوبې کړي دي چې هغه د دښمنانو لخوا د دسیسې په ډول د ده په کتابونو کې داخلي کړل سوي دي. ملا علي قاري رحمه الله علیه ویلي دي - د ځینو صوفیه و دا قول چې ولايت تر نبوت افضل دی معنی يې دا ده چې د نبی ولايت د ده تر نبوت افضل دی (دا يې معنی نه ده چې د ولي ولايت د نبی تر نبوت افضل دی ترڅو دا باطله نتیجه ورکړي چې ولي تر نبی افضل دی) او د شيخ ابن العربي څخه چې د دغې موضوع په اړوند نوري داسې خبرې رانقل

^(۱) وګوري شرح العقيدة الطحاوية لابن ابی العز (۴۹۱) مخ، وشرح العقيدة الطحاوية لعبد الرحمن (۳۹۰) مخ.

سوي دي چي هغه د مسلمانانو د عقيدې په خلاف دي (فحسن الظن به انه من المفتریات عليه المنسوبات اليه).

يعني - نو پرده باندي ښه گمان دا دی چي دا د هغو خبرو څخه دي چي پرده يې افتراء سوي ده (په ده پوري تړل سوي دي) او ده ته منسوبې سوي دي (په حقيقت کي دده نه دي)^(۱).

شيخ عبدالوهاب شعراني رحمته الله عليه په (اليواقيت والجواهر) الجزء الأول کي د شيخ ابن العربي ډېره ښه دفاع کړې ده اول ځل يې د ده عقائد رانقل کړي دي چي په هغو کي هيڅ يوه بده عقیده نسته وروسته يې د ده څه احوال ذکر کړي دي او دا خبره يې ثابته کړې ده چي د ده په کتابونو کي ټوله هغه شيان چي د شريعت د ظاهر او د جمهورو علماؤ د عقائدو په خلاف دي هغه د دښمنانو لخوا د دسيسې په ډول د ده په کتابونو کي داخل کړل سوي دي وروسته يې د هغو لويو علماؤ يادونه کړې ده چي پرده يې ثناء ويلې ده او د ده کتابونه يې قبول کړي دي وروسته يې د ده د ځينو مشکلو عبارتونو تاويل کړی دی چي په هغو کي د ولايت او نبوت په اړوند ذکر سوي مسئله هم شامله ده او وروسته يې د صوفيه کرامو له طرفه په دې کار کي عذريان کړي دي چي دوی ځيني داسي عبارتونه ويلي دي چي په هغو داسي يو څوک نه پوهېږي چي د دوی په مسلک کي داخل نه وي.

شيخ جلال الدين السيوطي رحمته الله عليه هم د شيخ ابن العربي په دفاع کي يو کتاب ليکلی دی نوم يې دی (تنبيه الغبي في تبرئة ابن العربي) والله اعلم.

^(۱) شرح الفقه الاکبر (۲۱۱) مخ.

د اولياء کرامو کرامتونه حق دي

۹۹: - وَتُؤْمِنُ بِمَآجَاءِ مَنْ كَرَّمَاهُمْ وَصَحَّ عَنْ الثَّقَاتِ مِنْ

رَوَايَاهُمْ.

ژباړه: موږ پر هغه څه ايمان لرو چي (په کتاب او سنت کي) د اولياء کرامو د کرامتونو څخه راغلي دي او چي د ثقه او اعتماد ي راويانو څخه (په دغه باره کي) د دوی روايتونه ثابت سوي دي.

شرح - مطلب دا دی چي د اولياء کرامو هغه کرامتونه چي په کتاب او سنت کي راغلي دي پر هغو باندي زموږ ايمان دی همدا شان هغه کرامتونه چي د اعتماد ي راويانو په روايت سره رانقل سوي دي پر هغو باندي هم زموږ ايمان دی.

اوس هم کېدای سي چي د يو ولي پر لاس کرامت ښکاره سي د ولي په اړوند بحث په (۶۵) عقیده کي وگورئ. نو لکه څنگه چي د انبياء عليهم السلام څخه د معجزو ښکاره کېدل حق دی همدا شان د اولياء الله څخه هم د کرامتونو ښکاره کېدل حق دی خو دا ټوله د الله تعالی تر قدرت او ارادې لاندې دي د ولي کرامت نسبت هغه نبي ته چي دی يې امتي دی د هغه نبي معجزه ده. کرامت هغه د عادت په خلاف کار ته ويل کېږي چي الله تعالی يې د ولي په لاس په داسي حال کي ښکاره کړی چي د نبوت دعوی يې نه وي کړې. او هغه د عادت په خلاف کارونه چي الله تعالی د انبياء عليهم السلام په لاسونو باندي ښکاره کړي دي هغو ته معجزې ويل کېږي چي د قرآن کریم په اصطلاح کي په بينات آيات او براهينو سره تعبير سوي دي. اما هغه د عادت په خلاف کار چي د کافر منافق او فاسق

په لاس ښکاره سي هغه ته کرامت نه بلکي استدراج ويل کېږي. هغه کافر چي د خدايي دعوی وکړي کېدای سي چي د ده په لاس ځيني داسي د عادت څخه وتلي کارونه ښکاره سي چي د ده د حکم سره موافق وي لکه څنگه چي به فرعون د نيل سند ته د بهېدلو امر وکړ نو هغه به هم د ده د حکم سره موافق وبهېدی او لکه د جال چي د صحيحو احاديثو مطابق د ده په لاس به هم ځيني داسي د عادت څخه وتلي کارونه ښکاره کېږي چي هغه به د ده د حکم سره موافق وي، اما هغه کافر چي په دروغو سره د نبوت دعوی وکړي د هغه په لاس د عادت څخه وتلی يو داسي شی نه سي ښکاره کېدای چي هغه د ده د حکم سره موافق وي ځکه چي په دغسي صورت کي به بيا د نبي د پېژندلو دروازه بنده سي اما هغه کس چي د خدايي دعوه وکړي او پر لاس يې د عادت څخه وتلي داسي شيان هم ښکاره سي چي د ده د حکم سره موافق وي بيا هم دغه کار د الله تعالی د پېژندلو دروازه نه بندوي ځکه چي هر عاقل پوهېږي چي دغه کس مخلوق دی مخلوق خو خداي نه سي کېدای^(۱).

د اولياء کرامو ځيني کرامتونه داسي دي چي په قرآن کریم کي راغلي دي د مثال په ډول:

۱- اصحاب کهف تر (۳۰۹) کالو پوري ویده پاته کېدل او دغسي ډېره مده بېله اوبو او طعامه ژوند کول.

۲- د حضرت مریم عليها السلام بېله خاونده د ماشوم پیدا کېدل.

۳- همدا شان حضرت مریم عليها السلام ته بې موسم د میوو راتلل. او داسي نور.

همدا شان د اولياء کرامو ځيني کرامتونه په صحيحو حدیثونو سره هم ثابت دي د مثال په ډول:

^(۱) د ډېر تفصیل لپاره وگورئ شرح العقائد (۱۰۵) مخ، او شرح الفقه الاکبر (۱۳۰) مخ.

۱:- حضرت عمر رضي الله عنه په ليک سره د نيل سند بهېدل^(۱).

۲:- حضرت عمر رضي الله عنه په مدينه منوره کي پر منبر باندي خپل لښکر په نهاوند کي وليدی چي د مدينې منورې څخه (۵۰۰) فرسخه ليري دی او دښمن يې وليدی چي د غره شاته يې کمين ورته نيولی وو نو يې د لښکر امير (ساريه) ته د منبر څخه ورېغ کړه (يا سارية الجبل الجبل) يعني - ای ساريه! په غره کي واوسئ.

حضرت عمر رضي الله عنه په دغه قول سره خپل لښکر ته آگاهي ورکړه چي د غره شاته دښمن کمين نيولی دی د لښکر امير (ساريه) هم د حضرت عمر رضي الله عنه آواز په نهاوند کي واورېدی او عمل يې په وکړه نتیجه يې دا سوه چي الله تعالی دښمن مات کړ^(۲).

۳:- حضرت خالد بن الوليد رضي الله عنه زهر وڅښل او هيڅ ضرر يې ورته نه ورساوه^(۳).

۴:- د حارث لور ويلي دي زما په الله جل جلاله قسم دی چي ما تر حضرت خبيب رضي الله عنه خير (غوره) بندي هيڅکله نه دی ليدلی زما په الله جل جلاله قسم دی چي ما دی يوه ورځ وليدی چي د انگورو خوشه يې په لاس کي وه او خوراک يې ځني کاوه په داسي حال کي چي دی په قيد کي ؤ او په مکه مکرمه کي هيڅ مېوه نه وه^(۴).

۵:- همدا شان په ذکر سوي حديث کي راغلي دي چي کله د قريشو کفار خبر سوه چي حضرت عاصم رضي الله عنه شهيد سوی دی نو يې يو څوک د دې لپاره ور

^(۱) البداية والنهاية ۷/ ۱۱۴.

^(۲) رواه ابو نعيم في دلائل النبوة برقم (۵۲۵-۲۵۶-۲۵۷-۱۵۸).

^(۳) ابو يعلى (۷۱۸۶) و ابو نعيم في الدلائل (۳۶۸).

^(۴) صحيح البخاري اول جلد (۴۲۸) مخ. رقم الحديث (۳۰۴۵).

ولېږي چي د حضرت عاصم رضي الله عنه د مبارک بدن څخه يو شی لکه سر دوی ته راوړل سي ترڅو په يقيني ډول معلومه سي چي حضرت عاصم رضي الله عنه قتل کړل سوی دی حضرت عاصم رضي الله عنه د بدر په ورځ د دوی د مشرانو څخه يو کس وژلی ؤ کله چي د دوی سپی حضرت عاصم رضي الله عنه ته ورغلی نو الله تعالی د حضرت عاصم رضي الله عنه د ساتني لپاره پرده باندې د سایه کونکي وړيځي په شان غالبوزي ودرولې نو دوی دا قدرت پیدا نه کړ چي د ده د مبارک بدن څخه يو شی پرې کړي. دا د يو ولي کرامت دی د ده تر وفات وروسته.

۶:- حضرت انس رضي الله عنه ويلي دي چي د نبي صلي الله عليه وسلم د اصحابو رضی الله عنهم څخه دوه کسان (عباد بن بشر رضي الله عنه او اسيد بن حضير رضي الله عنه) د نبي صلي الله عليه وسلم د مجلس څخه په يوه تاریکه شپه کي په داسي حال کي را ووتل چي د دوو خراغانو په شان رهاوي ورسره وې چي د دوی په مخ کي يې رڼا کوله کله چي دوی سره جلا سوه نو بيا د هريوه سره يو نوروو ترڅو چي خپل کور ته ورسېدل^(۱).

دا خو د بېلگي په ډول د اولياء کرامو څو هغه کرامتونه بيان سوه چي په قرآن کریم او صحيحو احاديثو کي راغلي دي پر دغسي کرامتونو باندي ايمان فرض دی همدا شان د هغو کرامتونو منل هم ضروري دی چي د اولياء کرامو څخه د اعتماد دي راويانو په ذريعه رانقل سوي دي انکاري يې گمراهي ده د اولياء کرامو څخه بې شمېره کرامتونه رانقل سوي دي تفصيل يې د تاريخ په کتابونو او هغو کتابونو کي وگورئ چي مستقل د اولياء کرامو په کرامتونو کي ليکل سوي دي.

^(۱) صحيح البخاري اول جلد (۵۱۴) مخ، رقم الحديث (۳۶۳۹).

د قیامت پر علامو باندي ایمان فرض دی

۱۰۰: - وَنُؤْمِنُ بِأَشْرَاطِ السَّاعَةِ مِنْهَا خُرُوجُ الدَّجَالِ وَنُزُولُ

عِيسَى ابْنِ مَرْيَمَ (عَلَيْهِ السَّلَامُ) مِنَ السَّمَاءِ وَنُؤْمِنُ بِطُلُوعِ الشَّمْسِ

مِنْ مَغْرِبِهَا وَخُرُوجِ دَابَّةِ الْأَرْضِ مِنْ مَوْضِعِهَا.

ژباړه: موږ د قیامت پر علامو باندي ایمان لرو چي ځيني یې د دجال راوتل دي او د آسمان څخه د عیسیٰ علیہ السلام راکښته کېدل دي او همدا شان موږ د مغرب له طرفه د لمر پر راختلو او د دابة الارض د خپله ځایه څخه پر راوتلو ایمان لرو.

شرح - مطلب دا دی چي موږ د قیامت پر ټولو هغو علامو باندي ایمان لرو چي په قرآن کریم او نبوي احادیثو کي راغلي دي د قیامت علامې ډېري دي نبي ﷺ په ګڼ شمېر حدیثونو کي بیان کړي دي خو امام طحاوي رحمه الله دغه څلور ځکه ذکر کړي دي چي دا ډېر لوی امور او د خلکو د عادت څخه بالکل وتلي دي. دجال په لغت کي لوی درواغجن او د حق او باطل ګډوډ کونکي ته ویل کېږي دلته له دجال څخه مراد هغه خاص کافر دی چي نبي ﷺ په خپلو متواترو احادیثو سره خپل امت ته ورپېژندلی دی د دجال راوتل د قیامت د لویو علامو څخه دی الله تعالی به د بندګانو د ازموینست لپاره د هغه په لاس ډېر حیرانونکي شیان جاري کړي او د خدایي دعوو به وکړي نو له همدغي وجهي څخه د دجال فتنه به ډېره لویه فتنه وي.

نبي ﷺ په یوه حدیث کي فرمایلي دي چي دجال به یو قوم ته ورسې او دعوت به ورکړي نو به دوی ایمان ورباندي راوړي او تصدیق به یې وکړي نو به دی آسمان ته امر وکړي هغه به باران و اوروي او ځمکي ته به امر وکړي هغه به

نباتات شنه کړي.

نو به د دغو خلکو حیوانات ښه چاغ او ماړه سي او بیا به بل قوم ته ورسې او دعوت به ورکړي خو دا قوم به یې دعوت وړ رد کړي نو به پر دوی وچ کالي راسي او هېڅ مال به ورسره نه وي او د یوې خرابې سره به تېرېږي هغې ته به وایي چي ته دي خپلي ټولي خزاني را وباسه هغه به خپلي ټولي خزاني بهر راوباسي او دا خزاني به د عسلو د مچمچيو په شان په ده پسې وي بیا به یو ځوان سړی را وبولي د توري په وهلو سره به یې دوی ټوټې کړي چي دغه دوی ټوټې به د غشي د ویشتلو په اندازه سره ليري وي وروسته به دغه قتل کړل سوی سړی را وبولي نو به دی هم ورته راسي مخ به یې تازه وي او خدا به کوي^(۱).

په دغه حدیث کي دا هم راغلي دي چي د جال د شام او عراق په منځ کي راوړي راسته او چپه طرفته به فساد کوي په ځمکه کي د ده د استوگني مده څلوېښت ورځي ده اوله ورځ به یې د کال غوندي، دوهمه ورځ به یې د میاشتي غوندي او دریمه د اونۍ غوندي لويي وي او پاته نوري ورځي به د عادي ورځو په شان وي.

نبي ﷺ په یو بل حدیث کي فرمایلي دي: د جال به په داسي حال کي راوړي چي د ده سره به اوبه او اور وي هغه شی چي خلک یې اوبه ويني هغه اور دی سوځل کوي او هغه شی چي خلک یې اور ويني هغه یخي او خوږې اوبه دي نو که چيري له تاسي څخه یو څوک دغه زمانه ونيسي نو دي په هغه شي کي ولوېږي چي دی یې اور ويني ځکه چي هغه خوږې او پاکي اوبه دي^(۲).

همدا شان نبي ﷺ یوه ورځ د خلکو په منځ کي د جال ذکر کړ نو یې داسي

^(۱) صحیح مسلم، دوهم جلد (۴۰۰) مخ، رقم الحدیث (۷۳۷۳).

^(۲) صحیح مسلم (۷۳۷۰).

و فرمايل:

إِنَّ اللَّهَ لَيْسَ بِأَعْوَرَ أَلَّا إِنَّ الْمَسِيحَ الدَّجَالَ أَعْوَرُ الْعَيْنِ الْيُمْنَى كَأَنَّ عَيْنَهُ عِنَبَةٌ طَافِيَةٌ.

يعني - يقيناً الله تعالى پوند نه دی آگاه و اوسئ چي دجال په راسته سترگه پوند دی سترگه يې د هغې انگور دانې په شان ده چي په خوشه کي تر نورو دانو دباندې راوتلې وي^(۱).

او نبي ﷺ په يو بل حديث کي داسي فرمايلي دي: هر نبي خپل قوم د پانده دجال څخه وپرولی دی آگاه و اوسئ يقيناً دجال پوند دی او يقيناً ستاسي رب جلّال پوند نه دی او دده دوو سترگو په منځ کي (کافر) ليکل سوی دی^(۲).

د آسمان څخه د عيسی عليه السلام راکښته کېدل هم په صحيحو احاديثو ثبوت لري خو دلته يو حديث وگورئ. نبي ﷺ فرمايلي دي: زما په هغه ذات قسم دی چي زما نفس د ده په (بلاکيفه) يد کښی دی يقيناً نژدې ده چي په تاسي کي به عيسی عليه السلام عادل حاکم راکښته سي د نصرانيانو صليب به مات کړي د خنزير د وژلو امر به وکړي جزیه به پورته کړي (خلگ به اسلام راوړي که چا اسلام رانه وړی هغه به و وژني) او مال به ډېر سي تر داسي اندازې چي هيڅوک به يې نه قبلوي^(۳).

په صحيحو احاديثو کي راغلي دي چي د عيسی عليه السلام کار دا هم دی چي په (باب لد) نومي ځای کي به کافر دجال و وژني^(۴).

^(۱) صحيح البخاري (۳۴۳۹).

^(۲) صحيح البخاري (۷۱۳۱) و مسلم (۲۹۳۳).

^(۳) صحيح البخاري (۲۲۲۲) و مسلم (۱۵۵).

^(۴) صحيح مسلم (۷۳۷۳).

او د مغرب خخه لمر راختلو ته په لاندي آيت کي اشاره سوې ده الله تعالی داسي فرمايلي دي:

﴿يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ أَمَنَتْ مِنْ قَبْلُ أَوْ كَسَبَتْ فِي إِيْمَانِهَا خَيْرًا ط﴾. [الانعام: ۱۵۸].

ژباړه: په هغه ورځ چي ستا د رب (د قدرت) ځيني علامې راسي (لمر د مغرب خخه را وڅږي) نو داسي هېڅ نفس ته به د ده ايمان راوړل څه گټه ونه رسوي چي تردې وړاندي يې نه ايمان راوړی وي او نه يې په خپل ايمان کي د خير کسب کړی وي.

مطلب دا دی چي په دغه وخت کي د توبې دروازه بندېږي. د دغه آيت شريف تفسير په لاندي حديث کي راغلی دی نبي ﷺ فرمايلي دي: قيامت به رانه سي ترڅو چي لمر د مغرب خخه را وڅږي نو کله چي (راوڅږي او) خلگ يې وويني نو هغه خلگ به ټول ايمان راوړي چي د ځمکي پر مخ باندي وي نو دا به هغه وخت وي چي هېچا ته به د ايمان راوړل گټه ونه رسوي چي پخوا يې ايمان نه وي راوړی (يعني نبي ﷺ د حديث په آخر کي ذکر سوی آيت تلاوت کړ) ^(۱). او د دابة الارض په اړوند الله تعالی داسي فرمايلي دي:

﴿وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ ٥﴾. [النمل: ۸۲].

ژباړه: او کله چي په کفارو باندي د عذاب خبره واقع سي (قيامت ورته رانژدې سي) نو موږ به دوی (خلگو) ته د ځمکي خخه داسي يوه دابة (ژوندی خوځېدونکی تلونکی) را وباسو چي د دوی سره به خبري کوي چي يقيناً خلگ

^(۱) صحيح البخاري (۴۶۳۵) و مسلم (۳۹۶).

وه چي زموږ (د الله ﷻ) په آيتونو باندې يې يقين نه کاوه.

همدا شان نبي ﷺ فرمايلي دي: (إِنَّ أَوَّلَ الْآيَاتِ خُرُوجًا طُلُوعُ الشَّمْسِ مِنْ مَغْرِبِهَا وَخُرُوجُ الدَّابَّةِ عَلَى النَّاسِ صُحًى وَأَيُّهُمَا مَا كَانَتْ قَبْلَ صَاحِبَتِهَا فَالْأُخْرَى عَلَى إِثْرِهَا قَرِيبٌ) (۱).

يعني - يقيناً د قيامت له لويو علامو څخه د ظهور د حيثه اول د مغرب څخه د لمر راختل دي او د څابنت په وخت کي په خلگو د دابة الارض راوتل دی نو هره يوه چي په دغو دواړو کي په خپلي ملگري علامي باندې دمخه سوه نو بله ملگري يې ورپسي نژدې ده (۲).

حضرت حذيفة بن أسيد رضي الله عنه ويلي دي چي نبي ﷺ موږ ته په داسي حال کي راغلی چي موږ مذاکره (يو د بل سره خبري) کولې نو نبي ﷺ وفرمايل تاسي د څه شي په اړوند خبري کوئ صحابه کرامو رضی الله عنهم ورته و ويل موږ د قيامت په اړوند خبري کوو نبي ﷺ ورته وفرمايل يقيناً قيامت به قائم نه سي ترڅو چي تاسي تر قيامت دمخه لس (۱۰) علامې وينئ وروسته نبي ﷺ دغه لس علامې په دا ډول بيان کړې:

- ۱- د خان (دود) ۲- د جال، ۳- د آبه الارض، ۴- مغرب څخه د لمر راختل -
- ۵- د آسمان څخه د عیسیٰ عليه السلام راکښته کېدل، ۶- ياجوج او ماجوج، ۷- په مشرق کي خسف (په محکه کي غائبېدل، ۸- په مغرب کي خسف، ۹- په جزيرة العرب کي خسف، ۱۰- اور دی چي د يمن څخه راوړي خلگ محشر ته

(۱) صحيح مسلم (۲۹۴۱).

(۲) د دابة الارض په اړوند تفصيلي معلومات په تفاسيرو کي وگورئ لکه: تفسير ابن كثير دريم جلد (۶۸۳) مخ او تفسير القرطبي (۷) جلد (۲۱۰) مخ.

ورتهولوي^(۱).

د قیامت د رانژدې کېدو علامې نورې هم سته چې په ګڼ شمېر حدیثونو کې راغلي دي د قیامت علامې ځینې غټې دي لکه څنګه چې په مخکنی حدیث کې تاسو ولوستلي او ځینې بیا کوچنۍ دي په کوچنیو کې بیا ځینې تېرې سوي دي او ځینې یې وروسته را روانې دي د دې ټولو تفصیل د تفاسیرو او حدیثو په کتابونو او هغو کتابونو کې وګورئ چې مستقل د قیامت په علاماتو کې لیکل سوي دي.

د کاهن او عراف خبرې د منلو نه دي

۱۰۱: - وَلَا نُصَدِّقُ كَاهِنًا وَلَا عَرَّافًا وَلَا مَنْ يَدَّعِي شَيْئًا بِخِلَافِ

الْكِتَابِ وَالسُّنَّةِ وَإِجْمَاعِ الْأُمَّةِ.

ژباړه: موږ د هېڅ یو کاهن عراف او کوډګر تصدیق نه کوو (خبرې یې نه منو) او نه د هغه چا تصدیق کوو چې هغه د یو داسې شي دعوه کوي چې هغه د کتاب، سنت او د امت د اجماع په خلاف وي.

شرح - کاهن هغه سړی دی چې د راتلونکو موجوداتو په اړوند خلکو ته خبر ورکوي او دا دعوه کوي چې دی په پټو شیانو خبر دی. عراف بیا هغه کاهن دی چې د څو خاصو مقدماتو تر ترتیب وروسته خلکو ته د غلا سوي ورک سوي یا داسې بل شی د ځای په اړوند معلومات ورکوي او یا دا دعوه کوي چې ده ته پیړۍ سته هغه یې د راتلونکو موجوداتو په اړوند خبروي.

^(۱) صحیح مسلم (۲۹۰۱).

ر مال او منجم هم تر کاهن لاندی دی ر مال هغه څوک دی چي د خطونو یا ډبرو په استعمال سره د علم غیب دعوه کوي او منجم هغه څوک دی چي د ستورو په راختلو او لوېدلو سره د علم غیب دعوه کوي او ستورو ته په عالم کي تاثیر ثابتوي. دا ټوله د شریعت له مخي مذموم دي پر دغو کسانو او هغه چا باندې چي د دوی تصدیق کوي د کفر فیصله سوې ده^(۱).

حضراتو فقهاؤ پر دغو کسانو باندې د کفر فیصله ځکه کړې ده چي الله تعالی فرمایلي دي:

﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ﴾. [النمل: ۶۵].

ژباړه: ای پیغمبره! و وایه چي هغه کسان کوم چي په آسمانونو او ځمکو کي دي (ټول) په غیبو باندې نه پوهېږي مگر الله ﷻ (وړ باندې پوهېږي او بس). دغسي آیتونه نور هم ډېر دي، نو د ذکر سوو کسانو دعوه د دغسي آیتونو سره معارضه ده.

همدا شان نبي ﷺ فرمایلي دي: (مَنْ أَتَى كَاهِنًا فَصَدَّقَهُ بِمَا يَقُولُ فَقَدْ كَفَرَ بِمَا أُنْزِلَ عَلَى مُحَمَّدٍ) (۲).

ژباړه: هغه کس چي کاهن ته ورسې او تصدیق یې وکړي په هغه څه سره چي دی یې وایي نو دغه کس په هغه څه سره کافر سو چي پر نبي ﷺ نازل کړل سوي دي.

د کاهنانو لپاره دا بس ده چي الله تعالی دوی ډېر دروغجنان بللي دي داسي یې فرمایلي دي:

^(۱) ردالمحتار دریم جلد (۲۹۷) مخ.

^(۲) ابواؤد (۳۹۰۴)، الترمذي (۱۳۵)، وابن ماجه (۶۳۹)، واحمد (۲)، (۴۲۹) وغیرهم.

﴿ هَلْ أَنْبِئُكُمْ عَلَىٰ مَنْ تَنَزَّلُ الشَّيَاطِينُ ۖ تَنَزَّلُ عَلَىٰ كُلِّ أَفَّاكٍ أَثِيمٍ ۚ يُلْقُونَ

السَّعْءَ وَآكُثْرُهُمْ كَذِبُونَ ۖ ﴾ [الشعراء: ۲۲۱-۲۲۳].

ژباړه: آيا موږ تاسو ته په هغه چا باندې خبر درکړو چې شيطانان ورباندې راکښته کېږي شيطانان په هر ډېر دروغجن او ډېر گنهکار باندې ورکښته کېږي (چې هغه کاهنان دي) او دغه دروغجنان (شيطانانو ته) غوږ ږدي او د دوی اکثريت (داقوالو د حيثه) دروغجنان دي اکثره خبري يې دروغ دي.

همدا شان په صحيح حديث کي راغلي دي چې خلگو د نبي ﷺ څخه د کاهنانو په اړوند سوال وکړ (چې د دوی خبري د اعتماد وړ دي که نه) نبي ﷺ ورته وفرمايل کاهنان هيڅ شی نه دي (يعني خبري يې د اعتماد وړ نه دي) خلگو وويل: ای د الله تعالی رسول! دوی يو وخت د يو داسي شي په اړوند خبر ورکوي چې هغه رښتيا وي نبي ﷺ وفرمايل دغه کلمه د حق څخه ده جنې (پېړۍ) يې د ملائکو څخه په تلوار را اخلي بيا يې د خپل دوست (چې کاهن دی) په غوږ کي داسي وراچوي داسي آواز ورته کوي لکه څنگه چې چرگ خپلو ملگرو ته آواز کوي:

(فَيُخْلِطُونَ فِيهَا أَكْثَرُ مِنْ مِائَةِ كَذِبَةٍ)، يعني - نو بيا دغه کاهنان له خپله ځانه

دغه د حق په کلمه کي تر سلو ډېر دروغ گډه کړي^(۱).

مطلب دا دی چې کاهنان لوی دروغجنان او د شيطانانو پيروان دي کوم مال چې دوی ته ورکول کېږي د امت په اجماع حرام دی دا چې دوی په استقلالې ډول د خپلو ځانو لپاره د علم غيب دعوه کوي او يا دا دعوه کوي چې موږ ته پېريان د پټو شيانو معلومات راوړي ځکه چې هغوی ته علم غيب سته او يا په

^(۱) صحيح البخاري (۶۲۱۳) و مسلم (۵۸۱۷).

ستورو سره د علم غیب دعوه کوي او ستورو ته تاثیر ثابتوي نو دا خلگ بېله
 شکه کافران دي او کوم کسان چي دغو کاهنانو ته ورځي او تصديق يې کوي
 (خبري يې مني) هغه هم کافران دي. اما هغه د غيبو خبري چي انبياؤ عليهم السلام
 کړي دي هغه خو د الله تعالیٰ په اعلام (خبرولو) سره دي، يعني په ښکاره وحي
 سره دي دا د دوی لپاره معجزه ده او کومي د غيبو خبري چي اولياء کرامو کړي
 دی هغه هم د الله تعالیٰ په اطلاع (خبرولو) يعني په الهام سره دي او دا د دوی
 لپاره کرامت دی دا خبره هم ياد وساتئ چي د اولياء کرامو کشف د
 انبياؤ عليهم السلام تر کشف په رتبه کي کم دی. او که چيري يو څوک د راتلونکو
 شيانو نسبت يوې عادي علامې ته وکړي په دې معنی چي الله تعالیٰ دغه
 فلانی شی د فلاني شي لپاره علامه گرځولې ده د مثال په ډول يو کس په
 راتلونکي کي د باران، ووري او بادونو د راتولو نسبت د ستورو حرکت ته په
 دې معنی وکړي چي الله تعالیٰ د ستورو ځني خاص حرکتونه د دغو کارونو
 لپاره علامې گرځولي دي د الله تعالیٰ عادت داسي جاري دی چي د دغي
 علامې تر پيدا کولو وروسته دغه کارونه کوي او دا هم کېدای سي چي الله
 تعالیٰ د يو کار علامه پيدا کړي او هغه کار ونه کړي يعني د دغه کس دا عقیده
 وي چي د ټولو شيانو خالق الله تعالیٰ دی ستوري يې د ځينو حوادثو لپاره
 علامه گرځولې ده نو بيا دغه کس په دغه خبره سره نه کافر کېږي خو بيا هم ځينو
 علماء کرامو ويلي دي چي دغه خبره يې ښه نه ده بايد ځيني منعه کړل سي^(۱).

^(۱) د دې مسئلې تفصيل په (مجموعه رسائل ابن عابدين) الرسالة (سل الحسام الهندي) او ردالمحتار (۳)
 جلد (۲۹۷) مخ کي وگورئ.

موږ د سلفو صالحينو طريقه حق بولو

۱۰۲: - وَنَرَى الْجَمَاعَةَ حَقًّا وَصَوَابًا وَالْفُرْقَةَ زَيِّعًا وَعَذَابًا.

ژباړه: هغه څه چې مسلمانانو اتفاق ورباندې کړی دی هغه موږ حق او صواب بولو له دوی څخه مخالفت او جلا کېدل بې لارې او عذاب بولو.

شرح - مطلب دا دی چې د مسلمانانو لوی جماعت پر کومه لاره باندې تللی دی هغه لاره موږ حق او صواب گڼو له دغې لارې څخه جلا کېدل گمراهي او عذاب بولو لکه څنگه چې نبي ﷺ فرمایلي دي: (مَنْ فَارَقَ الْجَمَاعَةَ قَبْدَ شِبْرٍ فَقَدْ خَلَعَ رِبْقَةَ الْإِسْلَامِ مِنْ عُنُقِهِ). یعني هغه کس چې د مسلمانانو د جماعت څخه د یوې لوېشتې په اندازه لیرې سي نو یې د خپلې غاړې څخه د اسلام کړۍ ایسته کړه^(۱).

د دې عقیدې تفصیل په (۷۳) عقیده کې وگورئ خو دلته به دا شی وربالا کړم چې اختلاف په دوه ډوله دی:

اول: - د فقهاؤ او مجتهدینو اختلاف دی دوی چې په ځینو فروعې مسائلو کې اختلاف کړی دی هغه بالکل حق دی حتی په ځینو روایتونو کې رحمت بلل سوی دی ځکه چې د دوی اختلاف د دلیل پر بناء او حق ته د رسېدو لپاره ؤ او دوی هم د اختلاف اهل وه ځکه چې دوی د فقاها او اجتهد خاوندان وه څلورو مشهورو امامانو رحمهم الله چې په ځینو فروعې مسائلو کې کوم اختلاف کړی دی دا د هغه اختلاف فرع دی چې په صحابه کرامو رضی الله عنهم کې موجود ؤ نو د حضراتو فقهاؤ او مجتهدینو اختلاف بېله شکه حق دی.

^(۱) ابوداؤد (۴۷۵۸) و احمد ۵، (۱۸۰).

دوهم:- د ناهله او بې علمه کسانو اختلاف دی يعني هغه کسان چي فقهاء او مجتهدین نه وي لکه: معتزله، اهل التشيع، خوارج او تش په نامه اهل حديث او سلفيان او نوري داسي گمراه ډلي، امام طحاوي رحمه الله عليه د همدغسي ډلو اختلاف زيغ (گمراهي) بللې ده ځکه چي د دوی اختلاف پر ضد او تعصب باندې بناء دی دوی د امت تر امامانو رحمهم الله خپل ځانونه اوچت بولي همدغه وجه ده چي دوی د امامانو رحمهم الله تقليد حرام يا شرک بولي حال دا چي دوی په ټوله امت کي ناهله او بې علمه کسان دي دوی بې له اهليتته د خپلو نفسي غوښتنو سره سم د قرآن کریم او احاديثو څخه احکام را اخلي دوی په قطعي ډول خپل ځانونه پر حق بولي او د حق خلک په قطعي ډول پر باطل بولي همدغه وجه ده چي دوی د امت په اتفاق گمراهان دي د دغي مسئلې تفصيل زموږ په کتاب (زبدة التحقيق في الاجتهاد والتقليد) (۱۳۰) مخ کي وگورئ.

د الله تعالى دين په آسمان او ځمکه کي يو دی

۱۰۳:- وَ دَيْنُ اللَّهِ فِي السَّمَاءِ وَالْأَرْضِ وَاحِدٌ وَهُوَ دَيْنُ

الْإِسْلَامِ كَمَا قَالَ اللَّهُ تَعَالَى - ﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ

مِنْهُ﴾. [آل عمران: ۸۵]. وَقَالَ تَعَالَى - ﴿وَرَضِيتُ لَكُمُ الْإِسْلَامَ دِينًا﴾. [المائدة: ۳].

ژباړه: د الله تعالى دين په آسمان او ځمکه کي يو دی چي هغه د اسلام دين دی لکه څنگه چي الله تعالى فرمايلي دي: او هغه څوک چي د اسلام څخه په غير بل دين غواړي نو هيڅکله به له ده څخه قبول نه کړل سي (همدا شان الله تعالى فرمايلي دي: او اسلام مي ستاسو لپاره د دين په حيث غوره کړ).

همدا شان الله تعالى فرمايلي دي: ﴿إِنَّ الدِّينَ عِنْدَ اللَّهِ الْإِسْلَامُ﴾.

[ال عمران: ۱۹].

ژباړه: بې شکه د الله ﷻ په نزد غوره دين اسلام دی.

شرح - د دين الاسلام حقيقت الله تعالى ته انقياد (غاړه ايښودل) او يوازي د الله تعالى عبادت او طاعت دی همدغه د ټولو ملائکو انبياء وﷺ او نورو مؤمنانو دين دی ټولو رسولانو وﷺ خلکو ته اسلام راوړی دی ځکه چي هر رسول خلگ يوازي د الله تعالى عبادت ته دعوت کړي دي په دې باره کي گڼ شمېر آيتونه راغلي دي خو کله چي الله تعالى محمد ﷺ نبي کړ نو بيا اسلام يوازي هغه شريعت سو چي محمد ﷺ راوړی دی هر هغه څوک چي د نبي ﷺ پر شريعت باندي ايمان نه لري هغه پر اسلام باندي نه دی نو يهود او نصاری که څه هم خپل ځانونه انبياء وﷺ او د الله تعالى کتابونو تورات او انجيل ته منسوبوي خو بيا هم مسلمانان نه دي ځکه چي دوی د الله تعالى په کتابونو کي تحريف کړی دی بدلون يې په کي راوستلی دی انبياء وﷺ يې قتل کړي دي نور يې هم لوی لوی کفري جرمونه کړي دي په دې باره کي صريح آيتونه راغلي دي د دې ټولو سره سره يې د نبي ﷺ د رسالت څخه هم انکار کړی دی د يو چا د کفر لپاره يوازي دغه هم کفايت کوي چي د نبي ﷺ رسالت نه مني نو که چيري يو کس و وايي چي يهود او نصاری هم پر صحيح دين دي دغه کس بېله شکه کافر دی دا خبره مي ځکه وکړه چي په اوسنۍ زمانه کي ځيني خلگ وحده الاديان (د ټولو دينونو يو والي) ته دعوت کوي او دا عقیده لري چي يهود، نصاری او مسلمانان ټوله پر صحيح دين دي نو دوی بايد سره يو سي پخپل منع کي اتحاد سره وکړي د دغي عقيدې خلگ بېله شکه کافران دي ځکه چي د دوی دغه عقیده د صريحو آيتونو سره معارضه ده.

د اسلام دين يوه ميانه لاره ده

۱۰۴: - وَهُوَ بَيْنَ الْعُلُوِّ وَالْتَقْصِيرِ وَبَيْنَ التَّشْبِيهِ وَالتَّعْطِيلِ وَبَيْنَ

الْجَبْرِ وَالْقَدْرِ وَبَيْنَ الْأَمْنِ وَالْإِيَّاسِ.

ژباړه: دغه د اسلام دين د تجاوز او کوتاهي په منځ کي دی او د تشبيه او تعطيل په منځ کي دی او د جبر او قدر په منځ کي دی او د امن او ناامیدی په منځ کي دی.

شرح- د متن د مفرداتو تعریفونه:

- ۱- (غلو) تر شرعي حد تجاوز کول.
- ۲- (تقصير) په شرعي احکامو کي کوتاهي کول.
- ۳- (تشبيه) الله تعالی په صفاتو کي د مخلوق سره مشابهه ګرځول. لکه څنګه چي د مشبهه ډلي دغه مسلک دی.
- ۴- (تعطيل) د الله تعالی څخه د ده صفات نفي کول. لکه څنګه چي د جهیميه او معتزله ډلي دغه مسلک دی.
- ۵- (جبر) بنده ګان پخپلو کارونو کي مجبور ګڼل. لکه څنګه چي د جبریه ډلي دغه مسلک دی.
- ۶- (قدر) د الله تعالی د تقدیر څخه انکار کول او بنده د خپلو افعالو خالق بلل. دا هم د معتزله ډلي مسلک دی له هم دغي وجهي څخه دوی ته قدریه ویل کېږي.
- ۷- (امن) د الله تعالی د عذاب څخه ځان په امن کي ګڼل. لکه څنګه چي د

مرجه ډلي دغه مسلک دی.

۸- (ایاس) د الله تعالی د رحمت څخه ناامیده کېدل. لکه څنګه چې د خوارجو او معتزله دغه مسلک دی، دوی وایي چې یو څوک کبیره ګناه وکړي هغه ته به ضرور الله تعالی عذاب ورکوي او کله چې دوزخ ته داخل سي بیا هیڅکله ورڅخه راوتلای نه سي د دوی دغه فاسده عقیده ګنهګاره مؤمنان د الله تعالی د رحمت څخه ناامیده کوي.

مطلب دا دی چې دغه صفات ټوله د اسلام له نظره مذموم او مردود دي اسلام د دغو صفاتو په منځ کې یوه داسې مستقیمه او برابره لاره ده چې هیڅ کوږوالی پکښې نسته نوري لاري ټولي یو طرفته کېږي دي. اسلام د غلو او تقصیر په منځ کې دی په دې معنی چې په اسلام کې نه تر حد تجاوز سته لکه څنګه چې نصرانیانو کړی دی عیسیٰ علیه السلام یې د الله جل جلاله زوی بللی دی (معاذ الله) او نه په اسلام کې تر حد کوتاهي سته لکه څنګه چې یهودو دغه کار کړی دی دوی عیسیٰ علیه السلام ولد الزنا بللی دی (معاذ الله) مسلمانان وایي چې عیسیٰ علیه السلام د الله تعالی بنده او د الله تعالی رسول دی.

او اسلام د تشبیه او تعطیل په منځ کې دی په دې معنی چې اسلام د الله تعالی صفات د مخلوق د صفاتو سره مشابه نه بولي او نه د الله تعالی صفات نفي کوي بلکې الله تعالی ته د ده صفات په همغه ډول ثابت بولي لکه څنګه چې د ده د شان سره لائق وي. تفصیل یې په (۲) عقیده کې وګورئ.

او اسلام د جبر او قدر په منځ کې دی په دې معنی چې په اسلام کې نه جبر سته او نه قدر اهل سنت والجماعت ټوله شیان د الله جل جلاله په اراده تقدیر او خلق سره بولي خو بنده ته هم اختیار او د کسب قدرت ثابت بولي. تفصیل یې په (۷) عقیده کې وګورئ.

او اسلام د امن او اياس په منع کي دى په دې معنی چي نه په اسلام کي د الله تعالى د عذاب څخه بې پروا کېدل سته او نه د الله تعالى د رحمت څخه ناامیده کېدل سته بلکي اسلام دا وايي چي بنده به د خوف او رجاء په منع کي وي يعني بنده به د الله تعالى د عذاب څخه وېرېږي او هم به د الله تعالى رحمت ته امید لري. تفصيل يې په (۶۰) عقیده کي وگورئ. (هو الله الهادي الى سواء السبيل).

د دې کتاب ټوله عقائد زموږ دين او زموږ عقیده ده

۱۰۵: - فَهَذَا دِينُنَا وَاعْتِقَادُنَا ظَاهِرًا وَبَاطِنًا وَنَحْنُ بُرَاءٌ إِلَى اللَّهِ

تَعَالَى مِنْ كُلِّ مَنْ خَالَفَ الَّذِي ذَكَرْنَاهُ وَبَيَّنَّاهُ.

ژباړه: همدغه د کتاب د شروع څخه مسائل بيا تر دې ځايه پوري زموږ د اهل سنت والجماعت دين دى او په ظاهر او باطن کي زموږ عقیده ده او موږ الله تعالى ته د هر هغه چا څخه بېزاره يو چي د هغه څه مخالفت يې کړى وي چي موږ ذکر او بيان کړه.

شرح - مطلب دا دى چي په دغه کتاب کي ذکر سوي عقائد زموږ د اهل سنت والجماعت داسي دين دى چي په هغه سره موږ د الله تعالى طاعت او عبادت کوو په زړونو سره عقیده ورباندې لرو په ژبو سره اقرار په کوو او په افعالو سره يې تصديق کوو هر هغه مبتدع چي د دغو عقائدو مخالفت کوي موږ الله تعالى ته د هغه څخه بېزاري غواړو ورڅخه ليري کېږو او د بنمن يې بولو ځکه چي دا عقائد ټوله د قرآن کریم او د نبی ﷺ د احاديثو څخه را اخیستل سوي دي نو د دغو عقائدو څخه مخالفت د کتاب او سنت څخه مخالف دى هر څوک چي د

کتاب یا سنت څخه مخالفت کوي گمراه دی بېزاري او ليري والی ورڅخه ضروري دی.

په آخر کي پر ايمان باندي د ثابت پاته کېدو دعاء

وَنَسْأَلُ اللَّهَ تَعَالَى أَنْ يُثَبِّتَنَا عَلَيْهِ وَيُخْتِمَ لَنَا بِهِ وَيَعْصِمَنَا مِنَ الْأَهْوَاءِ الْمُخْتَلِفَةِ وَالْأَرَاءِ الْمُتَفَرِّقَةِ وَالْمَذَاهِبِ الرَّدِّيَّةِ كَالْمُسَبِّحَةِ وَالْجَهْمِيَّةِ وَالْجَبَرِيَّةِ وَالْقَدْرِيَّةِ وَعَبْرِهِمْ مِمَّنْ خَالَفَ السُّنَّةَ وَالْجَمَاعَةَ وَاتَّبَعَ الْبِدْعَةَ وَالضَّلَالَةَ وَنَحْنُ مِنْهُمْ بُرَاءٌ وَهُمْ عِنْدَنَا ضَلَالٌ وَأَرْذِيَاءٌ - وَاللَّهُ أَعْلَمُ بِالصَّوَابِ وَإِلَيْهِ الْمَرْجِعُ وَالْمَأْبُ.

ژباړه: موږ د الله تعالی څخه دا سوال کوو چي پر همدغه دين او اعتقاد مو ثابت او دائم ولري او پر دغه دين او اعتقاد زموږ خاتمه وگرځوي او د مختلفو خواهشاتو او متفرقو مفکورو او خرابو مذهبونو څخه موږ وساتي خراب او غلط مذهبونه لکه: د مشبهه، جهميه، جبريه، قدریه او له دوی څخه ماسېولی د نورو هغو کسانو مذهبونه چي د نبی ﷺ د سنت او د صحابه کرامو رضی الله عنهم د طریقې مخالفت کړی وي او د بدعت او ضلالت پیروي یې کړې وي.

موږ د دغسې باطلو ډلو څخه بېزاره یو او دوی زموږ په نزد گمراهان او خراب خلک دي. الله تعالی په صواب باندي ښه عالم دی او خاص الله ﷻ ته رجوع او بیرته گرځېدل دي.

شرح - امام طحاوي رحمته الله علیه خپل کلام پر ذکر سوي دعاء باندي ځکه ختم کړ چي دا یو مهم امر دی بنده دې ته محتاج دی چي الله تعالی هدايت ورته وکړي او پر هدايت او ايمان یې ثابت او دائم ولري او د فاسدو عقائدو او غلطو لارو څخه یې را وگرځوي همدغه وجه ده چي الله تعالی موږ امر کړي یو چي په هر

لَمَانَحْه كِي به داسي وايو :

﴿إِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ غَيْرِ الْغَضُوبِ عَلَيْهِمْ وَلَا الضَّالِّينَ ۝﴾. [الفاتحة: ۶، ۷].

ژباړه: اى الله جل جلاله! موږ ته سمه لاره وښيه، دهغو كسانو لاره چي تا ورباندي انعام كړى دى نه (دهغو بدو كسانو لاره چي) پر هغو باندي غضب كړل سوى او نه (دهغو بدو كسانو لاره چي) گمراهان دي.

(فَتَسْأَلُ اللَّهُ أَنْ يُثَبِّتَنَا عَلَى الْإِسْلَامِ وَالْإِيمَانِ وَالْإِعْتِقَادِ الْحَقِّ وَيُعْصِمَنَا مِنْ جَمِيعِ الضَّلَالَاتِ وَالْفِتَنِ مَا ظَهَرَ مِنْهَا وَمَا بَطَنَ). آمين ثم آمين.

د گمراه ډلو اړوند لنډ معلومات

كله چي امام طحاوي رحمه الله عليه په ذكر سوي دعاء كي د شو گمراه ډلو يادونه وكړه نوزه غواړم چي د دغو ډلو په باره كي په مختصر ډول شه وليكم. نبي ﷺ په مشهور حديث كي فرمايلي دي: چي زما امت به (په اصولو او عقائدو كي) په درو او يا ډلو باندي و وېشل سي دوى ټوله (د بد اعتقاد له كبله) دوزخ ته د داخلېدو لائق دي مگر يوه ډله چي هغه به د دوزخ څخه خلاصه وي، صحابه كرامو رضی الله عنهم سوال وكړ دغه يوه ډله څوك دي نبي ﷺ وفرمايل دا هغه ډله ده چي زما او زما د صحابه كرامو رضی الله عنهم په لاره باندي روانه وي^(۱).

هغه ډله چي د نبي ﷺ او صحابه كرامو په لاره باندي روانه وي هغه اهل سنت والجماعت دي همدغه ډله نبي ﷺ پر هدايت بللې ده په اوسنى زمانه كي اهل سنت والجماعت د څلورو مشهورو مذهبو پيروان دي (وېس). هر مسلمان

^(۱) الترمذي (۲۶۴۱) والحاكم ۱/۱۲۸، والطبراني فى الاوسط ۸/۲۲.

عاقلاً په دې خبره پوهېږي چې د نبی ﷺ په دغه حديث کي په گمراه او بدو ډلو سره مراد هغه فقهاء نه دي چې دوی په ځينو فروعی مسائلو کي اختلاف سره کړی دی او د دين په اصولو او عقائدو کي سره يو دي ځکه چې د دوی اختلاف خو حق دی د خطا په صورت کي هم اجر ورکول کېږي د دې موضوع په اړوند په (۱۰۲) عقیده کي بيان تېر سوی دی. بلکي د نبی ﷺ مراد هغه گمراه ډلي دي چې دوی د خپلو نفسي خواهشاتو پر بناء د ځينو شبهاتو له کبله د اهل سنت والجماعت څخه د دين په اصولو او عقائدو کي جلا سوي وي مثال يې همغه ډلي دي چې امام طحاوي رحمه الله يې په دعاء کي يادونه کړې ده^(۱).

نو لکه څنگه چې نبی ﷺ پېش گويي کړې ده هم هغسي په دې امت کي گمراه ډلي پيدا سوي چې د اهل سنت والجماعت سره په اصولو او عقائدو کي اختلاف لري دا خو يقيني نه ده معلومه چې د دغو گمراه ډلو شمېر پوره سوی دی که نه لېکن ملا علي القاري رحمه الله د مواقف په حواله ليکلي دي چې د گمراهانو بنيادي ډلي اووه دي:

- ۱: معتزله ډله چې دوی بيا په خپل ځان کي (۲۰) ډلي سوي دي.
 - ۲: شيعه ډله چې دوی بيا (۲۲) ډلي سوي دي.
 - ۳: خوارج چې دوی هم (۲۰) ډلي سوي دي.
 - ۴: مرجئه ډله دوی (۵) ډلي سوي دي.
 - ۵: نجاريه ډله دوی درې ډلي سوي دي.
 - ۶: جبريه ډله دوی دغه يوه ډله ده.
 - ۷: مشبهه يا مجسمه ډله دا هم يوه ډله ده.
- دا (۷۲) ډلي سوي دا ټولي ډلي د فاسدو عقائدو له کبله په دوزخ کېږي دي

^(۱) د لازياتو معلوماتو لپاره وگورئ (الفرق بين الفرق) (۱۴) مخ.

یوازي یوه ډله د الله تعالیٰ له عذاب څخه خلاصه ده چي هغه اهل سنت والجماعت دي، يعني اهل السنه والجماعت ته د فاسدو عقائدو له کبله عذاب نه ورکول کېږي ځکه چي د دوی ټوله عقائد صحیح دي^(۱).

په دې امت کي چي نوري داسي گمراه ډلي پيدا کېږي چي عقائد یې د اهل سنت والجماعت څخه جلا وي هغه به ضرور د دغو گمراه ډلو سره په څه ناڅه فاسدو عقائدو کي شریکي وي د مثال په ډول تش په نامه اهل حدیث او سلفیان یوه گمراه ډله ده د دوی په ځینو عقائدو کي لکه مسلمانانو ته د شرک نسبت کول. د خوارجو سره شریکان دي او په ځینو عقائدو کي بیا لکه الله تعالیٰ ته جسمیت ثابتول د الله تعالیٰ صفات د مخلوق د صفاتو سره مشابه بلل. د مشابه ډلي سره شریکان دي.

د ذکر سوو گمراه ډلو په اړوند بشپړ معلومات او د دوی عقائد په (الفرق بین الفرق) او (الملل والنحل) کي په تفصیل سره ذکر سوي دي هلته یې مطالعه کړئ.

د بدعت مسئله

امام طحاوي رحمه الله علیه په ذکر سوي دعاء کي د بدعت یادونه هم کړې ده نو له همدغي وجهي څخه زه غواړم چي د بدعت په اړوند هم یو څه ولیکم، نبی ﷺ په گڼ شمېر حدیثونو کي د بدعت څخه منعه کړې ده او ضلالت یې بللی دی خو دلته د مثال په ډول یو حدیث شریف وگورئ نبی ﷺ په یوه حدیث کي داسي فرمایلي دي:

^(۱) مرقاة اول جلد (۲۴۸) مخ.

(فَإِنَّ خَيْرَ الْحَدِيثِ كِتَابُ اللَّهِ وَخَيْرُ الْهَدْيِ هَدْيُ مُحَمَّدٍ وَشَرُّ الْأُمُورِ مُحْدَثَاتُهَا وَكُلُّ بِدْعَةٍ ضَالَّةٌ)^(۱).

ژباړه: يقيناً په خبرو کي بهتره د الله تعالی کتاب دی او په بنو طریکو او سیرتونو کي بهتره د نبی ﷺ طریقه او سیرت دی او په کارونو کي ډېر بد هغه دي چي په دين کي نوي پيدا سوي وي (يعني بدعتونه) او هر بدعت گمراهي ده.

بدعت په لغت کي هر هغه نوي شي ته ويل کېږي چي دمخه يې مثال نه وي، او د شريعت په اصطلاح کي هغه نوي کار ته ويل کېږي چي د نبی ﷺ د سنت مخالف وي يعني چي په دين کي يوه داسي نوې عقیده يا نوی کار را وايستل سي چي د دين د اصولو سره په ټکر کي وي او عبادت وبلل سي. په طریقه محمدیه (۳۱) مخ کي د بدعت شرعي معنی داسي بيان سوې ده: (هو الزيادة في الدين او النقصان منه الحادثان بعد الصحابة بغير اذن من الشارع لا قولاً ولا فعلاً لا صريحاً ولا إشارة).

يعني - بدعت د شريعت په اصطلاح کي په دين کي زيادت يا تر دين نقصان دی داسي زيادت او نقصان چي د صحابه کرامو رضی الله عنهم تر زمانې وروسته پيدا سوي وي او د شارع ﷺ له خوا يې هيڅ اجازه نه وي نه قولي نه فعلي او نه صريحي او نه په اشاره سره.

نو نبی ﷺ چي په ذکر سوي حديث کي امت د بدعت څخه وېرولی دی او ضلالت يې بللی دی هغه هم دغه په شرعي معنی سره بدعت دی لکه څنگه چي ملا علي القاري رحمه الله ﷺ د ذکر سوي حديث په شرحه کي ليکلي دي:

^(۱) صحيح مسلم (۸۶۷).

(ای کل بدعة سيئة ضلالة). يعني هر سيئه بدعت ضلالت دی^(۱).

سيئه بدعت هم هغه په شرعي معنی سره بدعت دی چي دمخه يې ذکر وسو. دغه بدعت په عقیده کي هم کېدای سي لکه د گمراه ډلو فاسد عقائد دا ډېر خطرناکه بدعت دی حتی تر کفر پوري هم رسېدای سي او دغه سيئه بدعت په عمل کي هم کېدای سي هر هغه عمل چي په دين کي نوی پیدا کړل سي او په شريعت کي يې هيڅ اصل نه وي هغه ته عملي بدعت ويل کېږي کوم کس چي په دغه عملي بدعت اخته وي هغه فاسق دی.

اما هغه نوي شيان چي خلکو د دنيوي ژوند لپاره را ايستلي دي لکه: موټر، طياره، تليفون، نوې اسلحې او داسي نور او يا هغه شيان چي خلکو په دين کي نوي را ايستلي وي او په شريعت کي يو اصل ولري د شريعت د اصولو مخالف نه وي لکه موذن خانه، ديني مدرسي او داسي نور دغسي شيان بدعت دي خو په لغوي معنی سره، نه په شرعي معنی سره نو نبي ﷺ د غسي شيانو څخه نه منعه کړې ده او نه يې ضلالت بللی دی، ځکه چي نبي ﷺ فرمايلي دي: (مَنْ أَخْدَثَ فِي أَمْرِنَا هَذَا مَا لَيْسَ فِيهِ فَهُوَ رَدٌّ)^(۲).

ژباړه: کوم کس چي زموږ په دغه دين کي يو داسي شی نوی پیدا کړي چي هغه په دغه دين کي نه وي (يعني د شريعت مخالف وي) نو هغه شی مردود دی.

له دغه حديث څخه په ښکاره ډول معلومېږي چي سيئه او مردود بدعت هغه دی چي يو کس په دين کي يو داسي شی نوی پیدا کړي چي هغه د شريعت

^(۱) مرقاة اول جلد (۲۱۶) مخ.

^(۲) صحيح البخاري (۲۶۹۷).

مخالف وي. نو دا حديث د مخکني حديث (وکل بدعة ضلالة) لپاره تفسير دی نو په هغه حديث کي هم د بدعت څخه دغه سيئه او مردود بدعت مراد دی چي په دغه حديث کي ذکر سوی دی له دغه حديث څخه دا هم معلومېږي چي هغه نوي شيان چي خلکو د دنيوي ژوند لپاره را ايستلي دي او هغه شيان چي خلکو په دين کي نوي را ايستلي وي او د شريعت مخالف نه وي هغه سيئه او مردود بدعات نه دي.

همدا شان نبي ﷺ فرمايلي دي: (مَنْ سَنَّ فِي الْإِسْلَامِ سُنَّةً حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا بَعْدَهُ مِنْ غَيْرِ أَنْ يَنْقُصَ مِنْ أَجُورِهِمْ شَيْءٌ - وَمَنْ سَنَّ فِي الْإِسْلَامِ سُنَّةً سَيِّئَةً كَانَ عَلَيْهِ وِزْرُهَا وَوِزْرُ مَنْ عَمِلَ بِهَا مِنْ بَعْدِهِ مِنْ غَيْرِ أَنْ يَنْقُصَ مِنْ أَجُورِهِمْ شَيْءٌ) (۱).

ژباړه: کوم کس چي په اسلام کي نېکه او ښه طريقه شروع کړي (که څه هم د دغي طريقې ښه والی په نص سره ثابت نه وي بلکي په استنباط سره ثابت وي، دليل الفالحين اول جلد (۳۷۹) مخ). نو د دغي طريقې اجر او ثواب ده لره دی او د هغه چا د اجر مثل هم ورته سته چي ترده وروسته يې په دغه طريقه عمل کړی وي بېله دې چي د عمل کوونکو د ثوابونو څخه څه شی کم سي او کوم کس چي بيا په اسلام کي بده طريقه شروع کړي نو د دغي طريقې گناه پرده باندي ده او د هغه چا د گناه مثل هم ورباندي سته چي ترده وروسته يې په دغه طريقه عمل کړی وي بېله دې چي د عمل کونکو د گناهونو څخه څه شی کم سي.

امام نووي رحمه الله د دغه حديث په شرحه کي داسي ليکلي دي:

وفي هذا الحديث تخصيص قوله (صلى الله عليه وسلم) (كل محدثة بدعة وكل بدعة

(۱) صحيح مسلم (۲۳۵۱).

ضلالة) وان المراد به المحدثات الباطلة والبدع المذمومة^(۱).

يعني - كله چي له دغه حديث خخه دا بنكاره ثابته سوه چي حيني نوي كارونه
نېك او بڼه كېداي سي نو په دغه حديث كي د نبي ﷺ د دې قول چي هر نوي كار
بدعت دي او هر بدعت ضلالت دي. تخصيص دي د تخصيص معني دا ده چي د
نبي ﷺ دغه قول پر خپله عامه معني باندي نه دي پاته ترڅو هر بدعت ضلالت
سي بلكي مراد ورڅخه هغه نوي كارونه دي چي باطل وي او هغه بدعتونه دي
چي مذموم او بد وي يعني د شريعت په خلاف وي.

په بدعت كي حسنه (بڼه) بدعت سته

دا خبره له خپله ځانه نه كوم چي په بدعت كي حسنه بدعت سته د دې لپاره ډېر
دلائل سته خو دلته د بېلگي په ډول يو څو وگورئ:

اول دليل: - همغه د مسلم شريف روايت دي چي موږ لږ دمخه ذكر كړي په
هغه روايت كي راغلي دي چي كوم كس په اسلام كي بڼه طريقه شروع كړي نو
يې ثواب د ده دي او د هغه چا د ثواب مثل هم وركول كېږي چي ترده وروسته
يې په دغه طريقه عمل كړي وي. امام احمد، بزار، طبراني او ابن ماجه، همدغه
حديث ته ورته روايتونه راوړي دي المحدث الفقيه عبدالله الصديق د دغو
حديثونو تر ذكر كولو وروسته داسي ويلي دي، له دغو احاديثو څخه په بنكاره
ډول معلومېږي چي په بدعت كي هم حسنه سته او هم سيئه - حسنه هغه بدعت
دي چي د شريعت د اصولو سره موافق وي دغه حسنه بدعت كه څه هم د ده د
شخص په اعتبار نوي پيدا دي لېكن د نوعي په اعتبار مشروع دي ځكه چي

^(۱) صحيح مسلم اول جلد (۳۲۷) مخ.

دغه بدعت د شريعت په يوه قاعده يا د يو آيت يا حديث په عموم کي داخل دی له همدغي وجهي څخه حسنه ورته ويل کېږي او کوم کس چي د دغسي بدعت اساس کښېږدي هغه ته يې تروفات وروسته هم ثواب جاري دی. او سيئه بيا هغه بدعت دی چي د شريعت د اصولو سره مخالف وي همدغه بدعت مذموم او ضلالت دی^(۱).

دوهم دليل: - کله چي حضرت عمر رضي الله عنه په صلاة التراويح کي خلگ پريوه قاري ابي بن کعب رضي الله عنه باندي راټول کړه يعني دی يې ورامام کړ او بله شپه را ووتی خلگ يې وليدل چي په يوه قاري پسي لمونځ کوي نو يې داسي وفرمايل: (نَعَمْ الْبِدْعَةُ هَذِهِ) يعني دا ښه بدعت دی^(۲).

د حضرت عمر رضي الله عنه له دغه قول څخه ښکاره معلومېږي چي په بدعت کي ښه بدعت سته.

درېم دليل: - کله چي حضرت ابوبکر رضي الله عنه زيد بن ثابت رضي الله عنه ته امر وکړ چي قرآن کريم جمعه کړي نو زيد بن ثابت رضي الله عنه ورته وويل تاسي څنگه داسي کار کوئ چي هغه نبي صلى الله عليه وسلم نه دی کړی، حضرت ابوبکر رضي الله عنه ورته وفرمايل: (هُوَ وَاللَّهِ خَيْرٌ) يعني په الله جل جلاله قسم دی چي دغه کار خير دی^(۳).

د حضرت ابوبکر رضي الله عنه له دغه قول څخه هم ښکاره معلومېږي چي په بدعتونو کي ښه او خير بدعت سته.

څلورم دليل: - نبي صلى الله عليه وسلم فرمايلي دي: (إِنَّ اللَّهَ لَا يَجْمَعُ أُمَّتِي عَلَى ضَلَالَةٍ). الترمذي (۲۱۶۷).

^(۱) محقق القول (۲۴۲) مخ.

^(۲) صحيح البخاري اول جلد (۲۶۹) مخ.

^(۳) صحيح البخاري دوهم جلد (۷۴۵) مخ.

ژباړه: يقيناً الله تعالى زما امت پر گمراهي باندي نه را ټولوي.

او د حضرت عبدالله بن مسعود رضي الله عنه څخه داسي نقل راغلی دی: (مَرَّاهُ الْمُسْلِمُونَ حَسَنًا فَهُوَ عِنْدَ اللَّهِ حَسَنٌ). يعني - هغه شی چي مسلمانان يې ښه وبولي هغه د الله تعالى په نزد ښه دی ^(۱).

له دغسي حديثونو څخه هم دا ښکاره معلومېږي چي ځيني داسي بدعتونه سته چي هغه ضلالت نه بلکي د الله تعالى په نزد ښه دي. اوس نو د هغو بې مذهبو او بې علمه کسانو خبره خوشي افسانه ده چي دوی وايي په بدعت کي حسنه بدعت نسته هر بدعت ضلالت دی.

د بدعت د تقسيم اړوند د څو علماء کرامو اقوال

۱- امام شافعي رحمه الله عليه ويلي دي: البدعة بدعتان محمودة ومذمومة فما وافق

السنة فهو محمود وما خالفها فمذموم.

يعني - بدعت په دوه ډوله دی ښه او بد کوم بدعت چي د سنت سره موافق وي هغه ښه دی او کوم بدعت چي د سنت سره مخالف وي هغه بد دی ^(۲).

۲- حافظ ابن حجر رحمه الله عليه د حضرت عمر رضي الله عنه د دې قول (نَعَمْ الْبِدْعَةُ هَذِهِ) په

شرح کي داسي ليکلي دي: (والتحقيق أنها ان كانت مما تدرج تحت مستحسن في

الشرع فهي حسنة وان كانت مما تدرج تحت مستقبح في الشرع فهي مستقبحة والا فهي

^(۱) مرقاة اول جلد (۲۱۷) مخ.

^(۲) رواه ابونعيم في الحلية ۱۱۳/۹.

من قسم المباح وقد تنقسم الى الاحكام الخمسة^(۱).

ژباړه: تحقيق دا دی که چيري دغه بدعت په دا ډول وو چي تريو داسي شي لاندې کېدی چي هغه په شريعت کي ښه و نو دغه بدعت ښه دی او که چيري په دا ډول بدعت وو چي تريو داسي شي لاندې کېدی چي هغه په شريعت کي بد وو نو دغه بدعت بد دی او که چيري دغسي يو ډول هم نه وو نو بيا د مباح د قسمه څخه دی او بدعت پنځه احکامو ته هم وېشل کېږي.

۳:- قاضي أبوبکر ابن العربي رحمته الله عليه د نبی صلی الله علیه و آله د دې قول (إِبْكَرُ وَمُحَدَّثَاتِ

الْأُمُورِ) په شرحه کي ليکلي دي: يقيناً محدث يعني بدعت په دوه ډوله دی يو هغه سي بدعت دی چي د شهوت او ارادې پر مقتضی کېږي او په شريعت کي هيڅ اصل نه لري دا بدعت په قطعي ډول باطل دی او بل بيا هغه سي بدعت دی چي يو نظير او مثال پر بل نظير او مثال باندې چي په شريعت کي ثابت وي حمل کېدل سي دغسي بدعت د خلفاء ورضی الله عنهم او امامانو رحمة الله عليهم سنت دی. يعني دا ښه بدعت دی^(۲).

۴:- امام نووي رحمته الله عليه په (تهذيب الاسماء واللغات) کي داسي ليکلي دي.

البدعة إحداث ما لم يكن في عهد رسول الله صلی الله علیه و آله وهي منقسمة إلى حسنة وقيحة^(۳).

ژباړه: بدعت د داسي يو شي پيدا کول دي چي د نبی صلی الله علیه و آله په زمانه کي نه و دغه بدعت ښه او بد ته تقسمېږي.

۵:- امام ابن الأثير رحمته الله عليه ويلي دي: بدعت په دوه ډله دی يو د هدايت بدعت

^(۱)فتح الباري (۴) جلد (۳۲۱) مخ.

^(۲)عارضة الاحوذی / ۱۰- ۱۴۶، ۱۴۷.

^(۳)محقق القول (۲۱۸) مخ.

او بل د ضلالت بدعت دی، هغه بدعت چي هغه د الله تعالی او د الله تعالی د رسول ﷺ د امر په خلاف وي هغه مذموم او باطل بدعت دی او هغه بدعت چي هغه د یو داسي شي تر عموم لاندې وي چي هغه الله تعالی بنه بللی وي الله تعالی یا د الله تعالی رسول ﷺ خلگ ورته ترغیب کړي وي دغسي بدعت ممدوح او ښه دی^(۱).

په بدعت کي تقسیم یوه ښکاره او روښانه خبره ده انکاریې حماقت دی ځکه چي مسلمانانو په دین کي د دین د حفاظت او ترقي لپاره ډېر داسي نوي شيان را ایستلي دي چي د نبي ﷺ په زمانه کي نه وه د مثال په ډول:

۱- مدرسې جوړول، ۲- دننه په مدرسو کي درجې جوړول، ۳- موذن خانې جوړول، ۴- د کتابونو تصنیف کول، ۵- د گمراه ډلو د رد لپاره دلائل تنظیمول. اوس به نو پر دغسي شيانو څوک د سیئه بدعت فیصله وکړي زه خو فکر نه کوم چي یو عاقل انسان به دغه جرئت وکړي.

د بدعت اقسام

حضراتو فقهاؤ ویلي دي چي بدعت پنځه قسمه دی:

۱- واجب، ۲- حرام، ۳: مندوب، ۴- مکروه، ۵- مباح.

د دغو اقسامو د پېژندلو طریقه دا ده چي بدعت د شریعت پر اصولو او قواعدو باندي عرض کړل سي که چيري د ایجاب تر قواعدو لاندې کېدی واجب دی که د تحریم تر قواعدو لاندې کېدی حرام دی که د مندوب تر قواعدو لاندې کېدی مندوب دی که د مکروه تر قواعدو لاندې کېدی مکروه دی او که د مباح تر قواعدو لاندې کېدی مباح دی.

^(۱)النهاية اول جلد (۱۱۲) مخ.

د واجب بدعت مثال - د قرآن کریم او نبوي احاديثو د فهم لپاره علم صرف او علم نحو زده کول. او پر گمراه ډلو باندي رد کول، او د فقهې او عقائدو اصول ليکل.

د حرام بدعت مثال - د گمراه ډلو لکه قدریه، جبریه او داسي نورو مذاهب.

د مندوب بدعت مثال - مدرسي او موذن خانې جوړول او هر هغه د خير کار چي د نبي ﷺ تر زمانې وروسته خلکو شروع کړی وي.

د مکروه بدعت مثال - مساجد بنایسته کول دغه کار د امام شافعي رحمته الله علیه پر مذهب باندي مکروه دی اما احناف يې مباح بولي.

د مباح بدعت مثال - د ژوند په چارو کي نوي شيان د شريعت په چوکاټ کي استعمالول.

د بدعت تقسيم دغو پنځو اقسامو ته په لاندي کتابونو کي زما تر نظر تېر سوی دی.

۱: فتح الباري (۴) جلد (۳۲۱) مخ. ۲: ارشاد الساري (۴) جلد (۱۲۰) مخ. ۳: شرح صحيح مسلم للنووي رحمته الله علیه صحيح مسلم اول جلد (۲۸۵) مخ. ۴: مرقاة اول جلد (۲۱۶) مخ. ۵: اشعة اللمعات اول جلد (۱۳۵) مخ. ۶: رد المحتار اول جلد (۳۷۶) مخ. ۷: (طريقه محمديه) اول جزء (۳۰) مخ. ۸: (محق القول) (۲۱۸) مخ. الحاوي للفتاوى (۲۰۲) مخ، ۹: الفتاوى الحديثية (۲۰۳) مخ.

سوال او جواب

سوال: - لږ دمخه په حديث شريف کي دا خبره تېره سوه چي هر بدعت ضلالت دی نو بيا څرنگه حضراتو فقهاؤ په بدعت کي واجب مندوب او مباح پيدا کړي دي.

جواب: د بدعت د مسئلې په شروع کي مو دا خبره ثابته کړه چي په هغه حديث کي له بدعت څخه مراد سيئه بدعت دی يعني هغه بدعت چي د شريعت د اصولو مخالف وي دغه ډول بدعت ته شرعي بدعت ويل کېږي دغه بدعت د نبي ﷺ د قول سره مطابق سراسر ضلالت دی هيڅ يو عالم په دغه بدعت کي حسنه بدعت نه پيدا کوي او نه يې واجب مندوب او مباح ته تقسيموي اما کوم بدعت چي حضراتو فقهاؤ حسنه او سيئه بدعت ته تقسيم کړی دی يا يې واجب مندوب او مباح پکښي پيدا کړی دی هغه شرعي بدعت نه بلکي لغوي بدعت دی لغوي بدعت تر شرعي بدعت عام دی ځکه چي بدعت په لغت کي هر هغه نوي شي ته ويل کېږي چي دمنځه يې مثال نه وي له دغه عام بدعت څخه نه نبي ﷺ منعه کړې ده او نه يې ضلالت بللی دی^(۱).

مطلب دا دی چي حضراتو فقهاؤ کوم شي ته واجب يا حسنه بدعت ويلي دی هغه ضرور په شريعت کي يو اصل لري ښکاره يا پټ کوم نوی شی چي په شريعت کي اصل ولري هغه شرعي بدعت نه دی، حافظ ابن رجب حنبلي رحمته الله عليه د نبي ﷺ د دې قول (کل بدعة ضلالة) په شرحه کي داسي ليکلي دي: (والمراد بالبدعة ما أحدث مما لا أصل له في الشريعة يدل عليه فاما ما كان له أصل من الشرع يدل عليه فليس ببدعة شرعا وان كان بدعة لغة).

يعني - په حديث کي د بدعت څخه مراد په دين کي هغه نوی پيدا سوی شی دی چي په شريعت کي ورته هيڅ يو داسي اصل نه وي چي دلالت ورباندي وکړي اما هغه نوی شی چي د شريعت څخه يو داسي اصل ورته وي چي دلالت

^(۱) طريقه محمديه / اول جزء (۲۹) مخ، احسن الكلام في البدعة والسنة (۲۰۵) مخ.

ورباني کوي هغه شرعي بدعت نه دی که څه هم لغوي بدعت دی^(۱).
همدا شان يې څو کرښي وروسته په دغه صفحه کې داسي عبارت ليکلی
دی:

(واماما وقع في كلام السلف من استحسان بعض البدع فانما ذلك في البدع اللغوية
لا الشرعية).

يعني - اما هغه څه چې د سلفو په کلام کې راغلي دي چې ځيني بدعتونه يې
ښه بللي دي هغه په لغوي بدعتونه کې دي نه په شرعي بدعتونو کې.
وروسته حافظ ابن رجب رحمته الله عليه د لغوي بدعتونو څو هغه مثالونه ذکر کړي
دي چې صحابه کرامو رضی الله عنهم ښه بللي دي او عمل يې په کړی دی^(۲).
نو هغه نوي شيان چې سلفو صالحينو او فقهاؤ ښه بدعتونه بللي دي هغه
يوازي په لغوي معنی سره بدعتونه دي په حقيقت کې بدعتونه نه دي ځکه چې
دا ټوله په شريعت کې اصل لري له همدغې وجهې څخه ځيني علماء کرام لکه
امام رباني رحمته الله عليه پر دغسې شيانو باندي د بدعت اطلاق نه کوي بدعت يې نه
بولي بلکې په سنت کې يې داخل بولي امام رباني رحمته الله عليه پخپل مکتوبات اول
جلد (۱۸۶) مکتوب کې ليکلي دي: ماته په هيڅ بدعت کې حسن او نورانيت نه
معلومېږي. د امام رباني رحمته الله عليه دغه خبره وهاييانو اخيستې ده او د دې لپاره يې
دليل گرځولې ده چې په بدعت کې حسنه بدعت نسته د دوی دغه استدلال غلط
دی ځکه چې د امام رباني د ذکر سوي خبرې په شرحه کې د مکتوبات محشي
داسي ليکلي دي د امام رباني رحمه الله عليه دا قول چې په بدعت کې حسن
نسته د مخکنيو علماء کرامو د دې قول سره چې بدعت يې حسنه او سيئه بدعت

^(۱) جامع العلوم والحکم (۳۱۰) مخ.

^(۲) د تفصيل لپاره وگورئ جامع العلوم والحکم (۳۱۰) مخ الی (۳۱۳).

ته تقسيم کړی دی مخالف نه دی ځکه چې هغه بدعت چې علماء کرام یې حسنه بولي يعني چې په شریعت کې اصل لري هغه امام رباني رحمۃ اللہ علیہ په سنت کې داخل بولي نو دغسې کار ده په آند هم بېله شکه مشروع دی د دوی ترمنځ یوازې دا فرق سته چې مخکنی علماء کرام د لغوي بدعت اطلاق ورباندې کوي او امام رباني رحمۃ اللہ علیہ یې د سره بدعت نه بولي د دې خبرې د تفصیل لپاره د ذکر سوي مکتوب پر هامش باندې لیکل سوې حاشیه وگورئ. د محشي جواب مي ځکه رانقل کړ چې د يو کتاب محشي تر ډېر غور او څېړني وروسته د کتاب د تشریح په اړوند يو څه لیکي که نه نو زما په فکر کې يو بل جواب ؤ چې هغه ماته ښه ښکارېدی. (وَاللّٰهُ اَعْلَمُ بِالصَّوَابِ).

هر هغه فعل چې نبي ﷺ نه وي کړی وها بيان یې بدعت بولي

لږ دمخه تاسو د امت د لویو علماؤ او فقهاؤ دا خبره ولوستله چې په دین کې هغه نوی شی چې هغه د شرعي اصولو مخالف وي مردود او سیئه بدعت دی نبي ﷺ همدغه بدعت ضلالت بللی دی، او هغه نوی شی چې هغه د شرعي اصولو مخالف نه وي په شریعت کې یو اصل ولري که څه هم پټ اصل وي دغسې شی سیئه بدعت نه بلکې حسنه بدعت دی د بدعت اطلاق یوازې د لغوي معنی په اعتبار ورباندې کېږي په دغه خبره کې هیڅ یو اعتمادی عالم اختلاف نه لري لېکن په امت کې ځینې بې علمه او بې مذهب کسان سته چې په بدعت کې حسنه بدعت نه مني دوی وایي هر هغه فعل چې نبي ﷺ نه وي کړی وروسته خلکو پیدا کړی وي هغه سیئه بدعت دی که څه هم صحابه کرامو رضی الله عنهم پیدا کړي وي دغه بې ادبه خلک چې د خوارجو له نسل څخه دي صحابه کرامو رضی الله عنهم ته هم د بدعت او ضلالت نسبت کوي په دوی کې

معتدل کسان داسي وايي کوم فعل چي نبي ﷺ او صحابه کرامو نه وي کړی هغه بدعت او ضلالت دی نور يې نو دې ته نه گوري چي دغه فعل د شريعت تر اصولو لاندې دی که نه دغه بې علمه او بې مذهب خلک د بدعت کلمه خورا ډېره استعمالوي حتی يو داسي شی چي هغه د دوی د طبيعت په خلاف وي هغه ته هم بدعت وايي پر کوم شي باندي چي دوی د بدعت فيصله وکړي عمده دليل يې دا وي چي دا کار نبي ﷺ نه دی کړی يا دا کار نه نبي ﷺ کړی دی او نه سلفو صالحينو کړی دی د دوی دغه استدلال سراسر غلط دی ځکه چي دا يوه داسي خبره ده چي دوی علم نه ورباندي لري دا علم دوی ته د کومه ځايه حاصل سو چي دغه فلانی کار په سلفو صالحينو کي هيچا نه دی کړی آیا د سلفو صالحينو په ټولو کارونو دوی خبر دي دا چي دوی د يو شي په اړوند علم نه لري دا ورڅخه نه لازمېږي چي دغه شی په واقع کي هم نسته او بله خبره دا ده چي نبي ﷺ يو کار نه وي کړی پرېښی يې وي دا د دې دليل نه سي کېدای چي دغه کار حرام دی ځکه چي د نبي ﷺ ترک (د يو کار پرېښودل) يوازي د تحریم له وجهي نه دی بلکي د نورو وجوهو احتمال هم لري اوس د مثال په ډول يو څو وگورئ:

۱- کېدای سي چي نبي ﷺ يو کار له دې وېرې څخه پرې ايښی وي چي د ده پر امت به فرض کړل سي لکه څنگه چي يې صلاة التراويح په جماعت سره پرې ايښي دي^(۱).

همدا شان عائشې ؓ ويلي دي: (يقيناً نبي ﷺ داسي ؤ چي يو عمل به يې په داسي حال کي پرېښو وی چي د ده به خوښه وه چي دغه عمل وکړي خو له دې وجهي به يې پرېښووی چي خلک به عمل په وکړي نو به ورباندي فرض کړل

^(۱) صحيح البخاري (۱۱۲۹).

سي^(۱).

۲:- کېدای سي چي نبي ﷺ يو شی د خپل عادت او طبیعت له مخي پرې ایښی وي.

خالد بن الوليد رضي الله عنه ويلي دي چي نبي ﷺ ته بريان سوی ضب (سمساره) راوړل سوه نو نبي ﷺ د خوراک لپاره خپل مبارک لاس وراوړد کړ (د يو چا له طرفه) ورته و ويل سوه چي دا سمساره ده نو نبي ﷺ خپل مبارک لاس ځني را ایسته کړ حضرت خالد رضي الله عنه ورته و ويل آیا دغه ضب حرام دی نبي ﷺ ورته وفرمايل: (لَا وَلَئِكَ لَوْلَا يَكُونُ بِأَرْضِ قَوْي فَأَجِدُنِي أَعَاْفُهُ).

يعني- نه (حرام نه دی) لېکن زما د قوم په ځمکه کي نسته نو زه يې د خپل طبیعت له مخي بد بولم^(۲).

۳:- کېدای سي چي نبي ﷺ يو شی له دې وېرې څخه پرې ایښی وي چي د ځينو صحابه کرامو په زړونو کي به تغير راسي لکه څنگه چي يې د کعبې شريفې نړول او د ابراهيم عليه السلام پر اساس باندي بيرته جوړول پرې ایښي دي^(۳).

۴:- کېدای سي چي نبي ﷺ ځيني کارونه له دې وجهي څخه پرې ایښي وي چي مباح وي کول او نه کول يې يو شان وي دا خبره به هيڅ يو عاقل ونه کړي چي نبي ﷺ ټوله مباح کارونه کړي دي نو کوم شی چي يې پرې ایښی دی هغه حرام دی.

د ذکر سوي بيان څخه دا ښکاره معلومېږي چي کوم شی چي نبي ﷺ پرې ایښی وي کېدای سي چي هغه مباح مستحب يا مسنون وي نو دا خبره ثابته سوه

^(۱) صحيح البخاري (۱۱۲۸).^(۲) صحيح البخاري (۵۴۰۰).^(۳) صحيح البخاري (۱۵۸۳).

چي د نبي ﷺ ترک (د يو کار پرېښوول) د دغه کار پر حراموالي باندي دلالت نه کوي. شيخ عبد الله الصديق رَحْمَةُ اللَّهِ عَلَيْهِ ويلي دي:

(والترك وحده إن لم يصحبه نص على أن المتروك محذور لا يكون حجة في ذلك بل غايته أن يفيد أن ترك ذلك الفعل مشروع و أمّا أن ذلك الفعل المتروك يكون محظورا فهذا لا يستفاد من الترك وحده وإنما يستفاد من دليل يدل عليه)^(۱).

يعني - دا چي نبي ﷺ يو کار نه وي کړی پرې ايښی يې وي يا سلفو صالحينو يو کار نه وي کړی پرې ايښی يې وي که چيري د دغو پرېښوولو سره داسي يو دليل نه وو ملگری چي د پرېښوول سوی شي حرام والی په ثابت سي نو يوازي دغه پرېښوول د پرېښوول سوي شي پر حرام والي حجت نه دی بلکي د دغو پرېښوولو نهايي اثر دا دی چي دا خبره ورڅخه معلومه سي چي د دغه پرېښوول سوي فعل پرېښوول مشروع دي اما دا چي دغه پرېښوول سوی فعل حرام يا مکروه دی دا يوازي د پرېښوولو څخه نه را اخیستل کېږي د يو شي حرام والی يوازي له يو داسي دليل څخه را اخیستل کېږي چي هغه د دغه شي پر حرام والي دلالت کوي^(۲).

اوس نو دا خبره ښه روښانه ثابته سوه چي د بې مذهبه خلکو دا وينا چي فلانی کار ځکه بدعت دی چي نه نبي ﷺ کړی دی او نه سلفو صالحينو کړی دی سراسر غلطه ده حقه خبره دا ده چي خلکو کوم کار په دين کي نوی را ايستلی وي هغه بايد د شريعت له اصولو سره وکتل سي که چيري ورسره مخالف و نو

^(۱) محق القول (۲۵۴) مخ.

^(۲) د دې موضوع تفصيل په (محق القول) (۲۵۰) مخ کي تر (۲۵۶) مخ پوري وگورئ.

دغه کار بېله شکه سیئنه بدعت او ضلالت دی او که چیري ورسره مخالف نه و د شریعت د اصولو څخه تر یو اصل لاندې کېدی نو بیا دغه کار حسنه بدعت دی که څه هم په سلفو صالحینو کې نه وي، دا خبره هم یاد وساتئ چې پر یو کار باندي دا فیصله کول چې دا د شرعي اصولو په خلاف دی د هر بې علمه او ناپوه سړي کار نه دی دا فیصله به هغه څوک کوي چې د شریعت په اصولو بڼه پوه وي کوم کس چې د شریعت په اصولو نه پوهېږي هغه به دا فیصله څرنگه وکړي چې دغه فلانی کار د شرعي اصولو په خلاف دی، نو په دغه فیصله کې به د امت د لویو علماؤ اقوالو ته رجوع کېږي (هُوَ اللَّهُ الْمُؤَقِّقُ).

هَذَا آخِرُ مَا أَرَدْتُ إِيرَادَهُ فِي شَرْحِ الْعَقِيدَةِ الطَّحَاوِيَّةِ وَبِاللَّهِ الْحَمْدُ وَالْمِنَّةُ وَصَلَّى اللَّهُ وَسَلَّم
وَبَارَكَ عَلَى نَبِيِّنَا مُحَمَّدٍ خَيْرِ الْبَرِيَّةِ وَعَلَى آلِهِ وَأَصْحَابِهِ وَعَلَى مَنْ تَبِعَهُمْ بِإِحْسَانٍ إِلَى يَوْمِ
الْقِيَامَةِ.

خادم الأحاديث النبوية مولوي محمد (محمدي) كان الله له، وقت الفراغ يوم
الجمعة تاسع رمضان المبارك سنة ١٤٣٦ هـ

د شرحي مراجع

- ١: القرآن الكريم
- ٢: صحيح البخاري للامام ابي عبدالله محمد بن اسماعيل البخاري رحمته الله عليه.
- ٣: صحيح مسلم للامام ابي الحسين مسلم بن الحجاج القشيري رحمته الله عليه.
- ٤: سنن ابي داود للامام الحافظ ابي داود سليمان السجستاني رحمته الله عليه.
- ٥: سنن نسائي للامام الحافظ ابن عبدالرحمن النسائي رحمته الله عليه.
- ٦: جامع الترمذي للامام الحافظ ابي عيسى الترمذي رحمته الله عليه.
- ٧: سنن ابن ماجه للامام الحافظ ابي عبدالله بن ماجه القزويني رحمته الله عليه.
- ٨: مسند الامام المجتهد المحدث ابي عبدالله احمد بن حنبل رحمته الله عليه.
- ٩: المستدرک على الصحيحين للامام الحافظ ابي عبدالله الحاكم النيسابوري رحمته الله عليه.
- ١٠: مجمع الزوائد للحافظ نورالدين علي بن ابي بكر الهيتمي رحمته الله عليه.
- ١١: كنز العمال / للعلامة علاء الدين علي المتقي بن حسام الدين الهندي البرهان فوري رحمته الله عليه.
- ١٢: المعاجم / للامام الطبراني رحمته الله عليه.
- ١٣: مشكوة المصابيح للامام ولي الدين الخطيب التبريزي رحمته الله عليه.
- ١٤: عمدة القاري شرح صحيح البخاري للامام العلامة بدرالدين ابي محمد محمود العيني رحمته الله عليه.
- ١٥: فتح الباري شرح صحيح البخاري للامام الحافظ احمد بن علي بن حجر العسقلاني رحمته الله عليه.
- ١٦: ارشاد الساري شرح صحيح البخاري لأبي العباس أحمد القسطلاني رحمته الله عليه.
- ١٧: شرح ابن بطلال / للعلامة علي بن خلف بن عبدالملك بن بطلال البكري القرطبي رحمته الله عليه.
- ١٨: شرح الكرمانی / للامام شمس الدين محمد بن يوسف الكرمانی رحمته الله عليه.
- ١٩: فيض الباري للمحدث الكبير الفقيه محمد انور كشميري رحمته الله عليه.
- ٢٠: تكملة فتح الملهم بشرح صحيح الامام مسلم تأليف محمد تقي العثماني رحمته الله عليه.
- ٢١: شرح صحيح مسلم للامام النووي رحمته الله عليه.
- ٢٢: معارف السنن شرح جامع الترمذي تأليف الشيخ محمد يوسف البنوري رحمته الله عليه.
- ٢٣: مرقاة المفاتيح شرح مشكوة المصابيح للمحدث الشهير علي بن سلطان القاري رحمته الله عليه.

- ٢٤: اشعة اللمعات تأليف شيخ عبدالحق محدث دهلوي رحمته الله عليه.
- ٢٥: تفسير الجلالين للامامين الهمامين جلال الدين المحلي وجلال الدين السيوطي رحمتهما الله عليهما.
- ٢٦: تفسير القرآن الكريم لمولانا محمود حسن والعلامة شبير احمد العثماني رحمته الله عليه.
- ٢٧: روح المعاني للعلامة الألوسي البغدادي رحمته الله عليه.
- ٢٨: الجامع لاحكام القرآن لأبي عبدالله محمد بن احمد القرطبي رحمته الله عليه.
- ٢٩: انوار التنزيل واسرار التأويل للامام القاضي ناصر الدين البيضاوي رحمته الله عليه.
- ٣٠: تفسير النسفي تأليف أبي البركات عبدالله بن أحمد بن محمود النسفي رحمته الله عليه.
- ٣١: تفسير القرآن العظيم للامام الحافظ أبي الفداء اسماعيل بن كثير رحمته الله عليه.
- ٣٢: رد المحتار علي الدرالمختار للعلامة الفقيه ابن عابدين رحمته الله عليه.
- ٣٣: حاشية الطحطاوي على الدرالمختار تأليف العلامة السيد أحمد الطحطاوي الحنفي رحمته الله عليه.
- ٣٤: الأشباه والنظائر تأليف العلامة زين الدين بن ابراهيم بن نجيم رحمته الله عليه.
- ٣٥: شرح الحموي علي الأشباه والنظائر للعلامة أحمد بن محمد الحموي المصري رحمته الله عليه.
- ٣٦: فتح باب العناية للامام الفقيه الملا علي القاري رحمته الله عليه.
- ٣٧: مجموعة رسائل العلامة الملا علي القاري رحمته الله عليه.
- ٣٨: مجموعة رسائل ابن عابدين رحمته الله عليه.
- ٣٩: مجموعة رسائل اللكنوي للشيخ المحدث محمد عبدالحى اللكنوي رحمته الله عليه.
- ٤٠: شرح مختصر الطحاوي للامام ابي بكر الرازي الجصاص رحمته الله عليه.
- ٤١: الفتاوى الحديثية تأليف شيخ الاسلام احمد بن محمد بن علي بن حجر الهيتمي رحمته الله عليه.
- ٤٢: الحاوي للفتاوى - للامام السيوطي رحمته الله عليه.
- ٤٣: دليل الفالحين - تأليف محمد بن علان الصديقي الشافعي رحمته الله عليه.
- ٤٤: جامع العلوم والحكم - تأليف الامام الحافظ ابن رجب الحنبلي رحمته الله عليه.
- ٤٥: النهاية - للامام مجد الدين أبي السعادات ابن الأثير رحمته الله عليه.
- ٤٦: التذكرة - للامام الحافظ ابي عبدالله محمد بن احمد القرطبي رحمته الله عليه.
- ٤٧: ارشاد الساري الى مناسك الملا علي القاري رحمته الله عليه.
- ٤٨: طريقه محمدية - تأليف المولوي محمد بن بيرعلي المعروف ببر كلى رحمته الله عليه.
- ٤٩: شرح الصدور - تأليف جلال الدين عبدالرحمن السيوطي رحمته الله عليه.
- ٥٠: الرفع والتكميل - للامام أبي الحسنات محمد عبدالحى اللكنوي رحمته الله عليه.

- ٥١: تاريخ الخلفاء للامام جلال الدين عبدالرحمن السيوطي رحمته الله عليه.
- ٥٢: شفاء السقام- تأليف الامام تقى الدين السبكي رحمته الله عليه.
- ٥٣: الملل والنحل للامام أبي الفتح محمد بن عبدالكريم الشهرستاني رحمته الله عليه.
- ٥٤: الفرق بين الفرق- تأليف الامام عبدالقاهر بن طاهر بن محمد البغدادي رحمته الله عليه.
- ٥٥: شرح كتاب الفقه الأكبر- للامام الملا علي القاري رحمته الله عليه.
- ٥٦: شرح العقائد- للعلامة سعد الملة والدين التفتازاني رحمته الله عليه.
- ٥٧: الخيالي على شرح العقائد النسفية- لمولانا الخيالي رحمته الله عليه.
- ٥٨: النبراس علي شرح العقائد- لمولانا الحافظ محمد عبدالعزيز رحمته الله عليه.
- ٥٩: المسامرة- لكمال الدين محمد بن محمد بن أبي بكر بن علي بن أبي شريف رحمته الله عليه.
- ٦٠: المعتمد في المعتقد- لمولانا أبي عبدالله فضل الله التوربشتي رحمته الله عليه.
- ٦١: شرح العقيدة الطحاوية- تأليف علي بن علي بن محمد بن أبي العز رحمته الله عليه.
- ٦٢: شرح العقيدة الطحاوية- تأليف العلامة الفقيه المحقق عبدالغني الغنيمي الميداني رحمته الله عليه.
- ٦٣: شرح العقيدة الطحاوية- تأليف فضيلة الشيخ عبدالرحمن بن ناصر البراك رحمته الله عليه.
- ٦٤: مقالات الكوثري- للشيخ محمد زاهد الكوثري رحمته الله عليه.
- ٦٥: تأنيب الخطيب- ايضاً للشيخ محمد زاهد الكوثري رحمته الله عليه.
- ٦٦: محق القول- ايضاً للشيخ محمد زاهد الكوثري رحمته الله عليه.
- ٦٧: كلمة علمية هادية في البدعة وأحكامها- تأليف وهبي سليمان غاوجي رحمته الله عليه.
- ٦٨: حول التوسل والاستغاثة- للعالم العابد الفقيه المحدث محمد عابد السندي رحمته الله عليه.
- ٦٩: جلاء الأفهام- لابن القيم الجوزية رحمته الله عليه.
- ٧٠: البصائر- لمولانا حمد الله جان الداجوي رحمته الله عليه.
- ٧١: المهند علي المفند- تأليف مولانا خليل احمد صاحب سهارنپوري رحمته الله عليه.
- ٧٢: اليواقيت والجواهر- تأليف الشيخ عبدالوهاب بن أحمد بن علي الشعراني رحمته الله عليه.
- ٧٣: التفسير الكبير/ للامام الهمام المناظر الكبير الفخر الرازي رحمته الله عليه.
- ٧٤: تفسير المظهر/ للقاضي ثناء الله فاني فتي رحمته الله عليه.
- ٧٥: صفوة التفاسير- تأليف العلامة محمد علي الصابوني رحمته الله عليه.
- ٧٦: تفسير عزيزي/ للامام المفسر المحدث عبدالعزيز بن الامام ولي الله الدهلوي رحمته الله عليه.
- ٧٧: الفتاوى الخيرية- لشيخ الاسلام والمسلمين مولانا خير الدين الرملي رحمته الله عليه.

- ٧٨: فتاوى حقانية/ للشيخ مولانا عبدالحق صاحب رَحْمَةُ اللهِ عَلَيْهِ.
- ٧٩: رياض الصالحين- تأليف الامام أبي زكريا يحيى بن شرف النووي رَحْمَةُ اللهِ عَلَيْهِ.
- ٨٠: حجة الله البالغة- للامام المحدث الكبير شاه ولي الله الدهلوي رَحْمَةُ اللهِ عَلَيْهِ.
- ٨١: الكوثر البخاري- تأليف العارف بالله المفسر المحدث محمد شريف الله مولوي رَحْمَةُ اللهِ عَلَيْهِ.
- ٨٢: نور الانوار- لمولانا الحافظ احمد بن ابي سعيد رَحْمَةُ اللهِ عَلَيْهِ.
- ٨٣: الزواجر عن اقتراف الكبائر- تأليف أبي العباس احمد بن محمد بن علي ابن حجر المكي رَحْمَةُ اللهِ عَلَيْهِ.
- ٨٤: اساس التقديس في علم الكلام- للامام الهمام المناظر الكبير فخرالدين الرازي رَحْمَةُ اللهِ عَلَيْهِ.
- ٨٥: شرح معاني الآثار- للامام ابي جعفر احمد بن محمد المصري الطحاوي رَحْمَةُ اللهِ عَلَيْهِ.
- ٨٦: اعلاء السنن- للمحدث العلامة مولانا ظفر احمد العثماني رَحْمَةُ اللهِ عَلَيْهِ.

پائی

Download from: aghalibrary